



ಅಕಾಡೆಮಿ ಪ್ರಕಾಶನಾಚೆಂ
100-ವೆಂ ಪುಸ್ತಕ್

ಪ್ರಯತ್ನ

ಕಥಾ ಪುಂಜೊ

ಪಯ್

ಮೆಲ್ವಿನ್ ಪಿಂಟೊ



ಮೆಲ್ವಿನ್ ಪಿಂಟೊ, ನೀರುಡೆ

BVP- ~~563~~
563.

2014-17 ಆವ್ದೆಚೆಂ 34 ವೆಂ ಪುಸ್ತಕ್

ಅಕಾಡೆಮಿ ಪ್ರಕಾಶನಾಚೆಂ 100-ವೆಂ ಪುಸ್ತಕ್

ಮೆಲ್ವಿನ್ ಪಿಂಟೊ, ನೀರುಡೆ

ಪಯ್ಣಿ

ಮಟ್ಟೊ ಕಾಣೆಯೊ

ಭಾರತವಾಣಿ ಪ್ರಯೋಜನಾ / BHARATAVANI
भारतीय भाषा संस्थान
CENTRAL INSTITUTE OF INDIAN LANGUAGES
ಮೈಸೂರು / MYSURU - 570 003



ಪರ್ಗಟ್ಣಾರ್:

ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ

ಮಹಾನಗರ್‌ಪಾಲಿಕಾ ಬಾಂದಪ್, ಲಾಲ್‌ಭಾಗ್, ಮಂಗ್ಳೂರ್ 575 003.

ಇಮೇಲ್: kksa1994@gmail.com. ಫೋನ್: 0824-2453167

ವೆಬ್‌ಸೈಟ್: www.konkaniacademy.org

ಪಯ್ಣ : ಮೆಲ್ವಿನ್ ಪಿಂಟೊ, ನೀರುಡೆ ಹಾಣೆ ಬರಯಿಲ್ಲಾ ಮಟ್ಟಾ ಕಾಣಿಯಾಂಚೊ ಪುಂಜೊ.

ಹೆಂ ಪುಸ್ತಕ್ ಡಾ. ದೇವದಾಸ್ ಪೈ, ರಿಜಿಸ್ಟ್ರಾರ್, ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ, ಲಾಲ್‌ಭಾಗ್, ಮಂಗ್ಳೂರ್-3 ಹಾಣಿ ಪರ್ಗಟ್ಲಾ ಆನಿ ಆಸಿಸಿ ಪ್ರೆಸ್, ಮಂಗ್ಳೂರ್ ಹಾಣಿ ಛಾಪುನ್ ಹಾಡ್ಲಾ.

ಪಯ್ಣೊ ಛಾಪೊ : 2015

ಹಕ್ಕಾಂ : ಪರ್ಗಟ್ಲಾರಾಚಿಂ

ಫೊರ್ ವಿನ್ಯಾಸ್ : ವಿಲ್ಸನ್, ಕಯ್ಯಾರ್

ಛಾಪ್ಯಾ ಸಹಕಾರ್ : ವಿಕ್ಟರ್ ಮತಾಯಸ್

ಪಾನಾಂ : viii + 136

ಪೇಪರ್ : 80 ಜಿಎಸ್‌ಎಮ್ ಎನ್‌ಎಸ್ ಮ್ಯಾಪ್ಲಿಥೊ

ಫೊರ್ : 250 ಜಿಎಸ್‌ಎಮ್ ಆರ್ಟ್ ಕಾರ್ಡ್

Poinn: Short stories in Konkani by Melwyn Pinto, Neerude

This book is published by Dr Devadas Pai, Registrar, Karnataka Konkani Sahitya Academy, Lalbhad, Mangaluru-3 and printed at Asissi Press, Mangaluru.

First Edition : 2015

© : Publisher

Cover Design : Wilson, Kayyar

Co ordination : Victor Mathias

Pages : viii + 136

Paper : 80 gsm N.S. Maplitho, demi 1/8 size

Cover : 250 gsm Art Card

ಮೋಲ್
Price

₹ 100/-

ಅಕಾಡೆಮಿ ಅಧ್ಯಕ್ಷಾಚಿಂ ಉತ್ರಾಂ

ಕರ್ನಾಟಕ ಕೊಂಕ್ಣಿ ಸಾಹಿತ್ಯ ಅಕಾಡೆಮಿ ಕೊಂಕ್ಣಿ ಲೋಕಾಚ್ಯಾ ಸಮಗ್ರ ಸಾಹಿತಿಕ್ ಆನಿ ಸಾಂಸ್ಕೃತಿಕ ಸರ್ಕಾರಾನ್ ದಿಲ್ಲೊ ಸಂಸ್ಥೊ. ಕೊಂಕ್ಣಿಚಿ ವಿವಿಧತಾ ಸಾಂಬಾಳುನ್, ಸರ್ವಾಂಕ್ ಕೊಂಕ್ಣಿ ಸಾತ್ಯಾ ಪಂದಾ ಎಕ್ವಟಾಂವ್ಚಿ ಜವಾಬ್ದಾರಿ ಅಕಾಡೆಮಿಚಿ. ಕರ್ನಾಟಕಾಂತ್ಲ್ಯಾ 41 ಸಮುದಾಯಾಂಕ್ ವಳ್ಕುಂಚಿ, ತಾಂಚೆ ಥಂಯ್ ಪಾಂವ್ಚಿ, ಕೊಂಕ್ಣಿ ಭಾಷೆ ಥಂಯ್ ತಾಂಕಾಂ ಪ್ಲಡ್ಡಣ್ ಭೋಗಿಶೆಂ ಕರ್ಚಿ ಜವಾಬ್ದಾರಿ ಅಕಾಡೆಮಿನ್ ಅಪುರ್ಬಾಯೆನ್ ಸಾಂಬಾಳ್ಚ್ಯಾ.



ಪ್ರಸ್ತುತ್ ಆವ್ಡೆಂತ್ 'ಕೊಂಕ್ಣಿ ಸಾಹಿತ್ಯ-ಕೊಂಕ್ಣಿ ಸಂಸ್ಕೃತಿ-ಕೊಂಕ್ಣಿ ಶಿಕಪ್' ಹೊ ಧ್ಯೇಯ್ ದವರ್ನ್ ಆಮಿ ಆಮ್ಚಿ ಕಾರ್ಯಾ ಯೆವ್ಜಣ್ ಮಾಂಡುನ್ ಹಾಡ್ಲಿ. ಮಯ್ಯಾಕ್ ದೋನ್ ಪುಸ್ತಕಾಂ ಪರ್ಗಟ್ಚಿಂ, ತಿಂ ವಿಕುಂಕ್ ಮೊಬೈಲ್ ಕೊಂಕಣಿ ಬಜಾರ್, ಕೊಂಕ್ಣಿ ಸಮುದಾಯ್ ಆಸ್ತಕಡೆ ವಚುನ್ ಕೊಂಕ್ಣಿ ಕಾರ್ಯಿಂ, ಯುವಜಣಾಂಕ್, ಭುರ್ಗ್ಯಾಂಕ್ ಕೊಂಕ್ಣಿ ಥಂಯ್ ಮೊಗ್ ವಾಡಂವ್ಚಿಂ ಕಾರ್ಯಿಂ ಆಸಾ ಕರ್ತಾಂವ್.

ಆಮಿ ಯೆವ್ಚಿಲ್ಲೆಂ ವ್ಹಡ್ ಸ್ವಪಣ್ ಕೊಂಕ್ಣಿ ಅಧ್ಯಯನ್ ಪೀಠ ಮಂಗ್ಳುರ್ ವಿಶ್ವವಿದ್ಯಾನಿಲಯಾಂತ್ ಸುರ್ವಾತ್ಲಾಂ. ಹ್ಯಾ ಪೀಠಾಚ್ಯಾ ವಾವ್ರಾನ್ ಕೊಂಕ್ಣಿಚೊ ಅಧ್ಯಯನಾತ್ಮಕ್ ವಾವ್ರ್ ಬಳಾಧಿಕ್ ಜಾವ್ನ್ ಘಡೆಂ ವೆತಲೊ ಮ್ಹಣ್ ಆಶೆತಾಂ.

ಘಡ್ಲ್ಯಾ ಆವ್ಡೆಂತ್ ಕೊಂಕ್ಣಿ ಶಿಕ್ಪಾಕ್ ಚಡ್ ಮಹತ್ವ್ ದಿತಲ್ಯಾಂವ್. ಪಿಯುಸಿ ಆನಿ ಡಿಎಡ್/ಬಿಎಡ್ ವೆವಸ್ತೆಂತ್ ಕೊಂಕ್ಣಿ ಹಾಡುಂಕ್ ಗರ್ಜೆಚೊ ವಾವ್ರ್ ಮುಕಾರುನ್ ವೆತಲೊ. ತಶೆಂಚ್ ಸ್ನಾತಕೋತ್ತರ್ ಶಿಕ್ಪಾಂತ್ ಕೊಂಕ್ಣಿ ಹಾಡ್ಚೊ ವಾವ್ರ್ ಚಲ್ತಲೊ.

ಫಾ. ಮೆಲ್ವಿನ್ ಪಿಂಟೊ ನೀರುಡೆ ಹಾಣೆ ಬರಯಿಲ್ಲ್ಯಾ ಮಟ್ವಾ ಕಾಣಿಯಾಂಚೊ ಪುಂಜೊ "ಪಯ್ಣ್" ಆಮ್ಚ್ಯಾ ಆವ್ಡೆಂತ್ಲೆಂ 34 ವೆಂ ಪುಸ್ತಕ್ ತರ್, ಅಕಾಡೆಮಿ ಪ್ರಕಾಶನಾಚೆ 100ವೆಂ ಪುಸ್ತಕ್. ಕೊಂಕ್ಣಿಂತ್ 100 ಪುಸ್ತಕಾಂ ಪರ್ಗಟ್ಲ್ಯಾ ಥೊಡ್ಯಾಚ್ ಪ್ರಕಾಶನಾಂಚ್ಯಾ ಮೆಳಿಂತ್ ಅಕಾಡೆಮಿ ಪ್ರಕಾಶನಾಯಿ ಆಜ್ ಸೆರ್ವತಾ ತಿ ಗಜಾಲ್ ದಾಧೊಸ್ಕಾಯೆಚಿ.

ಹ್ಯಾ ದಾಖ್ಣೊ ರಚ್ಣಾ ವಾವ್ರಾಂತ್ ಸಾಂಗಾತ್ ದಿಲ್ಲ್ಯಾ ಸರ್ವಾಂಕ್ ದೇವ್ ಬರೆಂ ಕರುಂ.

ರೊಯ್ ಕ್ಯಾಸ್ತೆಲಿನೊ

ಅಧ್ಯಕ್ಷ

ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ

2014-17 ಆವೃತ್ತಿ ಅಧ್ಯಕ್ಷ ಆನಿ ಸಾಂದೆ

ಅಧ್ಯಕ್ಷ:

ಶ್ರೀ ರೋಯ್ ಕ್ಯಾಸ್ಟೆಲಿನೊ, ಮಂಗಳೂರು

ಸಾಂದೆ:

ಡಾ. ಅರವಿಂದ ಶ್ಯಾನಭಾಗ, ಬಿಜಾಪುರ್
 ಶ್ರೀ ಅಶೋಕ್ ಕಾಸರಕೋಡು, ಹೊನ್ನಾವರ್
 ಡಾ. ಚೇತನ ಎಸ್. ನಾಯಕ್, ಧಾರವಾಡ್
 ಶ್ರೀ ಕಮಲಾಕ್ಷ ಶೇಟ್, ಉಡುಪಿ
 ಶ್ರೀ ಶೇಖರ ಗೌಡ, ಬಜ್ಜೆ
 ಶ್ರೀ ಜಯರಾಮ್ ಸಿದ್ದಿ, ಯಲ್ಲಾಪುರ್
 ಶ್ರೀ ಎಮ್. ಎಮ್. ಮೀರನ್, ಬೈಂದೂರ್
 ಶ್ರೀಮತಿ ಮಮತಾ ಕಾಮತ್, ಮೈಸೂರ್
 ಡಾ. ವಾರಿಜಾ ನಿಬೈಲ್, ಬಂಟ್ವಾಳ್
 ಶ್ರೀ ಯಾಕೂಬ್ ಅಹ್ಮದ್‌ಜೀ, ಶೀರೂರ್
 ಶ್ರೀ ಲುಲ್ಲುಸ್ ಕುಟಿನ್ದಾ, ಬೆಂಗಳೂರು
 ಶ್ರೀ ಕೆ. ದೇವದಾಸ್ ಪೈ, ಮಂಗಳೂರು
 ಶ್ರೀ ಲೋರೆನ್ಸ್ ಡಿಸೋಜಾ, ವಾಮಂಜೂರ್

ಅಧಿಕಾರಿ ವರ್ಗ:

ನಿರ್ದೇಶಕಾಚೊ ಪ್ರತಿನಿಧಿ:

ಶ್ರೀ ಬಲವಂತ್‌ರಾವ್ ಪಾಟೀಲ್, ಬೆಂಗಳೂರು

ರಿಜಿಸ್ಟ್ರಾರ್:

ಡಾ. ಬಿ. ದೇವದಾಸ್ ಪೈ

ಅರ್ಥ ಸದಸ್ಯ:

ಶ್ರೀ ಚಂದ್ರಹಾಸ್ ರೈ, ಮಂಗಳೂರು

ಪ್ರಕಾಶಕಾಲೆ ಉತ್ತಾಂ

ಕೊಂಕಣಿಕ್ ಘರಾ ಭಿತರ್ಲೆ ಭಾಸ್ ಮ್ಹಳ್ಳೆ ಏಕ ಪೊರನೆ ಸ್ಥಾನಾದಾಕೂನು ಸಾಹಿತ್ಯ ಶಿಕ್ಷಣ ಯೋಗ್ಯ ಮ್ಹಳ್ಳೆ ನ್ಹವೇ ಊಂಚ್ ಸ್ಥಾನಮಾನಾಕಾ ಪಾವೊಚೆ ತಸಲಿ ಮಸ್ತ್ ನಮೂನೆಚೆ ಕಾರ್ಯಕ್ರಮ ಚಳುವಳ್ ಫ್ಲೂಡಲೆ ಧಾ ಪಂಚವೀಸ ವರಸಾದಾಕೂನು ಚಲತ ಆಸ. ಹ್ಯಾ ಆಂದೋಳನಾಂತು ಸಕಡ ಲಿಪಿ-ಬೋಲಿ-ಸಾಮಾಜಿಕ ಪಂಗಡಾಂಕ ಪ್ರಾತಿನಿಧ್ಯ ದಿತಚಿ ಆಮ್ಲೆ ಸಕಡಾಂಲೀ ಏಕ-ಕೊಂಕಣಿ ಮ್ಹಣಚೆ ಭಾವೈಕತಾ ಹಾಡಚೆ ಏಕ ಆಹ್ವಾನ ಆಮ್ಲೆ ಮುಕಾರಿ ಕೆದನಾಯ್ ಅಸತಾ. ಆನಿ ಸಕಡ ಸಂಘಸಂಸ್ಥೆಂಚೆ ಮಧ್ಯೆ ಚಡ್ ಮಟ್ವಾನ ಸರಕಾರಿ ಸಂಸ್ಥೊ ಜಾಲೊ ಕೊಂಕಣಿ ಅಕಾಡೆಮಿಕ್ ಆಸತಾ. ಕೊಂಕಣಿ ಭಾಸ ಶ್ರೀಮಂತ ಕರಚಾಕ ಸಾಹಿತ್ಯ ಚಡ್ ಕೋರಕಾ ವ್ಹಯ್. ತ್ಯಾ ಖಾತಿರ್ ಶ್ರೀ ರೋಯ್ ಬಾಬ್ ಹಾಂಗಲೆ ಅಧ್ಯಕ್ಷಪಣಾರ್ ಹರೇಕ ಮಹಿನ್ಯಾಂತು ದೋನಿ ಸಾಹಿತ್ಯ ನಿರಂತರ ಜಾವ್ನು ಪ್ರಕಟ ಜಾತಾ ಆಸೂನು, ಹೇ ಕೊಂಕಣಿ ಚರಿತ್ರೇಂತು ಏಕ್ ನ್ಹವೊ ದಾಖಲೊ ನಿರ್ಮಾಣ ಕರತಾ ಆಸ.



ಹ್ಯಾ ಬೂಕಾಂಚೆ ಪೈಕಿ ಪ್ರಧಾನ ಜಾವುನ್ ಕ್ರಿಶ್ಚಿಯನ್ ಆನಿ ಗೌಡಸಾರಸ್ವತ್ ಪಂಗಡಾಂಚೆ (ಬೋಲಿ) ಚಡ್ ಅಸಲ್ಯಾರಿಯ್ ಅಕಾಡೆಮಿ ತರಪೇನ ವಿಂಗಡ್ ಪಂಗಡಾಂಚೆ ಬರೊವ್ಪಿಯಾಂಕ ವಿಶೇಷ ಪ್ರೇರಣ್ ದೀವ್ನು ಸಬಾರ್ ಬೂಕ್ ಪ್ರಕಟ ಕೆಲ್ಲೆ ಏಕ್ ಸಾಧನಯ್ ದಾಖಲ್ ಜಾಲಾ. ಮುಕಾರಿಯ್ ಕೊಂಕಣಿಚೆ ಹೆರ್ ಪಂಗಡ ಲೋಕಾಂಕಯ್ ಪ್ರೋತ್ಸಾಹ ದೀವ್ನು ಸಕಡ ಸಮಾಜ ವರ್ಗ ಸಾಹಿತ್ಯ ಸೃಷ್ಟಿಂತು ಭಾಗಿದಾರ ಜಾವೈತ್, ತಶೀ ಜಾವಕಾ ಮ್ಹಣ್ಣ್ ಅಕಾಡೆಮಿಚೆ ಆಶಾ. ಕೊಂಕಣಿ ಲೋಕಾಂನಿ ಫುಡೆಂ ಯೇವ್ನು ಅಕಾಡೆಮಿನ್ ದಿವಚೆ ಹೇ ಪುಸ್ತಕ ಪ್ರಕಟಣ ಸೌಲಭ್ಯಚೆ ಉಪೇಗ ಕೋರಕಾ ಮ್ಹಣ್ಣ್ ಅಮಚೆ ಪ್ರಾರ್ಥನಾ.

ಸಾಹಿತ್ಯ ವಾಡಯಿತನಾ ತಾಂತು ವೈವಿಧ್ಯ ವಿಷಯ ಪ್ರಕಾರಾಂಕ್ ಪ್ರಾತಿನಿಧ್ಯ ದಿವಚೆಯ್ ಪೊಳವಕ ಜಾತಾ. ನಾಟಕ, ಕಾಣಿಯಾಂಚೆ ಸಾಹಿತ್ಯ ತಿತಲೆ ವಿಜ್ಞಾನ್, ಪ್ರವಾಸ, ಭುರ್ಗ್ಯಾಂಚೆ ಸಾಹಿತ್ಯ ಪ್ರಕಾರ ಆಮಕಾ ಮೆಳ್ಳೆನಾ.

ಕೊಂಕಣಿ ಆಜ್ ಏಕ ಶಿಕಚೆ ಭಾಸ್-ಪ್ರಾಥಮಿಕ, ಮಾಧ್ಯಮಿಕ ಆನಿ ವಿಶ್ವವಿದ್ಯಾನಿಲಯ ಹಂತಾಕ್ ಪಾವಲ್ಯಾ. 2007 ದಾಕೂನು ಶುರು ಕೆಲೆ ಪಾಠಪುಸ್ತಕ್ ರಚನಾ ಕಾಮ್ ಅತಾಂ, ಅಭ್ಯಾಸ ಪುಸ್ತಕ, ಹಾತ್ ಪುಸ್ತಕ, ರಚನೆಕ್ ವಿಸ್ತಾರ್ ಜಾಲಾ. 6 ಥಾವ್ನು 10 ಕ್ಲಾಸ್ ಪಠ್ಯಪುಸ್ತಕ ಕೊರಚೆ ಕಾಮ ಅಕಾಡೆಮಿಚೆ ಸಾಂಗಾತಾಂತ್ ಜಾತಾ. ಆನಿ ಅತಾಂ ಏಕ ವರ್ಸಾ ಥಾವ್ನು ಡಿಗ್ರಿ ಕೋರ್ಸಾಚೆ ಪಠ್ಯಪುಸ್ತಕ ಕೊರಚೆ ಕಾಮ ಅಕಾಡೆಮಿನ ಕಾಣ್‌ಘೆತಲಾ. ಮುಕಾರಿ ಪಿಯುಸಿ ಕೋರ್ಸ್ ಬುಕಾಚೆ ಕಾಮಾಕ್ ಶಿಕ್ಷಣ ಇಲಾಖೆ ಸಾಂಗತಾ ಅಕಾಡೆಮಿಂತ್ ಪ್ರಧಾನ ವಾವ್ರ್ ಜಾವ್ನು ಆಸತಲೊ.

ಕೊಂಕಣಿ ಕುಟುಂಬ ವಿವಿಧತಾಯೆಚೆ. ಕೊಂಕಣಿ ಲೋಕಾಂಗಲೆ ಸಾಮಾಜಿಕ, ಭೌಗೋಳಿಕ ವಿಸ್ತಾರ್ ವ್ಹೊಡ ಆಸ. ಅಕಾಡೆಮಿಕ್ ಲೋಕಶಾಯೆಚೆಂ ಫಾಟಿಭೂಂಯ್ ಆಸ. ಇತ್ಲೆ ವೈವಿಧ್ಯ ಲೋಕಾಂಕ್ ವಯರ್ ದಾಕೂನ್, ಪೊಂದಾ ಥಂಯ್ ಆಸೂಚೆ ಸಕಡ ವರ್ಗಾಂಚೆ ಕೊಂಕಣಿ ಲೋಕಾಂಕ್ ಪಾವಚೆ ಖಾತಿರ್ ಸಾಹಿತ್ಯ ಮಾಧ್ಯಮ್ ವಾಪರಚೆ ಗರ್ಜೆಚೆ ಜಾವ್ನು ಆಸಾ. ವಿವಾದ್-ವಿಶಾದ-ಅಪವಾದ ಸಹಜ್. ಪೂಣ್ ಪರಿಹಾರ್ ಕರಚ್ಯೆ ತಶೀ ಏಕ್‌ಮತ್, ಏಕ್‌ಮನ್ ಆನಿ ಎಕ್ವಟಚೆ ಯುಕ್ತ ವಾಟೆರಿ ಆಮಿ ಕೊಂಕಣಿ ಲೋಕಾಂನಿ ಚಿಂತನ್ ಕರತಚೆ ಕೊಂಕಣಿ ಕಾಮ ಪ್ಲೂಡ್ ಹೂರಂಯಾ.

ಹ್ಯಾ ಪಾವಟಿ ಆಮ್ಗಲೆ ಪ್ರಕಟಣೆಚೆ ಸರಣಿಂತು 100ವೆಂ ಪುಸ್ತಕ್ ಜಾವ್ನ್ "ಪಯ್ಣ್" ಪುಸ್ತಕಾಕ್ ಕೊಂಕಣಿ ಲೋಕಾಂ ಮಧೆಂ ಅರ್ಪಣ ಕೊರಚಾಕ್ ಆಮಿ ಖೊಬ್ ಖುಶಿ ಪಾವತಚಿ.

ಮಂಗ್ಳೂರ್
18-11-2015

ಡಾ| ಬಿ.ದೇವದಾಸ ಪೈ
ರಿಜಿಸ್ಟ್ರಾರ್

ಲೇಖಕಾಚಿಂ ದೋನ್ ಉತ್ರಾಂ

1988 ಇಸ್ರೇಲ್ ಮ್ಹಜಿ ಬಾಲಿಶ್ ಪಯ್ಲಿ ಕಾಣಿ 'ಕುಡ್ವಲು ಭೂತ' ಉದೆವ್ ಪತ್ರಾಚೆರ್ ಫಾಯ್ಸ್ ಜಾಲ್ಲಿ. ಲ್ಹಾನ್ ಥಾವ್ನ್ ಚಿ ವಾಚ್ಪಾಚಿ, ವಿಶೇಸ್ ಕರ್ನ್ ಕೊಂಕ್ಣಿ ವಾಚ್ಪಾಚಿ ವೋಡ್ ಮ್ಹಜೆ ಥಂಯ್ ರುತಾ ಜಾಲ್ಲಿ. ಹಾಕಾ ಕಾರಣ್ ಆಮ್ಗರ್ ಸಬಾರ್ ಕೊಂಕ್ಣಿ ಪತ್ರಾಂ ಯೆತಾಲಿಂ. ಜೀವ್ ಸೊಡ್ನ್ ಆಮಿ ಭಾಂವ್ಡಾಂ ತಿಂ ಪತ್ರಾಂ ವಾಚ್ಪಲ್ಯಾಂವ್. ಮ್ಹಜಿಂ ಮಾಂಯ್-ಬಾಬ್‌ಯೀ ಪತ್ರಾಂ ವಾಚುನ್ ಕಾಂಯ್ ಥೊಡೆಂ ತರ್ಕ್-ವಿತರ್ಕ್ ಕರ್ತಾಲಿಂ.

ಸುಮಾರ್ ಪಂಚ್ವೇಸ್ ವರಾಂ ಥಾವ್ನ್ ಮಟ್ವೊ ಕಾಣಿಯೊ ಬರವ್ನ್ ಆಯ್ಲಾಂ ಹಾಂವ್. ವಿವಿಧ್ ಹಂತಾರ್, ವಿವಿಧ್ ಚಿಂತ್ನಾ ಪಾಟ್‌ಪಡ್ಲ್ಯಾರ್ ಬರಯಿಲ್ಲೊ ಕಾಣಿಯೊ ಆಜ್ ಎಕ್‌ಚ್ ಪಾವ್ಪಿಂ ವಾಚ್ತಾನಾ ಮ್ಹಜ್ಯಾ ಸಾಹಿತಿಕ್ ಚಿಂತ್ನಾಚೆರ್ ತಶೆಂಚ್ ಶಯ್ಲೆಚೆರ್ ಜಾಲ್ಲಿ ಬದ್ಲಾವಣ್ ಮ್ಹಾಕಾ ದಿಸ್ತಾ. ಜಾಂವ್ಕ್ ಕನ್ನಡ ತಶೆಂಚ್ ಇಂಗ್ಲಿಶ್ ಸಾಹಿತ್ಯಾಚೊ ಕಾಂಯ್ ಥೊಡೊ ಪ್ರಭಾವ್ ಮ್ಹಜೆರ್ ಆಸಾ. ತರಿಕೀ ಮ್ಹಜ್ಯಾ ಭಂವಾರಿಂ ಘಡ್ಣಿಂ, ಘಡ್ಲಿಂ ಘಡಿತಾಂಚ್ ಮ್ಹಜ್ಯಾ ಕಾಣಿಯಾಂಚಿ ಜಿವಾ-ಝರ್.

ಹಾಂಗಾಚ್ಯೊ ಕಾಣಿಯೊ ಥೊಡ್ಯೊ ಥೊಡ್ಯೊ ಹಾಂವೆಂ ವೆಯುಕ್ತಿಕ್ ಅನ್ನೊಗ್ ಕೆಲ್ಲ್ಯೊ ಥೊಡ್ಯೊ ದೊಳ್ಯಾಂನಿ ದೆಕ್‌ಲ್ಲೊ; ಮಾಗಿರ್ ಥೊಡ್ಯೊ ಕಾನಾಂನಿ ಆಯ್ಕಾಲ್ಲ್ಯೊ ಥೊಡ್ಯೊ ಕಾಣಿಯೊ ಬರಯ್ತಾನಾ ಪಾತ್ರಾಂಚ್ಯಾ ಗರ್ಬಾಂತ್ ರಿಗುನ್ ಹಾಂವ್ ಭಾವುಕ್ ಜಾಲ್ಲ್ಯೊಂ ಆಸಾ. ಮಾಗಿರ್ ಥೊಡ್ಯಾ ಕಾಣಿಯಾಂಚ್ಯಾ ಪಾತ್ರಾಂನಿ ಮ್ಹಾಕಾ ಖಾಲ್ತೊ ಕೆಲ್ಲ್ಯೊ ಆಸಾ. ಒಟ್ಟಾರೆ ಕಾಣಿಯೊ ಬರಯಿಲ್ಲೆ ದ್ವಾರಿಂ ಮನಿಸ್ ಜಾವ್ನ್, ಲೇಕಕ್ ಜಾವ್ನ್ ಹಾಂವ್ ವಾಡ್ಲಾಂ ಮಾತ್ ನ್ಹಂಯ್ ಮ್ಹಜಿ ಜವಾಬ್ದಾರಿ ವಾಡ್ಲ್ಯಾ ಮ್ಹಳೆಂ ಹಾಂವ್ ಸಮ್ಜಾಲಾಂ.

ಆಕೇರಿಕ್ ಹೊ ಸಂಗ್ರಹ್ ಪರ್ಗಟ್ ಕರ್ಚ್ಯಾ ಕರ್ನಾಟಕ ಕೊಂಕ್ಣಿ ಸಾಹಿತಿಕ್ ಅಕಾಡೆಮಿಚೊ ಅಧ್ಯಕ್ಷ ರೊಯ್ ಕ್ಯಾಸ್ತೆಲಿನೊ ಆನಿ ಸರ್ವ್ ಸಾಂದೆ, ರಿಜಿಸ್ಟ್ರಾರ್ ಡಾ ಬಿ. ದೇವದಾಸ ಪೈ ತಶೆಂಚ್ ವಿಶೇಸ್ ಮ್ಹಿನತ್ ಕಾಡ್‌ಲ್ಲಾ ವಿತೊರಿ ಕಾರ್ಕಳ್ ಹಾಂಕಾಂ ದೇವ್ ಬರೆಂ ಕರುಂ ಮ್ಹಣ್ತಾಂ. ಮ್ಹಜ್ಯೊ ಕಾಣಿಯೊ ವಾಚುನ್ ಮೆಚ್ವಾಲ್ಲ್ಯಾ ವಿಮರ್ಸೊ ಕರುನ್ ರೀಕಾ ಉಚಾರ್‌ಲ್ಲಾ ಸರ್ವ್ ವಾಚ್ಪಾಂಕ್ ಹಾಂವ್ ಆಬಾರಿ.

- ಮೆಲ್ವಿನ್ ಪಿಂಟೊ, ನೀರುಡೆ

ಆಶಾ ಕಿರಣ್, ಪಂಪ್‌ವೆಲ್

ಕಂಕನಾಡಿ, ಮಂಗ್ಳೂರ್ 575 002

ಫೊನ್: 0 8861758170

ನಾರಿ / 01

ಆಕ್ರೇಚೆಂ ಪತ್ರ್ / 07

ಹಾಂವ್, ಆವ್ಡಿ ಆನಿ ಪೆನ್ನಿಲ್ / 13

ತೊ ಸರ್ಲ್ಯಾ ಉಪ್ರಾಂತ್ / 21

ತಿಂ ದೊಗಾಂ / 26

ಫಾದರ್ ರಿಚ್ಚಿಚೊ ಜುಬ್ಲೆವ್ / 32

ಪಾಸ್ / 39

ದೀವ್ಯ / 44

ಮಾರ್ಕ್ಸ್ ಕಾರ್ಡ್ / 54

ಪಿಡಾ / 60

ಮಾಡ್ / 72

ಪಯ್ಲ್ಯಾ / 82

ಅನಾಥ್ ಪಯ್ಲಾರಿ / 89

ದಿವೊಡ್ / 96

ದ್ವಾರ / 105

ಖುನಿ / 112

ಸಂಕಣ್ಣಾಚ್ಯಾ ಧುವೆಚಿ ಸಯ್ಲಿಕ್ / 122

ಸಾರಿ

ಕಿಟ್ಟಾನ್ ಮುಟ್ಟೆಂತ್ಲ್ಯಾ ಸುರೆಚೊ ಆಕ್ರೇಚೊ ಘೊಟ್ ತಾಳ್ಯಾಕ್ ವೊತ್ಲೊ. ಕಿಟ್ಟಾಕ್‌ಗೀ ತಾಕಾ ಆಜ್ ಸುರ್ ಮಾತ್ರಿ ಆಡ್ಲಾಕ್ ಲಾಗ್‌ಲಿ. ತಾಣೆ ಬಾಲುಚ್ಯಾ ಗಡಂಗಾಕ್ ಯೆಂವ್ಚೆಂ ಅಪ್ರೂಪ್. ಪುಣ್ ಹ್ಯಾ ದಿಸಾಂನಿ ತಾಚ್ಯಾ ಹೆಳ್ಳೆವಿಣೆಂಚ್ ತೊ ಹಾಂಗಾಚೊ ಕಾಯಾಮ್ ಗಿರಾಯ್ ಕಸೊ ಜಾವ್ನ್ ಯೆತಾಲೊ.

ಗಡಂಗಾಂತ್ ಸದಾಂಚೆಚ್ ಸಾಂಗಾತಿ ಬಾಕ್ರೆ ಬಯ್ಲಾಚೊ ಬೋರ, ಉಲೆಪ್ಪಾಡಿಚೊ ಸೀನಾ ಆನಿ ಜಕ್ರಿಬೆಟ್ಟುಚೊ ತಕ್ಲೆಂತ್ ಅಸ್ಕತ್ ತನಿಯ. ಹಾಂಕಾಂ ಸರ್ವಾಂಕ್ ಸಾಂಗಾತ್ ದಿಂವ್ಚೊ ಗಡಂಗಾಚೊ ಬಾಲು ಆನಿ ರುಚಿಚೆಂ ಚಾಕ್ಲೆಂ ತಯಾರ್ ಕರ್ಚಿ ತಾಚಿ ಬಾಯ್ಲೆ ಲಕ್ಷ್ಮಿ. ದೊಗಾಂಯಿ ಭಾರಿಚ್ ದಾದೊಶಿ ಮನ್ಯಾಂ. ಉಸ್ಲೆಂ ಜಾಂವ್, ಕ್ಯಾಶ್ ಜಾಂವ್ ತಾಂಚೆಂ ಮನ್ ಉದಾರ್. ತಾಂಚ್ಯಾ ಗಡಂಗಾಕ್ ಕೊಣಾಯ್ಚಿ ಸ್ವಾಗತ್ ಆಸಾ ಆನಿ ಸುರ್ ಆಸ್ತಾ ಮ್ಹಣಾಸರ್ 'ದೀಂವ್ಕ್ ಜಾಯ್ನಾ' ಮ್ಹಳ್ಳೆಂ ಉತರ್ ನಾ. ತಶೆಂ ಆಗ್ನಿಹಳ್ಳೆಂತ್ ಬಾಲುಚೆಂ ಗಡಂಗ್ ಕಿಟ್ಟ, ಬೋರ, ತನಿಯ ತಸಲ್ಯಾಂಕ್ ಫಕತ್ ವೇಳ್ ಪಾಶಾರ್ ಕರುಂಕ್ ಆನಿ ಆಂಗಾಚಿ ವೋಳ್ ಕಾಡುಂಕ್ ಮ್ಹಣ್ವಾಂಕ್ಯಾಯಿ ಆಪಾಪ್ಲೆಂ ಸುಖ್-ದುಕ್ ವಾಂಟುನ್ ಘೆಂವ್ಕ್ ಉಗ್ತಿ ಚವ್ಡಿ ಮ್ಹಳ್ಯಾರ್ ಸಂಪೆ ಜಾಯ್.

“ಕಜೊ ಫುಟ್ಲೊ ತೊಟಾಂತ್, ಬೊಣೊ ಪಡ್ಲೊ ಕಾಟಾಂತ್” ತಕ್ಲೆಂತ್ ಅಸ್ಕತ್ ತನಿಯಾನ್ ಆಪ್ಲೆಂ ಸದಾಂಚೆಂ ಪದ್ ಸುರು ಕೆಲೆಂ. ತನಿಯಾಚ್ಯಾ ತೊಂಡಾ ಥಾವ್ನ್ ಹೆಂ ಪದ್ ಸುರು ಜಾಲೆಂ ತರ್ ಜಕ್ರಿಬೆಟ್ಟುಂತ್ ಹಳ್ತಾರ್ ಪಾವ್ನ್ ಪಡ್ಲೊ. (ಸುರ್ ಲಾಗ್ಲಿ!!) ಮ್ಹಣ್ ಅರ್ತ್. ತಶೆಂ ತನಿಯಾಚ್ಯಾ ಜಿಂಗ್ರಿಪಿಸಾಂವಾಕ್ ಸುರು ಜಾಯ್ ಮ್ಹಣ್ ನಾ. ತಿರ್ಕಾಸ್ ಉಲವ್ಣೆಂ ಉಲಂವ್ಚಾಂತ್ ತೊ ಅವ್ಲಲ್. ಪಾಟ್ಲ್ಯಾ ಎಕಾ ವರಾ ಥಾವ್ನ್ಚ್ ತನಿಯ ಅಸೊ ಜಾಲಾ ಮ್ಹಳ್ಳೆಂ ಆಗ್ನಿಹಳ್ಳೆಚ್ಯಾ ಸರ್ವಾಂಕ್ ಕಳ್‌ಲೆಂ.

“ನ್ವಂಯ್‌ರೇ ತನಿಯ... ತೊಟಾಂತ್ ಕಜೊ ಫುಟ್ಲಾರ್ ಬೊಣೊ ಕಸೊರೆ ಕಾಟಾಂತ್ ಪಡ್ಲಾ?” ರಾಜಾಂವಿಕ್ ಸವಾಲ್ ವಿಚಾರ್ಲೆಂ ಬೋರಾನ್. ಎದೊಳ್‌ಚ್ ಘೊಟ್‌ಲಿ ದೇಡ್ ಲೀಟರ್ ಸುರ್ ತಾಚಿ ತಕ್ಲೆಂತ್ ಉಡ್ಕಾಣಾಂ ಘಾಲ್ತಾಲಿ.

“ಸತ್ತ್ ಸಾಂಗ್ತಾ ಬೋರ,” ತನಿಯ ಮ್ಹಣಾಲೊ. “ಹ್ಯಾ ಗಾಂವಾಂತ್ ಬರೆಪಣ್ ಜಾಯ್ ತರ್ ಬೊಣ್ಯಾನ್ ಕಾಟಾಂತ್ ಪಡಾಜೆ! ಆನಿ ಬೊಣ್ಯಾನ್ ಕಾಟಾಂತ್ ಪಡಾಜೆ ತರ್ ತಾಚ್ಯಾ ತೊಟಾಂತ್ ಕಜೊ ಫುಟ್ಲೊನ್ ತಾಚೆಂ ತೋಟ್ ಮಲ್ತಾಜೆ...” ತನಿಯಾ ಜಾಳ್ ವೊಂಕುನ್‌ಚ್ ಗೆಲೊ.

“ತುಜಿಂ ಕರ್ಮಾಂ,” ಸೀನಾ ಉಲಯ್ಲೊ. “ತುವೆಂ ಹಾಂಗಾ ಉಲಯಿಲ್ಲೆಂಚ್ ಆಯ್ಲೆಂರೇ ತನಿಯ. ತುಜ್ಯಾ ಬಿತ್ತಾನ್ ಬೊಣ್ಯಾಚಿ ಮಿಶಿ ಹಾಲಂವ್ಕ್ ಸಾದ್ಯ್ ಜಾಲೆಂವೇ ತುಕಾ?”

“ಮಿಶಿ ಕಿಟ್ಟಾಕ್ ಸೀನಾ, ತಾಕಾ ತಾಚಿಚ್ ಲೆಂಡಿ ಖಾವಯ್ತೊಂ, ಪುಣ್ ಮ್ಹಾಕಾ ಪಳೆ ತ್ಯಾ 'ವಯ್ಲಾ'ನ್ ಅಸ್ಕತ್ ಮನಿಸ್ ಕರ್ನ್ ರಚ್ಲಾಂ.”

“ಅಸ್ಕತ್...ಅಸ್ಕತ್... ತುಜ್ಯಾ ಹರ್ದಾ ಗುಡಾಂತ್ ದಂಬು ನಾ ಮ್ಹಣ್ ಸಾಂಗ್‌ರೇ

ತೀನ್ ಕಾಸಾಂಚ್ಯಾ!” ಬೋರ ರಾಗಿಶ್ಚ್ ಜಾಲೊ. “ನಾ ತರ್ ತ್ಯಾ ಬೊಣ್ಯಾನ್ ತುಜ್ಯಾ ಗೊಟ್ಯಾಕ್ ಯೇವ್ನ್ ತುಜೆ ರೆಡೆ ಸುಟವ್ನ್ ತುಜೆ ಮುಕಾರ್ಚ್ ಜೂಂ, ನಾಂಗ್ರಾ ಸವೆಂಚ್ ಆಂಬುಡ್ನ್ ವ್ಹೆಲೆಂ. ತುಂ ಬಿಯೊ ನಾತ್‌ಲ್ಲಾ ಸುಣ್ಯಾಬರಿ ಪಳೆವ್ನ್ ರಾವ್ತೊಯ್. ತುಕಾ ತಾಂಕ್ ಆಸ್‌ಲ್ಲಿ ತರ್ ಬೊಣ್ಯಾಕ್ ಆಡಾವ್ನ್ ರೆಡ್ಯಾಂಕ್ ಪಾಟಿಂ ಬಾಂದ್ತೊಯ್. ತುಜ್ಯಾನ್ ಜಾಲ್ನಾಂ ಆನಿ ಹಾಂಗಾ ಬೌ ಬೌ ಕರ್ನ್ ಘೊಂಕ್ತಾಯ್. ಥುತ್ ತುಜ್ಯಾ ಜಲ್ಮಾಕ್...!”

ಬೋರಾನ್ ರಾಗಾನ್‌ಚ್ ಮುಟ್ಟಿಂತ್ಲಿ ಸುರ್ ಎಕಾಚ್ ಉಸ್ವಾಸಾನ್ ತಾಳ್ಯಾಕ್ ವೊತ್ತಿ. ಗಡಂಗಾಂತ್ಲಿ ಜಮಾತ್ ತಾಕಾಚ್ ಪಳೆಂವ್ಚ್ಯಾಕ್ ಪಡ್ಲಿ.

ತನಿಯ ಮಾತ್ ಕಿತೆಂಚ್ ಜಾಂವ್ಕ್ ನಾತ್‌ಲ್ಲೆಪರಿಂ ಪರುನ್ ತಾಚೆಂ ಪೆಂಪಾರೆಂ ಗಾಂವ್ಕ್ ಲಾಗ್ಲೊ “ಕಜೊ ಫುಟ್ಲೊ ತೊಟಾಂತ್... ಬೊಣ್ಯೊ ಪಡ್ಲೊ ಕಾಟಾಂತ್”

ಹೆಂ ಸರ್ವ್ ಚೇತ್ ದೀವ್ನ್ ತುಕುನ್ ಆಸ್ಚ್ಯಾ ಕಿಟ್ಟಾಚ್ಯಾ ಕುಡಿಂತ್ ಮಾತ್ ಎಕಾ ಘಡ್ಯೆ ಶಿರ್ಮೊ ಧಾಂವ್ಲೊ. ಕಿತೆಂ ಕಿತೆಂ ಚಿಂತುನ್ ತಾಚಿ ಮತ್ ಪಿಸಾಂತುರ್ ಜಾಂವ್ಕ್ ಸುರು ಜಾಲಿ. ತಾಣೆ ಬಾಲುಕಡೆ ಆನ್ಯೇಕ್ ಮುಟ್ಟಿ ಸುರ್ ವಿಚಾರ್ಲಿ.

ಆಪುಣ್ ಖಂಯ್ಸರ್ ಚುಕೊನ್ ಪಡ್ಲೊಂ? ಕಿಟ್ಟಾ ವಿಚಾರ್ ಕರಿಲಾಗ್ಲೊ. ಗಾಂವಾಂತ್ ಬೊಣ್ಯಾಚಿ, ಕೃಶಿ ಬಿಯಾಳ್ಯಾಚಿ ಆನಿ ಒಕ್ತಾಂಚಿ ಆಂಗಡ್ ಚ್ಯಾರ್ ವರಾಂ ಆದಿಂ ಆಯಿಲ್ಲಿ ಸಮಾ. ತಿ ಆಂಗಡ್‌ಚ್ ಆಪ್ಣಾಚೆ ಗಂಗಾಗತೆಕ್ ಕಾರಣ್ ಜಾಲಿಗಾಯ್? ಕಿಟ್ಟಾ ಚಿಂತಿಲಾಗ್ಲೊ. ಬೊವ್‌ಶಾ ನಾ. ಆಪ್ಲೆ ಲೆಕಾವರಿ ಆಶಾ ಕೆಲಿ ಜಾಯ್!

ತಶೆಂ ಪಳೆಂವ್ಕ್ ಗೆಲ್ಯಾರ್ ಕಿಟ್ಟಾಕ್ ಆಪ್ಲ್ಯಾ ಬಾಪಾಯ್ ಥಾವ್ನ್ ಮೆಳ್‌ಲ್ಲಿ ಪಾಂಚ್ ಎಕ್ರೆ ಸುವಾತ್ ಭಾಂಗಾರ್ ಪಿಕಂವ್ಕ್ ಸಹಜ್ ಜಾಲ್ಲೆ ತಸಲಿ. ತಾಕಾ ಆಜೂನ್ ಉಗ್ಡಾಸ್ ಆಸಾ, ತೊ ಲ್ಹಾನ್ ಆಸ್ತಾನಾ ಬಡಯಿಲ್ಲ್ಯಾ ಭಾತಾಚಿ ರಾಸ್ ಕೊವ್ಡೆಕ್ ಲಾಗ್ತಾಲಿ. ವರಾಕ್ ತೀನ್ ಸಮ್ಯದ್ಧೆ ಬೆಳಿಂ ದೋನ್ ಬೆಳಿಂ ಜಾಂವ್ಚ್ಯಾ ಗಾದ್ಯಾಂನಿ ತಿಸ್ರಾ ಬೆಳ್ಯಾಕ್ ದಾನಿ ವೊಂಪ್ಚಿ ಆಸ್‌ಲ್ಲಿ. ಉಡಿದ್, ಮೂಗ್, ಕುಳಿತ್, ದೆಂಟೊ, ಆಲ್ಸಾಂಡೆ, ಬೆಂಡಾಂ, ಗೊಸಾಳಿಂ, ಕಾರೆತೆಂ.

ಪೋರ್ ಪೋರ್ ಮ್ಹಣಾಸರ್ ಕಿಟ್ಟಾನ್‌ಚ್ ಮೆಜುನ್ ಮುಡೆ ಮುಡೆ ತಾಂದುಳ್ ಮಾಳ್ಯಾರ್ ಫಾಲ್ಲೊ ಆಸಾ. ಸುಮಾರ್ ಧಾ-ಪಂದ್ರಾ ಕ್ಷಿಂಟಾಲ್ ಭಾತ್ ವಿಕೆಲ್ಲೆಂ ಆಸಾ. ಪುಣ್ ಆಜ್ ಕಿತ್ಯಾಕ್ ಆಪ್ಣಾಕ್ ಅಸಲಿ ಸ್ಥಿತಿ ಆಯ್ಲಿ? ತಾಕಾ ಸಮ್ಜಾನಾತ್‌ಲ್ಲೆಂ.

ಜಿವಾಂತ್ ಕುಲ್ಕುಲೊ ಭರ್‌ಲ್ಲೆಬರಿಚ್ ಕಿಟ್ಟಾ ಸುರ್ ವೊಡುನ್‌ಚ್ ಗೆಲೊ.

“ನ್ಹಂಯ್‌ರೆ ಕಿಟ್ಟಾ, ತುಂ ಕಿತೆಂ ಆಜ್ ವೊಗೊಚ್ ಆಸಾಯ್? ತುಜ್ಯಾ ತಕ್ಲೆಕ್ ಆಜೂನ್ ಚಡೊಂಕ್ ನಾ?” ಬಾಲು ವಿಚಾರಿಲಾಗ್ಲೊ.

“ಹಾಂಗಾ ಉಲೊಂವ್ಚ್ಯಾಕ್‌ಯಿ ಆಯ್ಕೊಂಚೆಂಚ್ ಏಕ್ ಫೆಸ್ತಾ ಬಾಲು,” ಕುಲ್ಕುಲ್ಯಾ ಮದೆಂಯಿ ಕಿಟ್ಟಾ ಮ್ಹಣಾಲೊ.

ಹ್ಯಾಚ್ ಬೋರಾಚೆಂ ಉತರ್ ಆಯ್ಕೊನ್ ನ್ಹಂಯ್‌ವೇ ಆಪ್ಲೆಂ ಕೃಶೆಂತ್ ಬದ್ಲಾಪ್ ಹಾಡ್‌ಲ್ಲೆಂ? ಕಿಟ್ಟಾ ಚಿಂತುಂಕ್ ಲಾಗ್ಲೊ.

ಚ್ಯಾರ್ ವರಾಂ ಆದಿಂ ಬೊಣ್ಯಾನ್ ಗಾಂವಾಂತ್ ಖಂಯ್ಚ್ಯಾಗೀ ವಿದೇಶಿ

ಕಂಪ್ಲೆಚಿಂ ಥರಾವಳ್ ಬಿಂಯಾಂ ಹಾಡ್ಲಿ - ಭಾತ್, ನಾತ್ನೊ, ಗೋಂವ್ ಆನಿ ವಿವಿಧ್ ದಾನಿ. ಪ್ರಚಾರ್‌ಯಿ ಬರೊಚ್ ದಿಲ್ಲೊ ತಾಣೆ. ತುಮ್ಮಾ ಗಾಂವ್ಚ್ಯಾ ಬಿಂಯಾಂನಿ ದಿಂವ್ಚ್ಯಾಕ್‌ಯಿ ಧಾ ವಾಂಟ್ಕಾಂನಿ ಚಡ್ ಫಳ್ ದಿಂವ್ಚಿಂ ಬಿಂಯಾಂ ಹಿಂ ಮ್ಹಳ್ಳೆಂ ತಾಣೆ. ಫಕತ್ ಮ್ಹಳ್ಳೆಂ ಮಾತ್ ನ್ಹಂಯ್, ಆಪ್ಲ್ಯಾ ಭುಂಯ್‌ಚ್ ವೊಂಪುನ್ ಆಪ್ಲೆಂ ಸಾಂಗ್‌ಲೆಂ ಸತ್ ಮ್ಹಣ್ ತಾಣೆ ರುಜು ಕರ್ನ್ ದಾಕಯಿಲ್ಲೆಂ. ಭಾತಾಚ್ಯೊ ಮೊಟ್ಯೊ ಮೊಟ್ಯೊ ಕಣ್ಯೊ ಪಳೆವ್ನ್‌ಚ್ ಕಿಟಾಚ್ಯಾ ತಾಳ್ಯಾಚಿ ಶೆಳ್ ಸುಕಲ್ಲಿ.

ಬೊಣ್ಯಾಚ್ಯಾ ಗೋಡ್ ಗೋಡ್ ಉತ್ರಾಂಕ್ ಭುಲ್‌ಲ್ಲ್ಯಾ ಗಾಂವ್ಚ್ಯಾ ರಯ್ತಾಂನಿ ಪಾಟಿಂ ಫುಡೆಂ ಪಳೆಯ್ತಾಂನಿ ತಾಚ್ಯಾ ಆಂಗ್ಡಿಚಿಂ ಬಿಂಯಾಂ ಕಿಲ್ಯಾ ಲೆಕಾನ್ ವ್ಹಾವಯ್ಲಿಂ. ಗಾಂವ್ಚಿಂ ಆದ್ಲಿಂ ಬಿಂಯಾಂ ವಾಪರ್ಚ್ಯಾಂಚೊ ಸಂಕೊ ಉಣೊ ಜಾವ್ನ್‌ಚ್ ಆಯ್ಲೊ. ಬೊಣ್ಯಾಚ್ಯಾ ಆಂಗ್ಡಿಚ್ಯಾ ಬಿಂಯಾಂಕ್ ತಾಚಿಂಚ್ ಮ್ಹಳ್ಳೆಂ ವೊಕ್ತಾಂನಿ ಆಸ್ಲಿ. ತಿಂ ವೊಕ್ತಾಂನಿ ಬೊಣ್ಯಾಚ್ ಸಪ್ಲಾಯ್ ಕರ್ತಾಲೊ. ಎಕೇಕ್ ಸಿಲ್ಲಿ ಮಾರ್ಗಾಯೆಚಿಂ ವೀಕ್ ತರೀ, ಯೇಂವ್ಕ್ ಆಸ್ಲ್ಯಾ ಫಳಾಚಿಂ ಸ್ವಪಣ್ ದೆಕ್‌ಲ್ಲ್ಯಾ ಹರೈಕ್ಲಾನ್ ಚಡಿತ್ ಫಿರ್ ಕೆಲೊನಾ.

ಕಿಟಾನ್ ಸುರೈರ್ ಚಡಿತ್ ಆಸಕ್ತ್ ದಾಕಂವ್ಕ್ ನಾತ್‌ಲ್ಲಿ ತರೀ ಬೋರಾನ್ ತಾಕಾ ಒತ್ತಾಯ್ ಕೆಲ್ಲಿ. “ಕಸಲೊ ಪಿಸೊರೇ ತುಂ! ಸಗ್ಳ್ಯಾ ಗಾಂವಾರ್‌ಚ್ ನವಾಲ್ ಘಡೊನ್ ಆಸಾ. ತುಂ ಆಜೂನ್ ಬೆಪ್ಪಾಬರಿ ಪಾಟಿಂಚ್ ಉರಾಯ್!” ತಾಣೆ ಸಾಂಗ್ತಾನಾ ಕಿಟಾಕ್ ತೆಂ ಆಪ್ಲ್ಯಾ ದಾದ್ಲ್ಯಾಪಣಾಕ್ ಉಡಯಿಲ್ಲೆಂ ಸವಾಲ್ ಕಶೆಂ ಭೊಗ್‌ಲೆಂ. ಅಶೆಂ ತೀನ್ ವರಾಂ ಆದಿಂ ಹೆರಾಂಬರಿಚ್ ತಾಣೆಂಯ್ ‘ನವಾಲ್’ ಬೆಸಾಯಾಕ್ ಹಾತ್ ಘಾಲೊ...

“ಹ್ಯಾ ವರಾ ಪಾವ್ನ್ ಯೆಂವ್ಚಿಂ ಕಸಲಿಂಚ್ ಲಕಣಾಂ ದಿಸಾನಾಂತ್ ನ್ಹಂಯ್‌ವೇ ಬೋರಣ್ಣಾ?” ಲಕ್ಷ್ಮಿ ಉಲಯ್ಲಿಂ. ತಾಣೆ ಉಲಂವ್ಚೆಂ ಉಣೆಂ. ಚಡ್ತಾವ್ ತೆಂ ದಾದ್ಲ್ಯಾಂನಿ ಉಲಯಿಲ್ಲೆಂ ಚೀಶ್ ದೀವ್ನ್ ಆಯ್ಕೊಂವ್ಚ್ಯಾಂತ್‌ಚ್ ತೃಪ್ತ ಆಸ್ಲೆಂ.

“ಶಿವಾಕ್ ರಾಗ್ ಆಯ್ಲಾ ಲಕ್ಷ್ಮಿ” ಬೋರ ದೆವಾವಿಶಿಂ ಆಪುಣ್ ಪಂಡಿತ್ ಕಸೊ ಉಲಯ್ಲೊ. “ತಾ ತರ್ ಹಾಂಗಾ ಮನಿಸ್ ಹೈ ಪರಿಂ ಎಕಾಮೆಕಾ ಫಾಪುನ್ ಖಾತಾನಾ ಪಾವ್ನ್ ಪಡ್ತಾಲೊ ತರೀ ಕಸೊ? ಆಯಿಲ್ಲೊ ಪಾವ್ನ್‌ಚ್ ಖಿಣಾನ್ ಆಟೊನ್ ವಚುಂಕ್ ಆಸಾ!”

ಮೊರುಂಚ್ ಪಾವ್ನ್ ಪಡ್ಲೊ ಉಣೊ. ಪುಣ್ ಹ್ಯಾ ವರಾ ಎದೊಳ್‌ಯಿ ಪಾವ್ಣಾಚಿಂ ಕಸಲಿಂಚ್ ಲಕಣಾಂ ದಿಸಾನಾತ್‌ಲ್ಲಿಂ. ಆಪ್ಲೆಂ ಬೊಣ್ಯಾಚ್ಯಾ ಆಂಗ್ಡಿಥಾವ್ನ್ ತಿಂ ಮಾರ್ಗಾಯೆಚಿಂ ಬಿಂಯಾಂ ಆನಿ ಒಕ್ತಾಂ ಕಾಣ್ಲೆಲ್ಲಿ ವೇಳ್-ಘಡಿ ಸಾರ್ಕಿ ನಾತ್‌ಲ್ಲಿಗೀ ತೆಂ ಕಿಟಾಕ್ ಆಜೂನ್ ಕಳೊಂಕ್ ನಾತ್‌ಲ್ಲೆಂ. ಸರ್ವ್ ಗಾದ್ಯಾಂನಿ ತಾಣೆ ಎಕಾಚ್ ಜಾತಿಚಿಂ ಭಾತ್ ಲಾಯಿಲ್ಲೆಂ. ಪಯ್ಲಿಂ ಬೆಳೆಂ ಬರೆಂ ಆಯ್ಲೆಂ. ಪುಣ್ ದುಸ್ರ್ಯಾ ಬೆಳ್ಯಾ ಥಾವ್ನ್ ಭಾತಾಕ್ ರೋಗ್ ಸುರು ಜಾಲ್ಲೊ. ತೊ ರೋಗ್ ನಿವ್ರಾಂವ್ಕ್ ತಾಣೆ ಚಡಿತ್ ಒಕ್ತಾಂ ಘೆಲ್ಲಿಂ. ಪುಣ್ ಕಿತೆಂ ಕಿತೆಂ ಕೆಲ್ಯಾರ್‌ಯಿ ಬೊಣ್ಯಾಚಿಂ ಬಿಂ ತಾಚ್ಯಾ ಗಾದ್ಯಾಂತ್ ನಾಟ್ವಾಲೆಂಚ್ ನಾ. ಗಾಂವಾರ್ ಸಬಾರ್ ರಯ್ತಾಂಚಿ ಆವಸ್ತಾ ಹಿಚ್ ಜಾಲಿ. ಕಿಟಾಕ್ ಮೆಳ್ಳೊ ಪ್ರತಿಫಳ್ ಉಣೊ ಜಾಲೊ. ಆತಾಂ ತಾಕಾ ಪಾಟಿಂ

ಆಪ್ಲ್ಯಾ ಆದ್ಲ್ಯಾ ಬಿಂಯಾಂಕ್ ವೆಚಿಂ ಧಯ್ತ್ರಯಿ ನಾತ್ಲೆಂ. ವಿಚಿತ್ರ್ ವಿಕಾಳ್ ಒಕ್ತಾಂನಿ ಗಾದೆಯಿ ಅಸ್ಕತ್ ಜಾಲ್ಲೆ. ಆದ್ಲೆಂ ಬಿಂ ವೊಂಪುಂಕ್ ಗೆಲ್ಲ್ಯಾಂಕ್ ನಶ್ವಾವಯ್ ನಶ್ವ್ ಜಾಲ್ಲೊ. ಆದಿಂ ಜಾಂವ್ಚಿ ರಾಂದ್ವಯ್, ದಾನಿ ಕಿಟ್ಪಾನ್ ಅನಿವಾರ್ಯ್ ರಿತಿನ್ ರಾವಯ್ಲೆ ಪಡ್ಲಿ. ತೀನ್ ಬೆಳಿಂ ಜಾಂವ್ಚ್ಯಾ ಗಾದ್ಯಾಂನಿ ಆತಾಂ ಉದ್ಯಾಚ್ಯಾ ತತ್ವಾರಾನ್ ದೋನ್ ಬೆಳಿಂ ಜಾಂವ್ಚೆಯಿ ಕಶ್ಟಾಂಚೆಂ ಜಾಲೆಂ. ದೇಡ್ ವರಾ ಆದಿಂ ಜಿಣ್ಯೆಂತ್ಚ್ ಪಯ್ಲೆ ಪಾವ್ಪಿಂ ತಾಣೆ ಹೆರ್ ಉಪಾವ್ ನಾಸ್ತಾಂ ಬಾಯ್ಲೆಚೆಂ ಆಸ್ಲೆಂ ಥೊಡೆಂಚ್ ಭಾಂಗಾರ್ ಆಡವ್ ದವರ್ಲೆಂ.

ಪೊರುಂ ಪಾವ್ನ್ ಹಾತ್ ದಿಲ್ಲ್ಯಾನ್ ಗಾಂವ್ಚ್ಯಾ ಹೆರ್ ಅಸ್ಲಲ್ ಬುದ್ಧಂತಾಂಬರಿ ಕಿಟ್ಪಾನ್ಯಿ ಪಿಶೆಂ ಮೇಟ್ ಕಾಡ್ಲೆಂ. ತಾಣೆ ಬೋರ್ವೆಲ್ ಖೊಂಡುಂಕ್ ಚಿಂತ್ಲೆಂ. ಲೋನ್ ಘೆಂವ್ಚೆ ಖಾತಿರ್ ಬ್ಯಾಂಕಾಕ್ ಗೆಲ್ಲ್ಯಾ ತಾಕಾ ಲೋನ್ ಮೆಳ್ಳೆನಾ. ಬ್ಯಾಂಕಾನ್ ಜಾಮೀನ್ ವಿಚಾರ್ಲೊ ಆಸ್ತೀ ಪಾಟೊ ಜಾಂವ್ ಹೆರ್ ರಿಕಾರ್ಡಾಂ ತಾಚೆಲಾಗಿಂ ನಾತ್ಲೆಂ. ಆಪ್ಲಿ ಆಸ್ತ್(?) ಕುಮ್ಮಿ ಮ್ಹಣ್ ತಾಕಾ ಕಳೆಂ ತೆದಾಳಾಚ್! ಪುಣ್ ಬೋಣ್ಯೊ ಭಾರಿಚ್ ಉದಾರಿ. ಕಿತ್ಲೆಂ ಲೋನ್ ವಿಚಾರ್ಲ್ಯಾರೀ ತೊ ದಿತಾಲೊ. ತಶೆಂ ಕಿಟ್ಪಾ ಬೋಣ್ಯೊ ಸರ್ಶಿಂ ಗೆಲೊ.

“ಲೋನ್ ದಿವ್ಯೆತ್ ಕಿಟ್ಪಾ, ಪುಣ್ ತುಂ ಪಾಟಿಂ ದೀಂವ್ಕ್ ಸಕ್ಯೆವ್?” ಬೋಣ್ಯಾನ್ ವಾಜ್ವಿ ಸವಾಲ್ ವಿಚಾರ್ಲೆಂ.

“ಕಾಂಯ್ ಥೊಡೊ ವಾಯ್ಲೊ ದಿಶಿ ತರ್ ಖಂಡಿತ್ ಪಾಟಿಂ ಕರ್ತಲೊಂ ಶೆಟ್ರಿ!” ತಾಣೆ ಮ್ಹಳೆಂ.

“ಕಿತ್ಲೆ ಜಾಯ್ ಕಿಟ್ಪಾ?”

“ಬೋರ್ವೆಲ್ ಕಾಡುಂಕ್ ಚಿಂತ್ಲಾಂ ಶೆಟ್ರಿ. ಏಕ್ ವೀಸ್ ಹಜಾರ್ ಮೆಳ್ಳೆಲ್ಲೆ ತರ್ ಬರೆ ಆಸ್ಲೆ” ಕಿಟ್ಪಾ ವಿನಮ್ರ್ ಜಾಲ್ಲೊ.

“ದಿವ್ಯಾಂ, ಪುಣ್ ತುವೆಂ ತುಜಿ ಕಾಂಯ್ ಥೊಡಿ ಆಸ್ತ್ ಆಡವ್ ದವರಿಜೆ ಪಡ್ಲಿ.”

ಘಡಿಯೆಕ್ ಕಿಟ್ಪಾಚೆಂ ಕಾಳಿಜ್ ರಾವ್ಲೆಂ ತರೀ ತಾಕಾ ಹೆರ್ ಉಪಾವ್ ನಾತ್ಲೊ. ತೊ ಒಪ್ಲೊ. ಅಶೆಂ ತಾಣೆ ತಾಚಿ ದೋನ್ ಎಕ್ರೆ ಸುವಾತ್ ಆನಿ ರೆಡೆ ಆಡವ್ ದವರ್ನ್ ದಸ್ಕತ್ ಘಾಲಿ.

“ಹೆ ವೀಸ್ ಹಜಾರ್ ಘೆ ಕಿಟ್ಪಾ” ಬೋಣ್ಯಾನ್ ಪಯ್ಲೆ ದೀವ್ನ್ ಮ್ಹಳೆಂ “ತುಕಾ ದೋನ್ ವರಾಂಚೊ ವಾಯ್ಲೊ ದಿತಾಂ. ಹ್ಯಾ ವರಾಚೆ ಅಕೇರಿಕ್ ವಾಡಿ ಸಮೇತ್ ಪಂದ್ರಾ ಹಜಾರ್ ಆನಿ ಯೆಂವ್ಚ್ಯಾ ವರಾ ಪಂದ್ರಾ ಹಜಾರ್ ತುವೆಂ ಪಾಟಿಂ ದಿಂವ್ಚೆ ಪಡ್ಲೆ. ಜುಕಿ ತರ್ ಕಿತೆಂ ಜಾತಾ ತೆಂ ತುಕಾ ಕಳಿತ್ ಆಸಾ...”

ಅಶೆಂ ಕಿಟ್ಪಾಚ್ಯಾ ಸಾರಿಯೆಚೆಂ ಆಕ್ರೇಚೆಂ ಲಾಂಕುಡ್ ದವರ್ಚೆಂ ಆಪ್ಲೆಂಚ್ ಮ್ಹಳ್ಯಾ ಜಿನ್ನಿಂ ಉಲಯ್ಲೊಂ ಬೋಣ್ಯೊ...

“ಖಿಜ್ನೊ ಘೆಟ್ಲೊ ತೊಟಾಂತ್...” ತನಿಯಾ ಆಜೂನ್ ಪೆಂಪಾರೆಂ ವಾಜವ್ನ್ ಆಸ್ಲೊ.

“ಪಳೆರೆ ಬೋರ,” ತನಿಯ ಮ್ಹಣಾಲೊ. “ಹಾಂವೆಂ ಆಜ್ ತೀನ್ ಲೊಟ್ರಿ ಟಿಕೆಟ್ಲೊ

ಕಾಡ್ಲಾತ್. ಎಕೇಕ್ ಲೊಟ್ಟಿ ಪಾಟ್ಲಾನ್ ಪನ್ನಾಸ್, ಪನ್ನಾಸ್ ಆನಿ ಏಕ್ ಲಾಕ್ ಇನಾಮ್. ಏಕ್ ಲೊಟ್ಟಿ ಉಟೊಂದಿ. ಬೊಣ್ಣಾಕ್ ಕುಡಿ, ಅತ್ಯಾ ಸಮೇತ್ ಮೊಲಾಕ್ ಘೆವ್ನ್ ಜಕ್ರಿಬೆಟ್ಟುಂತ್ ಕ್ರಾಂತಿ ಉಟಯ್ಚೆ; ನಾ ತರ್ ಹಾಂವ್ ತನಿಯ, ಸನ್ ಒಘ್ ನೀಲಯ ನ್ಹಂಯ್...”

“ಏಕ್ ನ್ಹಂಯ್ ತೀನ್ಯಾಯಿ ಲೊಟ್ಟಿ ತುಕಾ ಉಟ್ಲಾರ್ಯಾಯಿ ಬೊಣ್ಣಾಚಿ ಏಕ್ ಮಿಶಿ ಹಾಲಂವ್ಕಯಿ ತುಜ್ಯಾನ್ ಜಾಂವ್ಚೆಂನಾಂರೇ!” ಬಾಲು ಮ್ಹಣಾಲೊ.

“ತುಂ... ತುಂ ಏಕ್ ಕಾಮ್ ಕರ್ ತನಿಯಾ,” ಬೋರಾನ್ ಮ್ಹಳೆಂ. “ತುಜ್ಯೊ ತ್ಯೊ ಟಿಕೆಟ್ಸೊ ಸರ್ವ್ ವ್ಹರ್ಸ್ ಖೊಳಾಕ್ ಘಾಲ್. ನಿಸ್ತಾಕ್ ಕಾಂಯ್ ನಾತ್ಲೆ ತವಳ್ ತೊಂಡ್ಲಾಂವ್ಕ್ ಜಾತಲ್ಯೊ.”

“ಹಾಂವೆಂ ಉದ್ದಾರ್ ಜಾಂವ್ಚೆಂ ತುಕಾ ಪಳೆಂವ್ಕ್ ಜಾಯ್ನಾ ಬೋರ. ಮ್ಹಜೊಯಿ ಏಕ್ ದೀಸ್ ಯೆತಲೊ...”

“ವ್ಹಯ್ ವ್ಹಯ್ ಯೆತಲೊ ತುಜೊ ದೀಸ್... ಅಶಿಚ್ ಸುರ್ ಪಿಯೆವ್ನ್ ಲೇಲೆ ಘಾಲ್ಸ್ ಮಾತ್ಯೆಕ್ ಸಾರೆಂ ಜಾಂವ್ಚೆಂ” ಬೋರಾನ್ ತನಿಯಾಕ್ ಹೆಡಾಯ್ಲೆಂ.

... ತನಿಯಾನ್ ಬಿಯಾಳ್ಯಾಕ್ ಆನಿ ವೊಕ್ತಾಕ್ ಮ್ಹಣುನ್ ಬೊಣ್ಣಾಕಡ್ಚೆಂ ರೀಣ್ ಕಾಣ್ಲೆಂ.

ಪುಣ್ ಪಾಟಿಂ ದಿಂವ್ಚೆಂ ತಾಚ್ಯಾನ್ ಅಸಾದ್ಯ್ ಜಾತಾನಾ ಬೊಣ್ಣೊ ಘರಾ ಬಾಗ್ಲಾರ್ ಆಯಿಲ್ಲೊ ವಸೂಲ್ ಕರುಂಕ್. ತಾಣ್ ತನಿಯಾಚ್ಯಾ ಪುಡ್ಪುಡಿತ್ ರೆಡ್ಯಾಂಕ್ ಆಂಬುಡ್ನ್ ವ್ಹೆಲೆಂ ಆನಿ ಸ ಮಯ್ಯಾಂನಿ ರೀಣ್ ಫಾರಿಕ್ ಕರ್ನಾ ತರ್ ಘರ್ ಮೋರ್ತ್‌ಗೇಜ್ ಕರ್ತಾಂ ಮ್ಹಳಿ ತಾಕಿದ್ ದಿಲ್ಲಿ. ಅಶೆಂ ತನಿಯಾಚಿ ತಕ್ಲಿ ವಿರ್ಯಾರ್ ಜಾಲ್ಲಿ. ಅಸಹಾಯಕಪಣಾನ್ ಕಂಗಾಲ್ ಜಾಲ್ಲೊ ತೊ ದಿಸಾಕ್ ಏಕ್ ವೇಸ್ ಪಾಂಗುರ್ತಾಲೊ.

ಅನ್ವಾರಾಂ ಆಯ್ಲಾರ್ ಹಾರಿಂ ಹಾರಿಂನಿ ಯೆತಾತ್ ಚಿಂತಿಲಾಗ್ಲೊ ಕಿಟ್ಪಾ ಬೊಣ್ಣಾಚೆಂ ರೀಣ್ ಕಾಡ್ನ್ ಖೊಂಡ್‌ಲ್ಲ್ಯಾ ಬೋರ್‌ವೆಲಾಂತ್ ತಾಕಾ ಮೆಳ್ಳಿ ಖಿಡ್ಪಾಚ್ಯಾ ಧುಳಿಂಚಿಂ ದಾಟ್ ದಾಟ್ ಮೊಡಾಂ ಶಿವಾಯ್ ಉದ್ಕಾಚಿ ಶೆಳ್ ನಾತ್ಲಿ. ಕಿಟ್ಪಾ ದೆದೆಸ್ಪೂರ್ ಜಾಲ್ಲೊ. ಆಪ್ಣಾಚಿ ತಕ್ಲಿಯಿ ಎದೊಳ್ ಕಿತ್ಯಾಕ್ ಅಸ್ತತ್ ಜಾಂವ್ಕ್ ನಾ ಮ್ಹಳೆಂ ತಾಕಾ ಸಮ್ಜಾನಾತ್‌ಲ್ಲೆಂ. ಬೊಣ್ಣಾನ್ ದಿಲ್ಲೊ ವರ್ನಾಚೊ ವಾಯ್ಡೊ ಮುಗ್ಡೊನ್ ಯೆತಾಲೊ. ಆನ್ಯೇಕಾ ಮಯ್ಯಾನ್ ಪಂದ್ರಾ ಹಜಾರ್ ಆಪ್ಣೆಂ ಪಾಟಿಂ ದೀಂವ್ಕ್ ಆಸಾತ್, ಖಿಂಯ್ ಥಾವ್ನ್ ದೀಂವ್? ಘರಾಂತ್ ದಿಸಾಚಿಂ ದೋನ್ ಜೆವ್ಣಾಂ ಜೆಂವ್ಚಿ ಪರಿಸ್ಥಿತಿಯಿ ಕಶ್ಟಾಂಚಿ ಜಾಲ್ಯಾ. ಬಾಯ್ಲೆಚೆಂ ಆಸ್‌ಲ್ಲೆಂ ಕಾಂಯ್ ಥೊಡೆಂ ಭಾಂಗಾರ್ ಆಪ್ಣೆಂ ಎದೊಳ್‌ಚ್ ವಿಕುನ್ ಜಾಲಾಂ. ಜಿವಾಂತ್ಲಿ ಉರ್ಬಾಚ್ ಹ್ಯಾ ದಿಸಾಂನಿ ಆಟೊನ್ ವೆತಾಲಿ.

“ಹಾಂ... ಕಾಳೊಕ್ ದಾಟ್ ಜಾಲೊ,” ಲಕ್ಷ್ಮಿ ಮ್ಹಣಾಲೆಂ “ಆಯ್ಲಿ ಸುರ್ ಪುರೊ. ಆಮ್ಚ್ಯಾನ್ ಫಾಲ್ಯಾಂ ಸಕಾಳಿಂಯಿ ತಳ್ಳಾಕ್ ಚಡಾಜೆ.”

“ಕಿತ್ಯಾಕ್ ಆಮ್ನೊರ್ ಕರ್ತಾಯ್ ಸಾಯ್ಬಣಿ,” ಬಾಲು ಮ್ಹಣಾಲೊ. “ತಳ್ಳಾಕ್ ಚಡ್ಚೊ ಗ್ರಾಯ್ಕ್ ಹಾಂವ್ ಕಂಯ್, ಖಿಂತ್ ಹಾಕಾ...”

“ಲ...ಲಕ್ಷ್ಮಿನ್ ಸಾಂಗ್ಲೆಂ ಕರೆಕ್ ಬಾಲು,” ಸೀನಾ ಉಟ್ಚೆಂ ಪ್ರೇತನ್ ಕರಿಲಾಗ್ಲೊ.

“ಆಜಿಕ್ ಡ್ರಿಂಕ್ಸ್ ಪುರೊ. ಫಾ...ಫಾಲ್ಯಾಂಚೆಂ ಫಾಲ್ಯಾಂ... ಕಿತೆಂ ಮ್ಹಣ್ತಾಯ್ ಕಿಟಾ?”

ಸುರ್ ತಳ್ಳುತ್ಯಾಕ್ ಲಾಗ್ತಾನಾ ಸೀನಾಚ್ಯಾ ಉಲವ್ಣ್ಯಾಂತ್ ಮದೆಂ ಮದೆಂ ಇಂಗ್ಲಿಶ್ ಸಬ್ದ್ ಯೇಂವ್ಕ್ ಸುರು ಜಾತಾಲೆ.

ಕಿಟ್ಟ ಮಾರ್ತ್ ಆರ್ ಮಾರ್ಲೆಬರಿಂ ಬಸ್ಲೆಲ್ಲೊ. ತಾಚಿ ತಕ್ಲಿ ಕಾಮ್ ಕರಿನಾತ್ಲಿ. ತಶೆಂ ಮ್ಹಣ್ ಬಾಲುಚ್ಯಾ ಗಡಂಗಾಂತ್ಚ್ ಉರ್ಲ್ಯಾರ್ ಜಾತಾ? ತೊ ಉಟ್ಲೊ. ತಾಚೆಸವೆಂ ತನಿಯಾ ಆನಿ ಬೋರಾಯಿ ಉಟ್ಲೆ.

ಬೋಲ್ನಾಂತ್ ಆಸ್ಲೆ ಚುಂಗ್ಡಿ ಕಿಟಾನ್ ಬಾಲುಕ್ ದಿಲೆ. “ಉ...ಉರ್ಲೆ ಫಾಲ್ಯಾಂ ಪಳೆವ್ಯಾ ಬಾಲು, ವಾಂಚೊನ್ ಉರ್ಲ್ಯಾರ್,” ತಾಣೆ ಮ್ಹಳೆಂ.

ಬೋರ, ತನಿಯ, ಸೀನಾನ್ ಆಪಾಪ್ಲ್ಯಾ ಘರ್ಣಿ ವಾಟ್ ಧರ್ಲಿ. ತನಿಯ ಆಜೂನ್ ‘ಕಜೊ ಫುಟ್ಲೊ ತೊಟಾಂತ್...’ ಗಾವ್ಚ್ ಆಸ್ಲೆಲ್ಲೊ.

ಚಾಂದ್ವ್ಯಾಚೊ ಬಾರೀಕ್ ಉಜ್ವಾಡ್ ಫಾಂಕ್ಲೆಲ್ಲೊ. ವಾರ್ಯಾರ್ ಧಲ್ಚಿ ಆಪ್ಲಿ ಕೂಡ್! ವಾಂಕ್ಡ್ಯಾ ತಿಂಕ್ಡ್ಯಾಂ ಮೆಟಾಂನಿ ಕಿಟ್ಟ ಆಪ್ಲ್ಯಾ ವಾಟೆಕ್ ಲಾಗ್ಲೊ.

ಸುರ್ ಆಜ್ ಮಾತ್ರಿ ಚಡ್ಚ್ ಜಾಲ್ಲಿ. ಇತ್ಲಿ ಸುರು ಆಪುಣ್ ಎದೊಳ್ ಪಿಯೆಂವ್ಕ್ ನಾ ತೆಂ ಖಂಡಿತ್, ಚಿಂತಿಲಾಗ್ಲೊ ಕಿಟಾ.

ತ್ಯಾ ಆಮಾಲಾ ಮದೆಂಯಿ ತಾಕಾ ರೆಡ್ಯಾಂಚೊ ಉಗ್ಡಾಸ್ ಜಾಲೊ. ತಾಚ್ಯಾ ಜಿವಾಚಿ ಗಾಂಟ್ ತೆ. ಪಯ್ತಾಂತ್ ಘೆತ್ಲೆ ಭರ್ತಿ ಮಾನಾಯ್ ಕಾಲ ಆನಿ ಭೈರ. ತೀನ್ಯಾಯಿ ಬೆಳಿಂ ಪಿಕಂವ್ಕ್ ತ್ಯಾ ರೆಡ್ಯಾಂನಿ ಕಾಡ್ಚಿ ತಿ ಮ್ಹಿನತ್ ವಿಶೇಸ್ ಆನಿ ತಾಂಚೆರ್ ಕಿಟಾಕ್ ವಿಶೇಸ್ ಮೋಗ್. ಆನಿ ಕಿತ್ತೆ ದೀಸ್ ತೆ ಆಪ್ಲ್ಯಾ ಗೊಟ್ಯಾಂತ್ ಆಸ್ತಲೆ ತೆಂ ತಾಕಾ ಸುಸ್ತಾಲೆನಾ.

ಹರಾಮಿ ಬೊಣ್ಣೊ! ಹಾಸೊನ್ ಹಾಸೊನ್ ಗಳೊ ಕಾತ್ರಂಕ್ ಸಕ್ಚೊ ಕಸಾಪ್ಪಿ! ಉಸ್ವಾಸ್ ಕಾಡುಂಕ್ ಕಶ್ಚ್ ಜಾತಾ ಮ್ಹಣಾಸರ್ ತಾಣೆ ಗಳೊ ಕಾತರ್ಲಾ ಮ್ಹಣ್ ವೆಕ್ತಿಕ್ ಕಳ್ಳೆಂಚ್ ನಾ. ಕಸಲೆಂ ಪದ್ ಮ್ಹಣಾಲೊ ತೊ ಬೆಂಕ್ರೊ ತನಿಯ... ಉಗ್ಡಾಸಾಂತ್ ಯೇನಾಮೂ... ಹಾಂ... ಕಜೊ... ಕಜೊ.

“ಕಜೊ ಫುಟ್ಲೊ ತೊಟಾಂತ್... ಬೊ... ಬೊಣ್ಣೊ ಪಡ್ಲೊ ಕಾಟಾಂತ್”

ಸುರ್ದೆರ್ ಲೋವ್ ತಾಳ್ಯಾನ್ ಪುಣ್ ಮುಕಾರ್ ಮುಕಾರ್ ವೆತಾಂ ತಾಚೊ ತಾಳೊ ಬಳ್ ಜಾಲೊ.

“ಕಜೊ ಫುಟ್ಲೊ...” ಕಿಟಾ ಆಪ್ಲ್ಯಾ ಪೊಟಾಂತ್ಲೆ ಜಾಳ್ ತಾಳ್ಯಾಂತ್ ಭರ್ನುನ್ ಆರಾಬಾಯ್ ದೀಂವ್ಕ್ ಲಾಗ್ಲೊ.

ಎಕಾ ಘಡ್ಯೆ ಪಾಂಯ್ ಚುಕೊನ್ ಉದಾರೊಚ್ ಮಾರ್ಗಾರ್ ಪಡ್ತಾನಾ ಮಾತ್ ತಾಚೆಂ ಪದ್ ಬದ್ದಾಲೆಂ.

“ದೇವ್ ಆಸಾ ಸರ್ಗಾರ್

ಕಿಟಾ ಪಡ್ಲಾ ಮಾರ್ಗಾರ್...”

ಮಾಗಿರ್ ತಾಕಾ ಜೆಮ್ ಆಯ್ಲಿ.

ಆಕ್ರೇಚೆಂ ಪತ್ರ್

ಕೊಣೆಂಗಿ ದಾರ್ ಬಡಯಿಲ್ಲೊ ಆವಾಜ್ ಆಯ್ಕೊನ್ ದರ್ಜಡ್ಯಾನ್ ಸೀಮಾ ಭಾಯ್ರ್ ಆಯ್ಲೆಂ. ಪೋಸ್ಟ್ ಮ್ಯಾನ್ ಬಾಗ್ಲಾರ್ ಉಬೊ ಆಸ್‌ಲ್ಲೊ. ಕೊಣಾಚೆಂಗಿ ಪತ್ರ್; ದಾಟ್ ಕವರ್ ಅಕ್ರಾಂ ಪಳೆಲಿಂ ಸೀಮಾನ್, ದುಬಾವ್‌ಚ್ ನಾ... ದೀಪಕಾಚೆಂ ಪತ್ರ್...

ಸೀಮಾ ಬರಂವ್ಕ್ ಬಸಲೆಂ ಆಪ್ಲೆಂ ಜಿಣಿಯೆಚೆಂ ಆಕ್ರೇಚೆಂ ಪತ್ರ್...

ಮೊಗಾಚ್ಯಾ ದೀಪಕ್,

ಹೆಂ ತುಕಾ ಮ್ಹಜೆಂ ಆಕ್ರೇಚೆಂ ಪತ್ರ್ ಆನಿ ಹಾಂವ್ ಜಾಣಾಂ ಹೆಂ ಮ್ಹಜೆ ಜಿಣಿಯೆಂತ್‌ಚ್ ಹಾಂವೆಂ ಬರಂವ್ಚೆಂ ಆಕ್ರೇಚೆಂ ಪತ್ರ್.

ತುಂ ಮ್ಹಜೆಬರಿ ಕಾಗ್ಲಾಂಕ್ ಆಶೆಂವ್ಚೊ, ರಾಕೊನ್ ರಾಂವ್ಚೊ ಮನಿಸ್ ನ್ಹಂಯ್ ತೆಂ ಹಾಂವ್ ಜಾಣಾಂ. ತರ್ಯಿ ಹೆಂ ಮ್ಹಜೆಂ ಆಕ್ರೇಚೆಂ ಪತ್ರ್ ವಾಚ್ಚಿ ಸೊಸ್ಣಿಕಾಯ್ ಘೆ. ಕಿತ್ಯಾಕ್, ಹಾಚೆ ಉಪ್ರಾಂತ್ ತುಕಾ ಅಸಲ್ಯಾ ಅರ್ತ್ ನಾಸ್ಚ್ಯಾ ಕಾಗ್ಲಾಂ ಮಾರಿಫಾತ್ ವಿರಾರ್ ಕರ್ಚಿಂ ನಾ.

ಹೆಂ ಪತ್ರ್ ತುಕಾ ಮೆಳ್ಚ್ಯಾ ಆದಿಂ ಹಾಂವ್ ಸಾಸ್ಣಾಕ್ ಪಯ್ ಪಾವ್ತಲಿಂ ತೆಂ ಸತ್. ತಶೆಂ ಮ್ಹಣ್ ಮ್ಹಜ್ಯಾ ಜಿವ್ಪಾತಾಕ್ ಹಾಂವ್ ತುಕಾ ಖಂಡಿತ್ ಕಾರಣ್ ಕರ್ಚಿಂ ನಾ. 'ಮ್ಹಜ್ಯಾ ಮರ್ಣಾಕ್ ಹಾಂವ್‌ಚ್ ಕಾರಣ್...' ಮ್ಹಣ್ ಬರಯಿಲ್ಲೊ ಏಕ್ ಲ್ಹಾನ್ ಕಾಗ್ಲಾ ಕುಡ್ಲೊ ಹಾಂವ್ ಪಾಟಿಂ ಸೊಡ್ತಲಿಂ. ಪುಣ್ ದೀಪಕ್ ಹಾಂವ್ ಜಾಣಾಂ ಹಾಂವೆಂ ಅಸಲೊ ಏಕ್ ಕಟೀಣ್ ನಿಚೆವ್ ಕೆಲಾ ತರ್ ಹಾಕಾ ಚಡ್ ಕರ್ನ್ ತುಂಚ್ ಕಾರಣ್.

ಜಾಣಾಂಯ್‌ಗಿ ದೀಪಕ್, ಜಿವ್ಪಾತಾ ವಿಶ್ಯಾಂತ್ ತ್ಯಾ ಎಕಾ ದಿಸಾ ಭಾಶಣ್ ದಿಲ್ಲೆಂಯ್ ತುವೆಂ; ಜಿವ್ಪಾತ್ ಏಕ್ ಪೊಳಾಪಳ್ ಜಿಣಿಯೆ ಥಾವ್ನ್, ಜಿಣಿಯೆಂತ್ ಘುಡ್ ಕರುಂಕ್ ಆಸ್ಚ್ಯಾ ಸವಲಾಂ ಥಾವ್ನ್ ಪೊಳ್ಳೆಂ ಭಿವ್ವರ್ಣ್... ಪುಣ್ ಮ್ಹಜೆ ತಸಲ್ಯಾ ನಿರಾಭ್ಯಾಕ್ ಹ್ಯಾ ಕರಾಳ್ ವಗ್ತಾ ದುಸ್ರಿ ಕಸಲಿಚ್ ವಾಟ್ ನಾ. ತುವೆಂ ಚಿಂತ್ಲೆಬರಿ ಹಾಂವೆಂ ಘೆಂವ್ಚಿ ಹಿ ಪೊಳಾಪಳ್ ನ್ಹಂಯ್. ತಶೆಂ ಜಾಲ್ಲೆಂ ತರ್ ಕಾಂಯ್ ಹಾಂವ್ ಕೆದಾಳಾ ಜಿವ್ಪಾತ್ ಕರ್ಚಿಂ ಕೊಣ್ಣಾ. ಪುಣ್ ಹೆ ಘಡಿಯೆ ಹಾಂವೆಂ ಭೊಗುನ್ ಆಸ್ಚ್ಯಾ ಆಟೆವಿಟ್ಯಾಂಕ್ ಸುಟ್ಕಾ ಸಾಸ್ಣಾಕ್ ಆಸ್ಚಿನಾ ತೆಂ ಕಳಿತ್ ಆಸುನ್ ಹಾಂವ್ ಅಸಲ್ಯಾ ಕಾರ್ಯಾಕ್ ದೆಂವ್ಚ್ಯಾಂ. ಮೋಗ್ ಮ್ಹಣ್ಚ್ಯಾ ಆಮೊಲಿಕ್ ವಸ್ತುಕ್ ಆಶೆವ್ನ್ ಆಸ್ತಾಂ, ಖಿಂಯ್‌ಗಿ ಇಡ್ಯಾಂ ಥಾವ್ನ್ ಮೊಗಾಚೆಂ ಕೀರ್ಲ್ ಭಾಯ್ರ್ ಸರ್ನ್ ಧರ್ತೆಕ್ ಪಾಂವ್ಚೆ ಆದಿಂಚ್ ಮೊಡಾಂ ಮಧೆಂ ಗ್ರಾಸುನ್ ವೆಚ್ಯಾ ತಸಲೊ ಅನ್ವೋಗ್ ಹೊ. ಆಕ್ರೇಕ್ ತುವೆಂ ತುಜೆಂ ಕಾಳ್ಜಾ ದಾರ್ ಮ್ಹಜೆರ್ ಧಾಂಪ್ತಾನಾ ಮ್ಹಜ್ಯಾ ಜಿವಾ ಭಿತರ್ ಥಾವ್ನ್ ಉದೆವ್ನ್ ಆಯಿಲ್ಲೊ ಸಬ್ದ ಏಕ್‌ಚ್ 'ಸಂಪದ್ಲೆಂ.'

ದೀಪಕ್, ಪಾಟ್ಲ್ಯಾ ಎಕಾ ಹಪ್ಪ್ಯಾ ಥಾವ್ನ್ ತುವೆಂ ಮ್ಹಾಕಾ ರೂಪ್ ರೂಪ್ ನೆಗಾರ್ ಕೆಲ್ಲೆಂ, ಮ್ಹಜೆಂ ತೋಂಡ್ ಪಳೆಂವ್ಕ್ ಇನ್ಕಾರ್ ಕೆಲ್ಲೆಂ ಕಿತ್ಯಾಕ್ ಮ್ಹಳ್ಯಾಚಿ

ಜಾಪ್ ಕಿತ್ತೆಂ ಪ್ರೇತನ್ ಕೆಲ್ಯಾರಾಯಿ ಆಜೂನ್ ಮ್ಹಜೆ ಮತಿಕ್ ಗಮ್‌ಲ್ಲಿ ನಾ. ತಸಲಿ ಕಸಲಿಗೀ ಚೂಕ್ ಜಾಲ್ಯಾಗಿ ಮ್ಹಜೆ ಥಾವ್ನ್? ಹಾಂವ್ ಜಾಣಾಂ, ಹಾಂವ್ ಏಕ್ ಚಂಚಲ್ ಚಲಿ, ಘಡ್ಯೆ ಸಿಂತಿಮೆಂತಾಳ್; ಭೊಗ್ಲಾಂಚ್ ಮ್ಹಜೆಂ ದಾಯ್ಜ್ ಕಶೆಂ. ಪುಣ್ ತೆಂ ತುವೆಂ ಕೆದಾಳಾಗಿ ಒಪುನ್ ಘೆತ್‌ಲ್ಲೆಂ ಆಸಾ. ಪಾಟ್ಲಾ ದೋನ್ ವರಾಂ ಥಾವ್ನ್ ಸಾಂಗಾತಾ ಕಾಳ್ಜಾಕ್ ಕಾಳಿಜ್ ಲಾಗವ್ನ್ ಸಾಂಗಾತ್ ಸೊದ್‌ಲ್ಲಾಂವ್ ಆಸ್ತಾಂ ಅಸಲೆಂ ಕಸಲೆಂ ಕಾರಣ್ ಮಧೆಂ ಆಯ್ಲೆಂ ಹಾಂವ್ ಸಮ್ಜೊಕ್ ಸಕನಾ ದೀಪಕ್.

ತುವೆಂ ಮ್ಹಾಕಾ ಆಕ್ರೇಚೊ ಏಕ್ ಆವ್ಕಾಸ್ ದೀಜೆ ಆಸ್‌ಲ್ಲೊ ತೆಂ ಖಂಡಿತ್. ಕೊಲೆಜಿಕ್ ಹ್ಯಾ ದಿಸಾಂನಿ ತುವೆಂ ಯೆಂವ್ಚೆಂಚ್ ಅಪ್ರಾಪ್ ಜಾಲ್ಲೆಂ ದೆಕುನ್ ಪರುನ್ ಪೋರ್ ತುಜ್ಯಾ ಘರಾ ಆಯಿಲ್ಲೆಂ ಹಾಂವ್ ದಡ್ಡೆಂ ಕಾಳಿಜ್ ಘೆವ್ನ್; ಮತಿಂತ್ ಹಳ್ಳೆವಿಣೆ ಲ್ಹಾನ್ ಮಾಗ್ಲೆಂ.

ತುಂ ಘರಾ ಮುಕ್ಲ್ಯಾ ಫುಲಾಂ ತೊಟಾಂತ್ ಬಸುನ್ ಆಸ್‌ಲ್ಲೊಯ್. ಸಬಾರ್ ದಿಸಾ ಉಪ್ರಾಂತ್ ತುಜೆಂ ದರ್ಜ್ ಜಾಂವ್ಚೆಂ. ಹಾ! ಘಡಿಯೆ ಕಾಳ್ಜಾಚ್ಯಾ ಅಶೀರ್ ಕೊನ್ಯಾಂತ್ ಸಂತೊಸಾಚೊ ವ್ಹಾಳೊ! ಪುಣ್ ದುಸ್ರೆ ಘಡಿಯೆ ಹಾಂವ್ ಸಮ್ಜಾಲ್ಲೆಂ ತುಂ ಮಸ್ತ್ ದೆಂವ್ಲಾಯ್ ಜಿವಾನ್ ಆನಿ ಸ್ಥಿರಿತಾನ್.

“ಪರುನ್ ಆಯ್ಲಾಂಯ್‌ಗಿ? ಸೀಮಾ... ತುಕಾ ಆಕ್ರೇಚೆ ಪಾವ್ಪಿಂ ಸಾಂಗುನ್ ಆಸಾಂ, ಪರತ್ ಹಾಂಗಾ ಹಾಂವ್ ತುಜೆಂ ತೋಂಡ್ ಪಳೆನ್ ತರ್ ಪರಿಗತ್ ಖಂಡಿತ್ ವಾಯ್ ರಾವ್ತಲಿ...” ತುಜಿಂಚ್ ಉತ್ರಾಂ!!

ಹಾಂವ್ ತೋಂಡ್ ಉಗಡ್ಯೆ ಪಯ್ಲೆಂಚ್ ತುಂ ಹಟಾನ್ ದಾರ್ ಧಾಂಪುನ್ ಗೆಲೊಯ್, ಪಾಟಿಂ ಏಕ್ ಆಕ್ರೇಚಿ ದೀಶ್ಪ್ ಲಾಯ್ನಾಸ್ತಾಂ ಪಾಟಿಂ ಪಳೆಲ್ಲೆಂಯ್ ತರ್ ಖಂಡಿತ್ ತುಕಾ ಲಾಗಿ ದೀಪಕ್ ಮ್ಹಜ್ಯಾ ದೊಳ್ಯಾಂ ಖಾಂಚಿಂ ಥಾವ್ನ್ ಫುಟೊನ್ ಆಯಿಲ್ಲಾ ದುಕಾಂಚಿ ದಾವ್. ಗಳ್ಯಾ ಕಡೆ ಜಾಲ್ಲ್ಯಾ ಬಾಂದ್ಪಾಸಾನ್, ಕಾಳ್ಜಾಂತ್ ಉಟೊನ್ ಆಯಿಲ್ಲೆ ಆವ್ಚಿತ್ ದುಕಿ ನಿಮ್ತಿಂ ದುಸ್ರೆ ಘಡಿಯೆ ಥಂಯ್ ರಾಂವ್ಚೆಂ ಧಯ್ ಘೆನಾಸ್ತಾಂ ಹಾಂವ್ ಧಾಂವೊನ್ ಆಯ್ಲೆಂ ಘರಾ. ಎಕ್ಸುರಿಂ ಘರಾಂತ್, ರುಮಾಕ್ ಯೇವ್ನ್ ಕಸ್ಯೆಸೊನ್ ರಡ್ಲೆಂ. ದುಕಾಂ-ಝರ್ ನಿರಂತರ್ ವ್ಹಾಳ್ತೆ ತರೀ ಸಮಾದಾನ್ ಜಿವಾಕ್ ಲಾಗ್ಲೆಂಚ್ ನಾ.

ಹೆಂ ಸಾಂಗ್ ದೀಪಕ್ ತುಂ ಮ್ಹಾಕಾ, ತುವೆಂ ಮ್ಹಜೆ ಜಿಣ್‌ಯೆಂತ್ ಪ್ರವೇಸ್ ಘೆತ್‌ಲ್ಲೊಯ್ ತರ್ಯಿ ಕಿತ್ಯಾಕ್? ತ್ಯಾ ದಿಸಾ ಕೊಲೆಜಿಚಿಂ ಮೆಟಾಂ ದೆಂವ್ತಾನಾ ದಾಂಟೊನ್ ಪಡೊಂಕ್ ಆಸ್ಚ್ಯಾ ಮ್ಹಾಕಾ ತುವೆಂ ತಕ್ಷಣ್ ಹಾತ್ ದೀವ್ನ್ ಸಾಂಬಾಳ್‌ಲ್ಲೆಂಯ್. ತ್ಯಾ ಉಪ್ರಾಂತ್ ಖಂಯ್ ದಿಶ್ಚಿಕ್ ಪಡ್ಲಾರಾಯಿ ತುಜ್ಯಾ ವೊಂಟಾರ್ ತ್ಯೊ ಸೊಬಿತ್ ಅಮುಕೊ ಹಾಸೊ ಚುಕಾನಾತ್‌ಲ್ಲೊ ಮೋಗ್ ಮ್ಹಳ್ಳಿ ಅಸಲಿ ಕಟೀಣ್ ವಸ್ತ್ ದೀಸ್ ವೆತಾಂ ವೆತಾಂ ಆಮ್ಚೆ ಮದೆಂ ಚೊರ್ಯಾಂ ಪ್ರವೇಸ್ ಜಾಲಿ ತರ್ಯಿ ಕಶಿ ದೀಪಕ್? ಅಸಲೊ ಏಕ್ ದೀಸ್ ಆಯ್ಲೊ ಕಿ ಜೆದ್ನಾಂ ಹಾಂವೆಂ ಚಿಂತ್ಲೆಂ ಹಾಂ, ಆಕ್ರೇಕ್ ತರ್ಯಿ ಜಿಣಿಯೆಂತ್ ಕಸಲೊಗಿ ಅರ್ತ್ ಜೊಡುನ್ ಆಸಾಂ ಹಾಂವ್. ಸಬಾರ್ ದಿಸಾ ಉಪ್ರಾಂತ್ ಶಿರಾಂ ಶಿರಾಂನಿ ಸಮಾದಾನಾಚೆಂ ರಗತ್ ವ್ಹಾಳ್ತಾಲೆಂ ತೆಂ ಖಂಡಿತ್,

ಪುಣ್ ಹೊ ಪಿಸೊ ಮೋಗ್ ಮ್ಹಾಕಾ ಅಶೆಂ ಶೆವ್ಪಿತ್... ಇತ್ಲಾರ್ ವ್ಹರುನ್ ಪಾಯ್ತ್ ಮ್ಹಳ್ಳ್ಯಾಚೆಂ ಕುಸ್ಕುಟ್ ಗಿನ್ಯಾನ್ ಆಸ್‌ಲ್ಲೆಂ ತರ್, ಜಿಣಿಯೆಂತ್ ಕಿತ್ಲೆ ಸಂಕಶ್ಪ್

ತರೆಯಿ ಬೊವಾಶಾ ಅಸಲ್ಯಾ ಕರೋರ್ ಸಂಗಿಕ್ ಲಬ್ಬಾತಿಂ ನಾ ಕೊಣ್ಣಾ.

ಕಿತೆಂ ಮ್ಹಳೆಂಯ್ ತುವೆಂ? ತೋಂಡ್ ದಾಕಯ್ನಾಕಾ ಮ್ಹಣ್‌ಮೂ? ತುಕಾ ದಾಕಂವ್ಕ್ ಫಾವೊ ನ್ಹಂಯ್ ಜಾಲ್ಲೆಂ ಹೆಂ ತೋಂಡ್ ಆನಿ ಕೊಣಾಕ್ ದಾಕಂವ್ಕ್? ಉಗ್ಡಾಸ್ ಆಸಾ ತುಕಾ, ಮೈಲಾರ ಗುಡ್ಯಾ ವಯ್ಲ್ಯಾ ಚಾಂಪ್ಯಾಚ್ಯಾ ರುಕಾ ಮುಳಾಂತ್ ಬಸುನ್ ಮ್ಹಜ್ಯಾ ಗಾಲಾಂಕ್ ದೊನ್‌ಯಿ ಹಾತಾಂನಿ ಧರುನ್ ತುವೆಂ ಮ್ಹಳ್ಳಿ ಉತ್ರಾಂ? “ಸೀಮಾ, ತುಜ್ಯಾ ಮುಕಮಳಾರ್ ಆಕರ್ಯಣ್ ಆಸಾ; ತುಜ್ಯಾ ಎಕೆಕೆ ತೀಕ್ಲೆ ದಿಶ್ಪಿಂತ್ ಕಾಳಿಜ್ ಕಡಂವ್ಚಿ ಸಕತ್ ಆಸಾ; ತುಜ್ಯಾ ಗುಲೊಬಿ ವೊಂಟಾಂ ವಯ್ಲ್ಯಾ ಹಾಸ್ಯಾಂಚ್ಯಾ ಎಕೆಕಾ ಲ್ಹಾರಾಂತ್ ದಾದೊಸ್ಕಾಯ್ ದಿಂವ್ಚೆಂ ಟೊನಿಕ್ ಆಸಾ. ಸೀಮಾ ತುವೆಂ ಅಶೆಂಚ್ ಆಸಜೆ... ಫುಲ್ ಆಫ್ ಸ್ಪಿರಿಟ್...” ಅಶೆಂ ತುವೆಂ ಮ್ಹಜ್ಯಾ ಗಾಲಾರ್ ಸ್ವಾದಿಕ್ ಉಮೊ ದಾಂಬ್ತಾನಾ ವಯ್ ರುಕಾರ್ ಚಾಂಪ್ಯಾಂ ಫುಲಾಂ ಲಜೆನ್ ಮುದೊ ಜಾಲ್ಲಿಂ ಮಾತ್ ತುವೆಂ ಪಳೆಂವ್ಕ್ ನಾಂಯ್.

ಆನಿ ಆಜ್ ಮ್ಹಾಕಾ ಭೊಗ್ತಾ... ತುಕಾ ದಾಕಂವ್ಕ್ ಫಾವೊ ನ್ಹಂಯ್ ಜಾಲ್ಲೆಂ ಹೆಂ ತೋಂಡ್ ಆನಿ ಕೊಣಾಕ್‌ಚ್ ದಾಕಂವ್ಕ್ ಫಾವೊ ನ್ಹಂಯ್. ದೆಕುನ್ ಹ್ಯಾ ದೋನ್ ದಿಸಾಂನಿ ಚಿಂತುನ್ ಹಾಂವೆಂ ಹೊ ಮಾರಕಾರ್ ನಿರ್ಧಾರ್ ಘೆತ್ಲಾ. ಹಾಂವ್ ಪಯ್ಲಾ ಪಯ್ಸ್ ಬೋವ್ ಪಯ್ಸ್ ಪಾವ್ಲ್ಯಾ ಉಪ್ರಾಂತ್ ತುಕಾ ಅಶೆಂ ಹ್ಯಾ ಪತ್ರಾ ದ್ವಾರಿಂ ಪಿಸಾಂತುರ್ ಕರಿಜೆ ಮ್ಹಳ್ಳೊ ಇರಾದೊ ಮ್ಹಜೊ ನ್ಹಂಯ್ ದೀಪಕ್. ತಶೆಂ ಕರಿನ್ ತರ್ ಹಾಂವ್ ಕಸಾಪ್ಪಿ ಜಾಯ್ಸ್ ತುಜೆ ನದ್ರೆಂತ್. ಪುಣ್ ಎಕಾದಾವೆಳಾ ಹಾಂವೆಂ ಮ್ಹಜಿಂ ಭೊಗ್ಣಾಂ ಅಶಿಂ ತುಕಾ ಉಚಾರ್ನ್ ಸಾಂಗನಾಸ್ತಾಂ ಹಾಂವ್ ನಪಂಯ್ಚ್ ಜಾಲಿಂ ತರ್ ಆಮಿ ದೋನ್ ವರಾಂ ಧಾವ್ನ್ ಖರೋಖರ್ ರಿಶಿನ್ ಆಶೆವ್ನ್, ಭೊಗುನ್ ಆಯಿಲ್ಲ್ಯಾ ತ್ಯಾ ಮೊಗಾಕ್ ಕಾಂಯ್ ಅರ್ತ ನಾ ಮ್ಹಣ್ ಜಾಯ್ನಾಂಗಿ ದೀಪಕ್? ದೆಕುನ್‌ಚ್ ಪಳೆ ಹಾಂವೆಂ ಹೆಂ ಆಕ್ರೇಚೆಂ ಪತ್ರ್ ತುಕಾ ಬರಯ್ಲಾಂ...

...ಕೊಣೆಂಗಿ ದಾರ್ ಬಡಯಿಲ್ಲೊ ಆವಾಜ್ ಆಯ್ಕೊನ್ ದರ್ವಡ್ಯಾನ್ ಸೀಮಾ ಭಾಯ್ರ್ ಆಯ್ಲೆಂ. ಪೋಸ್ಪೊಮೆನ್ ಬಾಗ್ಲಾರ್ ಉಬೊ ಆಸ್‌ಲ್ಲೊ. ಕೊಣಾಚೆಂಗಿ ಪತ್ರ್ ದಾಟ್ ಕವರ್ ಅಕೈರಾ ಪಳೆಲಿಂ ಸೀಮಾನ್. ದುಬಾವ್‌ಚ್ ನಾ... ದೀಪಕಾಚೆಂ ಪತ್ರ್.

ಕೂಡ್ ಘಡಿಯೆಕ್ ಬಾರಿಕ್ ಕಾಂಪ್ಲಿ ತಾಚಿ. ದಡ್ಡಡ್ಯಾ ಕಾಳ್ಜಾನ್ ಬಾಗಿಲ್ ಫಿಚಾರ್ ಕರ್ನ್ ಆಪ್ಲ್ಯಾ ರುಮಾಕ್ ಆಯ್ಲೆಂ. ಕಾಂಪೆರ್ಯಾ ಹಾತಾಂನಿ ಕವರ್ ಉಗಡ್ಲೆಂ ತಾಣೆ...

‘ಬೋವ್ ಮೊಗಾಚ್ಯಾ ಸೀಮಾ,

ಜಾಂವ್ಕ್ ಪುರೊ ಹೆಂ ತುಕಾ ಮ್ಹಜೆಂ ಆಕ್ರೇಚೆಂ ಪತ್ರ್. ಆಕರ್ ಮ್ಹಳ್ಳೊ ಸಬ್ಡ್ ಆಯ್ಕಾತಾನಾಂಚ್ ಸೀಮಾ ಮ್ಹಜೆಂ ಕಾಳಿಜ್ ಹಳ್ಳೆ ಭಾಯ್ರ್ ದಡ್ಡಡ್ಯಾ ಪಾಟ್ಲ್ಯಾ ದೋನ್ ವರಾಂನಿ ಆಮಿ ಹಿ ಜಿಣಿ ಮ್ಹಳ್ಳ್ಯಾ ಮಧುರ್ ಸಂಗಿಚೊ ಕಿತ್ಲೊ ಮೋಗ್ ಕೆಲ್ಲೊ ನ್ಹಂಯ್? ಆನಿ ಹ್ಯಾಚ್ ಖಾತಿರ್ ಮ್ಹಜ್ಯಾ ಶಿರಾಂ ಶಿರಾಂನಿ ನಿರಾಶೆಚೊ ವ್ಹಾಳೊ ವ್ಹಾಳೊನ್ ಮ್ಹಾಕಾ ಥಂಡ್‌ಗಾರ್ ಕರ್ತಾ. ಆಕೆರಿಕ್ ಹಾಂವೆಂ ಇತ್ಲೊ ಮೋಗ್ ಕೆಲ್ಲ್ಯಾ ತೆಚ್ ಸ್ವಾದಿಕ್ ಜಿಣಿಯೆನ್ ಮ್ಹಾಕಾ ದಿಲ್ಲೊ ಪ್ರತಿಫಳ್ ಹೊಚ್‌ಗಿ? ಜಿಣಿ ಮ್ಹಳ್ಳ್ಯಾ ಅಗೋರ್ ಕಾಣಿಯೆಚೆಂ ಕ್ಲೈಮೆಕ್ಸ್ ಹೆಂಚ್‌ಗಿ? ಸವಾಲಾಂ ವಯ್ರ್ ಸವಲಾಂನಿ ಮತಿಂತ್ ವಾದಾಳ್ ಉಟಯಿಲ್ಲ್ಯಾ ಬರಿಚ್ ಹಾಂವ್ ಹೆ ಜಿಣಿಯೆಲಾಗಿಂ ಕರಾಳ್

ಝುಜ್ ಮಾಂಡುನ್ ಆಸಾಂಗಿ ಮ್ಹಣ್ ಭೊಗ್ತಾ ಮ್ಹಾಕಾ.

ಹಾಂವ್ ಜಾಣಾಂ ತುಂ ಸರ್ವ್ ಪಿಸಾಂತುರ್ ಜಾಲಾಂಯ್, ದೆದೆಸ್ಪರ್ ಜಾಲಾಂಯ್. ಜಿವ್ಪಾತಾಚಿಂ ಚಿಂತ್ನಾಂ ತುಜೆ ಮತಿಂತ್ ಆಯ್ಲ್ಯಾರ್ಯಿ ಆಯ್ಲಿಂ. ಕಿತ್ಯಾಕ್ ತುಜೆ ಭಿತರ್ ಕಿತೆಂ ಸಗ್ಳೆಂ ಘಡೊನ್ ಆಸಾ, ತುಕಾ ಜಾಲಾ ತೊ ಅಫಾತ್ ಹಾಂವ್ ಮಾತ್ ಸಮ್ಜೊಂಕ್ ಸಕ್ತಾಂ ಸೀಮಾ. ತುಕಾ ಪಳೆನಾಸ್ತಾಂ ಕಿತ್ಲೆ ದೀಸ್ ಜಾಲ್ಲೆ ಮ್ಹಾಕಾಚ್ ಕಳಿತ್ ನಾ. ಪಾಟ್ಲ್ಯಾ ದೋನ್ ವರಾಂನಿ ತುಕಾ ಏಕ್ ದೀಸ್ ಪಳೆನಾತ್ಲೆಂ ತರ್ ತ್ಯಾ ದೀಸ್ ಮ್ಹಾಕಾ ಸಮಾದಾನ್ ನಾತ್ಲೆಂ. ಕಿತ್ಲೆ ಕಶ್ಟ್ ತರ್ಯಿ ತುಕಾ ಮೆಳನಾಸ್ತಾಂ ರಾವ್ಲೆಲ್ಲೊ ಉಗ್ಡಾಸ್ ಮ್ಹಾಕಾ ಯೇನಾ.

ಪುಣ್ ಪಾಟ್ಲ್ಯಾ ದಿಸಾಂನಿ ತುಕಾ ಪಳೆನಾಸ್ತಾಂ ಹಾಂವ್ ಕಸೊ ವಾಂಚೊನ್ ಉರ್ದೊಂ ಮ್ಹಾಕಾಚ್ ಕಳಿತ್ ನಾ. ತುಂ ಮ್ಹಾಕಾ ಮೆಳೊಂಕ್ ಘರಾ ಬಾಗ್ಲಾ ಮ್ಹಣಾಸರ್ ಯೇವ್ನ್ ಮ್ಹಜೆ ಮಾಮ್ಮಿ ಥಾವ್ನ್ ತೊ ಹ್ಯಾ ದಿಸಾಂನಿ ಕೊಣಾಕ್ಚ್ ಮೆಳೊಂಕ್ ಆಯ್ಕಾನಾ ಪುತಾ ಮ್ಹಳ್ಳಿ ನಿರಾಶೆಚಿ ಜಾಪ್ ಆಯ್ಕೊನ್ ಭೆಸಾಂ ಜಾಲ್ಲ್ಯಾ ಕಾಳ್ಜಾ ಸವೆಂ ಪಾಟಿಂ ವೆತಾನಾ ಹ್ಯಾ ಸ ಕುಡಾಂಚ್ಯಾ ವಿಶಾಲ್ ಘರಾಂತ್ಲ್ಯಾ ಎಕಾ ಕೊನ್ಯಾರ್ ಕಾಳಿಜ್ ಮುರುನ್ ಧರುನ್ ಹಾಂವ್ ಭೊಗ್ತಾಲೊಂ ತೆ ಕಳ್ಳೆ ಕಾಂಯ್ ತುಂ ಮಾತ್ ಅರ್ತ್ ಕರುಂಕ್ ಸಕ್ತೆಂಯ್ ಕೊಣಾ! ಆನಿ ಕಾಲ್ ಮ್ಹಜ್ಯಾ ಕಾಳ್ಜಾನ್ ಸಾಂಗೊನ್ ಸೊಡ್ಲೆಂ 'ಆನ್ಯೆಕ್ ದೀಸ್ ತುಂ ತಾಕಾ ಪಳೆನಾಸ್ತಾಂ ರಾವ್ಲಿ, ತುಂ ಮೊರ್ತಲೊಯ್.

ಹ್ಯಾಚ್ ಖಾತಿರ್ ಸೀಮಾ ಆಜ್ ಸಾಂಜೆರ್ ಘರಾ ಮುಕ್ಲ್ಯಾ ಘುಲಾಂ ತೊಟಾಂತ್ ಯೇವ್ನ್ ರಾವ್ಲೆಲ್ಲೊಂ. ಮ್ಹಾಕಾ ಕಳಿತ್ ಆಸ್ಲೆಂ ತುಂ ಯೆತಲೆಂಯ್ ಮ್ಹಣ್. ತುಕಾ ಅತ್ರಗಾನ್ ಪಳೆಜೆ ಮ್ಹಣ್ ರಾಕೊನ್ ರಾವ್ಲೆಂ. ಎಕೆಕ್ ಘಡಿ ಎಕೆಕ್ ವೊರ್ ಕಶಿ ಲಾಗೊಂಕ್ಲಾಗ್ಲಿಂ. ಆಕ್ರೇಕ್ ತರ್ಯಿ ತುಂ ಆಯ್ಲೆಂಯ್. ದೋನ್ ವರಾಂ ಆದಿಂ ಕೊಲೆಜಿಚಿಂ ಮೆಟಾಂ ದೆಂವ್ತಾನಾ ಮ್ಹಜೆ ಪಾಸೆಂತ್ ದಾಂಟೊನ್ ಪಡ್ಲೆಂ ಲಾಂಬ್ ಪಾಂತಿಯೆಚೆಂ ತೆಂಚ್ ಚೆಡುಂ. ಪುಗ್ರ್ಯಾ ಗಾಲಾಂಚೆಂ, ತೀಕ್ವ್ಣ್ಣಿ ದಿಶ್ಚಿಂ, ಮಧುರ್ ಹಾಸೊ ದಿಂವ್ಚೆಂ ಮ್ಹಜೆಂ ಚೆಡುಂ. ಪುಣ್ ಆಜ್ ಕಿತೆಂ ಪಳೆತಲೊಂ ಸೀಮಾ ಹಾಂವ್! ತ್ಯಾ ಚೆಡ್ವಾಚೆ ಕುಡಿಂತ್ ಜೀವ್ ನಾ; ಮುಕಮಳಾಚ್ಯಾ ಶಿರಾಂನಿ ರಗತ್ ವ್ಹಾಳನಾಂಗಿ ಮ್ಹಣ್ ದುಬಾವ್ ಹಾಡ್ಚೆಬರಿ ನಿಸ್ತೇಜ್ ಜಾಲ್ಯಾತ್ ತೆ ದೊಳೆ, ಆನಿ ತೆ ಗಾಲ್... ಹಾ! ಎಕೆ ಘಡಿಯೆ, ಸತ್ ಸಾಂಗ್ತಾಂ ಸೀಮಾ, ಹಾಂವ್ ಗಳೊನ್ ಗೆಲೊಂ. ಪುಣ್ ಅಸಹಾಯಕ್ ಹಾಂವ್; ತುಜೆರ್ ಕೃತಕ್ ಉಪ್ರಾಟ್ಲೊಂ. ತುಜ್ಯಾ ಕಾಳ್ಜಾಕ್ ಪರ್ತುನ್ ಅಫಾತ್ ದೀಂವ್ಕ್ ಲಾಗ್ಲೊಂ; ಘಾಯಾ ವಯ್ರ್ ಮೀಟ್! ಮ್ಹಜ್ಯಾ ತೊಂಡಾ ಥಾವ್ನ್ ಎಕೆಕ್ ಉತರ್ ಭಾಯ್ರ್ ಸರ್ತಾನಾ ಕಾಳ್ಜಾಂತ್ ಹಾಂವೆಂ ಭೊಗ್ಲಿ ತಿ ದೂಕ್ ಹಾಂವ್ ಕಶೆಂ ವಿವರುಂ? ದುಸ್ತಿ ವಾಟ್ ನಾತ್ಲಿ ಕೊಣಾ ಮ್ಹಾಕಾ.

ತುಕಾ ಉಪ್ರಾಟೆಂ ಭೆಶ್ಪಾವ್ನ್ ಪಾಟಿಂ ಏಕ್ ನದರ್ ಮಾರ್ಚಿ ದಯಾ ದಾಕಯ್ನಾಸ್ತಾಂ ಶೀದಾ ಭಿತರ್ ಗೆಲೊಂ ಹಾಂವ್. ಬೆಡ್ಡಾರ್ ಪಡೊನ್ ಗಳ್ಳ್ಯಾಂ ರಡ್ಲೊಂ. ಚೆಡ್ವಾಂನಿ ರಡೊಂಕ್ ನಜೊ ಮ್ಹಳ್ಳೆಂಯ್ ತುವೆಂ ತ್ಯಾ ದಿಸಾ ಹಾಂವ್ ಅಶೆಂಚ್ ಕಿತ್ಯಾಕ್ಗಿ ದುಕಾಂ ಗಳಯ್ತಾನಾ. ಪುಣ್ ಕಾಲ್ ಉಸ್ಕೊನ್ ಯೆಂವ್ಚೆಂ ದೂಕ್ ಹಾಂವ್ ದಾಂಬೂನ್ ಧರ್ಚೆಂ ಪ್ರೇತನ್ ಕರ್ತೊಂ ಮ್ಹಜೆಂ ಆವ್ಕ್ ಆನಿಕ್ಯಿ ಲ್ಹಾನ್ ಕರ್ತೊಂ ಕೊಣಾ!

ಹಾಂವ್ ತಶೆಂ ರಡೊನ್ ಆಸ್ತಾನಾಂಚ್ ಸೀಮಾ ಮಾಮ್ಮಿಲಾಗಿಂ ಆಯ್ಲೆಂ. ತಿಚ್ಯಾ ದೊಳ್ಯಾಂನಿಯಿ ದುಕಾಂ ಪಾವ್ಲೆ. “ಪುತಾ ಅಶೆಂ ರಡುಂಕ್ ನಜೊ...” ತಿಣೆ ಮ್ಹಾಕಾ ತಿಚ್ಯಾ ಗೊಪಾಂತ್ ಘೆಲ್ಲೆಂ. ಘಡಿಯೆ ಸಮಾದಾನ್ ಭೊಗ್ಲೆಂ ಮ್ಹಾಕಾ.

“ಮಾಮ್ಮಿ ಅಶೆಂ ಕಿತ್ಯಾಕ್ ಜಾಯ್ಲೆ ಆಸ್ಲೆಂ? ಸೀಮಾಕ್ ಕಿತ್ಯಾಕ್ ಹಾಂವೆಂ ಇತ್ತೆಂಯಿ ದೂಕ್ ದೀಜೆ..?” ಹಾಂವ್ ಸುಸ್ಕಾರ್ತಾಲೊಂ.

“ಹಾ ಪುತಾ! ಭಾಗಿ ತುಕಾ ಜಲ್ಮ್ ದಿಲ್ಲಿಂ ಹಾಂವ್. ಸರ್ವ್ ದೆವಾಚಿ ಖುಶಿ ಸರ್ವೆಸ್ಪರಾಚಿ...”

ದೋನ್ ವರಾಂ ಥಾವ್ನ್ ಮೋಗ್ ಮ್ಹಳ್ಳ್ಯಾ ಅಸಾಮಾನ್ಯ ಸಕ್ತೆಕ್ ಬಲಿ ಜಾವ್ನ್ ಮ್ಹಜಿ ಖಿರಿ ಸಾಂಗಾತಿಣ್ ಜಾಲ್ಲ್ಯಾ ಚೆಡ್ವಾಕ್ ‘ಬಾಯೆ ದಯಾ ಕರ್ನ್ ಆನಿ ತುಂ ತುಜಿ ವಾಟ್ ಪಳೆ,’ ಮ್ಹಣ್ ಸಾಂಗ್ಲೆಂ ತರ್ ಕಿತೆಂ ಜಾತೆಂ ಸೀಮಾ? ತಸಲಿ ಏಕ್ ಮಾರೆಕಾರ್ ಪರಿಗತ್ ಚಿಂತುಂಕ್ ಪರ್ಯಾಂತ್ ತುಂ ಸಕ್ತಿಗಿ? ಕಾಳ್ಜಾಕ್ ಕಾಳಿಜ್ ಮೆಳಯಿಲ್ಲ್ಯಾ ಚೆಡ್ವಾಕ್ ಕಾಳಿಜ್ ನಾತ್ಲ್ಯಾ ಕಸಾಪ್ಪಾಬರಿ ಉಪ್ರಾಟೆಂ ಖೊಟಾಂವ್ಚೆಂ ಮನ್ ತರ್ಯಿ ಕೊಣಾಕಾಯಿ ಯೇತ್‌ಗಿ? ಪುಣ್ ಮ್ಹಜೆ ಭಿತರ್ ಚಲೊನ್ ಆಸಾ ಏಕ್ ಝುಜ್ ಜಾಕಾ, ಹಾಂವ್ ಚಿಂತ್ತಾಂ, ಅಂತ್ಯ್ ಮ್ಹಜೆ ಸಾಂಗಾತಾಚ್. ತುಂಯಿ ಝುಜೊನ್ ಆಸಾಯ್ ತೆಂ ಹಾಂವ್ ಜಾಣಾಂ ಸೀಮಾ. ಪುಣ್ ತುವೆಂ ಕಿತೆಂ ಕಿತೆಂ ಚಿಂತುನ್ ಅವ್ಗಡ್ ಕರ್ನ್ ಕಾಣ್ಲೆಂವ್ಚ್ಯಾ ಪಯ್ಲೆಂ ತುಕಾ ಸರ್ವ್ ಸಾಂಗೊನ್ ಸಮಾದಾನ್ ಕರ್ಚೆ ಖಾತಿರ್ ಹಾಂವ್ ಆಜ್‌ಚ್ ಹೆಂ ಪತ್ರ ಬರವ್ನ್ ಆಸಾಂ.

“ಮಾಮ್ಮಿ,” ಹಾಂವೆಂ ಉಪ್ರಾಂತ್ ಮ್ಹಳೆಂ. “ಹ್ಯಾ ಗಾಂವಾಂತ್ ಆನಿ ಮ್ಹಾಕಾ ರಾಂವ್ಚೆಂ ಅಸಾಧ್ಯ್. ಹಾಂವ್ ಖಿಯ್ ಪುಣ್‌ಯಿ ಪಯ್ಸ್ ವೆತಾಂ.”

ತುಕಾ ಕಳಿತ್ ಆಸಾ ಸೀಮಾ, ಮ್ಹಜಿ ಮಾಮ್ಮಿ ಕಿತ್ತಿ ಮೊವಾಳ್ ತೆಂ. ಡೆಡಿಚ್ಯಾ ಮೊರಾನ್ ಉಪ್ರಾಂತ್ ಆಪ್ಲ್ಯಾ ಮೊಗಾ ಸಾಂಗಾತಾ ಡೆಡಿಚೊ ಮೋಗ್‌ಯಿ ಎಕಾಚ್ ಲೆಕಾನ್ ದಿಲಾ ತಿಣೆ ಮ್ಹಾಕಾ. ಪುಣ್ ನಿರ್ಬಾಗಿ ತಿ! ಆನಿ ಕಿತೆಂ ಮ್ಹಣುಂ? ಪಾಟ್ಲ್ಯಾ ದಿಸಾಂನಿ ತಿಚ್ಯಾ ಆವಯ್ ಕಾಳ್ಜಾಚೆ ಕಳ್ಳೆ ಸಮ್ಜೊಂಕ್ ಸಕ್ತಿ ಏಕ್ ವೆಕ್ತಿ ಆಸ್ಲಿ ತರ್?

ತಿ ಬೊವ್‌ಶಾ ಚಿಂತಾ, ಮ್ಹಾಕಾ ಆನಿಕ್‌ಯಿ ವಿಶಯ್ ಕಳಿತ್ ನಾ ಮ್ಹಣ್ ವಾ ಕೊಣೆಂಯ್ ಸಾಂಗಾನಾಸ್ತಾನಾಂಚ್ ಹಾಂವ್ ಪರಿಗತ್ ಅರ್ತ್ ಕರುಂಕ್ ಸಕ್ಲಾಂ ಮ್ಹಳೆಂ ಚಿಂತಪ್ ತಿಚೆಂ ಜಾಂವ್ಕಾಯಿ ಪುರೊ. ಸೀಮಾ ಆತಾಂ ಸುಮಾರ್ ದೀಸ್ ಜಾತಾತ್. ದಾಕ್ತರ್ ಘರಾ ಆಯಿಲ್ಲೊ. ಮಾಮ್ಮಿಚೊ ಕ್ಲಾಸ್‌ಮೇಟ್ ತೊ. ತಿಂ ದೊಗಾಂಯ್ ಚಿಂತ್ತಾಲಿಂ ಭಿತರ್ ನಿದೊನ್ ಆಸ್ಲಲ್ಯಾ ಮ್ಹಾಕಾ ನೀದ್ ಪಡ್ಲ್ಯಾ ಮ್ಹಣ್. ಪುಣ್ ಸಾಲಾಂತ್ ತಾಂಣಿ ಉಲಯಿಲ್ಲೆಂ ಸರ್ವ್ ಹಾಂವೆಂ ಆಯ್ಕಾಲೆಂ. ಮಾಮ್ಮಿ ಸುಸ್ಕರಾಲಿ.

“ರೇಮಂಡ್ ಕಿತೆಂಚ್ ಉಪಾವ್ ನಾಂಗಿ?”

“ಹಿಲ್ಡಾ, ಹಾಂವ್ ಜಾಣಾ ತುವೆಂ ಭೊಗ್ಲೆ ವೊಳ್ಳಳೆ. ಪುಣ್ ಹಾಂವ್ ಆನಿ ತ್ಯಾ ಮಟ್ವಾಕ್ ಖಿಯ್ಚೊ ದಾಕ್ತರ್‌ಯಿ ಅಸಹಾಯಕ್. ಕಿತ್ಯಾಕ್, ಹೆಂ ತಿಸ್ರ್ಯಾ ಹಂತಾಕ್ ಪಾವ್ಲಾಂ ಆನಿ ಚಡ್ ಮ್ಹಳ್ಳಾರ್ ಏಕ್ ಮಯ್ನೊ.”

ಸೀಮಾ ತೆ ಘಡಿಯೆ ಹಾಂವ್ ಕಾಂಪ್ಲೊಂ. ಸುಮಾರ್ ದಿಸಾ ಪಯ್ಲೆಂ ಹರ್ವಾಂತ್ ಕಟೀಣ್ ದುಕಿನ್ ವೊಳ್ಳೊಳೊನ್ ತ್ಯಾ ಉಪ್ರಾಂತ್ ಸುಟನಾತ್‌ಲೆ ಖೊಂಕ್ಲೆ ಧರ್ಮಾನ್ ಪಯ್ಲೆ ಪಾವ್ಲಿಂ ಘೆಟೆ ಘೆಟೆ ರಗತ್ ವೊಂಕ್ತಾನಾಂಚ್ ಹಾಂವ್ ಸಮ್ಜಿಲ್ಲೊಂ. ಕಿತೆಂಗಿ

ಘಡೊನ್ ಆಸಾ ಜಿವಾಂತ್ ಮ್ಹಜ್ಯಾ ತ್ಯಾ ಉಪ್ರಾಂತ್ ಅಸಲಿ ವೋಂಕ್ ಸದಾಂಚಿ ಮ್ಹಳ್ಳೆಬರಿ ಜಾಲಿ. ಮಾಮ್ಮಿನ್ ಆಸ್ಪತ್ರೆಕ್ ಫ್ಲೆಂ. ಸರ್ವ್ ತಪಾಸುನ್ ಪಾಟಿಂ ಆಯ್ಲೊಂ ಆನಿ ಆಜ್ ಆಪ್ಲಿತ್ ಮ್ಹಾಕಾ ಮ್ಹಣ್ ನಮಿಯಾರ್ಲ್ಯಾತ್ ಫಕತ್ ತೀಸ್ ದೀಸ್!

ಹ್ಯಾಚ್ ಖಾತಿರ್ ಸೀಮಾ, ತ್ಯಾ ತೀಸ್ ದಿಸಾಂಚಿ ಎಕೆಕ್ ಘಡಿ ಅರಾಭರಿತ್ ರಿತಿನ್ ಸಾರ್ಲೆ ಖಾತಿರ್ ಹಾಂವ್ ಫಾಲ್ಯಾಂ ಭಾಯ್ರ್ ಸರ್ತಾಂ ಮಸ್ತ್ ಪಯ್ಸ್. ದಯಾ ಕರ್ನ್ ಸೀಮಾ ಮ್ಹಾಕಾ ಸೊದುನ್ ಯೆಂವ್ಚೆಂ ಪ್ರೇತನ್ ಕರಿನಾಕಾ. ತುಜೆಥಾವ್ನ್ ಹೆ ಘಡಿಯೆ ಹಾಂವೆಂ ಮಾಗ್ಲೊ ಉಪ್ಕಾರ್ ಎಕ್ಚ್... ದಯಾ ಕರ್ನ್ ಜಿವ್ಪಾತ್ ಕರ್ಚಿಂ ಚಿಂತ್ನಾಂ ಮತಿಕ್ ಹಾಡಿನಾಕಾ. ತುಕಾ ಉಗ್ಡಾಸ್ ಆಸಾಮೂ ಏಕ್ ದೀಸ್ ಹಾಂವೆಂ ಸಾಂಗ್ಲಿಂ ಉತ್ರಾಂ! ಜಿವ್ಪಾತ್ ಏಕ್ ಪೊಳಾಫಳ್... ಆಜ್ ಪರುನ್ ಹಾಂವ್ ಸಾಂಗನಾ, ಜಿವ್ಪಾತ್ ಕರ್ನ್ ಜಿಣಿಯೆ ಥಾವ್ನ್ ಸುಲಬ್ ಅಂತ್ಯ್ ಜೊಡ್ಚ್ಯಾ ಪ್ರಾಸ್ ಜಿಣಿಯೆಲಾಗಿಂ ಝುಜೊ ನ್ ಧಯ್ರಾನ್ ಜಿಣಿ ಫುಡ್ ಕರ್ತಾ ತಿ ವೆಕ್ತಿ ನಿಜಾಕ್ಯಾ ರುಜಾರಿ. ಆನಿ ಅಸಲಿ ಏಕ್ ವೆಕ್ತಿ ತುಂ ಜಾತಲೆಂಯ್ ಮ್ಹಣ್ ಹಾಂವ್ ಭರ್ವಸ್ತಾಂ. ತುವೆಂ ಜಿಯೆಜೆ, ಮ್ಹಜೆ ಸಾಂಗಾತಾ ಆಸ್ತಾನಾ ಹಾಂವೆಂ ದೆಕ್ಲಿ ತಿಚ್ ಸ್ವಾದಿಕ್ ಜಿಣಿ. ಮ್ಹಜೆ ತಸಲ್ಯಾ ವಾ ಮ್ಹಜ್ಯಾ ಪ್ರಾಸ್ ವ್ಹರ್ತಾ ಚಲ್ಯಾಕಡೆ ಕಾಜಾರ್ ಜಾವ್ನ್ ನವಿ ಜಿಣಿ ಬಾಂದಿಜೆ ಮ್ಹಜಿ ಆಶಾ ಇತ್ತಿಚ್ ಸೀಮಾ.

ಇತ್ತೆ ದೀಸ್ ಹಾಂವೆಂ ತುಕಾ ದಿಲ್ಲಾ ದುಕಾಂ ಖಾತಿರ್ ಮ್ಹಾಕಾ ಭೊಗ್ಲಿ. ಹೆ ಘಡಿಯೆ ಥಾವ್ನ್ ತುವೆಂ ಥೊಡೊ ತೇಂಪ್ ಭೊಗ್ಚ್ಯಾ ವೊಳ್ವಳ್ಯಾ ಖಾತಿರ್ಯಿ ಭೊಗ್ಲಿ. ಮನ್ಯಾಚಿ ಜಿಣಿ ಹ್ಯಾ ಸಂಸಾರಾಂತ್ ಚ್ಯಾರ್ ದಿಸಾಂಚಿ, ಜಶಿ ಮ್ಹಜಿ. ಪುಣ್ ಹಾಂವೆಂ ತುಕಾ ದಿಲ್ಲೊ ಮೋಗ್, ತುಜೆಥಾವ್ನ್ ಆಪ್ಣಾಯಿಲ್ಲೊ ಮೋಗ್ ತೊ ಖರೊ. ಉರ್ಲ್ಯಾ ತೀಸ್ ದಿಸಾಂಕ್ ಬೊವ್ಶಾ ಮ್ಹಾಕಾ ಆಧಾರ್ ದಿತಲೊ ತೊಚ್ ಮೋಗ್. ತುಜ್ಯಾ ಮೊಗಾಕ್ ಪರತ್ ದೇವ್ ಬರೆಂ ಕರುಂ ಸೀಮಾ.

ದೊಳ್ಯಾಂ ಥಾವ್ನ್ ನಿರಂತರ್ ಪಾಜಾರ್ಚ್ಯಾ ದುಕಾಂ-ಝರಿಂ ಸವೆಂ, ಜಡ್ ಜಾಲ್ಲ್ಯಾ ಕಾಳ್ಜಾಕ್ ಹಾಳು ಕರ್ಚೆಂ ವೆರ್ ಪ್ರೇತನ್ ಸೊಡುನ್ ಹೆಂ ಪತ್ರ್ ಆಕೇರ್ ಕರ್ತಾಂ. ತುಜೊ ಬರೊ ಫುಡಾರ್ ಆಶೆತಾಂ. ಮೋಗ್ ಉರೊಂ ಜಿವೊ ವಾ ಸುಕೊ. ಮಯಾಮೊಗಾಖಾಲ್ ದೀಪಕ್.

ಸೀಮಾ ಪುರ್ತೆಂ ಗಳೆಂ ಆಪ್ಲ್ಯಾ ಪಾಂಯಾಂಚೆರ್. ಪತ್ರ್ ವಾಚ್ತಾಂ ವಾಚ್ತಾಂ ದೊಳ್ಯಾಂ ಥಾವ್ನ್ ದುಕಾಂ ವ್ಹಾಳೊನ್ ದೊಳೆ ವೊಲೆ ಜಾಲ್ಲೆ. ತಕ್ಲಿ ಹಿಸ್ವಾ ಭಾಯ್ರ್ ಘುಂವೊಂಕ್ ಸುರು ಜಾಲ್ಲೆ. ತಾಣೆ ಸ್ಥಿಮಿತಾಕ್ ರಾವೊಂಕ್ ಕೆಲ್ಲೆಂ ತಾಚೆಂ ಹರ್ಯೆಕ್ ಪ್ರೇತನ್ ನಿರರ್ಥ್ ಜಾವ್ನ್ ತೆಂ ತಕ್ಲಿ ಘುಂವೊನ್ ಪಡ್ಚ್ಯಾ ಆದಿಂ ತಾಚ್ಯಾ ಗಯ್ರ್ಯಾ ದೊಳ್ಯಾಂಕ್ ದಿಶ್ಚಿಕ್ ಪಡ್ಲಿ ಮೆಜಾ ವಯ್ಲಿ ತಿ ಮಾರೆಕಾರ್ ಸಿಸ್ಲಿ ಆನಿ ತಾಣೆ ಬರಯಿಲ್ಲೆಂ ತೆಂಚ್ ಅಧುರೆಂ ಆಕ್ರೆಚೆಂ ಪತ್ರ್!!

ಹಾಂವ್, ಆವ್ಲಿ ಆನಿ ಪೆನ್ನಿಲ್

ಫಕತ್ ತೀನ್ ಮಹಿನೆ!

ಆನಿ ತೀನ್ ಮಯ್ಯಾಂನಿ ಹಾಂವ್ ಮೊರ್ತಾಂ, ತಶೆಂ ಮ್ಹಳಾಂ ದಾಕ್ತೆರಾನ್. ಆಕ್ರೇಕ್ ತರಿಯಿ ತಾಣೆ ತೊ ಮಾರೆಕಾರ್ ವಿಶಯ್ ಮ್ಹಾಕಾ ಸಾಂಗಾಜೆಚ್ ಆಸ್‌ಲ್ಲೊ. ಕಾಲ್ ತೊ ಎಕ್ಸುರ್ಯಾಂ ಮ್ಹಜೆಸರ್ಲಿಂ ಆಯಿಲ್ಲೊ.

ಹಾಂವ್ ಖಾಸ್ಗಿ ರುಮಾಂತ್, ಖಿಲ್ಲ್ಯಾಚೆರ್ ನಿದೊನ್ ಕರೀಣ್ ದುಕಿನ್ ವಳ್ಳಳೊನ್ ಆಸ್‌ಲ್ಲೊಂ. ಫಕತ್ ಪಾಟಿರ್ ನಿದಾಜೆ; ಕೂಸ್ ಪರ್ತಿಲ್ಯಾರ್ ದೂಕ್ ತಿದೊಡಿ ಜಾತಾ. ಬರಿ ನೀದ್ ಮ್ಹಳ್ಳಿ ದೆಕಾನಾಸ್ತಾಂ ಕಾಂಯ್ ಮಯ್ಚೆಂಚ್ ಜಾಲೆ. ದಾಕ್ತೆರ್ ಸದಾಂ ನಿದೆಚ್ಯೊ ಗುಳಿಯೊ ದಿತಾ. ಪುಣ್ ಫಕತ್ ಏಕ್ ದೇಡ್ ವೊರಾಂಚಿ ನೀದ್. ಮಾಗಿರ್ ಪರುತ್ ತಿಚ್ ದೂಕ್ ನಿರಂತರ್. ಹಾಂವ್ ಅಸಲೆ ದುಕಿಂತ್ ಆಸ್ತಾನಾಂಚ್ ದಾಕ್ತೆರ್ ಭಿತರ್ ಆಯಿಲ್ಲೊ. ಬರೊ ದಾಕ್ತೆರ್ ತೊ; ರಮೇಶ್ ಕಾಮತ್.

“ಮಿ ಸಿಕ್ವೇರಾ,” ತಾಣೆಂ ಮ್ಹಳ್ಳೆಂ. “ತುಕಾ ಕಳಿತ್ ಆಸಾ ತುಜಿ ಪಿಡಾ ಕಸಲಿ ಮ್ಹಳ್ಳೆಂ. ತುಜೆ ಕುಡಿ ಭಿತರೆ ಚಡ್ತಾವ್ ಭಾಗ್ ಎದೊಳ್‌ಚ್ ಡ್ಯಾಮೇಜ್ ಜಾಲ್ಯಾತ್. ಪೊಪ್ಸಾಂ, ಕಿಡ್ನಿ ಇತ್ಯಾದಿ. ಆಮ್ಚೆಂ ಪ್ರೇತನ್ ಆಮಿ ಕೆಲಾಂ ತರಯಿ ಫಳಿತಾಂತ್ ಮಾತ್ ಕಾಂಯ್ ನಾ. ಸುಮಾರ್ ಮಹಿನೊ ಜಾತಾ ತುಕಾ ಆಮಿ ಟ್ರೀಟ್‌ಮೆಂಟ್ ಸುರು ಕರ್ನ್, ಪುಣ್ ಕಸಲೆಂಚ್ ಬರೆಪಣ್ ಆಮ್ಕಾಂ ದಿಸನಾ. ಸರ್ವ್ ದೆವಾಚಿ ಖುಶಿ ಮ್ಹಣ್ ಸ್ವೀಕಾರ್ ಕರಿಜೆ ಮಿ ಸಿಕ್ವೇರಾ...”

“ಆನ್ಯೇಕ್ ವಿಶಯ್ ಕಿತೆಂಗಿ ಮ್ಹಳ್ಯಾರ್,” ತೊ ರಾವ್ಲೊ. ಹಾಂವ್ ಆಯ್ಕೊನ್‌ಚ್ ಆಸ್‌ಲ್ಲೊಂ. ತಾಚ್ಯಾ ತೊಂಡಾರ್ ಜಾಂವ್ಚಿ ಸರ್ವ್ ರಿತಿಚಿ ಬದ್ಲಾವಣ್ ಹಾಂವ್ ಪಳೆವ್ನ್‌ಚ್ ಆಸ್‌ಲ್ಲೊಂ. “ಮಿ ಸಿಕ್ವೇರಾ... ಹಾಂವೆಂ ಆತಾಂ ಸಾಂಗ್ಲೆ ವಿಶಯ್ ತುಂ ಕಶೆಂ ಸ್ವೀಕಾರ್ ಕರ್ತಾಯ್ ತೆಂ ಮ್ಹಾಕಾ ಕಳಿತ್ ನಾ. ಪುಣ್ ಸಾಂಗಾನಾಸ್ತಾಂ ನಿರೊಲ್ವ್ಗ್ ನಾ ಆನಿ ಫಕತ್ ತೀನ್ ಮಹಿನಾಂಚಿ ಆವ್ಲಿ ಮಿ ಸಿಕ್ವೇರಾ. ತಾಚ್ಯಾ ಭಿತರ್ ದೆವಾನ್ ನವಾಲ್ ಘಡಯ್ಲಾರ್ ತುಂ ವಾಂಚ್ತೊಯ್, ನಾ ತರ್...”

ಹಾಂವ್ ಶಾಂತ್ ರಾವ್ಲೊಂ, ವಾ ಹಾಂವೆಂ ತಶೆಂ ನಟನ್ ಕೆಲ್ಲೆಂ? ಮ್ಹಾಕಾ ಕಳಿತ್ ನಾ. ಕಾವ್ಣೆಣಿ ಸಗ್ಳ್ಯಾ ಜಿವಾಂತ್ ಆಸ್‌ಲ್ಲಿ ಖಂಡಿತ್. ಹೆಚ್ ಸ್ಥಿತೆಂತ್ ಹಾಂವ್ ಏಕ್ ದೀಸ್ ಮೊರ್ತಲೊಂ ಮ್ಹಳ್ಳೆಂ ಮ್ಹಾಕಾ ಸಬಾರ್ ದಿಸಾಂ ಆದಿಂಚ್ ಕಳ್‌ಲ್ಲೆಂ. ತಶೆಂ ಕಾಲ್ ದಾಕ್ತೆರಾನ್ ಸಾಂಗ್ತಾನಾ ವಿಶೇಸ್ ಭೊಗ್ಲಾಂ ಕಾಂಯ್ ಮ್ಹಜೆ ಥಂಯ್ ನಾತ್‌ಲ್ಲೆಂ.

“ಮಿ ಸಿಕ್ವೇರಾ,” ದಾಕ್ತೆರಾನ್ ಮುಕಾರಿಲ್ಲೆಂ. “ಪಳೆ ಅಸಲೊ ವಿಶಯ್ ಎಕಾ ಪಿಡೆಸ್ತಾಕ್ ದಾಕ್ತೆರಾನ್ ಬಿಲ್ಕುಲ್ ಸಾಂಗ್ಲೊ ನ್ಹಯ್. ಪುಣ್ ಹಾಂವೆಂ ತುಕಾ ಸಾಂಗ್ಲೆಂ ಕಿತ್ಯಾಕ್ ಮ್ಹಳ್ಯಾರ್ ಹಾಂವ್ ತುಕಾ ಲಾಗಿಲ್ಯಾನ್ ವಳ್ಳಾತಾಂ ಆನಿ ತುಜಿಂ ಥೊಡಿಂ ತತ್ವಾಂ ಹಾಂವ್ ಜಾಣಾಂ. ಹಾಂವ್ ತುಜೊ ಸ್ಪೂಡೆಂಟ್ ನ್ಹಂಯ್ ತರಯಿ ತುಜೆ ಸ್ಪೂಡೆಂಟ್ ಥೊಡೆ ಮ್ಹಜೆ ಈಶ್ಟ್ ಆಸಾತ್ ಆನಿ ತುಜೆ ವಿಶ್ಯಾಂತ್ ತಾಂಣಿ ಮ್ಹಾಕಾ

ಜಾಯಿತ್ತೆಂ ಸಾಂಗ್ಲಾಂ. ತ್ಯಾ ಖಾತಿರ್ ಮಾತ್ ಮಿ. ಸಿಕ್ಷೇರಾ ತುಕಾ ಹಾಂವೆಂ ಹೆಂ ಸಾಂಗ್ಲೆಂ ಧಯ್ತ್ ಘೆತ್ಲೆಂ; ಕಿತ್ಯಾಕ್, ತುವೆಂ ಪರಿಸ್ಥಿತಿ ಒಪ್ಪೊನ್ ಘೆಜೆ. ಕಿತ್ಲೆಂ ಮ್ಹಳ್ಯಾರಾಯಿ ಸಬಾರಾಂಕ್ ಮಾರ್ಗದರ್ಶನ್ ದಿಲ್ಲೊ ಗುರು ತುಂ. ಜಿಣಿಯೆಚಿಂ ಕಟೀಣ್ ಸವಾಲಾಂ ತುವೆಂ ಘಡ್ ಕೆಲ್ಯಾಯ್; ಆನಿ ಹೆಂ ಏಕ್ ಆಕ್ರೇಚೆಂ ಸವಾಲ್ ಘಡ್ ಕರ್ಚೆಂ ತ್ರಾಣ್ ತುಕಾ ಖಂಡಿತ್ ಮೆಳ್ತೆಂ..”

ಹಾಂವ್ ಮಾವ್ನ್ ರಾವ್ಲೆಲ್ಲೊಂ.

“ತುಂ ಉಲಯ್ನಾಯ್ ಮಿ! ಸಿಕ್ಷೇರಾ,” ದಾಕ್ತೆರಾಚ್ಯಾ ತಾಳ್ಯಾಂತ್ ಆಸ್ಲಿ ಮೊವಾಳಾಯ್ ಮ್ಹಾಕಾ ಆಂವಡಿ.

“ಕಿ... ಕಿತೆಂ ಉಲಂವ್ ಡೊಕ್ಟರ್,” ಹಾಂವ್ ಆಕ್ರೇಕ್ ತರಾಯಿ ಪಿಂರಗ್ಲೊಂ. “ಉಲಂವ್ಚೆಂ ಸರ್ವ್ ಮುಗ್ಡಾಲಾಂ. ಆನಿ ಫಕತ್ ಮ್ಹಾಕಾಚ್ ಹಾಂವೆಂ ತಯಾರ್ ಕರ್ಚೆಂ.”

ಮ್ಹಜ್ಯಾ ಜಿವಾಂತ್ ಆತಾಂ ಕಸಲೆಂಚ್ ತ್ರಾಣ್ ನಾ. ಉಸ್ವಾಸ್ ಸೊಡುಂಕ್ ಸಯ್ತ್ ವಿಶೇಸ್ ಕಶ್ಟಾತಾಂ ಹಾಂವ್. ಉಲಂವ್ಚೆಂ ತ್ರಾಸಾಚೆಂಚ್ ಸಯ್. ಕೆನ್ನರ್ ಮ್ಹಣ್ಣೆ ನಿರ್ದಯ್ ಪಿಡೆನ್ ಮ್ಹಜೆ ಕುಡಿಂತ್ಲ್ಯಾ ಹರ್ಯೆಕಾ ಕಣಾಕ್ ಚಿಂವೊನ್ ಸೊಡ್ಲಾಂ. ಎಕಾ ತೆಂಪಾರ್ ಘಟ್-ಮೂಟ್ ಆಸ್ಲೆಲ್ಲೊ ಜೀವ್; ಆಜ್ ತೊ ಜೀವ್ ನ್ಹಯ್... ಥಂಯ್ಸರ್ ಕಿತೆಂಚ್ ನಾ, ಹಾಡಾಂ ಆನಿ ಕಾತ್ ಸೊಡ್ಲಾರ್. ಉಸ್ವಾಸ್ ಆಜೂನ್ ಚಾಲು ಆಸಾ ದೆಕುನ್ ಮಾತ್ ಹಾಂವ್ ಜೀವ್ ಆಸಾಂ ಮ್ಹಣ್ ಸಾಂಗಜೆ ಕೊಣ್ಣಾ!

ಹಾಂವ್ ಭಿಯೆವ್ನ್ ಆಸಾಂಗಿ?

ವಿಶೇಸ್ ವಳ್ಳಳ್ಯಾಂಚ್ಯಾ ಹ್ಯಾ ದಿಸಾಂನಿ ತರಾಯಿ ಹಾಂವ್ ಮ್ಹಾಕಾಚ್ ತವಳ್ ತವಳ್ ಸವಾಲ್ ಕರ್ನ್ ಆಸಾಂ. ಮರ್ಣಾಕ್ ಹಾಂವ್ ಭಿಯೆತಾಂಗಿ?

ಥೊಡ್ಯಾ ವರಾಂ ಆದಿಂ ಆಸಲ್ಯಾಚ್ ವಿಶಯಾ ವಯ್ತ್ ಕ್ಲಾಸಿಂತ್ ಹಾಂವೆಂ ಚರ್ಚಾ ಚಲಯಿಲ್ಲಿ. “ಮನಿಸ್ ಮರಣ್ ಲಾಗಿಂ ಯೆತಾನಾ ಭಿಯೆತಾಗಿ?” ಹಾಂವೆಂ ವಿದ್ಯಾರ್ಥಿಂಕ್ ಸವಾಲ್ ಕೆಲ್ಲೆಂ. ಭುರ್ಗ್ಯಾಂನಿ ವೆವೆಗ್ಳೊ ಜಾಪಿ ದಿಲ್ಲೊ. “ಘಟ್ ಕಾಳ್ಜಾಚೆ ಖಂಡಿತ್ ಭಿಯೆನಾಂತ್ ಸರ್...” ಎಕ್ಲ್ಯಾನ್ ಮ್ಹಳೆಂ.

“ಜಿಣಿಯೆಂತ್ ಸರ್ವ್ ಬರೆಂ ಕರ್ನ್ ದೆವಾಸ್ಪಣಾನ್ ಜಿಯೆಲ್ಲ್ಯಾ ವೆಕ್ತೆನ್ ಮರ್ಣಾಕ್ ಕಿತ್ಯಾಕ್ ಭಿಯೆಜೆ ಸರ್?” ಅನ್‌ಎಕ್ಲ್ಯಾನ್ ಸವಾಲ್ ಕೆಲ್ಲೆಂ.

“ಜಿಣಿಯೆಂತ್ ದೆವಾ ವಿಶ್ಯಾಂತ್ ಕಿತೆಂಚ್ ಗುಮಾನ್ ಕರಿನಾತ್‌ಲ್ಲೊ ಮನಿಸ್ ಮರಣ್ ಲಾಗಿಂ ಯೆತಾನಾ ಖಂಡಿತ್ ಭಿಯೆತಾ,” ಮಾಗಿರ್ ಎಕ್ಲ್ಯಾನ್ ಮ್ಹಳೆಂ.

ಅಶೆಂ ತಾಂಚ್ಯೊ ಅಭಿಪ್ರಾಯೊ ಆಯ್ಕಲ್ಲ್ಯಾ ಉಪ್ರಾಂತ್ ಹಾಂವೆಂ ಮ್ಹಜೆ ಅಭಿಪ್ರಾಯ್ ದಿಲ್ಲಿ. “ವಿದ್ಯಾರ್ಥಿಂನೊ ಮ್ಹಜೆ ಅಭಿಪ್ರಾಯೆ ಪ್ರಕಾರ್ ಕಸಲೊಯ್ ಮನಿಸ್ ತೊ ಜಾಂವ್ಚಿ, ಮರಣ್ ಲಾಗಿಂ ಯೆತಾನಾ ತಾಕಾ ತೊ ಖಂಡಿತ್ ಭಿಯೆತಾ. ಮರ್ಣಾ ಉಪ್ರಾಂತ್ ಕಿತೆಂ ಮ್ಹಳೆಂ ತೆಂ ಆಮ್ಕಾಂ ಕೊಣಾಯ್ಚಿ ಕಳಿತ್ ನಾ. ಸರ್ಗ್, ಯೆಮ್ಕೊಂಡ್ ಮ್ಹಣ್ ಆಮಿ ದೊತೊರ್ನಿಂತ್ ಶಿಕ್ತಾಂವ್ ಖರೆಂ. ಪುಣ್ ಕೊಣೆಂ ಪಳೆಲಾಂ ತೆಂ ಸರ್ವ್? ಆಮ್ಕಾಂ ಕೊಣಾಕ್‌ಚ್ ತಾಚೆ ವಿಶ್ಯಾಂತ್ ಕಳಿತ್ ನಾ; ಆನಿ ಅಶೆಂ ಅಭದ್ರತಿ ಮ್ಹಳೆ ಕಾಳ್ಜಾಂತ್ ರಿಗ್ತಾನಾ ಬೊವ್‌ಶಾ ಮನಿಸ್ ಮರ್ಣಾಕ್ ಖಂಡಿತ್ ಭಿಯೆತಾ.”

ಆನಿ ಆಜ್ ಹಾಂವ್ ಮ್ಹಾಕಾಚ್ ಹೆಂ ಸವಾಲ್ ವಿಚಾರುನ್ ಆಸಾಂ. ಹಾಂವ್‌ಯಿ

ಮನಿಸ್; ಮರಣ್ ಲಾಗಿಂಚ್ ಆಸಾ. ಹಾಂವ್ ಭಿಯೆವ್ನ್ ಆಸಾಂಗಿ? ಮ್ಹಜೆ ಜಿಣಿಯೆಂತ್ ಹಾಂವ್ 'ಧಯ್ರಾಧಿಕ್ ಮಾಸ್ಪರ್' ಮ್ಹಣ್ಚ್ ನಾಂವಾಡ್ಲೊಂ. ನಿತಿ ಖಾತಿರ್ ಝುಜ್ಚ್ಯಾಂ ಪಯ್ಕಿ ಹಾಂವ್ ಬೋವ್ ಮುಕಾರ್ ಆಸ್ಲೊಂ. ಜಿಣಿಯೆಂತ್ ಹಾಂವ್ ಕೊಣಾಯ್ಕಿ ಭಿಯೆಲ್ಲೊಂನಾ. ಕೊಣಾಯ್ಕಿ ಫುಡ್ ಕರುಂಕ್ ಕಶ್ಟಾಲ್ಲೊಂ ನಾ. ದೆಕುನ್ಚ್ ಏಕ್ ಶಿಕ್ಯಕ್ ಜಾವ್ನ್ ಹಾಂವ್ ಲೊಕಾಮೊಗಾಳ್ ಜಾಲ್ಲೊಂ.

ಪುಣ್ ಆಜ್ ತಸಲ್ಯಾ ಧಯ್ರಾಧಿಕ್ ಮಾಸ್ಪರಾನ್ ಮರಣ್ಕ್ ಭಿಯೆಂವ್ಚೆಂ? ಒಪ್ಪೊಂಕ್ ಮ್ಹಜ್ಯಾನ್ ಸಾಧ್ಯ್ ನಾ. ದೆಕುನ್ಚ್ ಜಾಯ್ಜೆ ಅಸಲ್ಯಾ ಸವಲಾಚಿ ಜಾಪ್ ಸೊದುಂಕ್ ಮ್ಹಾಕಾ ನಾಕಾ.

ಮ್ಹಜೆ ಪತಿಣ್ ಮ್ಹಜೆ ಸರ್ಮಿನ್ಚ್ ಆಸಾ. ಪಾಟ್ಲ್ಯಾ ತೀಸ್ ವರಾಂನಿ ಮ್ಹಾಕಾ ಸಾಂಗಾತ್ ದಿಲ್ಲಿ ಮ್ಹಜೆ 'ಅರ್ದಾಂಗಿಣ್'. ಚಡಿತ್ ಶಿಕಪ್ ತಿಕಾ ನಾತ್ಲೆಂ. ಮ್ಹಜೆಂ ಶಿಕಪ್ ತ್ಯಾ ಕಾಳಾರ್ ಏಕ್ ವ್ಹಡ್ ಶಿಕಪ್ಚ್ ಸಯ್ ಆನಿ ಮ್ಹಜೆ ತಸಲ್ಯಾ ಶಿಕ್ಪ್ಯಾ ಮಾಸ್ಪ್ರಾಲಾಗಿಂ ಸುದಾರ್ಸನ್ ವ್ಹರ್ಟೆಂ ತಿತ್ಲ್ಯಾ ಸುಲಬಾಯೆಚೆಂ ನ್ಹಯ್ ಆಸ್ಲೆಂ; ಕಿತ್ಯಾಕ್, ಘರಾಂತ್ಯಾಯಿ ಕಟೀಣ್ ಶಿಸ್ತೆಚೆಂ ವಾತಾವರಣ್ ರುತಾ ಕರೊ ವೊಸೊ ಮ್ಹಾಕಾ ತವಳ್ಚ್ ಲಾಗ್ಲೊ. ತಾಚ್ಯಾ ವಯ್ಲಾನ್ ಘರಾಂತ್ಲಿ ತಿ ದುಭಿಕಾಯ್; ಆನಿ ಕಿತೆಂ ಮ್ಹಣುಂ? ಹಾಂವ್ ಏಕ್ ಮಾಸ್ಪರ್ ಜಾವ್ನ್ ಜೊಡ್ತಾಲೊಂ ವ್ಹಯ್. ಪುಣ್ ವಿಶೇಸ್ ಕಾಂಯ್ ಸಾಂಬಾಳ್ ಮ್ಹಾಕಾ ನಾತ್ಲೊ. ವಿಂಗಡ್ ಕಸಲಿಯ್ ಹುಟ್ಟಳ್ ಘರಾಂತ್ ನಾತ್ಲಿ. ಮಾತ್ಯಾಕ್ ವೊಡ್ಲ್ಯಾರ್ ಪಾಂಯ್ ಉಗ್ತೆ ಮ್ಹಳ್ಳ್ಯಾ ತಸಲಿ ಪರಿಗತ್. ಹಾಚ್ಯಾ ಮದೆಂ ಭುರ್ಗ್ಯಾಂಚೆಂ ಶಿಕಪ್... ಫೀಸ್; ಹಾಂ! ಪುಣ್ ಬಾರಿಚ್ ನಾಜುಕಾಯೆನ್ ಮ್ಹಳ್ಳ್ಯಾಬರಿ ಘರ್ ಸಾಂಬಾಳ್ ಭುರ್ಗ್ಯಾಂಕ್ ಫಾವೊತೆಂ ಶಿಕಪ್ ದೀವ್ನ್ ಎಕಾ ಹಂತಾಕ್ ಹಾಡ್ಚ್ಯಾಂತ್ ತಿಚೊ ಪಾತ್ರ್ ವಿಶೇಸ್.

ಆನಿ ಆತಾಂ ಮ್ಹಜೆ ಖಾತಿರ್ ತಿಣೆಂ ಲೆಕಾ ವರೆಂ ರೀಣ್ ಕಾಡ್ಲಾಂ ವಾ ತಿಚೆಂ ಸರ್ವ್ ಭಾಂಗಾರ್ ಆಡವ್ ದವರ್ಲಾಂ ವಾ ವಿಕಾಂ ತೆಂ ಖಂಡಿತ್!

ಮ್ಹಜೊ ತಿಣೆಂ ವಿಶೇಸ್ ಮೋಗ್ ಕೆಲಾ. ಹಾಂವ್ ಥೊಡ್ಯಾ ಸಂದರ್ಬಾರ್ ಕಟೀಣ್ ಮನಿಸ್ ಲಾಗ್ತಾಲೊಂ ತರ್ಯಿ ತಿಣೆಂ ಸರ್ವ್ ಸೊಸ್ಲಾಂ. ಜಿಣಿಯೆಚ್ಯಾ ಹರ್ಯೆಕಾ ಮೆಟಾಂತ್ ಎಕಾ ಖರೆ ಸಾಂಗಾತಿಣೆಚೊ ಸಾಂಗಾತ್ ದಿಲಾ; ಆನಿ ದೆಕುನ್ಚ್ ಆಜ್ ತಿ ಸರ್ವ್ ದುಕಾಂತ್ ಆಸಾ.

“ರಿತಾ,” ತಿಕಾ ಹಾಂವೆಂ ಕಾಲ್ ಸಾಂಗ್ಲೆಂ. “ಕಿತ್ಯಾಕ್ ಇತ್ಲೆಂಯಿ ಕರ್ಗಾತಾಯ್ ತುಂ? ಏಕ್ ನಾ ಏಕ್ ದೀಸ್ ಮನ್ಯಾನ್ ಮೊರಾಜೆ ತೆಂ ಪ್ರಕೃತೆ ನಿಯಮ್. ಹರ್ಯೆಕ್ ಮನಿಸ್ ಮೊರ್ತಾ. ಥೊಡೆ ಪಯ್ಲೆಂ, ಮಾಗಿರ್ ಥೊಡೆ ಉಪ್ರಾಂತ್. ಮ್ಹಜೆಂ ಮರಣ್ ತುವೆಂ ಘಟ್ ಕಾಳ್ಜಾನ್ ಸ್ವೀಕಾರ್ ಕರಿಜೆ ಪಡ್ತೆಲೆಂ ರಿತಾ. ಮ್ಹಾಕಾ ತುವೆಂ ವರೊ ಸಾಂಗಾತ್ ದಿಲಾಯ್. ಧಯ್ರಾನ್ ಮ್ಹಜೆ ಸಾಂಗಾತಾ ವಾಟ್ ಚಮ್ಕಾಲಾಂಯ್ ತುಂ. ಆನಿ ಹೆಂ ತುಕಾ ಕಶ್ಟಾಂಚೆಂ ಜಾಂವ್ಚೆಂ ನಾ...”

“ಕಿತ್ಲೆಂ ಸುಲಬ್ ತುಮ್ಕಾಂ ದಾದ್ಲ್ಯಾಂಕ್ ತೆಂ ಸರ್ವ್ ಸಾಂಗುಂಕ್,” ತಿಣೆಂ ಸುಸ್ಕಾರ್ಚ್ ಮ್ಹಳ್ಳೆಂ. “ಸ್ತ್ರಿಯಾಂಚೆಂ ದೂಕ್ ಸ್ತ್ರಿಯಾಂಕ್ಚ್ ಕಳಿತ್. ಭೆಶೆಂಚ್ ಕಿತೆಂ ಕಿತೆಂ ಉಲವ್ನ್ ಪುರಾಸಣ್ ಘೆನಾಕಾ. ತುಕಾ ಕಿತೆಂಚ್ ಜಾಂವ್ಚೆಂ ನಾ. ದೇವ್ ಕಾಕುಳ್ಡಾರ್... ಮ್ಹಜೆ ಮಾಗ್ಣೆಂ ತಾಣೆಂ ಕೆದಿಂಚ್ ಇನ್ಕಾರ್ ಕರುಂಕ್ ನಾ.”

ಕಿತ್ತೆಂ ಭಿಯೆತಾ ತಿ ಮ್ಹಜ್ಯಾ ಮರ್ಣಾಕ್. ಮರಣ್ ನ್ಹಂಯ್‌ಗಿ ಏಕ್ ವಾಸ್ತವಿಕತಾ? ಮನಿಸ್ ಕಸಲ್ಯಾ ವಾಯ್ಡ್ ಕರ್ವಾಂಕ್‌ಯಿ ಭಿಯೆನಾ. ಪುಣ್ ಮರಣ್ ಲಾಗಿಂ ಯೆತಾನಾ ಆಂಗ್ ಕಾಡ್ತಾ ಕಿತ್ಯಾಕ್? ಹಾಂವ್ ಸಮ್ಜಾನಾ. ಕಾಂಯ್ ಮನ್ಯಾ ಸಂಯ್‌ಚ್ ತಶೆಂ ಕೊಣ್ಣಾ!

ಆಜ್ ಸಕಾಳಿಂ ಮ್ಹಜೆಂ ಮ್ಹಾಲ್ಗಡೆಂ ಧುವ್ ಆಯಿಲ್ಲೆಂ. ತಾಕಾ ಬೊಳಿಯೆ ಕಾಜಾರ್ ಕರ್ನ್ ದಿಲಾಂ. ಕಶ್ಟಾಂನಿ ರೀಣ್ ಕಾಡ್ನ್ ತಾಕಾ ಕಾಜಾರ್ ಕರ್ನ್ ದಿಲ್ಲೆಂ. ತಾಚ್ಯಾ ಕಾಜಾರಾಚೆಂ ರೀಣ್ ಆನಿಕಿ ಬಾಕಿ ಆಸಾ; ತರ್‌ಯಿ ತೆಂ ಆಪ್ಲ್ಯಾ ನೊವ್ರ್ಯಾ ಸಾಂಗಾತಾ ಸಂತೊಸಾನ್ ಆಸಾ ತಿ ಸಂಗತ್ ಧಾದೊಸ್ತಾಯೆಚಿ.

“ಪಪ್ಪಾ ಕಸೊ ಆಸಾಯ್?” ತಾಣೆಂ ಮ್ಹಜ್ಯಾ ಹರ್ವಾರ್ ಹಾತ್ ದವರ್ನ್ ವಿಚಾರ್‌ಲ್ಲೆಂ. ತಾಚೆ ದೊಳೆ ದುಕಾಂನಿ ಭರ್‌ಲ್ಲೆ. ವದನಾರ್ ಆಕಾಂತ್; ತಾಚೊ ಹಾತ್‌ಯಿ ಬಾರೀಕ್ ಕಾಂಪ್ತಾಲೊ.

ಹಾಂವ್ ಫಕತ್ ಅಮ್ಕುಕೊ ಹಾಸ್ಲೊಂ.

“ಪಪ್ಪಾ, ತುಂ ಬರೊ ಜಾತಲೊಯ್...” ತೆಂಚ್ ಪರ್ತುನ್ ಉಲಯ್ಲೆಂ.

“ತಿ ದೆವಾಚಿ ಖುಶಿ ಪುತಾ...” ಹಾಂವೆಂ ಮ್ಹಳೆಂ. “ಪುಣ್ ಖಿಂಯ್ಚೆ ಸ್ಥಿತೆಕ್‌ಯಿ ತಯಾರ್ ರಾವಜೆ ಜಾಲ್ಲೆಂ ಮನಿಸ್ ಜಾವ್ನ್ ಮ್ಹಜೆಂ ಕಾಮ್. ದೆಕುನ್ ಹಾಂವ್ ತಯಾರ್ ಜಾವ್ನ್‌ಚ್ ಆಸಾಂ...”

“ಪಪ್ಪಾ ತುವೆಂ ತಶೆಂ ಮ್ಹಣುಂಕ್ ನಜೊ,” ತಾಚೆ ದೊಳೆ ಭರೊನ್ ದುಕಾಂ ದೆಂವೊಂಕ್ ಸುರು ಜಾಲಿಂ.

“ಕಿತ್ಯಾಕ್ ರಡ್ತಾಯ್ ಪುತಾ?” ಹಾಂವೆಂ ತಾಚೊ ಹಾತ್ ಧರ್ಲೊ. “ತುಂ ಕಿತೆಂ ಚಿಂತ್ತಾಯ್? ಹಾಂವ್ ಮ್ಹಜೆ ಖುಶೆನ್ ತುಮ್ಕಾಂ ಸೊಡ್ನ್ ಪಯ್ಸ್ ವೆತಾಂ ಮ್ಹಣ್‌ಗಿ? ಸರ್ವ್ ಖುಶಿ ದೆವಾಚಿ ಸರ್ವೆಸ್ಪರಾಚಿ ನ್ಹಂಯ್‌ಗಿ?”

ಮ್ಹಾಕಾ ಹೆಂಚ್ ಕಶ್ಟಾಂಚೆಂ ಜಾಲಾಂ. ಮ್ಹಜಿ ಆವ್ಡಿ ಮ್ಹಜ್ಯಾಕ್‌ಯಿ ಚಡ್ ಮ್ಹಜ್ಯಾ ಲಾಗಿಲ್ಯಾಂಕ್ ಗಿಳುಂಕ್ ಜಾಯ್ನಾತ್‌ಲ್ಲಿ ಉಂಡಿ ಜಾಲ್ಯಾ. ಹಾಂಕಾಂ ಸರ್ವಾಂಕ್ ಜಾಪ್ ದೀವ್ನ್‌ಚ್ ಹಾಂವ್ ಚಡ್ ನಿತ್ರಾಣಿ ಜಾತಾಂಗಿ? ಮ್ಹಣ್ ಭೊಗ್ತಾ ಮ್ಹಾಕಾ. ಪುಣ್ ದುಸ್ರೊ ಉಪಾವ್ ನಾ. ಮರಣ್ ಮ್ಹಣ್ಣೆ ಸ್ಥಿತಿಚ್ ತಸಲಿ ನ್ಹಂಯ್‌ಗಿ?

ಮ್ಹಜೆಂ ಚ್ಯಾರ್‌ಯಿ ಭುರ್ಗಿಂ ಮ್ಹಜ್ಯಾ ಸಾಂಗಾತಾ ಆಸಾತ್. ಮೊಗಾಳ್ ತಿಂ. ಎಕ್ಲಾಕ್ ಮಾತ್ ಕಾಜಾರ್ ಜಾಲಾಂ. ದುಸ್ರೆ ಧುವೆಕ್‌ಯಿ ಕಾಜಾರಾಚಿ ಪ್ರಾಯ್ ಜಾಲ್ಯಾ. ತಿಸ್ರೊ ಪೂತ್ ದಿಪ್ಲೊಮಾ ಕರ್ನ್ ಮುಂಬಯ್ ಗೆಲ್ಲೊ ಸದ್ವಾಕ್ ಮ್ಹಜೆ ಖಾತಿರ್ ಗಾಂವಾಕ್ ಆಯ್ಲಾ; ಆನಿ ನಿಮಾಣೊ ಹಾಯ್‌ಸ್ಕೂಲ್ ಶಿಕ್ತಾ. ಹ್ಯಾ ದಿಸಾಂನಿ ಮ್ಹಜೆನಿಮ್ಮಿಂ ಚ್ಯಾರ್‌ಯಿ ಜಣಾಂ ಸಂಪೂರ್ಣ್ ಗಳೊನ್ ಗೆಲ್ಯಾಂತ್. ಹಾಂವ್ ಜಾಲ್ಯಾರ್‌ಯಿ ತಶೆಂಚ್ ಆನಿ ತೀನ್ ಮಹಿನ್ಯಾಂನಿ ಹಾಂಕಾಂ ಸರ್ವಾಂಕ್ ಸಾಂಡುನ್ ವೆತಾಂ ಮ್ಹಳೆಂ ಸತ್ ಹಾಂವೆಂ ಸ್ವೀಕಾರ್ ಕರುಂಕ್ ಆಸಾ.

ಆಜ್ ಸಕಾಳಿಂ ಮ್ಹಜೊ ಮೊಗಾಚೊ ಈಶ್ಟ್ ಶ್ರೀನಾಥ್ ಆಯಿಲ್ಲೊ. ತೊಯಿ ಶಿಕ್ಯಕ್, ಆಮಿ ದೊಗಿ ಸಾಂಗಾತಾಚ್ ನಿವೃತ್ತ್ ಜಾಲ್ಲ್ಯಾಂವ್. ಜಿವಾಕ್ ಜೀವ್ ದಿಂವ್ಚ್ಯಾ ತಸಲೆ ಈಶ್ಟ್ ಆಮಿ ಜಾವ್ನ್‌ಸ್‌ಲ್ಲಾಂವ್ ಆನಿ ತಾಕಾಯ್ ಮ್ಹಜಿ ಹಿ ಪರಿಸ್ಥಿತಿ ಸ್ವೀಕಾರ್ ಕರ್ಚೆಂ

ಚಡ್ ಕಶ್ಚಾಂಚೆಂ ಜಾಲಾಂ.

ಮ್ಹಜೆ ಮುಕಾರ್ ಅಧೀರ್ ಜಾವ್ನ್ ಉಬೊ ರಾವ್ಲೊ ಶ್ರೀನಾಥ್, ಉಲಂವ್ಕ್ ತಾಚೆಲಾಗಿಂ ಉತ್ರಾಂ ನಾತ್ಲೆಂ.

“ಉಲಯ್ನಾಯ್ ಕಿತ್ಯಾಕ್ ಶ್ರೀನಾಥ್?” ಹಾಂವೆಂ ವಿಚಾರ್ಲೆಂ.

“ಉಲಂವ್ಚೊ ವೇಳ್ ಹೊ ನ್ಹಯ್ ಫ್ರಾನ್ಸಿಸ್” ತಾಣೆಂ ಮ್ಹಳ್ಳೆಂ.

“ತುಂಯ್ ಮ್ಹಜೆಖಾತಿರ್ ಕರ್ಗಾತಾಯ್ ಶ್ರೀನಾಥ್?”

“ಮ್ಹಜೊ ಈಶ್ಟ್ ತುಂ ಫ್ರಾನ್ಸಿಸ್, ತುಕಾ ಸಾಂಡುನ್ ಹಾಂವ್ ಎಕ್ಸುರೊಂ ಆಸುಂ ತರ್ಯಿ ಕಶೆಂ?”

“ಹಾಂವ್ ಮೊರ್ತಾಂಚ್ ಮ್ಹಣ್ ತುವೆಂಯ್ ಚಿಂತುನ್ ಜಾಲಾಂಗಿ ಶ್ರೀನಾಥ್?”

ತಾಚೆಲಾಗಿಂ ಜಾಪ್ ನಾತ್ಲೆಂ. ಹಾ! ಕಟೀಣ್ ಪರಿಸ್ಥಿತಿ ಹಿ. ಕೋಣ್ ಜಾಣಾ? ಫಾಲ್ಯಾಂ ಹಾಂವ್ ಗೂಣ್ ಜಾಂವ್ಕಾಯಿ ಪುರೊ. ಪುಣ್ ದಾಕ್ತರಾನ್ ದಿಲ್ಯಾ ತಿ ಆವ್ಡಿಚ್ ಸರ್ವಾಂಕ್ ಮಾರೆಕಾರ್ ತಶೆಂ ದಿಸುಂಕ್ ಲಾಗ್ಲಾ.

“ಶ್ರೀನಾಥ್,” ಹಾಂವ್ಚ್ ಪರತ್ ಉಲಯ್ಲೊಂ. “ಆಮಿ ದೊಗಿ ಇಸ್ಕೊಲಾಂತ್ ಸಾಂಗಾತಾ ಶಿಕಯ್ತೆಲ್ಯಾಂವ್. ಖಿರಿ ಇಶ್ಟಾಗತ್ ಕಿತೆಂ ಮ್ಹಳ್ಳೆಂ ಆಮಿ ಆಮ್ಚ್ಯಾ ದಾಕ್ಟ್ರಾನ್‌ಚ್ ಭುರ್ಗ್ಯಾಂಕ್ ದಾಕವ್ನ್ ದಿಲಾಂ. ಹಾಂವ್ ವಾಂಚ್ತೊಂ ವಾ ಮೊರ್ತೆಲೊಂ ತಿ ಸಂಗತ್ ವೆಗ್ಳಿ. ಪುಣ್ ಆಮಿ ಆಮ್ಚೆ ಜಿಣಿಯೆಂತ್ ರುತಾ ಕೆಲ್ಲಿ ಖಿರಿ ಇಶ್ಟಾಗತ್, ತಿ ಅಮರ್ ಜಾಯ್ತೆ ಶ್ರೀನಾಥ್ ಆನಿ ತಿ ಅಮರ್ ಜಾತಲಿ. ಆಮಿ ಭುರ್ಗ್ಯಾಂಕ್ ಖಿರೆ ಶಿಕ್ಯಕ್ ಜಾವ್ನ್ ದಿಲ್ಲಿ ದೇಕ್ ಸದಾಂ ಉರ್ತಲಿ. ಆಮಿ ಶಿಕಯಿಲ್ಲ್ಯಾ ವಿದ್ಯಾರ್ಥಿಂ ಪಯ್ಲಿ ಎಕ್ಲಾನ್ ತರ್ಯಿ ಆಮ್ಚೊ ಉಗ್ಡಾಸ್ ದವರ್ಲ್ಯಾರ್ ಆಮ್ಚೆಂ ಸಾಧನ್ ಖಂಡಿತ್ ನಿರ್ದಳ್ ನ್ಹಂಯ್..”

ತೊ ಮಾವ್ನ್‌ಚ್ ಆಸ್ಲೊ. ಪುಣ್ ಆತಾಂ ತಾಚ್ಯಾ ಮುಕಾಮಳಾರ್ ಎಕೆ ರಿತಿಚಿ ಬದಲಾವಣ್ ಜಾವ್ನ್ ಯೆತಾಲಿ; ಎಕೆ ರಿತಿಚೆಂ ಧಯ್ತ್ ಧಂಯ್ಸರ್ ಉಟೊನ್ ದಿಸ್ತಾಲೆಂ.

“ಫ್ರಾನ್ಸಿಸ್,” ತಾಣೆಂ ಉಪ್ರಾಂತ್ ಮ್ಹಳ್ಳೆಂ, “ತುವೆಂ ಸಾಂಗ್ಲೆಂ ಸರ್ವ್ ಸಮಾ; ಆನಿ ತುವೆಂ ಸಾಂಗ್ಲೆಬರಿ ಖಂಡಿತ್ ಜಾತಲೆಂ. ಪುಣ್ ಹಾಂವ್ ಮಾಗ್ತೊಂ ತುಂ ಬರೊ ಜಾವ್ನ್ ಪಾಟಿ ಯೆಂವ್ಚ್ಯಾಕ್. ಹಿ ತುಜಿ ಮೊರ್ಚಿ ಪ್ರಾಯ್ ನ್ಹಂಯ್ ಫ್ರಾನ್ಸಿಸ್. ತುಂ ಬರೊ ಜಾತಲೊಯ್.”

ಹ್ಯಾ ಸಂಸಾರಾಂತ್ ಮೊರ್ಚಿ ಪ್ರಾಯ್ ಮ್ಹಣ್ ಏಕ್ ಆಸಾಗಾಯ್? ಭುಂಯ್ ಪಡ್ಲೆಂ ಬಾಳ್ಕೆಂ ಫಡಿಯೆನ್ ಮೊರ್ತಾ. ತರ್ನಾಟಿ ಅಕಾಲಿಕ್ ಮೊರ್ತಾತ್; ಆನಿ ಉಪ್ರಾಂತ್ ಥೊಡಿಂ ಶೆಂಬೊರ್ ವರ್ಸಾಂ ಪ್ರಾಯ್ ಚಡ್ ವಾಂಚ್ತಾತ್. ಮೊರ್ಚಿ ಪ್ರಾಯ್ ಖಂಯ್ಚಿ?

ಹಾಂವೆಂ ಆತಾಂ ಪಾಟ್ಲೆಂ, ಪುಡ್ಲೆಂ ಸರ್ವ್ ವಿಸ್ತೊಂಕ್ ಜಾಯ್; ಆನಿ ಫಕತ್ ವಾಸ್ತವ್ ಸಂಗಿ ವಯ್ತ್ ಧ್ಯಾನ್ ದೀಂವ್ಕ್ ಜಾಯ್. ಹ್ಯಾ ಸಂಸಾರಾಂತ್ ಆನಿ ಮ್ಹಾಕಾ ಆಸಾತ್ ಫಕತ್ ತೀನ್ ಮಹಿನೆ - ನೊವೆಂ ದೀಸ್. ಫಡಿಯಾಂ ಲೆಕಾನ್ ದೀಸ್ ಮೆಜುನ್‌ಚ್ ವೆಚೆಂ ಪಿಶೆಪಣ್ ಆನಿ ತೆಂ ದೆವಾಕ್ಯಿ ಮೆಚ್ಚೊಂಚೆಂ ನಾ. ತಾಚ್ಯಾಕ್ಯಿ ದೆವಾನ್ ಮ್ಹಾಕಾ ದಿಲ್ಲೆ ಹೆ ತೀನ್ ಮಹಿನೆ ಬೊವ್‌ಶಾ ಹಾಂವೆಂ

ದೇವಾಕ್ ಹೊಗ್ಯಾಪ್ ದೀವ್ನ್ ಜಿಯೆಂವ್ಕ್ ಜಾಯ್.

ಹಾಂವ್ ಅಶೆಂಚ್ ಚಿಂತುನ್ ಆಸ್ತಾಂ ಮ್ಹಜಿ ಪತಿಣ್ ಭಿತರ್ ಆಯ್ಲಿ. ತಿಚ್ಯಾ ವದನಾರ್ ವಿಸ್ತಾರ್ಲ್ಯಾ ತಿ ದೂಕ್ ಪಳೆಂವ್ಕ್ ಹ್ಯಾ ದಿಸಾಂನಿ ಹಾಂವ್ ಸಕಾನಾತ್‌ಲ್ಲೊ. ಸಿಂತಿಮೆಂತಾಳ್ ತಿ; ನೆಣ್ಣಿಂ ಆಜೂನ್ ತಿಚಿ ಭೊಗ್ಲಾಂ.

“ಪಳೆ, ತುಕಾ ಪಳೆಂವ್ಕ್ ಕೊಣ್‌ಗೀ ಆಯ್ಲಾ; ತುಜೊ ವಿದ್ಯಾರ್ತಿ ಖಿಯ್,” ತಿಣೆಂ ಮ್ಹಳೆಂ.

ಹಾಂವೆಂ ಕಶ್ಟಾಂನಿ ದೀಶ್ಪ್ ದಾರಾ ತೆವ್ಚಿಂ ಘಂವ್ಡಾಯ್ಲಿ. ಥಂಯ್ಸರ್ ದಢಂಗ್ ಜಿವಾಚೊ ಏಕ್ ತರ್ನಾಟೊ ಉಬೊ ಆಸ್‌ಲ್ಲೊ. ಮ್ಹಾಕಾ ತಾಚಿ ಒಳೊಕ್ ಕಳೆನಾ.

“ಸರ್... ಹಾಂವ್ ಸರ್... ರಿತೇಶ್; ಸುಮಾರ್ ಪಂದ್ರಾ ವರ್ಸಾಂ ಆದಿಂ ತುಮಿ ಮ್ಹಾಕಾ ಶಿಕಯ್ಲಾಂ...” ತೊ ಲಾಗಿಂ ಆಯ್ಲೊ.

ರಿತೇಶ್... ರಿತೇಶ್; ಹಾಂ, ಉಗ್ಡಾಸ್ ಜಾಲೊ, ವ್ಹಯ್!

“ತುಂ ಕಿನ್ನಿಪದ್ವಾಚ್ಯಾ ಎಲಿಜ್‌ಬಾಯೆಚೊ ಪೂತ್ ನ್ಹಯ್‌ವೆ?” ಹಾಂವೆಂ ವಿಚಾರ್ಲೆಂ.

“ವ್ಹಯ್ ಸರ್, ತುಮಿ ಹುಶಾರ್ ನಾತ್‌ಲ್ಲ್ಯಾ ವಿಶ್ಯಾಂತ್, ಆಸ್ಪತ್ರೆಂತ್ ಆಸ್ಪಾಚಿ ವಿಶ್ಯಾಂತ್ ಆಯ್ಕಾಲೆಂ, ಕಾಲ್‌ಚ್ ಆಯಿಲ್ಲೊಂ ಹಾಂವ್ ಗಾಂವಾಕ್.”

ಹಾಂವೆಂ ತಾಕಾಚ್ ಪಳೆಲೆಂ. ಜಿವಾನ್ ಭರ್ತಿ ಜಾಲಾ ತೊ. ತೊಂಡಾರ್ ಮಾತ್ರ್ ಆದ್ಲೊಚ್ ಮುಗ್ಡ್ ಛಾರೊ, ದೊಳ್ಯಾಂಚ್ಯಾ ತೀಕ್ಲೆಣ್ ಉಜ್ವಾಡಾ ಮಧೆಂ ಭಿರ್ಮತೆಚೆಂ ಎಕೇಕ್ ಕೀರ್ಣ್.

“ಸರ್,” ತೊಚ್ ಪರತ್ ಉಲಯ್ಲೊ. “ಹಾಂವ್ ಅಮೇರಿಕಾಂತ್ ಆಸಾಂ. ವ್ಹಡ್ ಸೊಫ್ಟ್‌ವೇರ್ ಕಂಪ್ಲೆಂತ್ ಬರೆಂ ಕಾಮ್ ಆಸಾ; ಹಾತ್‌ಭರ್ ಪಾಗ್ ಆಸಾ. ಸರ್, ಹಾಂವ್ ಚಿಂತಾಂ ಹೆಂ ಸರ್ವ್ ಮ್ಹಾಕಾ ಸಾದ್ಯ್ ಜಾಲೆಂ ಕಿತ್ಯಾಕ್‌ಗಿ ಮ್ಹಳ್ಯಾರ್ ತುಮಿ ಮ್ಹಾಕಾ ಶಿಕಯ್ಲಾಂ. ತುಮ್ಚಿ ಥೊಡಿಂ ಆದರ್ಶಾಂ ಹಾಂವ್ ಜಿಣಿಯೆಂತ್ ಪಾಳ್ನ್ ಆಯ್ಲಾಂ ಆನಿ ಆಜ್ ಖಂಡಿತ್ ಹಾಂವ್ ತುಮ್ಕಾಂ ಖುಣಿ ಸರ್...”

ತೊ ಉಲವ್ನ್‌ಚ್ ಗೆಲೊ. ಹಾಂವ್ ಆಯ್ಕಾತಾಲೊಂ ಮಾತ್ರ್. ಮ್ಹಜೆ ಕ್ಲಾಸಿಂತ್ ಆಸ್ತಾನಾ ರಿತೇಶ್ ಮಸ್ತು ಪೊಕ್ರಿ ಆಸ್‌ಲ್ಲೊ. ಮ್ಹಜೆ ಥಾವ್ನ್ ತಾಣೆಂ ಧಂಕ್ಲೆ ಖಾಯ್ನಾತ್‌ಲ್ಲೊ ದೀಸ್ ನಾ ಕೊಣ್ಣಾ. ಚೆರ್ಕೆ ಖಂಡಿತ್ ಮ್ಹಾಕಾ ಭಿಯೆತಾಲೆ. ಮಾರ್ಚಿ ಸವಯ್ ಮ್ಹಾಕಾ ನಾತ್‌ಲ್ಲಿ. ಪುಣ್ ಜಾಂವ್ಕ್ ಪುರೊ ಮ್ಹಜ್ಯಾ ವೆಕ್ತಿತ್ವಾಕ್‌ಚ್ ತಾಂಚೆ ಥಂಯ್ ಎಕಾ ಥರಾಚಿ ಕಾವ್ಣೆಣಿ ಆನಿ ಭಕ್ತ್ ಉಟ್ತಾಲಿ. ತಸಲ್ಯಾಂತ್ಲೊ ಎಕ್ಲೊ ರಿತೇಶ್.

“ಸರ್,” ತೊ ಉಲಯ್ಲೊ, “ತುಮ್ಕಾಂ ಹಾಂವ್ ತ್ರಾಸ್ ದೀಂವ್ಕ್ ಅಪೆಕ್ಷಿನಾ.”

“ವ್ಹಡ್ ನಾ ರಿತೇಶ್...” ಹಾಂವ್ ಪಿಂರಗ್ಲೊಂ. “ಸಬಾರ್ ವರ್ಸಾಂ ಉಪ್ರಾಂತ್ ತುಕಾ ಪಳೆಂವ್ಚೆಂ ಹಾಂವೆಂ. ಯೇ ಬಸ್. ಆನಿ ಕಿತ್ಲೆಂ ಮ್ಹಳ್ಯಾರ್‌ಯಿ ತೀನ್ ಮಹಿನೆ; ತೆ ತೀನ್ ಮಹಿನೆ ಮೊಗಾನ್ ಆನಿ ಮಯ್ಪಾಸಾನ್ ಹೆರಾಂಕ್ ಸಂತೊಸ್ ದಿಂವ್ಚ್ಯಾ ಬರಿ ಖಿರುಂಕ್ ಚಿಂತ್ಲಾಂ ಹಾಂವೆಂ...”

“ಸರ್, ತಶೆಂ ಮ್ಹಣಾನಾಕಾತ್. ಆಜ್ ಥಾವ್ನ್ ಜಾತಾ ತಿತ್ಲಿ ಕುಮೊಕ್ ಹಾಂವ್ ಕರ್ತಲೊಂ ಸರ್. ತುಮಿ ಬರೆ ಜಾತಲ್ಯಾತ್. ಸರ್ ತುಮಿ ಭರ್ವ್ಸೊ ಸಾಂಡುಂಕ್ ನಜೊ.

ಆಮ್ಕಾಂ ಸರ್ವಾಂಕ್ ಭರ್ವಸೊ ದಿಲ್ಲೆ ವೆಕ್ತಿ ತುಮಿ; ತುಮಿಂಚ್ ಭರ್ವಸೊ ಸಾಂಡ್ಲ್ಯಾರ್...?”

ಹಾ! ಖಿಂಡಿತ್ ಮನಿಸ್ ಬದ್ಲಾತಾತ್ ಆನಿ ರಿತೇಶ್ ಬದ್ಲಾಲಾ. ಜಿಣಿಯೆಚೊ ಅರ್ತ್ ತೊ ಸಮ್ಜಾಲಾ.

“ಸರ್, ತುಮ್ಕಾಂ ಉಗ್ಡಾಸ್ ಆಸಾಗಿ? ತುಮಿ ಎಕಾ ಕ್ಲಾಸಿಂತ್ ಪೆನ್ನಿಲೆಚೆಂ ದೃಶ್ಟಾಂತ್ ದಿಲ್ಲೆಂ. ತುಮಿ ಮ್ಹಳ್ಳೆಂ ಸರ್, ಜಿಣಿಯೆಂತ್ ಆಮಿ ಹರ್ಯೆಕ್ಲ್ಯಾನ್ ಪೆನ್ನಿಲೆಬರಿ ಜಾಯ್ಜೆ. ತುಮಿ ಸಾಂಗ್ಲೆಂ ಸರ್ವ್ ಮ್ಹಾಕಾ ಆಜೂನ್ ಉಗ್ಡಾಸ್ ಆಸಾ ಸರ್. ತುಮಿ ಮ್ಹಳ್ಳೆಂ ಪೆನ್ನಿಲೆಚೆಂ ನೀಜ್ ಸತ್ತ್ವ್ ಆಸ್ಲೆಂ ತಿಚೆ ಭಿತರ್; ಆನಿ ತಿಣೆ ಲಿಕಿಜೆ ತರ್ ತಿಚೆಂ ಪೊಂತ್ ತಾಸಿಜೆ. ತಿಸ್ಲೆಂ, ತಿ ಸ್ವಂತ್ ಲಿಕುಂಕ್ ಸಕನಾ ದೆಕುನ್ ದುಸ್ರ್ಯಾಂಚ್ಯಾ ಹಾತಾಂಕ್ ತಿಣೆ ಪಾವಜೆ ಆನಿ ಆಕ್ರೇಕ್ ತಿಣೆ ಫಾಲ್ವೆ ವೆವೆಗ್ಗೆ ರಿತಿಚೆ ಗೀಟ್ ಮಾತ್, ಲೋಕ್ ತ್ಯಾ ಗಿಟಾಂಚೊ ಅರ್ತ್ ಸೊದ್ವೆಂ ಪ್ರೇತನ್ ಕರ್ತಾ. ತುಮಿ ಮ್ಹಳ್ಳೆಂ ಸರ್, ಆಮಿಯಿ ಪೆನ್ನಿಲೆಬರಿ ಜಾಯ್ಜೆ ಮ್ಹಣ್. ಆಮ್ಚ್ಯಾ ಭಿತರ್ಲೆಂ ಸತ್ತ್ವ್ ಸಕತ್ ಆಮಿ ಸೊಧುನ್ ಕಾಡಿಜೆ ಮಾತ್ ನ್ಹಯ್ ಕಶ್ಚಿ ಜಿಣಿಯೆ ದ್ವಾರಿಂ ಹೆರಾಂಕ್ ಉಪ್ಕಾರಾಕ್ ಪಡ್ಚ್ಯಾ ತಸಲೆ ವೆಕ್ತಿ ಜಾಯ್ಜೆ. ಸಕ್ಡಾವರ್ನ್ ಚಡ್ ಕರ್ನ್ ಆಮ್ಕಾಂ ಆಸ್ಚೆ ಸಕ್ತಿಚ್ಯಾ ಮಾಪಾನ್ ಗೀಟ್ ಫಾಲಿಜೆ ಆನಿ ಲೋಕ್ ತೆಂ ಕಿತೆಂ ಮ್ಹಣ್ ಸಮ್ಜಾತೆಲೆ. ಸರ್ ಕಿತ್ಲ್ಯಾ ಅಪುರ್ಬಾಯೆಚಿ ‘ಇಮೆಜರಿ’ ತಿ! ಸತ್ ಸಾಂಗ್ತಾಂ, ತೆಂ ದೃಶ್ಟಾಂತ್ ಆಯ್ಕಲ್ಲಾ ಉಪ್ರಾಂತ್ ಹಾಂವ್ ಪಯ್ಲೆಂಚ್ಯಾಬರಿ ಉರ್ದೊಂ ನಾ ಸರ್ ಆನಿ ಆಜ್ ಸಂಪೂರ್ಣ್ ಪೆನ್ನಿಲೆಬರಿ ನ್ಹಯ್ ತರ್ಯಿ ಥೊಡ್ಯಾ ಮಟ್ವಾಕ್ ತರ್ಯಿ ಚ್ಯಾರ್ ಜಣಾಂಕ್ ಜಾಯ್ ಜಾಲ್ಲೊ ವೆಕ್ತಿ ಜಾಲಾಂ...”

ಮ್ಹಜೆಂ ಕಾಳಿಜ್ ಉಮಾಳೊನ್ ಆಯ್ಲೆಂ. ಎಕಾ ವಿದ್ಯಾರ್ಥಿಚೆ ಜಿಣಿಯೆಂತ್ ತರ್ಯಿ ಮ್ಹಜ್ಯಾ ಉತ್ರಾಂಚೊ ಪ್ರಬಾವ್ ಪಡ್ಲಾ ತೆಂ ಪಳೆವ್ನ್ ಹಾಂವ್ ನಿಜಾಯ್ಕಿ ಸಂತೊಸ್ಲೊಂ.

“ಸರ್,” ರಿತೇಶಾನ್ ಮುಕಾರಿಲೆಂ. “ತುಮಿ ಮ್ಹಾಕಾ ಖಿಂಡಿತ್ ಆವ್ಕಾಸ್ ದೀಜೆ; ನಾಕಾ ಮ್ಹಣಾನಾಕಾತ್ ಆಜ್ ಥಾವ್ನ್ ತುಮ್ಚೊ ಸಂಪೂರ್ಣ್ ಮೆಡಿಕಲ್ ಖರ್ಚ್ ಹಾಂವ್ ಪಳೆತಾಂ.” ತಾಚಿ ಉರ್ಬಾ ಪಳೆವ್ನ್ ಉಮಾಳ್ಯಾನ್ ಕಾಳಿಜ್ ಭರೊನ್ ಆಯ್ಲೆಂ; ದೊಳ್ಯಾಂ ಖಾಂಚಿಂನಿ ದುಕಾಂ ಭರ್ಲಿಂ.

“ಸರ್, ತುಮಿ ರಡ್ತಾತ್?”

“ನಾ ರಿತೇಶ್,” ಹಾಂವೆಂ ಮ್ಹಳ್ಳೆಂ. “ಹಿಂ ಅಬಿಮಾನಾಚಿಂ ಆನಿ ಉಮಾಳ್ಯಾಂಚಿ ದುಕಾಂ. ನಿಜಾಯ್ಕಿ ತುಂ ಮ್ಹಜೊ ವಿದ್ಯಾರ್ಥಿ ಮ್ಹಣ್ ಸಾಂಗುಂಕ್ ಹಾಂವ್ ಅಧಿಕ್ ಚಡ್ ಸಂತೊಸ್ತಾಂ. ಪುಣ್ ರಿತೇಶ್, ಮೆಲ್ಲಾ ಬೊಡಿಯೆಚೆರ್ ಉದಕ್ ಶಿಂಪ್ಡಾಂವ್ಚೆಂ ವೆರ್ತ್ ಪ್ರೇತನ್ ನಾಕಾ. ಮ್ಹಜೆಂ ಆವ್ಕ್ ಸಂಪ್ಲಾಂ.”

“ಪುಣ್ ಸರ್...”

“ಕಿತೆಂಚ್ ನಾ! ರಿತೇಶ್ ತುಜ್ಯಾ ಬರ್ಯಾ ಮನಾಕ್ ಹಾಂವ್ ಖಿಂಡಿತ್ ಆಭಾರಿ. ತುಕಾ ತಶೆಂ ತುಜೆಂ ಋಣ್ ಫಾರಿಕ್ ಕರುಂಕ್ ಆಸ್ಲಾರ್ ಮ್ಹಾಕಾ ಹೆ ಉಪ್ಕಾರ್ ಕರ್. ಮ್ಹಜೆ ಬಾಯ್ಲೆನ್ ಎದೊಳ್‌ಚ್ ಸಬಾರ್ ರೀಣ್ ಕೆಲಾಂ. ತುಕಾ ಸಾದ್ಯ್ ತರ್ ತಿಕಾ ಥೊಡಿ ಕುಮೊಕ್ ಕರ್. ದುಸ್ರೆಂ, ಆಳ್ವೊನ್ ವೆಚೆ ವಾಲಿಖಾತಿರ್ ಧಾಂಕ್ ಸೊದ್ಚ್ಯಾ ಬದ್ಲಾಕ್ ಆಮ್ಚ್ಯಾಚ್ ಗಾಂವಾಂತ್ ಆಸ್ಚೊ ಥೊಡ್ಯಾ ದುಬ್ಳಾ ಭುರ್ಗಾಂಕ್

ಪುಣಿ ಸಮಾಜೆಂತ್ ಪೆನ್ನಿಲೆಬರಿ ಜಾಂವ್ಕ್ ಆಧಾರ್ ದಿ...”

ತೊ ಮ್ಹಾಕಾಚ್ ಪಳೆತಾಲೊ. ತಾಚ್ಯಾ ವದನಾರ್ ಜಾಂವ್ಚಿ ಬದ್ಲಾವಣ್ ಮ್ಹಜ್ಯಾ ಗುಮಾನಾಕ್ ವಚಾನಾಸ್ತಾಂ ಗೆಲಿ ನಾ.

“ಖಂಡಿತ್ ಸರ್,” ತಾಣೆಂ ಮ್ಹಳೆಂ. “ತಿ ತುಮ್ಮಿ ಆಶಾ ತರ್ ಹಾಂವ್ ಖಂಡಿತ್ ಸುಫಳ್ ಕರ್ತಲೊಂ.” ತೊ ಉಟೊ. “ಸರ್ ಹಾಂವ್ ವೆತಾಂ. ಆನಿಕೀ ಏಕ್ ಮಹಿನೊ ಗಾಂವಾಂತ್ ಆಸಾಂ ಸರ್. ಪಾವ್ ಮೆಳ್ತಾನಾ ಖಂಡಿತ್ ಯೇವ್ನ್ ಮೆಳ್ತಾಂ.” ತೊ ಚಲ್ಲೊ.

ಹಾಂವೆಂ ದೊಳೆ ಧಾಂಪ್ಲೆ. ಎಕೆ ಘಡಿಯೆ ದೊಳ್ಯಾಂ ಹುಜ್ಜಿಂ ವಿವಿಡ್ ದೃಶ್ಯಾಂ ಉದೆವ್ನ್ ಆಯ್ಲಿಂ... ಪೆನ್ನಿಲ್, ರಿತೇಶ್, ಶ್ರೀನಾಥ್, ರಿತಾ, ಭುರ್ಗಿಂ, ಇಸ್ಕೊಲ್...

ಕಾಳ್ಜಾಂತ್, ಮನಾಂತ್ ಮ್ಹಜ್ಯಾ ಹೆಳ್ಳೆ ಭಾಯ್ರ್ ಆತಾಂ ಎಕೆ ರಿತಿಚೆಂ ಸಮಾದಾನ್ ಭರೊನ್ ಯೆತಾಲೆಂ, ಸಗ್ಳೆ ಕುಡಿಂತ್ ಮ್ಹಜ್ಯಾ ದೂಕ್ ಆಸ್ಲಾರಾಯಿ!

ಹಾಂವೆಂ ದೊಳೆ ಉಗಡ್ಲೆ. ವಯ್ರ್ ಫ್ಯಾನ್ ಫುಂವೊನ್ ಆಸ್ಲೆಂ; ಹಾಂವೆಂ ಮೆಜ್ಜಾ ದಿಸಾಂಚಿ ಹಾಜಿ ಫಾಲ್ಸ್ ಚ್ ಆಸ್ಲೆಂ!!

(2001)

ತೊ ಸರ್ಲ್ಯಾ ಉಪ್ರಾಂತ್

ತೊ ಮೊರೊನ್ ಆತಾಂ ದೋನ್ ವರಾಂ ಜಾತಾತ್. ಹ್ಯಾ ದೋನ್ ವರಾಂನಿ ಕಿತ್ತಿಂ ಪುರಾ ಘಡಿತಾಂ ಘಡ್ಲ್ಯಾಂತ್! ಕಸಲ್ಯೊ ಬದ್ಲಾವಣ್ಯೊ! ತೊ ಮೊರಾನಾ ಹಾಂವ್ ಗುರ್ವಾರ್ ಆಸ್ಲಿಂ. ಅಶೆಂ ರಿಮಾಕ್ ಬಾಪಾಯ್ಕ್ ಪಳೆಂವ್ಚೆಂ ಭಾಗ್ ಮೆಳ್ಳೆಂ ನಾ. ಆದಿಂ ಸಾಂಗ್ಲೆಬರಿ ಬಾಪಾಯ್ಕ್ ಮುಗ್ಡಿಲ್ಲೆಂ ಚೆಡುಂ ಮ್ಹಣ್ ತಾಕಾ ವೊಲಾಂವ್ಕ್ ಹಾಂವೆಂ ಕೊಣಾಯ್ಕಿ ಆವ್ಕಾಸ್ ದಿಲೊನಾ. ತಾಚ್ಯಾಕ್ಯಾ ಚಡ್ ಕರ್ನ್ ಬಾಪಾಯ್ಚೊ ಮೋಗ್ಯಾಂನಿ ಭರ್ಜನ್ ಕಿತೆಂಚ್ ಉಣೆಪಣ್ ಭೊಗನಾತ್‌ಲ್ಲಾಬರಿ ತಾಕಾ ವಾಗ್ಲೆಂ.

ರೀಮಾ ಮ್ಹಾಕಾ ದುಸ್ರೆಂ ಭುರ್ಗೆಂ, ಪಯ್ಲೆಂಚೊ ರಿತು-ರಿತೇಶ್. ತೊ ಜಲ್ಮಾಲ್ಯೊ ಕಾಜಾರಾಚ್ಯಾ ಲಾಂಬ್ ಪಾಂಚ್ ವರಾಂ ಉಪ್ರಾಂತ್. ಮಾಗಿರ್ ತೀನ್ ವರಾಂ ಉಪ್ರಾಂತ್ ರೀಮಾ.

ತೊ ಆಸ್ತಾನಾ ತೆಂ ಭುಂಯ್ ಪಡಾತ್ ಮ್ಹಣ್ ಹಾಂವೆಂ ಚಿಂತ್ಲೆಂಚ್ ನಾ. ಅಜಾನಕ್ ತೊ ಸರ್ಲೊ.

ತೊ ಮ್ಹಳ್ಯಾರ್ ರೋಹನ್; ಮ್ಹಜೊ ಪತಿ. ತಾಕಾ ಪಯ್ಲೆ ಥಾವ್ನಾಯ್ ಕಾಳ್ಜಾಚಿ ಪಿಡಾ ಆಸ್ಲಿ. ವಯ್ಲಾನ್ ಉಸ್ವಾಸಾಚೆ ಬಾಂದ್ಪಾಸ್ ತೆದಾಳಾ ತೆದಾಳಾ. ಒಕತ್ ಜಾಲು ಆಸ್ಲೆಂ. ಪುಣ್ ತೊ ದಡಂಗ್ ಜಿವಾಚೊ, ಘಟ್-ಮೂಟ್ ಮನಿಸ್. ಭಲಾಯ್ಕೆ ವಿಶ್ಯಾಂತ್ ಚಡಿತ್ ಫಿಕರ್ ಕರಿನಾತ್‌ಲ್ಲೊ. ತಶೆಂ ಮ್ಹಣ್ ಬೆಪಾರ್ವಾಯ್ ಕರಿನಾತ್‌ಲ್ಲೊ. ಪ್ರತಿಶ್ಚಿತ್ ಬಹುರಾಶ್ತ್ರೀಯ್ ಕಂಪ್ಲೆಂತ್ ತೊ ಎಕ್ಸಕ್ಯುಟಿವ್, ವಿಶೇಸ್ ಘೊಳ್ತಾಲೊ. ಥೊಡೆ ಪಾವ್ಲಿಂ ಘರಾ ಆಯ್ಲಾ ಉಪ್ರಾಂತ್ಯಾ ಮೊದ್ಯಾನ್ ರಾತ್ ಮ್ಹಣಾಸರ್ ಪ್ರೊಜೆಕ್ಟಾಂ ಮ್ಹಣುನ್ ಕಂಪ್ಯೂಟರಾ ಮುಕಾರ್ ಬಸ್ತಾಲೊ. ತಾಚಿ ಜವಾಬ್ದಾರಿ, ಕಾಮಾಥಂಯ್ ಆಸ್ಚಿ ಶ್ರದ್ಧಾ ಪಳೆವ್ನ್ ಎಕೆಕ್ ಪಾವ್ಲಿಂ ಮ್ಹಾಕಾ ಅಬಿಮಾನ್ ಭೊಗ್ತಾಲೊ. ಪುಣ್ ತೊ ಗರ್ಜ್ ನಾಸ್ತಾಂ ಆಪ್ಣಾಕ್‌ಚ್ ಧಣಿತಾ ಮ್ಹಣ್ ಭೊಗ್ತಾಲೆಂ. “ತುವೆಂ ಕಿತ್ಯಾಕ್ ಸಾಯ್ಬಾ ಭೆಶೆಂಚ್ ಅಶೆಂ ಕಶ್ಟಾಚೆ? ತುಕಾ ಹಾಂತುಂ ಕಾಂಯ್ ಚಡಿತ್ ಮೆಳ್ತಾವೆ?” ಹಾಂವೆ ಥೊಡೆ ಪಾವ್ಲಿಂ ವಿಚಾರ್ತಾನಾ. “ತುಕಾ ಕಳಾನಾ ಗ್ರೇಸಿ; ಲಾಬ್‌ಚ್ ಪಳೆಲ್ಯಾರ್ ಮನ್ಯಾ ಜಿಣಿಯೆಕ್ ಅರ್ತ್ ನಾ. ಕಮಿಟ್‌ಮೆಂಟ್ ಗರ್ಜೆಚೆಂ,” ಮ್ಹಣ್ತಾಲೊ. ತಾಚಿ ಕಡೆ ಕೆದಾಳಾಯ್ ಚರ್ಚೆ ಕರ್ನ್ ಜಿಕ್ವೆಬರಿ ನಾ ಮ್ಹಣ್ ಕಳಿತ್ ಆಸ್ಲಿಂ ಹಾಂವ್ ವೊಗೆ ರಾವ್ತಲಿಂ.

ಪುಣ್ ಅಷ್ಟಿತ್ ಮ್ಹಳೆಬರಿ ತೊ ಸರ್ಲೊ. ಮೆಸ್ಸಿವ್ ಹಾರ್ಡ್ ಅಟ್ಯಾಕ್ - ದಾಕ್ಟರಾಂನಿ ಫಾಯ್ಲ್ ದಿಲ್ಲೆಂ. ರಾತಿಂ ಬಾರಾ ಮ್ಹಣಾಸರ್ ಕಂಪ್ಯೂಟರಾ ಮುಕಾರ್ ಬಸ್ಲೊ. ಹಾಂವ್ ರಿತುಕ್ ನಿದಾವ್ನ್ ನಿದೊಂಕ್ ಗೆಲ್ಲಿಂ. ಎಕಾಚ್ಯಾಣೆ ಕಸಲಿಗೀ ಪಿಂರೊಣಿ ಆಯ್ಲೊನ್ ಜಾಗ್ ಜಾಲಿ. ಭಾಯ್ರ್ ಯೇವ್ನ್ ಪಳೆತಾನಾ ತೊ ಕದೆಲಾರ್ ಗಳೆಲ್ಲೊ; ಸಗ್ಳೊಚ್ ಫಾಮೆಲ್ಲೊ. ಕಂಪ್ಯೂಟರ್ ಆಜೂನ್ ಜಾಲು ಆಸ್ಲೆಂ. ಮೊನಿಟರಾರ್ ಕಸಲಿಂಗಿ ಚಿತ್-ವಿಚಿತ್ ಲೆಕಾಂ.

ಮ್ಹಜೆಂ ಕಾಳಿಜ್ ದಡ್ಡಡೊಂಕ್ ಲಾಗ್ಲೆಂ. ಜೀವ್ ಬಾರಿಕ್ ಕಾಂಪೊಂಕ್ ಲಾಗ್ಲೊ.

“ಕಿ...ಕಿತೆಂ ಜಾತಾ?” ಹಾಂವೆಂ ಕಾಂಪೆರ್ಯಾ ತಾಳ್ಯಾನ್ ವಿಚಾರ್ತಾನಾ ತೊ “ಗ್ರೇ...ಗ್ರೆ...ಸಿ ಹ...ಹರ್ಯಾಂತ್ ದೂ...ಕ್,” ಮ್ಹಣಾಲೊ.

ಹಾಂವೆಂ ತಾಕಾ ಕಶ್ಟಾಂನಿ ಉಟವ್ನ್ ಬೆಡ್ಡಾರ್ ನಿದಾಯ್ಲೊ. ದಾಕ್ಟೆರಾಕ್ ನಂಬರ್ ಘಂವ್ಡಾವ್ನ್ ವೆಗಿಂಚ್ ಘರಾ ಆಪಯ್ಲೆಂ. ಪುಣ್ ಘಾಯ್ಲೊ ಜಾಲೊನಾ. ಹಾಂವ್ ಘೋನ್ ಕರ್ನ್ ಬೆಡ್ಡಾಕಡೆ ಪಾಂವ್ಚೆ ಭಿತರ್ ರೋಹನ್ ಖಾಲಿ ಜಾಲ್ಯೊ.

ತಾಚ್ಯಾ ಮೊರ್ನಾಕ್ ಹಜಾರಾಂನಿ ಲೋಕ್. ಹರ್ಯೆಕ್ಲೊ, ಹರ್ಯೆಕ್ಲಿಂ ಮ್ಹಾಕಾ ಭುಜಯ್ತಾಲಿಂ. ಹಾಂವ್ ರಡ್ಡಾಲಿಂಗೀ? ಬೊವ್‌ಶಾ ನಾ. ರಡ್ಡಾರ್ ಮಾತ್ ಕಾಳಿಜ್ ಹಳೊ ಜಾತಾ ಮ್ಹಣ್ತಾತ್. ಪುಣ್ ಮ್ಹಜೆಂ ಕಾಳಿಜ್ ಜಡ್ ಜಾಲಾಂ ಮ್ಹಣ್ ಮ್ಹಾಕಾ ಭೋಗ್‌ಲ್ಲೆಂ ನಾ ಜಾಂವ್ಕ್ ಪುರೊ. ತಾಚ್ಯಾ ಪ್ರಾಸ್ ಚಡ್ ಕರ್ನ್ ಪೊಟಾಂತ್ ಆನ್ಯೆಕ್ ಜೀವ್. ತಾಕಾ ಆಪಾಯ್ ಜಾಂವ್ಕ್ ನಜೊ ಮ್ಹಳ್ಳಿ ಚಡ್ಡೆಕ್ ಚತ್ರಾಯ್ ಜಾಂವ್ಕ್ಯಾ ಪುರೊ.

ತ್ಯಾ ಉಪ್ರಾಂತ್ ಹಾಂವ್ ರಿತುಕ್ ಕಾಣ್ಣೆವ್ನ್ ಕುಳಾರಾ ಆಯ್ಲಿಂ. ರೋಹನಾಚ್ಯಾ ಕಾಮಾ ಧರ್ಮಾನ್ ಆಮಿ ಶ್ಲೆರಾಂತ್ ಫ್ಲೆಟ್ ಕೆಲ್ಲೆಂ. ಮ್ಹಾಕಾ ರೋಹನಾಗೆರ್ (ಮಾಂವಾಡ್ಯಾ) ಹಕ್ಕಾನ್ ವಚ್ಚೆತೆಂ ಆನಿ ಬರೊಚ್ ಸ್ವಾಗತ್ ಥಂಯ್ಸರ್ ಆಸ್‌ಲ್ಲೊ. ಪುಣ್ ಕಿತ್ಯಾಕ್‌ಗಿ ಮ್ಹಾಕಾ ಕುಳಾರಾ ಯಾ ಮ್ಹಣ್ ಭೊಗ್ಲೆಂ.

ರೀಮಾಕ್ ಜಲ್ಮೆ ದಿತಾನಾ ಮಾತ್ ಹಾಂವ್ ಖರೆಂಚ್ ರಡ್‌ಲ್ಲೆಂ. ತಿಂ ಸಂತೊಸಾಚಿಂ ದುಕಾಂ ಮ್ಹಣ್ ಮ್ಹಜೆ ಸಾಂಗಾತಾ ಆಸ್‌ಲ್ಲಿ ಮಮ್ಮಿ, ಬಾವೊಜ್ ಚಿಂತಿಲಾಗ್ಲಿಂ. ಪುಣ್ ತಿಂ ಸಂತೊಸಾಚಿ ದುಕಾಂಗಿ, ದುಕಿಚಿಂಗಿ ನಿರ್ಧಾರ್ ಕರುಂಕ್ ಮ್ಹಾಕಾಯಿ ನಾಕಾ ಆಸ್‌ಲ್ಲೆಂ.

ಪುಣ್ ಏಕ್ ಮಾತ್ ಸತ್. ತ್ಯಾ ದೀಸ್ ಮ್ಹಜೆ ಮತಿ ಪಡ್ವಾರ್ ಎಕಾ ಪಾಟ್ಲಾನ್ ಏಕ್ ಉಗ್ಡಾಸ್ ಯೇವ್ನ್ ಮಾಯಾಕ್ ಜಾಲ್ಲೆ. ಕಿತೆಂ ಮ್ಹಳ್ಳೆಂ ರೋಹನಾನ್? ಬೊವ್‌ಶಾ ಮೊರ್ಚ್ಯಾ ಪಂದ್ರಾ ದಿಸಾಂ ಆದಿಂ, ತಾಕಾ ಹಾಂವೆಂ ಬರಿ ಖಬರ್ ಲಜೆವ್ನ್‌ಚ್ ದಿಲ್ಲಿ. ತೊ ಖುಶ್ ಜಾತಲೊ ಮ್ಹಣ್ ಚಿಂತ್‌ಲ್ಲೆಂ. ಪುಣ್ ತಾಣೆ ಮ್ಹಾಕಾ ಖರೆಂಚ್ ದುಕಯಿಲ್ಲೆಂ.

“ಗ್ರೇಸಿ, ಹೆಂ ಸಾದ್ಯಾ ನಾ. ಪಳೆ ಆಮ್ಕಾಂ ರಿತು ಆಸಾ. ಆಮಿ ಸರ್ವ್ ಮೋಗ್ ತಾಕಾ ದೀಜೆ. ಆನ್ಯೆಕ್ ಭುರ್ಗೊ ಜಾಲ್ಯಾರ್ ರಿತು ವಂಚಿತ್ ಜಾತಲೊ. ವಯ್ಲಾನ್ ತಾಕಾ ಆತಾಂ ತೀನ್ ವರ್ಸಾಂ . ಹೆಂ ಭುರ್ಗೊ ಆಮ್ಕಾಂ ಗರ್ಜ್ ನಾ ಗ್ರೇಸಿ...” ಹಾಂವ್ ಶೆರ್ಮೆವ್ನ್ ಗೆಲ್ಲೆಂ. ಅಸಲಿಂ ಉತ್ರಾಂ ತಾಚೆಥಾವ್ನ್ ಹಾಂವೆಂ ಅಪೇಕ್ಸುಂಕ್ ನಾತ್‌ಲ್ಲೆಂ ಜಾಯ್.

“ಕಿತೆಂ ಉಲಯ್ತಾಯ್ ರೋಹನ್ ತುಂ?” ಹಾಂವೆಂ ಮಾತ್ಯಾ ರಾಗಾನ್‌ಚ್ ಮ್ಹಳ್ಳೆಂ. “ದೆವಾನ್ ದಿಲ್ಲೆಂ ವರೆಂ ದೆಣೆಂ ಏಕ್ ಭುರ್ಗೊ. ಖುಶೆನ್ ಆಮಿ ತೆಂ ಸ್ವೀಕಾರ್ ಕರ್ಚೆಂ ಸೊಡ್ನ್ ಅಶೆಂ ಉಲಂವ್ಕ್ ನಜೊ.”

“ತುಂ ಮ್ಹಾಕಾ ದೊತೊರ್ನ್ ಶಿಕಯ್ತಾಕಾ ಗ್ರೇಸಿ. ಹೆಂ ಭುರ್ಗೊ ಸದ್ಯಾಕ್ ಆಮ್ಕಾಂ ನಾಕಾ. ಥೊಡ್ಯಾ ವರ್ಸಾಂ ಉಪ್ರಾಂತ್ ಜಾಲ್ಯಾರ್ ಪಳೆವ್ಯಾಂ. ತುಂ ವಚುನ್ ‘ಅಬೊರ್ಡನ್’ ಕರ್,” ತಾಣೆ ಬೆಫಿಕಿರಾಯೆನ್ ಸಾಂಗ್ತಾನಾ ಮ್ಹಜೆಂ ಕಾಳಿಜ್ ಪಿಟೊ ಜಾಲ್ಯೊ ಅನ್ವೋಗ್!

ಹ್ಯಾಚ್ ಖಾತಿರ್ ಬೊವ್‌ಶಾ ರೀಮಾ ಜಲ್ಮತಾನಾ ಹಾಂವ್ ರಡ್‌ಲ್ಲಿಂ. ತೊ ಆಸ್‌ಲ್ಲೊ ತರ್ ಕಾಂಯ್ ರೀಮಾ ಹೊ ಸಂಸಾರ್ ಪಳೆತೆಂ ನಾ ಕೊಣ್ಣಾ!

...ಎಕ್ಲಿಚ್ ಧುವ್ ಆನಿ ನಿಮಾಣೆಂ ಮ್ಹಳ್ಳೆ ಖಾತಿರ್ ಭಾರಿಚ್ ಮೊಗಾನ್ ವಾಗಯಿಲ್ಲೆಂ ಮ್ಹಾಕಾ ಫಡಿಲಾಂನಿ. ವಯ್ಲಾನ್ ದೊಗಾಂ ಭಾವಾಂಚೊ ವಿಶೇಸ್ ಮೋಗ್. ಅಶೆಂ ಹಾಂವ್ ಸ್ನಾತಕೋತ್ತರ್ ಇಂಗ್ಲಿಶ್ ಕರ್ತಾ ಮ್ಹಣ್ತಾನಾ ಕೊಣೆಂಯಿ ಅಡ್ಕಳ್ ಹಾಡ್ಲಿನಾ. ಮ್ಹಜ್ಯಾ ಬೋವ್ ಪಸಂದೆಚೊ ವಿಶಯ್ ತೊ. ಹಾಯ್‌ಸ್ಕೂಲಾಚ್ಯಾ ದಿಸಾಂ ಥಾವ್ನ್ ಹಾಂವೆಂ ವಾಚ್‌ಲ್ಲೆಂ ಇಂಗ್ಲಿಶ್ ಸಾಹಿತ್ಯ ಚಿಂತಾನಾ ಮ್ಹಾಕಾಚ್ ಅಜ್ಯಾಪ್ ಜಾತಾ.

ಎಮ್. ಎ. ಫಾಯ್‌ಲಾಂತ್ ಆಸ್ತಾನಾಂಚ್ ರೋಹನಾಚಿ ಸಯ್ಪಿಕ್. ಪುಣ್ ಶಿಕಪ್ ಮುಗ್ತಲ್ಯಾ ಶಿವಾಯ್ ಆಪುಣ್ ಕಾಜಾರ್ ಜಾಯ್ನಾ ಮ್ಹಣ್ ಹಾಂವೆಂ ಹಟ್ ಧರ್ತಾನಾ ರೋಹನಾನ್ ರಾಕಾಜೆಚ್ ಪಡ್ಲೆಂ. ರೋಹನಾಕ್ ಪಾರ್ಕುಂಕ್ ಮ್ಹಾಕಾಯಿ ಅವ್ಕಾಸ್ ಲಾಬ್ಲೊ. ತೊ ಮಯ್ವಾಸಿ, ಸಾದೊ ಮ್ಹಣ್ ಭೊಗ್ಲೆಂ ಮ್ಹಾಕಾ. ಅಶೆಂ ಕಾಜಾರಾಕ್ ಕಸಲಿಯಿ ಅಡ್ಕಳ್ ನಾತ್‌ಲ್ಲಿ.

ಎಮ್. ಎ. ಜಾಲ್ಲೆಂಚ್ ರಿವಾಜಿ ಪ್ರಕಾರ್ ಕಾಜಾರ್ ಸಂಪ್ಲೆಂ. ಮ್ಹಾಕಾ ಕಾಮ್ ಕರಿಜೆ ಮ್ಹಳ್ಳೆ ಜಬ್ಬೊರ್ ಆಶಾ. ಹಾಂವೆ ಶಿಕ್‌ಲ್ಲೆ ಕೊಲೆಜಿ ಥಾವ್ನ್‌ಚ್ ಆಪವ್ಣೆಂ ಆಸ್‌ಲ್ಲೆಂ. ಪುಣ್ ರೋಹನಾಕ್ ಹಾಂವೆಂ ಕಾಮ್ ಕರ್ಚೆಂ ಕಿತ್ಯಾಕ್‌ಗಿ ಪಸಂದ್ ನಾತ್‌ಲ್ಲೆಂ.

“ಹಾಂವ್ ಇತ್ತೆಂ ಜೊಡ್ತಾನಾ ತುವೆಂ ಕಿತ್ಯಾಕ್ ಕಾಮಾಕ್ ವಚಾಜೆ ಗ್ರೇಸಿ? ತುಂ ಘರಾಚೊ ಹಾರ್‌ಭಾರ್ ಪಳೆ. ಇಂಗ್ಲಿಶ್ ವಾಚ್; ಆನಿ ಕಾಂಯ್ ಥೊಡೆಂ ಪೇಪರಾಂಕ್ ಬರಯ್. ತುಕಾಯಿ ಕ್ರಿಯಾತ್ಮಕ್ ಜಾಂವ್ಕ್ ಆವ್ಕಾಸ್,” ತಾಣೆ ಮ್ಹಳ್ಳೆಂ.

ಪುಣ್ ಹಾಂವೆಂ ಕಾಮಾಕ್ ವೆತಾಂ ಮ್ಹಳ್ಳೊ ಇರಾದೊ ಫಕತ್ ಪಯ್ಕಾಂ ಖಾತಿರ್ ನ್ಹಯ್; ಬಗಾರ್ ಚಡಿತ್ ಕಸಲಿಗಿ ಆಂತರಿಕ್ ತೃಪ್ತಿ ಕಾಮಾ ಥಾವ್ನ್ ಮೆಳ್ತಾ ತೆಂ ತಾಕಾ ಆಕ್ರೇಕ್ ತರಾಯಿ ಕಳೆಂಚ್ ನಾ.

ತಿಂ ಪಾಂಚ್ ವರ್ಸಾಂ ಕಿತ್ಯಾಕ್‌ಗಿ ಮ್ಹಜ್ಯಾ ವಾಂಟ್ಕಾಕ್ ಚಡಿತ್ ಕಶ್ಟಾಂಚಿಂ ತಶೆಂ ಭೊಗ್‌ಲ್ಲೆಂ ಮ್ಹಾಕಾ. ಘರಾಂತ್ ಎಕ್ಸರಿಂ, ದಿಸಾಕ್ ಚಡ್ ಮ್ಹಳ್ಯಾರ್ ಏಕ್ ಪಾವ್ಪಿಂ ಮಾರ್ಕೆಟಿಕ್ ಮ್ಹಣ್ ಭಾಯ್ರ್ ವೆಚೆಂ, ನಾ ತರ್ ಭಿತರ್‌ಚ್. ಜಿಣಿ ಬಾಂದ್ಪಾಸಾಚಿ ಕಶಿ ಭೊಗ್‌ಲ್ಲಿ ಮ್ಹಾಕಾ.

ಕಾಜಾರ್ ಜಾವ್ನ್ ವರ್ಸಾ ವಯ್ರ್ ವರ್ನ್ ಜಾತಾನಾ ಮಾಮ್ಮಿ ಖಿಂತ್ ಉಚಾರ್ತಾಲಿ.

“ಕಿತೆಂಗೊ ಪುತಾ, ಆನಿಕ್‌ಯಿ ಭುರ್ಗಿಂ ನಾಕಾತ್‌ಗಿ ತುಮ್ಮಾಂ?”

ಮ್ಹಾಕಾ ತೆದಾಳಾ ದೂಕ್‌ಚ್ ಯೆತಾಲೆಂ.

ರೋಹನಾಚಿ ಸಾಯ್ಕೊಲೊಜಿಚ್ ವೆಗ್ಳಿ, “ಪಳೆ ಗ್ರೇಸಿ, ಕಾಜಾರ್ ಜಾವ್ನ್ ಥೊಡಿಂ ವರ್ಸಾಂ ಆಮಿ ದೊಗಾಂಯ್ನಿ ಸಾಂಗಾತಾ ಎಕಾಮೆಕಾಕ್ ಚಡಿತ್ ಸಮ್ಜಾಜೆ. ಮೋಗ್ ದೀಜೆ. ಭುರ್ಗಿಂ ಜಾಲ್ಯಾ ಮಾಗಿರ್ ಪರಿಗತ್ ಸರ್ವ್ ಬದಲ್ತಾ. ದೆಕುನ್ ಥೊಡಿಂ ವರ್ಸಾಂ ಭುರ್ಗಿಂ ನಾಕಾತ್...”

ಅಶೆಂ ಸ್ಟ್ರಿಕ್ಟ್ ಫ್ಯಾಮಿಲಿ ಪ್ಲ್ಯಾನಿಂಗ್. ಪಾಂಚ್ ವರ್ಸಾಂ ನೋ ಚೈಲ್ಡ್.

ಅನಿತಾ ಮ್ಹಜ್ಯಾ ಕಾಳ್ಜಾಚೆಂ ಇಶ್ಟಿಣ್. ತಾಚೆಕಡೆ ಥೊಡೆಪಾವ್ಪಿಂ ಹೆಂ ಪೂರಾ

ಸಾಂಗ್ತಾನಾ ತಾಚೊ ವಾದ್‌ಚ್ ವೆಗ್ಳೊ: “ಹಿ ಈಜ್ ಕರೆಕ್ ಗ್ರೇಸಿ. ಥೊಡಿಂ ವರ್ಸಾಂ ಭುರ್ಗಿಂ ನಾಂತ್ ತರ್ ತುಮ್ಮಾ ಮದ್ಲೆಂ ಅಂಡರ್‌ಸ್ಪಾಂಡಿಂಗ್ ಚಡ್ ಜಾತಾ. ಮೋಗ್ ವಾಡ್ತಾ. ಯೂ ಆರ್ ಲಕ್ಶಿ. ಕಿತ್ಲೆ ಸಮ್ಜಣೆಚೊ ಪಳೆ ತುಜೊ ಪತಿ. ಮ್ಹಜೊ ಎಕ್ಲೊ ಆಸಾ ಪಳೆ, ಕಟೀಣ್ ಮನಿಸ್. ಚ್ಯಾರ್ ವರ್ಸಾಂನಿ ದೊಗಾಂಕ್ ಭರ್ದೆಂ ಪಳೆ ಗರ್ಭಾಂತ್. ಕಿತ್ಲೊ ಹಾರ್ಡ್ ವರ್ಗಿಂಗ್ ಪಳೆ ತುಜೊ ರೋಹನ್. ಆಮ್ಚೊ ಆಳ್ಕಿ. ಹರ್ಯೆಕ್ ಏಕ್ ಸಂಗ್ತಿಂತ್ಯಾಯಿ ಹಾಂವೆಂಚ್ ನಿರ್ದಾರ್ ಘೆಜೆ. ಖಿಯ್ ಪಾರ್ಶೆಂಕ್ಯಾಯಿ ಹಾಂವೆಂಚ್ ಒತ್ತಾಯ್ ಕರ್ನ್ ವೋಡ್ನ್ ಫರಿಜೆ. ಭಾರಿ ಏಕ್ ಮನಿಸ್ ತೊ..”

ಪುಣ್ ಅನಿತಾ ಮೊಗಾರ್ ಪಡೊನ್ ಕಾಜಾರ್ ಜಾಲ್ಲೆಂ!

ಪಾರ್ಶಿ ಮ್ಹಣ್ತಾನಾ ಉಗ್ಡಾಸ್ ಆಯ್ಲೊ. ತೊ ಆಸ್ತಾನಾ ಖಿಯ್ನಿಯಾಯಿ ಪಾರ್ಶೆಕ್ ಗೆಲ್ಲೊ ಉಗ್ಡಾಸ್ ನಾ. ತಶೆಂ ಮ್ಹಣ್ ತಾಚಿ ಅಡ್ಕಳ್ ಕಾಂಯ್ ನಾತ್‌ಲ್ಲಿ. ಪುಣ್ ತಾಕಾ ಹಜಾರ್ ರಾಟಾವಳಿ; ಆನಿ ಅಶೆಂ ಪಾರ್ಶೆಂಚಿ ಕಸಲಿಚ್ ಉರ್ಬಾ ನಾತ್‌ಲ್ಲಿ. ಎಕ್ಲಾಕ್ ವಚುಂಕ್ ಮ್ಹಾಕಾಯಿ ಉಬ್ಲೊಣ್.

ಕೊಲೆಜ್, ಎಮ್. ಎ. ಕರ್ತಾನಾ ಜಾಯ್ ಜಾಲ್ಲೆಂ ನ್ಹೆಸ್ತಾಲಿಂ. ಸಲ್ವಾರ್, ಜೀನ್ಸ್, ಟಿ-ಶರ್ಟ್, ಗಾಗ್ರಾ-ಚೋಲಿ ಹೆಂ ಸರ್ವ್ ಮ್ಹಜ್ಯಾ ಮೊಗಾಚೆಂ ನ್ಹೆಸಣ್.

ಪುಣ್ ಕಾಜಾರ್ ಜಾಲ್ಯಾ ಉಪ್ರಾಂತ್ ಹಾಂವೆಂ ಜೀನ್ಸ್ ಘಾಲ್ಚೆಂ ರೋಹನಾಕ್ ಪಸಂದ್ ನಾತ್‌ಲ್ಲೆಂ. ತಾಚೆ ಪ್ರಕಾರ್ ಜೀನ್ಸ್ ಮಾನ್ಸುಗೆಚೆಂ ನ್ಹೆಸಣ್ ನ್ಹಂಯ್. ಅರ್ದೆಂ ಪೋಟ್ ಉಗ್ತೆಂ ಸೊಡ್ಲ್ಯಾರಾಯಿ ವ್ಹಡ್ ನ್ಹಂಯ್, ತಾಕಾ ತೊ ಸತ್ರಾ ಫುಟಿಂಚೊ ಗೊಂದೊಳ್ ಕಾಪಾಡ್‌ಚ್ ಚಡ್ ಪಸಂದ್.

ಥೊಡೆ ಪಾವ್ತಿಂ ಹಾಂವ್ ಚಿಂತಾಂ, ಕಿತ್ಲಿ ಸೊಡ್-ದೊಡ್ ಕೆಲ್ಯಾ ಹಾಂವೆಂ! ಫಕತ್ ಕಾಜಾರಿ ಜಿಣಿ ಸಂತೊಸಾಚಿ ಆನಿ ಸಮಾಜಿಚಿ ನದ್ರೆಕ್ ಸುಖಿ ಜಾಯ್ ಮ್ಹಳೆ ಖಾತಿರ್. ಪುಣ್ ಭಿತರ್ಲ್ಯಾ ಭಿತರ್ ಕಿತ್ಲೆ ಬಾಂದ್ಪಾಸ್, ಕೊಣೆಂಗಿ ವೊಡುನ್ ಧರ್‌ಲ್ಲೆಬರಿ. “ಕಾಜಾರ್ ಜಾಲ್ಯಾ ಮಾಗಿರ್ ತುಂ ಬದ್ಲಾಲಾಂಯ್ ಗ್ರೇಸಿ. ಚಡ್ ಸೀರಿಯಸ್ ಜಾಲಾಂಯ್ ತುಂ,” ಅನಿತಾ ಸಾಂಗ್ತಾಲೆಂ. ಪುಣ್ ತಿ ತಾಚಿ ಶಾಬಾಸ್ಕಿ ಜಾವ್ನಾಸ್‌ಲ್ಲಿ.

ಲಂಯ್ಗಿಕ್ ಕರ್ನಿ ವಿಶ್ಯಾಂತ್ಯಾಯಿ ಸೊಡ್-ದೊಡ್. ರೋಹನಾಕ್ ಭುರ್ಗಿಂ ನಾಕಾತ್ ಜಾಲ್ಲೆಂ ತರ್ಯಿ ಲಂಯ್ಗಿಕ್ ತ್ಯಾಪ್ತಿ ಬರ್ಪೂರ್ ಜಾಯ್ ಆಸ್‌ಲ್ಲಿ. ಆನಿ ಅಶೆಂ ಥಂಯ್ನಿಯಾಯಿ ಹಾಂವ್ ತಾಕಾ ಸಂಪೂರ್ಣ್ ಖಾಲ್ ಜಾತಾಲಿಂ. ದೀಸ್ ವೆತಾಂ ವೆತಾಂ ಲಂಯ್ಗಿಕ್ ಕರ್ನಿ ಮ್ಹಜ್ಯಾ ವಾಂಟ್ಕಾಕ್ ಚಡ್ ಆನಿ ಚಡ್ ಕಶ್ಟಾಂಚಿ, ವಿರಾರಾಯೆಚಿ ಜಾತಾಲಿ ತರ್ಯಿ ಫಕತ್ ರೋಹನಾಚ್ಯಾ ಸುಕಾ ಖಾತಿರ್ ಆನಿ ತಾಕಾ ಸಂತೊಸ್ ದಿಂವ್ಚೆ ಖಾತಿರ್ ಯಾಂತ್ರಿಕ್ ರಿತಿನ್ ಶರಣ್ ಜಾತಾಲಿಂ.

ತೊ ಸರ್ಲ್ಯಾ ಉಪ್ರಾಂತ್ ಸಗ್ಳ್ಯಾಂ ಥಾವ್ ಮ್ಹಾಕಾ ಪಾಪ್ ಭಿರ್ಮತೆಚಿಂ ಉತ್ರಾಂ. ಎಕ್ಸುರೆಂ ಭುರ್ಗ್ಯಾಂ ಸಾಂಗಾತಾ ಕಶ್ಟತಲೆಂ ಮ್ಹಳೆಂ ಚಿಂತಾಪ್ ಸಗ್ಳ್ಯಾಂಚೆ. ಸೆಜಾರ್ಚೆ ಎಸ್ತುಬಾಯೆಕ್ ವಿಶೇಸ್ ಮೋಗ್ ಮ್ಹಜೆರ್. “ತುಜೆಯಿ ಏಕ್ ಕಶ್ಟಾಚ್ ಜಾಲೆ ಪುತಾ,” ತಿ ಮ್ಹಣ್ತಾಲಿ. “ಇತ್ಲೆ ಲ್ಹಾನ್ ಪ್ರಾಯೆರ್ ದೆವಾನ್ ಬಾಯ್ಲಾಂಕ್ ವಿಧವ್ ಕರುಂಕ್ ನಜೊ. ತುವೆಂ ಧಯ್ ಸಾಂಡುಂಕ್ ನಜೊ ಪುತಾ. ಲ್ಹಾನ್ ಭುರ್ಗಿಂ ಆಸಾತ್ ತುಕಾ. ತಾಂಚೆ ಖಾತಿರ್ ಪುಣ್‌ಯಿ ಮನ್ ಘಟ್ ಕರಿಜೆ. ಬಾಪಾಯ್ಲೊ ಮೋಗ್‌ಯಿ ತುವೆಂಚ್ ತಾಂಕಾಂ ದೀಜೆ.”

ಪುಣ್ ತಿಣೆ ಸಾಂಗ್‌ಲ್ಲಾ ತಸಲೊ ಕಸಲೊ ಅನ್ನೊಗ್‌ಯಿ ಮ್ಹಾಕಾ ಜಾಂವ್ಕ್ ನಾ ಮ್ಹಣ್ ತಿಕಾ ಸಾಂಗುಂಕ್ ಅತ್ತೆಗ್ಲಿಂ ತರಾಯಿ ಸಾಂಗ್ಲೆಂ ಧಯ್ ಪಾವ್ಲೆಂ ನಾ.

“ತೊ ಆಸ್ತಾನಾ ತುಕಾ ಕಸಲಿಚ್ ಭಿರಾಂತ್ ನಾತ್‌ಲ್ಲಿ ಗ್ರೇಸಿ,” ಅನಿತಾ ಮ್ಹಣ್ತಾಲೆಂ. “ತೊ ಕಾಮ್ ಕರ್ತಾಲೊ; ಭಾಯ್ಲೊ ರಾಟಾವಳಿ ಸರ್ವ್ ತೊಚ್ ಪಳೆತಾಲೊ. ಏಕ್ ಖಾಂಬೊ ಕಸೊ ಆಸ್‌ಲ್ಲೊ ತುಕಾ. ಆಮ್ಚೆಂ ದುರ್ಬಾಗ್‌ಚ್ ಹೆಂ ಗ್ರೇಸಿ. ಲ್ಹಾನ್ ಥಾವ್ನ್ ಆಮಿ ಏಕಾ ನಾ ಏಕಾ ದಾದ್ಲ್ಯಾಕ್ ಲಬ್ಬೊನ್‌ಚ್ ವಾಡ್ತಾಂವ್. ಬಾಪುಯ್, ಭಾವ್, ಘೊವ್, ಪೂತ್... ಹಾ! ಆನಿ ಅಶೆಂ ತೆ ಸರ್ವ್ ಅಮ್ಚ್ಯಾ ವಾಂಟ್ಕಾಕ್ ನಾಂತ್ ಮ್ಹಣ್ ಜಾತಾನಾ ಅಮಿ ಅಸಹಾಯಕ್ ಜಾತಾಂವ್. ಚೆಡ್ವಾಚಿ ಜಿಣಿ ಕಶ್ಟಾಂಚಿ ಗ್ರೇಸಿ...”

ಅನಿತಾಚೆಂ ಅಪುಟ್ ತಾತ್ಪಿಕ್ ಉಲೊಣೆಂ. ಪುಣ್ ಖಂಡಿತ್ ವ್ಹಡಾ ಹುಸ್ಕಾನ್ ತೆಂ ಉಲಯ್ತಾಲೆಂ. ಜಾಲ್ಯಾರಾಯಿ ಮ್ಹಜ್ಯಾ ವಾಂಟ್ಕಾಕ್ ಅನಿತಾನ್ ಸಾಂಗ್‌ಲ್ಲೆ ವಿಶಯ್ ಫಕತ್ ಸೀಮಿತ್ ಪರಿಮಿತೆಂತ್ ಲಾಗು ಜಾತಾಲೆ ಮಾತ್, ಹಾಂವ್ ದಾದ್ಲ್ಯಾಂಕ್ ಲಬ್ಬೊನ್ ವಾಡ್‌ಲ್ಲಿಂ ಮ್ಹಣ್ ಮ್ಹಾಕಾ ಭೊಗ್‌ಲ್ಲೆಂಚ್ ನಾ. ಭಾವಾಂನಿ ಆನಿ ಪಪ್ಪಾನ್ ಮ್ಹಾಕಾ ಬರ್ಪುರ್ ಸ್ವಾತಂತ್ರ್ಯ್ ದಿಲ್ಲೆಂ. ಜಾಂವ್ಕ್ ಪುರೊ, ಕಾಜಾರ್ ಜಾಲ್ಯಾ ಉಪ್ರಾಂತ್ ಮಾತ್ ಕೊಣೆಂಗಿ ಅಪ್ರತ್ಯಕ್ ರಿತಿನ್ ಧರ್ನ್ ದವರ್‌ಲ್ಲೊ ಅನ್ನೊಗ್ ಮ್ಹಾಕಾ ಜಾಲ್ಲೊ.

ತೊ ಸರ್ಲ್ಯಾ ಉಪ್ರಾಂತ್ ಆನಿ ರೀಮಾಕ್ ಸ ಮಹಿನೆ ಜಾಲ್ಯಾ ಉಪ್ರಾಂತ್ ಹಾಂವೆಂ ಕೆಲ್ಲೆಂ ಪ್ರಮುಕ್ ಕಾಮ್ ಕೊಲೆಜಿಂತ್ ಕಾಮಾಕ್ ಅರ್ಜಿ ಫಾಲ್ಲೆಂ. ಹಾಂವೆ ಶಿಕ್‌ಲ್ಲಾಚ್ ಕೊಲೆಜಿಂತ್ ಇಂಗ್ಲಿಶ್ ಲೆಕ್ಚರರಾಚೊ ಜಾಗೊ ಖಾಲಿ ಆಸ್‌ಲ್ಲೊ. ಕಾಮಾಕ್ ಏಕಾ ತಾರಿಕೆ ಥಾವ್ನ್ ಭರ್ತಿ ಜಾ ಮ್ಹಣ್ ಕೊಲೆಜಿಥಾವ್ನ್ ಕಾಗದ್ ಆಯಿಲ್ಲೊ ದೀಸ್ ಮ್ಹಜ್ಯಾ ವಾಂಟ್ಕಾಕ್ ವಿಶೇಸ್ ಭೊಗ್ಲಾಂಚೊ. ತ್ಯಾ ದಿಸಾ ತೆಂ ಕಾಗದ್ ಹಾತಿಂ ಧರ್ತಾನಾ ಕಸಲೊಗಿ ಸಾಂಕ್ಳೊ ತುಟೊನ್ ಪಡ್‌ಲ್ಲೊ ಅನ್ನೊಗ್; ಖಿಯಾಚ್ಚಿ ಕಾಳೊಕಾಚ್ಯಾ ಕುಡಾ ಥಾವ್ನ್ ಅನಂತ್ ಉಜ್ವಾಡಾಕ್ ಪಾವ್‌ಲ್ಲೊ ಸಂಬ್ರಮ್.

ತೊ ಸರ್ಲ್ಯಾ ಉಪ್ರಾಂತ್ ಆತಾಂ ಹಾಂವ್ ಅಶಿಂ ಆಸಾಂ.

(2003)

ತಿಂ ದೊಗಾಂ

ಸಾಂಜೆರ್ ತಿಂ ದೊಗಾಂಯ್ ಥಂಡ್ ವಾರ್ಯಾಕ್ ಆಂಗ್ ದೀವ್ನ್ ಆಂಗ್ಲಾಂತ್ ಬಸ್ತಾತ್. ತಾಂಕಾಂ ಕಾಂಯ್ ಕುಡಿಚಿ ಪುರಾಸಣ್ ನಾ; ಘಾಮ್ ದೆಂವ್ಚೆಬರಿ ಕರಿಜೆ ಜಾಲ್ಲೆಂ ಕಾಮ್ ನಾ. ದೆಕುನ್ ಸಾಂಜೆಚೊ ವೇಳ್ ತಿಂ ಅಶೆಂಚ್ ಆಂಗ್ಲಾಂತ್ ಬಸುನ್ ಸುಶೆಗಾಯೆನ್ ಖಿರಿತಾತ್. ಘರ್ಟೆಂ ಕಾಮ್ ಸರ್ವ್ ಆಯಾ ಲಕ್ಷಿ ಪಳೆವ್ನ್ ಘೆತಾ. ಸಕಾಳಿಂ ಸಾತ್ ವೊರಾರ್ ಆಯ್ಲಾರ್ ಸಾಂಜೆರ್ ಸ ಮ್ಹಣಾಸರ್ ವ್ಹಡಾ ಮಯ್ಪಾಸಾನ್ ಘರ್ಟೆಂ ಸಗ್ಳೆಂ ಕಾಮ್ - ರುಾಡ್ಚೆಂ, ಪುಸ್ತೆಂ, ವಸ್ತುರಾ ಧುಂವ್ಚೆಂ, ರಾಂದ್ಚೆಂ ಇತ್ಯಾದಿ ಆಯಾ ಪಳೆವ್ನ್ ಘೆತಾ. ತಶೆಂ ಹಿಯಿ ಧೊಡಿ ಕುಮೊಕ್ ದಿತಾ. ಘರ್ಯಾರಾಕ್ ಥೊಡೆ ಪಾವ್ಪಿಂ ಪಸಂದೆಚೆಂ ಕಸಲೆಂಯಿ ಖಾಣ್ ತಯಾರ್ ಕರ್ನ್ ದೀಜೆ ಮ್ಹಳ್ಳೆಂ ಮನ್ ಜಾತಾನಾ ವ್ಹಡಾ ಉರ್ಟೆನ್ ಕರ್ನ್ ದಿತಾ. ತಶೆಂ ತಾಕಾ ಖಾಣಾಚಿ ವಿಶೇಸ್ ವೊಡ್ ನಾ. ಏಕ್ ಕಾಳ್ ಆಸ್ಲೊ, ತೆದಾಳಾ ತೊ ಘಟ್ ಜೆವ್ತಾಲೊ. ಆತಾಂ ಕಿತ್ಲೆಂ ಮ್ಹಳ್ಳಾರ್ಯಿ ಭುಕೆಕ್ ಮಾತ್. ವ್ಹಯ್ಲಾನ್ ಡಯಾಬಿಟಿಸ್, ಬ್ಲಡ್ಪ್ರೆಶರ್ ಮ್ಹಣ್ ಸತ್ರಾ ಪಿಡಾ. ದೆಕುನ್ ಜಾಗ್ರುತ್ಯಾಯ್ ಸಾಂಬಾಳ್ಲ್ಯಾ ತಿತ್ತಿ ಪಾವನಾ. ಜಾಲ್ಯಾರ್ಯಿ ಬಾಯ್ಲೆನ್ ಮೊಗಾನ್ ಕಿತೆಂಯಿ ಕರ್ನ್ ದಿತಾನಾ ನಾಕಾ ಮ್ಹಣುಂಕ್ ಜಾತಾ?

ಕಿತೆಂಯಿ ಆಸುಂ, ಹರೈಂಚೆಬರಿ ಆಜ್ಯೆ ತಿಂ ಭಾಯ್ರ್ ಬಸ್ಲಾಂತ್. ದೋನ್ ಪ್ರಾಯೆಸ್ತ್ ಜೀವ್ ತೆ; ಆಂತೊನಾಬ್ ಆನಿ ಲಿನಾಬಾಯ್.

ಆಂತೊನಾಬಾಕ್ ಆತಾಂ ಪ್ರಾಯ್ ಲಾಗಿಂ ಲಾಗಿಂ ಪಾವಣ್ಯೆಂ. ಲಿನಾಬಾಯೆಕ್ ಪಾಂಚಾಟ್. ದೊಗಾಂಯ್ಚಿ ನಿವೃತ್ ಜಿಣಿ. ಆಂತೊನಾಬ್ ಬಾಕ್ಟೀಸ್ ವರಾನ್ ಎಲ್.ಐ.ಸಿಂತ್ ಕಾಮ್ ಕರ್ನ್ ನಿವೃತ್ ಜಾಲ್ಲೊ ತರ್ ಲಿನಾಬಾಯೆನ್ ಇಗರ್ಚಿ ಇಸ್ಕೊಲಾಂತ್ ಸುಮಾರ್ ತೀಸ್ ವರಾನ್ ಶಿಕಯಿಲ್ಲೆಂ.

ನಿವೃತ್ ಜಿಣಿಯೆಕ್ ಕಾಂಯ್ ತೊಂದ್ರೆಚ್ ನಾತ್ಲೆ. ಇತ್ಲ್ಯಾ ವರಾಂಚೆ ಜೊಡಿನ ಬೆಂಕಾಂನಿ ಮಸ್ತ್ ಪಯ್ ಜಮೊ ಜಾಲ್ಲೆ. ಭುರ್ಯಾಂಕ್ ಬರೆಂ ಶಿಕಪ್, ಬರೊ ಘುಡಾರ್ ದಿಲ್ಯಾ ಉಪ್ರಾಂತ್ಯಾಯಿ ಸುಮಾರ್ ಪಯ್ ಬೆಂಕಾಂನಿ ಆಜೂನ್ ಜಮೊ ಆಸಾತ್ ಮ್ಹಣ್ತಾನಾ ದೊಗಾಂಯ್ಚಿ ಚತ್ರಾಯೆನ್ ಖಿರ್ಣ್ ಕೆಲಾ ಮ್ಹಳ್ಳೆ ಖಂಡಿತ್.

“ಆಯ್ಲೆ...” ಲಿನಾಬಾಯೆನ್ ಆಂತೊನಾಬಾಕ್ ಕುಟ್ಟಿಲೆಂ, ಭಿತರ್ ಯಾ ಮ್ಹಳ್ಳಾ ಅರಾನ್. ಸಾಂಜೆಚ್ಯಾ ಪ್ರಶಾಂತ್ ಹವ್ಯಾಂತ್ ಬಸ್ಲೆ ಕಡೆಚ್ ಆಂತೊನಾಬಾಕ್ ಜೆಮ್ ಆಯಿಲ್ಲೆ. ಪುಣ್ ಎಕಾಚ್ಯಾಣ್ ಆಪುಣ್ ನಿದೊಂಕ್ ನಾತ್ಲೊಂ ಮ್ಹಳ್ಳೆಂ ದಾಕಂವ್ಚೆ ಖಾತಿರ್ ತೊ ಉಟೊನ್ ಉಬೊ ರಾವ್ಲೊ.

ಲಿನಾಬಾಯ್ ತಾಚ್ಯಾ ಭುಜಾಕ್ ಧರ್ನ್ ಭಿತರ್ ವ್ಹರಿ ತಯಾರಾಯ್ ಕರಿಲಾಗ್ಲಿ. ತೆ ಚತ್ರಾಯೆಂತ್ ಕಾಜಾರಿ ಜಿವಿತಾಚ್ಯಾ ಬಾವೆಚಾಳಿಸ್ ವರಾಂಚೊ ಮೋಗ್ ಉಟೊನ್ ದಿಸ್ತಾಲೊ. ಎಕಾಮೆಕಾಚ್ಯಾ ಆದಾರಾನ್ ಹಳ್ಳಾಚಿಂ ಮೆಟಾಂ ಕಾಡ್ನ್ ಅಶೆಂ ತಿಂ ಭಿತರ್ ಸರ್ತಾನಾ, ಕೊಣಾಕ್ ಕೋಣ್ ಆದಾರ್ ಮ್ಹಳ್ಳೆಂ ಕಳನಾಸ್ತಾಂ ಘುಸ್ಪಡ್ಲೊ ಸುರೊ.

ವಾಡ್ಲಾಂತ್ ವೆಗಿಂ ವೆಗಿಂ ದೆಂವೊಂಕ್ ಲಾಗ್ಲೊ.

ಭಿತರ್ ಗೆಲ್ಯಾ ಉಪ್ರಾಂತ್ ಲಿನಾಬಾಯೆನ್ ಸಾಯ್ಬಿಣಿಚೆ ಆಲ್ತಾರಿರ್ ಏಕ್ ವಾತ್ ಪೆಟಯ್ಲಿ. ಮಾಗಿರ್ ಲಿನಾಬಾಯ್ ಯೇವ್ನ್ ಸೊಫಾರ್ ಆಂತೊನಾಬಾ ಸಾಂಗಾತಾ ಬಸ್ಲಿ. ಲಕ್ಷ್ಮಿನ್ ಫ್ಲಡಾ ಉರ್ಟೆನ್ ಫರ್ ಪುಸ್ತೆಂ ದೊಗಾಂಯ್ ಆತುರಾಯೆನ್ ಪಳೆಂವ್ಕ್ ಲಾಗ್ಲಿಂ. ಫರ್ ಪುಸ್ತೆಂ ಲಕ್ಷ್ಮಿಚೆಂ ಆಕ್ರೆಚೆಂ ಕಾಮ್. ಮಾಗಿರ್ ತೆಂ ಫರಾ ವೆತಾ. ತಾಕಾಯಿ ತಾಚೆಂ ಕುಟಮ್ ಆಸಾ. ಫರಾ ವಚುನ್ ತಾಣೆಂಚ್ ರಾಂದಿಚೆ.

ಲಕ್ಷ್ಮಿ ಗೆಲ್ಯಾ ಮಾಗಿರ್ ಫ್ಲಡ್ಲ್ಯಾ ಫರಾಂತ್ ತಿಂ ದೊಗಾಂಚ್. ಥೊಡೊ ಆವಾಜ್ ಆಸುಂದಿ ಮ್ಹಣ್ ಆಂತೊನಾಬ್ ಭೆಶ್ಟೆಂಚ್ ಟಿ.ವಿ. ಚಾಲು ಕರ್ತಾ. ಟಿ.ವಿ.ಚೆರ್ ದೊಗಾಂಯ್ಚೆಂ ಗುಮಾನ್ ನಾ. ಥೊಡ್ಯಾಚ್ ವರ್ಸಾಂ ಆದಿಂ ಮಸ್ತ್ ಆವಾಜ್ ಫರಾಂತ್ ನಾತ್ರಾಂಚೊ. ಆತಾಂ ಆವಾಜ್ ಉಟಂವ್ಕ್ ಟಿ.ವಿ.

ಲಿನಾಬಾಯ್ ಥೊಡ್ಯಾ ವೆಳಾನ್ ಭಿತರ್ ಥಾವ್ನ್ ತುವಾಲೊ ಆನಿ ಲುಂಗಿ ಹಾಡ್ನ್ ಆಂತೊನಾಬಾಕ್ ನ್ಹಾಂವ್ಕ್ ಧಾಡ್ತಾ; ಆನಿ ತಿ ಟಿ.ವಿ.ಚೆರ್ ಧ್ಯಾನ್ ದಿಂವ್ಚೆಂ ಪ್ರೇತನ್ ಕರ್ತಾ. ತೆಂ ತಿಚ್ಯಾನ್ ಅಸಾದ್ಯ್. ಟಿ.ವಿ. ಮ್ಹಳ್ಳೆ ಸಂಗಿ ಥಾವ್ನ್ ತಿ ಶೆಂಬೊರ್ ಮಯ್ಲಾಂ ಪಯ್ಸ್. ಫೊವಾನ್ ಟಿ.ವಿ ಹಾಡ್ತಾಂ ಮ್ಹಣ್ತಾನಾ ತಿಣೆ ಅಡ್ಕಳ್ ಹಾಡ್ಲಿ. ಪುಣ್, 'ಆಸುಂ ಲಿನಾ; ಅಮ್ಕಾಂ ನಾಕಾ ತರೆಯಿ ಭುರ್ಗ್ಯಾಂಕ್; ಕಾಜಾರ್ ಜಾಲ್ಯಾ ಮಾಗಿರ್ ನಾತ್ರಾಂ ಫರಾಂತ್ ಯೆತಾತ್. ತಾಂಕಾಂ ಹಾಚೆ ಗರ್ವ್ ಪಡ್ಲಿ, ಮ್ಹಣುನ್ ತಾಣೆ ಹಟಾನ್ ಟಿ.ವಿ. ಹಾಡ್ನ್ ಫಾಲ್ಲಿ. ಕರಂದಾಯ್ಚ್ ನಾಕಾ ಮ್ಹಣ್ ಹರೈಂಚೆಬರಿ ಆಜಯಿ ತಿಣೆ ವಚುನ್ ತಿ ಬಂದ್ ಕೆಲಿ.

ಆಂತೊನಾಬ್ ನ್ಹಾಂವ್ಕ್ ಆಯಿಲ್ಲೊಚ್ ಲಿನಾಬಾಯ್ ನ್ಹಾಂವ್ಕ್ ಭಾಯ್ರ್ ಸರ್ಲಿ.

ಉಪ್ರಾಂತ್ ದೊಗಾಂಯ್ಚಿ ಮೆಳುನ್ ಆಮೊರಿ ಕೆಲಿ ಆನಿ ಸಾಯ್ಬಿಣಿಚ್ಯಾ ಮಾನಾಕ್ ಏಕ್ ಕಣ್ ತೇರ್ನ್ ಭೆಟಯ್ಲೊ; 'ಮಾಯೆ ಆಮ್ಕಾಂ ಪಾವ್; ದಿಸಾಕ್ ಆಮ್ಚಿ ಜತನ್ ಘೆ; ರಾತಿಕ್ ಜಾ ತುಂ ಆಮ್ಚೊ ಉಜ್ವಾಡ್,' ಮ್ಹಳ್ಳ್ಯಾ ಸದಾಂಚ್ಯಾ ಮಾಗ್ಣ್ಯಾ ಸವೆಂ ಸಾಂಜೆಚೆಂ ವೊರೆಸಾಂವ್ ಸಂಫೆಂ. ಮಾಗಿರ್ ಜೆವಣ್.

ಆಜ್ ಲಿನಾಬಾಯೆನ್ ಆನಿ ಲಕ್ಷ್ಮಿನ್ ಸಾಂಗಾತಾ ಮೆಳುನ್ ಬರೆಂ ಬರೆಂ ರಾಂದ್ಲಾಂ.

"ಲಕ್ಷ್ಮಿಕ್ ರಾವ್‌ಗೊ, ಆಜ್ ಪುಣ್‌ಯಿ ಜೇವ್ನ್ ವಚ್ ಮ್ಹಳೆಂ. ಅಯ್ಯಾಲೆಂಗಿ ಫೊಡೊ?" ಲಿನಾಬಾಯ್ ಆಂತೊನಾಬಾಕ್ ವಾಡ್ತಾ ವಾಡ್ತಾನಾ ಮ್ಹಣಾಲಿ.

ದುಕ್ರಾಚೆಂ ಇಂದಾದ್, ಕುಂಕ್ಡಾಚಿ ಕಡಿ, ಇಸ್ವೊಣಾಚಿ ಕಾಪಾಂ, ಆಪಾಂ...

"ಆಜ್ ಕಿತೆಂ ಗಮ್ತ್ ಲಿನಾ?" ಆಂತೊನಾಬ್ ಶೆರ್ಮೆವ್ನ್ ವಿಚಾರಿಲಾಗ್ಲೊ. ಲಿನಾಬಾಯ್ ಅಶೆಂ ತೆದಾಳಾ ತೆದಾಳಾ ಆಪ್ಲಾಕ್ ಅಜ್ಯಾಪಾಂ ದಿತಾಲಿ ತೆಂ ತಾಕಾ ವಿಸ್ರೊನ್ ಗೆಲ್ಲೆಂ.

"ತುಜೊ ಏಕ್ ಉಗ್ಡಾಸ್‌ಗಿ ಮ್ಹಣ್ತಾಂ. ಸರ್ಕಾರಾಚಿಂ ಸರ್ವ್ ನೆಮಾಂ, ಕರ್ತಾಂ, ರಾಜಕೀಯ್, ತೆಂ ಕಾಮ್ ನಾತ್‌ಲ್ಲಾಂಚೆಂ ಕ್ರಿಕೆಟ್ ಪುರಾ ಉಗ್ಡಾಸ್ ಆಸಾ ತುಕಾ. ಪುಣ್ ಚೆರ್ಕಾಚ್ಯಾ ಜಲ್ಮಾ ದಿಸಾಚೊ ಉಗ್ಡಾಸ್ ನಾ..." ತಿ ಶಿಣ್ಣಿ.

"ಹೊ...ಹೊ... ಹೊ ಬಾಬ್ಲು ಬಾಬ್ಲು! ಪ್ರಾಯ್ ಜಾಲಿ ಲಿನಾ ಪ್ರಾಯ್ ಜಾಲಿ ಮ್ಹಾಕಾ. ಹೆ...ಹೆ...ಹೆ..." ತೊ ಭೆಶ್ಟೆಂಚ್ ಹಾಸಾಲಾಗ್ಲೊ.

ಬಾಬ್ಲು ವಾ ಆಬೆಲ್; ತಾಂಚೊ ಮ್ಹಾಲ್ಗಡೊ ಪೂತ್. ಮೊಗಾನ್ ತಾಕಾ ಬಾಬ್ಲುಚ್ ಮ್ಹಣ್ ಆಪಂವ್ಚೆಂ.

“ಆಜ್ ಬಾಬ್ಲುಕ್ ಚಾಳೀಸ್ ಸಂಪ್ತಾತ್. ತರ್ನಾಟ್ಪಣ್ ಪುರಾ ಮುಗ್ಗಾಲೆಂ ಆನಿ ಮದ್ಲೆ ಪ್ರಾಯೆಚಿಂ ತೆಂತೆಸಾಂವಾಂ ಸುರು ಜಾತಾತ್ ತಾಕಾ...”

“ಪ್ರಾಯ್ ಖಂಯ್ ರಾವ್ತಾ ಲಿನಾ?” ಆಂತೊನಾಬ್ ತಾತ್ವಿಕ್ ಜಾಲೊ. “ವ್ಹಾಳ್ಚೆಂ ಉದಕ್ ರಾವತ್, ಪ್ರಾಯ್ ರಾವ್ತವೆ? ಪ್ರಾಯೆಕ್ ಸರಿ ಜಾವ್ನ್ ವಾಡೊನ್ ಯೆಂವ್ಚೆಂಚ್ ಖಿರಾ ಮನ್ಶಾಪಣಾಚೆಂ ಲಕ್ಷಣ್...”

“ಆಜ್ ಅಮೆರಿಕಾಂತ್ ಕಾಂಯ್ ಭಾರಿ ಸಂಬ್ರಮ್ ಮ್ಹಣ್ ದಿಸ್ತಾ...” ಲಿನಾಬಾಯ್ ಉಗ್ಡಾಸ್ ಕಾಡಿಲಾಗ್ಲಿ.

“ಸಂಬ್ರಮ್ ಎದೊಳ್ ಸುರು ಜಾಂವ್ಕ್ ನಾ ಲಿನಾ. ಅಮೆರಿಕಾಂತ್ ವೇಳ್ ಅಮ್ಚಾಕ್ಯಾ ಮಸ್ತ್ ಪಾಟಿಂ. ಆತಾಂ ಸಕಾಳ್ ಉದೆಲೊ ಮಾತ್. ತಿಂ ಎದೊಳ್ ಉಟ್ಲ್ಯಾಂತ್‌ಗಿ ವಾ ಆನಿಕ್ಯಾ ಗಜ್ಜೆರ್ ಲೊಳ್ತಾತ್, ಕೊಣ್ ಜಾಣಾ? ಬಾಬ್ಲು ಆಮ್ಚೊ ಆಳ್ವಿ ರೆಡೊ. ಎದ್ಯಾ ವ್ಹಡ್ಲ್ಯಾ ಕಂಪ್ಲೆಂತ್ ಕಾಮ್ ಕರ್ತಾ ತರ್ಯಿ ತಾಚಿ ನೀದ್ ಆನಿ ತಾಚಿ ಆಳ್ವಾಯ್ ಆಜೂನ್ ಸುಟೊಂಕ್ ನಾ ಆಸ್ತಲಿ.”

“ಬಾಪಾಯ್ ಬರಿಚನೆ ತೊಯಿ! ತುಂಯಿ ಕಾಂಯ್ ಉಣೆಂ ನಿದ್ತಾಯ್?”

“ನಿದ್ಲ್ಯಾರ್ ಕಿತೆಂ ಖಂಯ್? ಕಸೊ ಆಸ್‌ಲ್ಲೊ ಚೆರೊ ಕಸೊ ಜಾಲಾ ಪಳೆ. ತೊ ಲ್ಹಾನ್ ಆಸ್ತಾನಾ ಇಸ್ಕೊಲಾಂತ್ ಆನಿ ಘರಾಂತ್ ತಾಚ್ಯೊ ಧೊಶಿ ಪಳೆವ್ನ್ ತುಂಚ್ ಮ್ಹಣ್ತಾಲೆಂಯ್‌ಮೂ, ಹೊ ಪಾರ್ಲೊಳಿ ಕಿತೆಂ ಜಾತಾ ಕೊಣ್ಣಾ ಮುಕಾರ್ ಮ್ಹಣ್. ಪುಣ್ ಆತಾಂ ಪಳೆ, ಹರ್ಯೆಕಾ ಕ್ಲಾಸಿಂತ್ ಪಯ್ಲೊ ಜಾವ್ನ್ ವ್ಹಡ್ ಹುದ್ದೊ ಆಪ್ಣಾಯ್ಲಾ ತಾಣೆ. ತಾಕಾ ಮ್ಹಣ್ತಾತ್ ಶ್ಯಾತಿ, ತಾಲೆಂತ್ ಆನಿ ಹೆಂ ಸಕ್ವಡ್ ಯೆಂವ್ಚೆಂ ಬಾಪಾಯ್ ಧಾವ್ನ್...” ತಾಣೆ ಭೆಶೆಂಚ್ ಲಿನಾಬಾಯೆಕ್ ಚಡಿತ್ ಚಾಳ್ವೊಂಚೆ ಖಾತಿರ್ ಸಾಂಗ್ಲೆಂ.

“ಪುರೊ...ಪುರೊ... ಚಡಿತ್ ಉಲಯ್ತಾಕಾ ಪುತಾ ವಿಶ್ಯಾಂತ್. ತುಜೊ ಪೂತ್ ವ್ಹಡ್ಲೊ ಭಾಗೆವಂತ್ ಆನಿ ತುಂ ಪುನೆವಂತ್. ಜೆವಣ್ ಗಾರ್ ಜಾಂವ್ಕ್ ಆಸಾ, ಪಯ್ಲೆಂ ಜೇವ್,” ಲಿನಾಬಾಯೆನ್ ತಾಕಾ ಫರಾಯ್ಲೆಂ.

“ಅಳೆ ಲಿನಾ, ಮ್ಹಜೆ ವಿಶ್ಯಾಂತ್ ಕಿತೆಂಯ್ ಸಾಂಗ್, ಪುಣ್ ಭುರ್ಗ್ಯಾಂ ವಿಶ್ಯಾಂತ್ ವಾಯ್ ಉಲಂವ್ಕ್ ನಜೊ.”

ಏಕ್ ಘಡಿ ಲಿನಾಬಾಯೆಚ್ಯಾ ಕಾಳ್ಜಾಂತ್ ‘ಕಸ್ಕ್’ ಜಾಲೆಂ; ದೂಕ್ ಉಮಾಳ್ಚೆಂ. ಪುಣ್ ಕಶ್ಟಾಂನಿ ತರ್ಯಿ ತಿಣೆ ತೆಂ ದಾಂಬುನ್ ಧರ್ದೆಂ ಘೊವಾಕ್ ಕಳಿತ್ ನಾತ್ಲೆಬರಿ.

ತೆಗಾಂ ಭುರ್ಗಿಂ ತಾಂಕಾಂ. ಭುರ್ಗಿಂ ಭಾಗಿಚ್ ಸಯ್. ಬರಿಂ ದೆವೊತ್ ಆವಯ್ ಬಾಪುಯ್. ವಯ್ಲಾನ್ ಆವಯ್ ಟೆಚರ್, ಭುರ್ಗ್ಯಾಂಕ್ ಬರೆಂ ಶಿಕಪ್ ಮೆಳ್ಚೆಂ. ದೊಗಾಂಚೆಂ ಕಾಜಾರ್‌ಯಿ ಜಾಲೆಂ. ಮ್ಹಾಲ್ಗಡ್ಯಾಕ್ ಕಾಜಾರಾಚೆ ಪಯ್ಲೆಂಚ್ ಅಮೆರಿಕಾಂತ್ ಸೊಫ್‌ವೇರ್ ಕಂಪ್ಲೆಂತ್ ಕಾಮ್ ಮೆಳ್‌ಲೆಂ. ಎಮ್. ಬಿ. ಎ. ಕೆಲ್ಲಿ ಧುವೆಕ್‌ಯಿ ಪುಲಾ ಸಾರ್ಕೆಂ ಕಾಮ್. ಚಡಿತ್ ಸಂಬ್ರಮ್ ಜಾಲ್ಲೊ ತಾಂಕಾಂ.

ಭುರ್ಗ್ಯಾಂಚೊ ಬರೊ ಫುಡಾರ್ಚ್ ತಾಂಚೊ ಸಂತೊಸ್ ನ್ಹಂಯ್‌ಗಿ?

“ಬಯ್ಯಾಕ್‌ಯಿ ಆಮ್ಚ್ಯಾ ಪಾಂತ್ರಿಸ್ ಜಾಲಿಂನೇ ಲಿನಾ!” ಜೆವ್ತಾ ಜೆವ್ತಾನಾಂಚ್ ಆಂತೊನಾಬಾಕ್ ಧುವೆಚೊ ಉಗ್ಡಾಸ್‌ಯಿ ಆಯ್ಲೊ. ಮೊಗಾನ್ ತಾಣೆ ರಿನಾಕ್ ಬಯ್ಯೆ ಮ್ಹಣ್ ಆಪಂವ್ಚೆಂ. ಹರ್ಯೆಕಾ ದಿಸಾ ಭುರ್ಗ್ಯಾಂ ವಿಶ್ಯಾಂತ್ ಕಿತೆಂ ನಾ ಕಿತೆಂ ತರ್‌ಯಿ ಉಗ್ಡಾಸ್ ಕಾಡ್ನ್ ಉಲಂವ್ಚೆಂ ಆಂತೊನಾಬಾಕ್ ವ್ಹಡ್ ಸುಖ್ ದಿತಾಲೆಂ ಜಾಯ್ಜೆ ವಾ ಭುರ್ಗಿಂ ಮ್ಹಳ್ಳ್ಯಾ ವಿಶೇಸ್ ದಾಯ್ಜಾ ಸಾಂಗಾತಾ ಆಪ್ಣಾಕ್ ಆಸ್ಚೊ ಭಾವನಾತ್ಮಕ್ ಸಂಬಂದ್ ಜಿವಾಳ್ ದವರ್ಚೆಂ ಪ್ರೇತನ್ ಜಾಂವ್ಕಾಯಿ ಪುರೊ! ಆನಿ ಹೆಂ ಖಂಡಿತ್ ಸಹಜ್ ಮ್ಹಳ್ಳೆಂ ಲಿನಾಬಾಯೆಕ್ ಕಳಿತ್ ಆಸ್‌ಲ್ಲೆಂ. ಕಿತ್ಯಾಕ್ ತಿಚೆವರ್ನಿಂ ಚಡ್ ತಾಣೆ ಭುರ್ಗ್ಯಾಂಚೊ ಮೋಗ್ ಕೆಲಾ ತೆಂ ತಿಣೆ ಒಪುನ್ ಘೆತ್‌ಲ್ಲೆಂ.

“ತುವೆಂಚ್ ಸಾಂಗ್‌ಲ್ಲೆಬರಿ ಪ್ರಾಯ್ ಖಂಯ್ ರಾವ್ತಾಗಿ ಮ್ಹಣ್,” ಲಿನಾಬಾಯೆನ್ ಮ್ಹಳ್ಳೆಂ. “ತುಂ ಚಿಂತಾಯ್ ತುಂ ಆಜೂನ್ ತರ್ನಾಟೊ ಮ್ಹಣ್. ಪುಣ್ ತುಜ್ಯಾ ಭುರ್ಗ್ಯಾಂಕ್ ಪ್ರಾಯ್ ಝೂನ್ ಜಾಲ್ಯಾ.”

“ಪ್ರಾಯ್ ಝೂನ್ ಜಾಲ್ಯಾರ್ ಕಿತೆಂ ಖಂಯ್ ಲಿನಾ? ಪ್ರಾಯ್ ಜಾಂವ್ಚಿ ಕುಡಿಕ್ ಮಾತ್, ಕಾಳ್ಜಾಕ್, ಮತಿಕ್, ಅತ್ಯಾಕ್ ಪ್ರಾಯ್ ಜಾತಾವೆ? ಹಾಂವ್ ಜಾಲ್ಯಾರ್‌ಯಿ ತಶೆಂಚ್. ಪ್ರಾಯ್ ಜಾಲ್ಯಾ ವ್ಹಯ್, ಪುಣ್ ಕಾಳ್ಜಾಂತ್ ಆಜೂನ್ ತರ್ನೊ ಹಾಂವ್. ತುಂಯಿ ತಶೆಂಚ್ ಲಿನಾ.”

“ತುಜೆಂ ಉಳ್ಳೆಂ ತರ್ಕ್ ಮ್ಹಾಕಾ ಸಮ್ಜುನಾ ಸಾಯ್ಬಾ. ಹಾಂವ್ ಮಾತ್ ಕಾಳ್ಜಾ ಮತಿಂತ್‌ಯಿ ಪರ್ನಿಂ ಜಾವ್ನ್ ಆಯ್ಲಾಂ ತಶೆಂ ಭೊಗ್ತಾ ಮ್ಹಾಕಾ.”

“ನ್ಹಂಯ್ ಹಾಂವೆಂ ಬಯ್ಯೆ ವಿಶ್ಯಾಂತ್ ಚಿಂತ್ಲೆಂ ಲಿನಾ. ಕಶೆಂ ಆಸ್‌ಲ್ಲೆಂ ಚೆಡುಂ ಕಶೆಂ ಫುಲ್ಲೆಂ ಪಳೆ! ಉಗ್ಡಾಸ್ ಆಸಾವೆ ತುಕಾ? ತುಂ ಟಿಚೆರ್ ತರ್‌ಯಿ ತುಜೆಂ ಧುವ್ ಇಸ್ಕೊಲಾಕ್ ವೆತಾನಾ ಕಸಲಿಂ ಪುರಾ ಅತರ್ಲಣಾಂ ಕರ್ತಾಲೆಂ? ಏಕ್ ದೀಸ್ ಪಾಂತ್ರಿ ಸಮಾ ನಾ; ಏಕ್ ದೀಸ್ ಬಾಬು ಮ್ಹೆಳ್ಳ್ಯಾ; ಆನ್ಯೆಕ್ ದೀಸ್ ಪಾಂಯ್ ದುಕ್ತಾ, ಅಬ್ಬಾ... ಇಸ್ಕೊಲ್ ಚುಕೊನ್ ಘೆಂವ್ಕ್ ಕಸಲಿಂ ಪುರಾ ನಿಬಾಂ. ಟಿಚೆರ್ ಖಂಯ್ ಟಿಚೆರ್... ತುಜೆಂ ಕುಸ್ಕುಟಾಚೆಂ ಭೈಂ ಆಸ್‌ಲ್ಲೆಂ‌ಗಿ ತಾಕಾ?”

“ಭೆಶ್ಟಾವ್ನ್ ಆಮಿ ಕಿತೆಂ ಜೊಡುನ್ ಘೆತಾಂವ್‌ಗಿ ಮ್ಹಣ್? ಭೊಳಾವ್ನ್, ಮೊಗಾನ್ ವಾಗಯ್ಲಾರ್ ಮಾತ್ ಭುರ್ಗಿಂ ಫುಲ್ತಾತ್. ಪಳೆ ಬಯ್ಯಾಕ್ ತೆದಾಳಾ ತಾಕಾ ಮಾರ್ನ್, ಬಡವ್ನ್ ಇಸ್ಕೊಲಾಕ್ ವೋಡ್ನ್ ವ್ಹರುಂಕ್ ನಾತ್‌ಲ್ಲೆಂ ತರ್ ಕಾಂಯ್ ತೆಂ ಇತ್ಲೆಂ ಬದ್ಲಾತೆಂ ನಾ ಕೊಣ್ಣಾ! ಮೊಗಾನ್, ಸಮ್ಜೊವ್ನ್ ತಾಕಾ ಜಾಯ್ ಜಾಲ್ಲೆಂ ತೆಂ ಸರ್ಡ್ - ಬರೆಂ ಮ್ಹಣ್ ದಿಸ್ಲಾರ್ - ದೀವ್ನ್ ಇಸ್ಕೊಲಾಕ್ ಆಪವ್ನ್ ವ್ಹೆಲ್ಲ್ಯಾನ್ ನ್ಹಂಯ್‌ವೆ ಬಯ್ಯೆ ತಿತ್ಲೆಂ ಹುಶಾರ್ ಜಾಲ್ಲೆಂ. ಥಂಯ್ಸರ್ ಆಸಾ ಏಕಾ ನೀಜ್ ಟಿಚೆರಿಚಿ ಶ್ಯಾತಿ...”

“ಪುರೊ... ಪುರೊ... ಪೊಟ್ಟು ಟಿಚೆರಿಚಿ ಬಡಾಯ್ ಉಲಯ್ತಾಕಾ. ಸುತಾಬರಿ ಕಾಪಡ್... ಆವಯ್‌ಬರಿ ಧುವ್.”

“ಆನಿ ಕಿತೆಂ? ಆಸ್‌ಲ್ಲೆಂ ಸಾಂಗ್ಲೆಂ ಹಾಬಾ. ನಾ ತರ್ ಮ್ಹಜ್ಯಾಚ್ ಥೊಡ್ಯಾ ಸಾಂಗಾತಿ ಟಿಚೆರಾಂಕ್ ಬಯ್ಯೆ ಥಂಯ್ ಜಾಲ್ಲಿ ಬದ್ಲಾವಣ್ ಪಳೆವ್ನ್ ವ್ಹಡ್ ಅಜ್ಯಾಪ್ ಜಾಲ್ಲೆಂ. ‘ಕಶೆಂ ತಾಕಾ ಬದ್ಲಿಲೆಂಯ್ ಸಾಯ್ಬಣಿ’ ಮ್ಹಣ್ ಹರ್ಯೆಕ್ಲಾನ್ ಮ್ಹಜೆಲಾಗಿಂ ವಿಚಾರ್‌ಲ್ಲೆಂ ಆಸಾ. ಮೋಗ್ ಆಸಾ ಥಂಯ್ ಸರ್ಡ್ ಸಾದ್ಯ್ ಆಸಾ.”

“ಹ್ಲೂಂ... ಆಸುಂ... ಕಿತ್ತೆಂ ಮ್ಹಳ್ಳಾರಾಯಿ ತುಜಿ ಧುವ್.”

ಹರೈಂಚೆಬರಿಚ್ ಚಲೊನ್ ಆಸ್ಲೆಂ ಆಯ್ಲೆಂ ಉಲವ್ಣೆಯಿ.

“ಕಿತ್ಯಾಕ್‌ಗಿ ಲಿನಾ, ಅಲ್ಲುಚೆಂ ರೂಪ್ ದೊಳ್ಳ್ಯಾಂ ಮುಕಾರ್‌ಚ್ ನಾಚ್ತಾ.” ಜೆವಣ್ ಸಂಪಯ್ತಾ ಸಂಪಯ್ತಾನಾಂಚ್ ಮ್ಹಣಾಲೊ ಆಂತೊನಾಬ್.

ಅಲ್ಲು... ಆಲನ್; ತಾಂಚೊ ನಿಮಾಣೊ ಪೂತ್.

ಪಾಂಚ್ ವರಾಂ ಪಯ್ಲೆಂ ಕೊಲೆಜಿಚ್ಯಾ ನಿಮಾಣ್ಯಾ ವರಾಂತ್ ಶಿಕ್ತಾಲೊ.

ಆಂತೊನಾಬ್ ಆನಿ ಲಿನಾಬಾಯೆಚ್ಯಾ ಕಾಜಾರಾಚೊ ದೀಸ್ ತೊ.

“ಪಪ್ಪಾ, ಆಜ್ ತುಮ್ಕಾಂ ಕಿತೆಂಗಿ ವಿಶೇಸ್ ಸರ್‌ಪ್ರಾಯ್ಸ್ ದೀಂವ್ಕ್ ಆಸಾ ಮ್ಹಾಕಾ...” ಮ್ಹಣ್ ಬಾಯ್ಕಿ ಘೆವ್ನ್ ಕೊಲೆಜಿಕ್ ಭಾಯ್ರ್ ಸರ್‌ಲೆಲ್ಲೊ. ನಿಜಾಕ್‌ಯಿ ಭಿರಾಂಕುಳ್ ಸರ್‌ಪ್ರಾಯ್ಸ್ ದಿಲ್ಲೆಂ ತಾಣೆ. ಹಾಯ್ವೆಚೆರ್ ವೆಗಾನ್ ವೆಚೆಂ ತಾಚೆಂ ಬಾಯ್ಕಿ ನಿಯಂತ್ರಣ್ ಚುಕೊನ್ ಮುಕ್ಲ್ಯಾನ್ ಯೆಂವ್ಚೆ ಲೊರಿಯೆಚ್ಯಾ ರೊದಾಂಕ್ ಶಿರ್ಡಾಲೆಂ. ದುಕಿನ್ ಪಿಂರೊಂಕ್‌ಯಿ ಘಡಿಯೆಚೊ ವೇಳ್ ನಾಸ್ತಾಂ ಆಲ್ಲುನ್ ಲೊರಿಯೆ ಪಂದಾಚ್ ಪ್ರಾಣ್ ಸೊಡ್‌ಲೆಲ್ಲೊ.

ತಾಣೆ ಹಾಡ್ತಾ ಮ್ಹಣ್ ಚಿಂತ್ಲೆಂ ನೀಜ್ ಸರ್‌ಪ್ರಾಯ್ಸ್ ಕಸಲೆಂ ಮ್ಹಳ್ಳೆಂ ಮಾತ್ ಆಂತೊನಾಬ್ ಲಿನಾಬಾಯೆಕ್ ಆಕೆರಿಕ್ ತರಾಯಿ ಕಳೆಂಚ್ ನಾ.

“ಹಾಂ,” ಲಿನಾಬಾಯೆನ್ ಸುಸ್ಕಾರ್ ಸೊಡ್ಲೊ. “ಪರುನ್ ತುಜೊ ಉಗ್ಡಾಸ್ ಥಂಯ್ ವೆತಾಗಿ...?”

“ಆನಿ ಕಿತೆಂ ಕರುಂ ಲಿನಾ?” ತೊ ಭಾವುಕ್ ಜಾಲೊ. “ಮ್ಹಜೊ ಪೂತ್ ತೊ. ‘ಪಪ್ಪಾ... ವ್ಹಡ್ ಮನಿಸ್ ಜಾಯ್ ಮ್ಹಾಕಾ’ ಮ್ಹಣ್ತಾಲೊ ಬಾವ್ಲೊ. ಕಿತ್ತಿಂ ವ್ಹಡ್ ವ್ಹಡ್ ಸಪ್ಲಾಂ ದೆಕ್‌ಲ್ಲಿಂ ತಾಣೆ. ‘ಪಾಯ್ಲೆಟ್ ಜಾತಾಂ ಪಪ್ಪಾ... ಆರ್ಮಿಕ್ ಸೆರ್ಟಿಫಿಕೇಟ್... ದೆಶಾ ಖಾತಿರ್ ಜೀವ್ ದಿತಾಂ...’ ಹಾ! ಏಕ್ ನೀಜ್ ಧಯ್ರಾದಿಕ್ ತರ್ನಾಟ್ಯಾನ್ ಸಮೇತ್ ಖಿರಿಂ ಸಪ್ಲಾಂ ದೆಕ್ಲೆಂ ಮ್ಹಜ್ಯಾ ಪುತಾ ಥಾವ್ನ್ ಶಿಕಾಜೆ ಆಸ್ಲೆಂ ಕೊಣ್ಣಾ...”

“ಪುರೊ... ಪುರೊ... ಭೆ... ಭೆಶ್ಟೆಂಚ್ ಕಾಳಿಜ್ ಮುರ್ಡಿನಾಕಾ,” ಲಿನಾಬಾಯೆಕ್ ತಡ್ವಾಲೆಂನಾ. ತಿ ರಡ್ಡಿ; ಕಸ್ಕುಸೊನ್, ಸುಸ್ಕಾರ್ ರಡ್ಡಿ. ಆಲ್ಲುಕ್ ಚಿಂತುನ್ ತಿಣೆ ರಡ್ಡೆಂ ಹೆಂ ಕಾಂಯ್ ಕಿತ್ತೆ ಪಾವ್ಲಿಂ... ಕೊಣೆಂ ಲೇಕ್ ದವರಾಂ?

ಆಂತೊನಾಬಾನ್ ತಿಕಾ ಭುಜಯ್ಲೆಂ ನಾ. ಆಡಾಯ್ಲೆಂ ನಾ. ತೊ ಮಾವ್ನ್ ಉರೊ.

ಲಿನಾಬಾಯೆಕ್ ಮುಕಾರ್ ಜೇಂವ್ಕ್ ಜಾಲೆಂನಾ. ತಿ ಉಟ್ಟಿ ಪೊಸ್ಪ್ಯಾರ್ ಥಾವ್ನ್.

“ಲಿನಾ,” ಮ್ಹಣಾಲೊ ಆಂತೊನಾಬ್. “ಭೊಗ್ನಿ ಮ್ಹಾಕಾ, ತುಕಾ ದುಕಯ್ಲೆ ಮ್ಹಳ್ಳಿ ಆಲೊಚನ್ ನ್ಹಂಯ್ ಮ್ಹಜಿ. ಕಿತೆಂ ಕರ್ಯಾಂ... ಒಟ್ಟಾರೆ ಆಮ್ಚೆ ತಸಲ್ಯಾ ಆವಯ್-ಬಾಪಾಯ್ಕ್ ನಶಿಬ್ ಜಾಯ್ಲೆ.”

“ಹಾಂ... ಊಟ್ ಆತಾಂ. ರಾತ್ ಜೂನ್ ಜಾವ್ನ್ ಆಯ್ಲಿ... ನಿದ್ಯಾಂ.”

ಆಂತೊನಾಬ್ ಉಟ್ಟೊ. ಹಾತ್, ತೋಂಡ್ ಧುವ್ನ್ ಕಾಕ್ಲಾಕ್ ವಚುನ್ ಭಾಯ್ರ್ ಆಂಗ್ಣಾಂತ್ ಥೊಡೊ ವೇಳ್ ಪಾಸಾಯೊ ಮಾರ್ಚಿ ತಾಚಿ ಸವಯ್. ಆಜ್‌ಯಿ ತಶೆಂಚ್ ಕೆಲೆಂ ತಾಣೆ. ಆಕಾಸಾರ್ ಹಜಾರೊಂ ನೆಕೆತ್ರಾಂ. ತಾಂತ್ಲ್ಯಾ ಮಧ್ಲೆಂ ‘ಆಲ್ಲು’ ಮ್ಹಳ್ಳೆಂ

ನೆಕೆತ್ತ್ ಖಿಯ್ ಪುಣ್‌ಯಿ ಆಸಾತ್‌ಗಾಯ್? ಆಂತೊನಾಬ್ ಭೆಶೆಂಚ್ ಸೊದಿಲಾಗ್ಲೊ.

ಲಿನಾಬಾಯೆನ್ ಭಿಚಾಣೆಂ ತಯಾರ್ ಕೆಲ್ಲೆಂ. ಸಾಯ್ಬಿಣಿಚೊ ಉಮೊ ಕಾಣ್ಣೆವ್ನ್ 'ಮಾಯೆ ಮ್ಹಾಕಾ ಪಾವ್,' ಮ್ಹಣುನ್ ಆಂತೊನಾಬ್ ಆಪ್ಲ್ಯಾ ಕುಡಾಕ್ ಗೆಲೊ.

“ನಿದ್ಲೊಯ್‌ವೇ?” ಸದಾಂ ಲಿನಾಬಾಯೆನ್ ವಿಚಾರ್ಲೆಂ ದಿಸಾಚೆಂ ಆಕಿರಿಚೆಂ ಸವಾಲ್ ತೆಂ; ಆನಿ ಆಂತೊನಾಬಾನ್ 'ಹಾಂ' ಮ್ಹಣುಂಕ್ ಆಸಾ. ಆಜ್‌ಯಿ ತಶೆಂಚ್ ಮ್ಹಳೆಂ ತಾಣೆ. ಉಪ್ರಾಂತ್ ಲಿನಾಬಾಯ್ ಮುಕ್ಲೆಂ ದಾರ್ ಆಡ್ ಕರ್ನ್ ಆಪ್ಲ್ಯಾ ಕುಡಾಕ್ ಗೆಲಿ.

ಆಂತೊನಾಬ್ ಬೆಡ್ಡಾರ್ ಆಡ್ ಪಡ್ಲೊ. ಕಿತೆಂ ಕೆಲ್ಯಾರ್‌ಯಿ ದೊಳ್ಯಾಂ ಮುಕ್ಲೆಂ ಭುರ್ಲ್ಯಾಂಚಿ ರುಪಾಂ ಪಯ್ಸ್ ಕರುಂಕ್ ತಾಚೆವರ್ವಿಂ ಜಾಲೆಂನಾ. ಬಾಬ್ಲು... ಬಯ್ಲು... ಅಲ್ಲು... ಎಕೇಕ್ ರೂಪ್ ದೊಳ್ಯಾಂ ಹುಜ್ರಿಂ ನಾಚ್ತಾನಾ ತಾಕಾ ತಡ್ವಾಲೆಂನಾ. ನಾ...ನಾ... ಕಶೆಂ ಕಶೆಂ ದಾಂಬುನ್ ಧರ್ವೆಂ ಪ್ರೇತನ್ ಕೆಲ್ಯಾರ್‌ಯಿ ಜಾಲೆಂ ನಾ. ತೊ ರಡ್ಲೊ. ಉಶ್ಯಾಂತ್ ತಕ್ಲಿ ಲಿಪವ್ನ್ ಗಳ್ಳ್ಯಾಂ ರಡ್ಲೊ.

ಅಶೆಂ ಬೊವ್‌ಶಾ ತೊ ಮಸ್ತ್ ರಾತಿಂ ರಡ್ಲಾ. ಅಲ್ಲು ಕ್ರುರ್ ರಿತಿನ್ ಆಪ್ಲಿತ್ ಸರ್ದೊ ಮ್ಹಣ್ ಬೊವ್‌ಶಾ ತಾಚೆಂ ದೂಕ್ ನ್ಹಂಯ್, ತೊ ರಡ್ತಾ ಬಾಬ್ಲುಕ್ ಚಿಂತುನ್. ಬಯ್ಲುಕ್ ಚಿಂತುನ್.

ಕಾಜಾರ್ ಜಾಲ್ಲೆಂ ಬಯ್ಲು ಇಂಗ್ಲೆಂಡಾಕ್ ಉಬ್ಲೆಂ. ಥಂಯ್ಚ್ಯಾ ವಾತಾವರಣಾಕ್ ತೆಂ ಇತ್ಲೆಂ ಒಳ್ಸಾಲೆಂಗಿ, ಭಾರತಾಕ್ ಕಾಂಟಾಳುಂಕ್ ಲಾಗ್ಲೆಂ. ಬೊವ್‌ಶಾ ಆವಯ್-ಬಾಪಾಯ್ಚಿ ವಿಸರ್ ಪಡ್ಲಿ ತಾಕಾ. ಅಪ್ರೂಪ್ ಕಾಗ್ಡಾಂ, ಘೊನಾಂ ಕ್ರಮೇಣ್ ರಾವ್ಲಿಂ.

ಬಾಬ್ಲು ತಶೆಂ ಕರಿತ್ ಮ್ಹಣ್ ಖಿಂಡಿತ್ ಆಂತೊನಾಬಾನ್ ಚಿಂತ್ಲೆಂ ನಾ. ಕಾಜಾರ್ ಜಾಲ್ಲ್ಯಾ ದೊನ್‌ಚ್ ವರ್ಸಾಂನಿ ಬಾಯ್ಲೆಚೊ ಗುಲಾಮ್ ಕಶೆಂ ಜಾಲ್ಲೊ ತೊ. ಆವಯ್-ಬಾಪಾಯ್ಚೆ ಹಿಣ್ಣುಂಕ್ ಲಾಗ್ಲೊ. ಥೊಡ್ಯಾ ವರ್ಸಾಂ ಉಪ್ರಾಂತ್ ಬಾಯ್ಲೆಕ್ ಆನಿ ಭುರ್ಲ್ಯಾಂಕ್ ಘೆವ್ನ್ ಅಮೆರಿಕಾಕ್ ವಚುನ್ ಥಂಯ್ಚೆ 'ಸೆಟಲ್' ಜಾಲೊ.

ಭುರ್ಲ್ಯಾಂನಿ ಆವಯ್ ಬಾಪಾಯ್ಚೆ ಘಾತ್ ಕೆಲೊ ಮ್ಹಳೆಂ ಸತ್ ತರ್‌ಯಿ ಬೊವ್‌ಶಾ ತೆಂ ದೂಕ್ ಆಂತೊನಾಬಾಕ್ ಚಡ್ ವ್ಹಡ್ಲೆಂ ಮ್ಹಣ್ ದಿಸಾನಾತ್‌ಲ್ಲೆಂ. ಪುಣ್ ತಾಚ್ಯಾ ಪ್ರಾಸ್ ವರ್ವೆಂ ದೂಕ್; ಅಲ್ಲುಚ್ಯಾ ಮೊರ್ನಾ ದೀಸ್ ದೊಗಾಂಯ್ ಭುರ್ಲ್ಯಾಂಕ್ ಖಿಬರ್ ದಿಲ್ಲಿ ತರ್‌ಯಿ... ಯೆತಲಿಂ ಕೊಣ್ಣಾ ಮ್ಹಣ್ ವ್ಹಡಾ ಭರ್ವಶ್ಯಾನ್ ಮೊಡೆಂ ಐಸಾಂತ್ ತೀನ್ ದೀಸ್ ದವರ್‌ಲ್ಲೆಂ ತರ್‌ಯಿ ಕಂಡಾಪಟ್ಟಿ 'ಬಿರ್ಪಿ' ಭುರ್ಲಿಂ ಆಕಿರಿಕ್ ತರ್‌ಯಿ ಆಯ್ಲಿಂಚ್ ನಾಂತ್.

(2003)

ಫಾದರ್ ರಿಚ್ಚಿಚೊ ಜುಬ್ಲೆವ್

ಇಗರ್ಜಿಂತ್ ಚಿಕಾರ್ ಲೋಕ್ ಭರ್ಲೊ. ಆಯ್ತಾರಾಚ್ಯಾ ಮಿಸಾಕ್ಯಾ ಯೇನಾತ್ಲೊ ಇತ್ಲೊ ಲೋಕ್ ಆಜ್ ಖಿಯಾ ಥಾವ್ನ್ ಉದೆಲೊಗಾಯ್, ಚಿಂತ್ಲೆಂ ಹಿಲಾರಾಬಾನ್. ಇಗರ್ಜ್ ಹ್ಯಾ ಪರಿಂ ಸುಂರ್ಗರಾಯಿಲ್ಲಿ ತಾಣೆ ಜಿಣಿಯೆಂತ್ ಪಳೆಂವ್ಕ್ ನಾ. ಸಗ್ಳೆ ಇಗರ್ಜಿಂತ್ ಝಿಳ್ವೆಲೆ ವೀಜ್ ದಿವೆ; ಚಿತ್-ವಿಚಿತ್ ಬಣಾಚಿಂ, ಪ್ಲಾಸ್ತಿಕಾಚಿಂ, ಗ್ಲಾಸಾಚಿಂ ಪೆಪರಾಂ, ಫಿಂತಾ; ಥಂಯ್ ಹಾಂಗಾ ಚಿಡ್ಕಾಯಿಲ್ಲಿಂ ಬಾಯ್ಬಲಾಂತ್ಲಿಂ ಉತ್ರಾಂ: 'ಭಾಗಿ ತುವೆಂ ವಿಂಚುನ್ ಕಾಡ್ಚೊ', 'ಆವಯ್ಜೆ ಕುಶಿಂತ್ ಆಸ್ತಾನಾಂಚ್ ಹಾಂವೆಂ ತುಕಾ ವಿಂಚ್ಚೊ' ಇತ್ಯಾದಿ. ಒಟ್ಟಾರೆ ಕಿತ್ತಿಂ ಚಡ್ ಪೆಪರಾಂ ಫಿಂತಾಂ ಚಿಡ್ಕಾಯಿಂ, ಉಮ್ಕಾಳಾಯಿಲ್ಲಿಂಗಿ ತಿತ್ತಿ ಬರಿ ಜಾತಾ ಸುಂರ್ಗರಾವ್ಣಿ ಮ್ಹಣ್ ಚಿಂತ್ಲೆಬರಿ ದಿಸ್ತಾಲಿ ಆತಾಂ ಹಿ ಪರ್ನಿ ಇಗರ್ಜ್ - ಪರ್ವ್ಯಾ ಚಿಲಾಂತ್ ನವೊ ವಾಯ್ಸ್ ಭರ್ಲೆಬರಿ.

ಆಜ್ ವಿಗಾರಾಚೊ ಮ್ಹಳ್ಯಾರ್ ಫಾದರ್ ರಿಚ್ಚಿಚೊ ಜುಬ್ಲೆವ್; ಯಾಜಕೀ ದೀಕ್ಚೊ ರುಪ್ಯೋತ್ಸವ್. ತ್ಯಾ ಖಾತಿರ್ ದಬಾಜೊ ಚಲ್ತಾಲೊ.

ಫಾಂಟ್ ವ್ಹಾಜ್ಲಿ; ಪ್ರಸ್ತಾವನ್ ವಾಚುಂಕ್ ಎಕ್ಲೊ ಮಾಯ್ಕಾಕಡೆ ಆಯ್ಲೊ.

"ಮೊಗಾಚ್ಯಾಂನೊ, ಕಿತ್ಲೊ ಸಂತೊಸ್, ಕಸಲೊ ಆನಂದ್! ಹಾ ಭಾಗಿ ಯಾಜಕಪಣಾ!! ಆಜ್ ಆಮ್ಚ್ಯಾ ಬೋವ್ ಮೊಗಾಳ್ ವಿಗಾರ್, ಮಾ! ಬಾ! ರಿಚ್ಚಿ ಮಸ್ಕರೇನ್ವಸಾಚೊ ಯಾಜಕೀ ರುಪ್ಯೋತ್ಸವ್ ಆಮಿ ವ್ಹಡಾ ಮಾನಾನ್ ಆನಿ ಮೊಗಾನ್ ಆಚರಿತಾಂವ್. ಮೊವಾಳ್ ಮನಾಚೆ, ವಿಶಾಲ್ ವ್ಯಕ್ತಿತ್ವಾಚೆ ಆನಿ ಅಪೂರ್ವ್ ದೆಣ್ಯಾಂಚೆ ಬಾಪ್ ರಿಚ್ಚಿ ಅಮ್ಕಾಂ ಏಕ್ ಖರೊ ಮುಕೆಲಿ ಕಶೆ ಆಸಾತ್. ಪಾಟ್ಲ್ಯಾ ಚ್ಯಾರ್ ವರ್ಸಾಂನಿ ಆಮ್ಚೆ ಹೆ ಫಿರ್ಗಜಿಂತ್ ತಾಂಣಿ ಮಾಂಡುನ್ ಹಾಡ್ಲಿ ಉದಗ್ಗತಿ, ಕೆಲಾಂ ತೆಂ ಬರೆಂ ಕಾಮ್ ಆಮ್ಚ್ಯಾ ದೊಳ್ಯಾಂ ಮುಕಾರ್ ಆಸಾ..."

ಪಾಟ್ಲ್ಯಾ ಬಾಂಕಾರ್ ಬಸ್ಲಲ್ಯಾ ಹಿಲಾರಾಬಾನ್ ಜಾಯ್ ಮ್ಹಣ್ಚ್ ಕಾನ್ ಬಂದ್ ಕೆಲೆ. ತೊ ಖಿಯೆಂ ಪುಣ್ಕಾಯಿ ಸೊಸುನ್ ವ್ಹರಿತ್; ಪುಣ್ ಫಟಿ, ತೆಯಿ ದೇವ್ ತೆಂಪ್ಲಾಂತ್ಚ್ ಜಿವ್ಯೊ ಜಿವ್ಯೊ ಫಟಿ ಸೊಸುನ್ ವ್ಹರುಂಕ್ ತಯಾರ್ ನಾತ್ಲೊ.

ಪಾಟ್ಲ್ಯಾ ಚ್ಯಾರ್ ವರ್ಸಾಂ ಥಾವ್ನ್ ಹೆ ಫಿರ್ಗಜಿಂತ್ ಜಾಲ್ಯಾ ತಿ ಉದಗ್ಗತಿ ತರಾಯಿ ಕಸಲಿಗಾಯ್? ಹಿಲಾರಾಬ್ ಚಿಂತುಂಕ್ ಲಾಗ್ಲೊ. ಇಗರ್ಜಿಚೆ ಬಾಂದಪ್ ಸುಮಾರ್ ಆಯ್ಕಿಂ ವರ್ಸಾಂ ಆದ್ಲೆಂ, ಪರ್ಸೆಂ ಜಾವ್ನ್ ಮೊಡೊನ್ ಪಡ್ಚೆ ಸ್ಥಿತೆರ್ ಆಸಾ. ಕಾತೊಲಿಕ್ ಸಬೆರ್, ಸಲಹಾ ಮಂಡಳಿಂತ್ ಲೊಕಾನ್ ಕಶೆಂ ಕಶೆಂ ಸಾಂಗ್ಲಾರಾಯಿ ಫಾ! ರಿಚ್ಚಿ ಚುಕವ್ನ್ ಕಾಣ್ಕೆತಾಲೊ. ಗಾಂವ್ಣಿಂ ಭುರ್ಗಿಂ ತೀನ್ ಮಯ್ಲಾಂ ಪಯ್ಲಿಲ್ಯಾ ಇಸ್ಕೂಲಾಕ್ ಚಲುನ್ ವೆತಾಲಿಂ. ಅನ್ನುಲ್ವಂತಾಂ ಬಸ್ಸಾರ್ ವೆತಾಲಿಂ ತರ್ ದುಬ್ಳ್ಯಾಂಕ್ ಪಾಂಯ್ಚ್ ಗತ್! ಗಾಂವಾಂತ್ ಏಕ್ ಇಸ್ಕೂಲ್ ಜಾಲ್ಲೆಂ ತರ್ ವರೆಂ ಬರೆಪಣ್ ಜಾತೆಂ ಆಸ್ಲೆಂ ಮ್ಹಣ್ ಲೋಕ್ ಚಿಂತಲೊ ತರಾಯಿ ಫಾ! ರಿಚ್ಚಿಚೊ ವಾದ್ಚ್ ವೆಗ್ಳೊ : "ಆಮಿ ಹಾಂಗಾ ಇಸ್ಕೂಲ್ ಕೆಲೆಂ ತರ್ ತ್ಯಾ ಇಸ್ಕೂಲಾಕ್ ಮಾರ್ ಪಡ್ತಾ. ತಶೆಂ ಆಮ್ಕಾಯಿ ಸರ್ಕಾರಾಚೆ ಸವ್ಲತಾಯ್ ನಾ, ತಾಂಕಾಯಿ ನಾ ಮ್ಹಳ್ಳೆಬರಿ

ಜಾತಾ.” ಜವಾಬ್ದಾರಿ ಕಾಣ್ಕೆಂವ್ಕ್ ಆಪ್ಲಾಕ್ ನಾಕಾ ಮ್ಹಳ್ಳೆಂ ಮುಳಾವೆಂ ಕಾರಣ್ ಮಾತ್ ಫಾ! ರಿಚ್ಚಿನ್ ದೀಂವ್ಕ್ ನಾತ್ಲೆಂ.

ಪ್ರಗತಿ ಖಂಡಿತ್ ಜಾಲ್ಲ್ಯಾ, ಚಿಂತ್ಲೆಂ ಹಿಲಾರಾಬಾನ್. ಆಯಿಲ್ಲೆ ಸುರ್ರೆಚ್ ಫಾ! ರಿಚ್ಚಿನ್ ವಿಗಾರಾಚೆಂ ಪರ್ರೆಂ ಫರ್ ಮೊಡುನ್ ನವೆಂ ಬಾಂದ್ಲೆಂ. ಪರ್ರೆಂ ಮಾರುತಿ ವಚುನ್ ಆತಾಂ ನವೆಂ 'ಕ್ವಾಲಿಸ್' ಆಯ್ಲಾಂ. ಡಿಶ್ ಆಂಟಿನಾ ನಾತ್ಲೆಂ; ತೆಂಯಿ ಆಯ್ಲಾಂ. ಪ್ರಗತಿ ಜಾವ್ಚೆ ಆಸಾ.

ಲಾಂಬಾಯೆಚೆಂ ಪ್ರಸ್ತಾವನ್ ಕಶೆಂಯಿ ಸಂಪ್ಲೆಂ. ಪ್ರವೇಶ್ ಗೀತ್ ಸುರು ಜಾಲೆಂ. ಶ್ಲೆರಾಂಶ್ಲೆಂ ಕೊಯರ್; ಕಿಶ್ಲೆಂ ಮ್ಹಳ್ಳಾರಾಯಿ ಗಾಂವಾಂಶ್ಲೆ ತಾಳೆ ಪುರಾ ಕಿಂಧ್ರಿ. ಆಮ್ಚ್ಯಾ ಕಾರ್ಯಾಕ್ ಖಂಡಿತ್ ಸೊಭನಾಂತ್ ನ್ಹಂಯ್? ತಶೆಂ ಸತ್ರಾ ವ್ಹಾಜಂತ್ರಾಂಚೆಂ ಆಪುಟ್, ಆಮೊಲಿಕ್ ಕೊಯರ್ ಶ್ಲೆರಾ ಥಾವ್ನ್ ಹಾಡ್ಲೆಂ. ತ್ಯಾ ವ್ಹಾಜಂತ್ರಾಂನಿ ಗೀಳ್ಣೆ ಸೊಡ್ಲೆ ಅಸ್ಕತ್ ತಾಳೆ! ಆವಾಜ್ಚೆ ಸಂಗೀತ್ ಜಾಯ್. ಚಿಂತ್ಲೆಂ ಹಿಲಾರಾಬಾನ್.

ಇಗರ್ಜಿಚೆ ಪಾಟ್ಲೆ ಕುಶಿಥಾವ್ನ್ ಲ್ಹಾನ್ ಲ್ಹಾನ್ ಭುರ್ಗಿಂ ಪ್ರವೇಶ್ ಗಿತಾಕ್ ಸರಿ ಜಾವ್ನ್ ಡ್ಯಾನ್ಸ್ ಕರ್ನ್, ಫುಲಾಂ ಉಡವ್ನ್ ಸರ್ವ್ ಪಾದ್ರಿಂಕ್ ಆಲ್ತಾರಿಕ್ ಆಪವ್ನ್ ಹಾಡುಂಕ್ ಲಾಗಿಂ. ಭುರ್ಗಿಂ ಪುರಾ ಶ್ಲೆರಾಚ್ಯಾ ಇಂಗ್ಲಿಶ್ ಮೀಡಿಯಮಾಚಿಂ ಮ್ಹಳ್ಳೆಂ ಆಯ್ಕಾಲ್ಲೆಂ ಹಿಲಾರಾಬಾನ್. ತಾಂತುಂ ಎಕ್ಲೆಂಯಿ ಗಾಂವ್ಲೆಂ ಭುರ್ಗೆಂ ನಾತ್ಲೆಂ. ಗಾಂವ್ಚ್ಯಾ ಭುರ್ಗ್ಯಾಂಕ್ ಡಾನ್ಸ್ ಯೇನಾಂಗಿ ವಾ ಇಂಗ್ಲಿಶ್ ಮೀಡಿಯಮಾಚ್ಯಾ ಭುರ್ಗ್ಯಾಂಚ್ಯಾ ಡ್ಯಾನ್ಸಾಕ್ ಮೋಲ್ ಚಡ್ಗೀ ಮ್ಹಳ್ಳೆಂ ಕಳೆಂನಾ ಹಿಲಾರಾಬಾಕ್. ಒಟ್ಟಾರೆ ಪಾಟ್ಲ್ಯಾ ಎಕಾ ಮಯ್ಯಾಥಾವ್ನ್ ತರ್ಪತಿ ಚಲೊನ್ಚೆ ಆಸ್ಲಿ ಮ್ಹಳ್ಳೆಂಯಿ ತಾಕಾ ಕಳಿತ್ ಆಸ್ಲೆಂ.

ಡಾನ್ಸಾಚ್ಯಾ ಭುರ್ಗ್ಯಾಂ ಪಾಟ್ಲ್ಯಾನ್ ಭರ್ತಿ ಬಾರಾ ಜಣ್ ಆಲ್ತಾರ್ ಭುರ್ಗೆ. ತಾಂಚ್ಯಾ ಪಾಟ್ಲ್ಯಾನ್ ಬಾರೀಕ್ ಜಿವಾಚೆ, ದಾಟೆ-ಮೊಟೆ, ಲಾಂಬ್-ದೀಗ್, ಮಟ್ಲೆ ಅಶೆಂ ಥರಾವಳ್ ಪಾದ್ರಿಂಚೊ ಲಾಂಬ್ ಪುರ್ಯಾವ್. ತಾಂಚ್ಯಾ ಆಂಗಾ ಪಾಂಗಾ ಥಾವ್ನ್ ಯೆಂವ್ಚೊ ಸುಗಂಧ್ ದ್ರವ್ಯಾಂಚೊ ಫಾಟ್ ವಾಸ್ ನಾಕಾಕ್ ಆದ್ಯತಾನಾ ಪಾವ್ಪಿಂಚ್ಯಾಕ್ ಆಂಗ್ ಕಾಡ್ಲೆಂ ಹಿಲಾರಾಬಾನ್. ಮೆಜೂನ್ ಪಾಂಚಾಳಿಸ್ ಪಾದ್ರಿ; ಅರ್ಧಿ ದಿಯೆಸೆಚ್ ಮ್ಹಳ್ಳೆಬರಿ.

“ಬಾಪಾಚೆ... ಪುತಾಚೆ...” ಫಾ! ರಿಚ್ಚಿನ್ ಆಪ್ಲ್ಯಾ ಮದುರ್ ತಾಳ್ಯಾನ್ ಮೀಸ್ ಸುರು ಕೆಲೆಂ.

“ಮೊಗಾಚ್ಯಾಂನೊ, ವರ್ರೊ ಸಂತೊಸ್ ಮ್ಹಾಕಾ ಆಜ್ ಭೊಗ್ತಾ. ನಾ ಫಾವೊ ಜಾಲ್ಲ್ಯಾ ಕಿರ್ಮೊಳ್ ಮನಿಸ್ ಮ್ಹಾಕಾ ತಾಣೆ ಅಪವ್ನ್, ಏಕ್ ಯಾಜಕ್ ಜಾವ್ನ್ ಲೊಕಾಚೆ, ದುಬ್ಯಾ ಧಾಕ್ಟ್ಯಾಂಚಿ ಸೆವಾ ಕರುಂಕ್ ನಮಿಯಾರ್ಲೊ...”

ಸೆವಾ... ಸೆವಾ!

ಉಲಯಿಲ್ಲ್ಯಾ ಉತ್ರಾಂಕ್ ಸರಿ ಜಾವ್ನ್ ಫಾ! ರಿಚ್ಚಿ ಜಿಯೆಲ್ಲೊ ತರ್ ಆಯ್ಚ್ಯಾ ಸಂಬ್ರಮಾಕ್ ಅರ್ತ್ ಯೆತೊ! ಹಿಲಾರಾಬ್ ಚಿಂತಿಲಾಗ್ಲೊ. ಪೋರ್ ಪೋರ್ಚ್ ಘಡಿಲ್ಲೆಂ ಏಕ್ ಘಡಿತ್ ಹಿಲಾರಾಬಾಚ್ಯಾ ದೊಳ್ಯಾಂ ಮುಕಾರ್ ಅಯ್ಲೆಂ. ಪೆನ್ಯನಾಚೆ ಥೊಡೆ ಲವ್ಡೆ ಆಸ್ಲಾನ್ ಜಲ್ಮಾ ತಾರಿಕ್ ನಕ್ಕಿ ಕರ್ಚೆ ಖಾತಿರ್ ತಾಕಾ ಆಶೆಂದಾಚಿ ಗರ್ಜ್ ಪಡ್ಲಿ. ತಶೆಂ ತೊ ಅಶೆಂಚ್ ಏಕ್ ದೀಸ್ ದೊನ್ವಾರಾಂ ತೀನ್ ವೊರಾಂ

ಉಪ್ರಾಂತ್ ಪಾದ್ರ್ಯಾಬಾಗೆರ್ ಪಾವ್‌ಲ್ಲೊ. ವಿಗಾರಾ ಘರ್ದೆಂ ಬಾಗಿಲ್ ಆಡ್ ಕೆಲ್ಯಾನ್ ತಾಣೆ ದಾರಾರ್ ಲೊಕ್ಲೆಂ. ಸುಮಾರ್ ವೆಳಾ ಉಪ್ರಾಂತ್ ತಾಂಚೆ ತಾಂಚೆ ದೊಳೆ ಘೆವ್ನ್ ಫಾ! ರಿಚ್ಚಿ ಭಾಯ್ ಆಯಿಲ್ಲೊ. ಹಿಲಾರಾಬಾಚ್ಯಾ ಕಾಳ್ಜಾಂತ್ ಕಾವ್ಣೆಣೆಚೆ ದಡ್ಡಡೆ!

“ವಿಗಾರಾಕ್ ಕೆದಾಳಾ ಮೆಳೊಂಕ್ ಯೆಂವ್ಚೆಂ ಮ್ಹಣ್ ಕಳಿತ್ ನಾಂವೇ ತುಕಾ ಹಿಲಾರಾಬಾ! ದೊನ್ಪಾರಾಂ ಮ್ಹಜೊ ಸಿಯೆಸ್ತಾಚೊ ವೇಳ್. ಹ್ಯಾ ವೆಳಾರ್‌ವೇ ತುವೆಂ ಮ್ಹಾಕಾ ಧೊಸ್ತೆಂ?” ತಾಣೆ ಸಾಂಗ್ತಾನಾ ಹಿಲಾರಾಬಾನ್ ಮ್ಹಳೆಂ:

“ತುಮ್ಕಾಂ ಧೊಸ್ತೆಂ ತರ್ ಮಾಘ್ ಕರಾ ಫಾದರ್. ಪುಣ್ ತಸಲೊ ಇರಾದೊ ಮ್ಹಜೊ ಸ್ವಂಯ್ ಆಸ್‌ಲ್ಲೊ. ಆಶೆಂದ್ ಜಾಯ್ತೆ ಆಸ್‌ಲ್ಲೊ ದೆಕುನ್ ಆಯ್ಲೊಂ. ಫಡ್ ನಾ! ಫಾಲ್ಯಾಂ ಯೆತಾ ಫಾದರ್,” ಹಿಲಾರಾಬ್ ಪಾಟಿಂಚ್ ಆಯಿಲ್ಲೊ. ತೀನ್ ವೊರಾಂ ಉಪ್ರಾಂತ್‌ಯಿ ಕಸಲಿ ಸಿಯೆಸ್ತಾ ಮ್ಹಳೆಂ ಮಾತ್ ತಾಕಾ ಕಳಿತ್ ನಾತ್‌ಲ್ಲೆಂ.

ಮೀಸ್ ಮುಕಾರುನ್ ಗೆಲೆಂ.

ಕಿತ್ಲೆಂ ಪ್ರೇತನ್ ಕೆಲ್ಯಾರಾಯಿ ಹಿಲಾರಾಬಾಕ್ ಮಿಸಾಂತ್ ಮತ್ ಕೇಂದ್ರಿಕೃತ್ ಕರುಂಕ್ ಸಾದ್ಯಾ ಜಾಲೆನಾ. ತಾಕಾ ತಾಚ್ಯಾ ಪುತಾಚೊ ಉಗ್ಡಾಸ್ ಆಯ್ಲೊ.

ಸುಮಾರ್ ವೀಸ್ ವರಾಂ ಆದಿಂ ಏಕ್ ದೀಸ್ ಸಾಂಜೆರ್ ತಾಚೊ ಪೂತ್ ಪ್ರಶಾಂತ್ - ಪ್ರಶು ತಾಚ್ಯಾ ಕುಡಾಕ್ ಆಯಿಲ್ಲೊ. ಎಕ್ಲೊಚ್ ಪೂತ್ ಹಿಲಾರಾಬಾಕ್. ಪ್ರಶು ಪಾಂಚ್ ವರಾಂಚಿ ಆಸ್ತಾನಾಂಚ್ ಹಿಲಾರಾಬಾಚಿ ಪತಿಣ್ ಕೆನ್ನರ್ ಪಿಡೆಕ್ ಬಲಿ ಜಾವ್ನ್ ಸರ್‌ಲ್ಲಿ. ಪ್ರಶುಕ್ ತಾಣೆ ಆವಯ್ಚೊ ಮೋಗ್ ಮಿಸ್ಕಾವ್ನ್ ಬೋವ್‌ಚ್ ನಾಜೂಕಾಯೆನ್, ಕಿತೆಂಚ್ ಉಣೆಪಣ್ ಪಡನಾತ್‌ಲ್ಲೆಬರಿ ಮಯ್ಜಾಸಾನ್, ಪುಣ್ ಶಿಸ್ತೆನ್, ವಾಗಯಿಲ್ಲೊ. ಕಿತ್ಲೆಂ ಮ್ಹಳ್ಯಾರಾಯಿ ಹಿಲಾರಾಬ್ ಇಸ್ಕೊಲಾಚೊ ಮೆಸ್ತ್ರಿ ಥೊಡ್ಯಾ ಸಂಗಿಂನಿ ಪ್ರಶುಕ್ ಬಾಪಾಯ್ಚೆಂ ಭೈಂ ಖಂಡಿತ್ ಆಸ್‌ಲ್ಲೆಂ.

ತ್ಯಾ ದೀಸ್ ತೊ ಪಾದ್ಲೆವ್ನ್ ಪಾದ್ಲೆವ್ನ್ ಆಪ್ಣಾಚ್ಯಾ ಕುಡಾಕ್ ಯೆಂವ್ಚೊ ಪಳೆವ್ನ್ ಹಿಲಾರಾಬಾಕ್ ಕಳೆಲ್ಲೆಂ, ಪುತಾಚೆ ಮತಿಂತ್ ಕಿತೆಂಗಿ ಘುಂವೊನ್‌ಚ್ ಆಸಾ. ತೆದಾಳಾ ತೊ ಪಿಯುಸಿ ಕರ್ತಾಲೊ.

“ಪಪ್ಪಾ... ಮ್ಹಾ... ಮ್ಹಾಕಾ ಏಕ್ ವಿಶಯ್ ಸಾಂಗುಂಕ್ ಆಸಾ,” ನಾರ್ಕೊನ್‌ಚ್ ತಾಣೆ ಮ್ಹಳೆಂ. ತಾಚೆ ಹಾತ್ ಬಾರೀಕ್ ಕಾಂಪ್ಲೆ ಹಿಲಾರಾಬಾಚೆ ದಿಶ್ಚಿಕ್ ಪಡನಾಸ್ತಾನಾ ಗೆಲೆನಾಂತ್.

“ಸಾಂಗ್ ಪ್ರಶು”

“ಪ... ಪಪ್ಪಾ... ಹಾ... ಹಾಂವ್...”

“...”

“...ಹಾ...ಹಾಂವ್... ಮ್ಹಾ... ಕಾ ಪಾದ್ರ್ಯಾಬ್ ಜಾಂವ್ಕ್ ಮನ್ ಆಸಾ ಪಪ್ಪಾ...”

ಘಡಿಯೆಕ್ ಹಿಲಾರಾಬಾಚೆಂ ಕಾಳಿಜ್ ರಾವ್‌ಲ್ಲೆಂ; ತಾಚೊ ಜಿನೊಸ್‌ಚ್ ಬದ್ಲಾಲ್ಲೊ. ಎದೊಳ್‌ಚ್ ಆಪ್ಲೆಂ ಕಿತೆಂಗಿ ಮೊಲಾಧಿಕ್ ಹೊಗ್ಡಾಯ್ಚೆಂ ಮ್ಹಳೆಬರಿ ತೊ ಚಡ್ಡಡ್‌ಲ್ಲೊ.

ಪುತಾಕ್ ಮಾತ್ ಹಿ ಸ್ಥಿತಿ ತಕ್ಷಣ್ ಅರ್ತ್ ಜಾಲ್ಲಿ.

“ಪ... ಪಪ್ಪಾ, ಹಾಂವ್ ಜಾಣಾ ತುಕಾ ಮಸ್ತ್ ದೂಕ್ ಭೊಗ್ತಾ. ಬೆಜಾರ್ ಜಾತಾ.

ಕಿತ್ಯಾಕ್ ತುಂ ಎಕ್ಸುರೊ ಜಾತಲೊಯ್. ಪುಣ್ ಪಪ್ಪಾ, ಹಾಂವ್ ತುಕಾ ಸೊಡ್ನ್ ಫಾಲಿನಾ ಪಪ್ಪಾ, ಹಾಂವ್ ದಿಯೆಸೆಜಿಚೊ ಪಾದ್ರ್ಯಾಬ್ ಜಾತಾಂ ಆನಿ ತುಕಾ ಬರೆಂ ಕರ್ನ್ ಸಾಂಬಾಳ್ತಾಂ...”

ಹಿಲಾರಾಬಾನ್ ಏಕ್ ಘಡಿ ಪುತಾಚ್ಯಾ ದೊಳ್ಯಾಂಕ್ಚ್ ಪಳೆಲ್ಲೆಂ. ತಾಚೆ ದೊಳೆ ಉಜಾಳ್ತಾಲೆ. ಥಂಯ್ಸರ್ ಪ್ರಾಮಾಣಿಕ್ಪಣ್ ದಿಸ್ತಾಲೆಂ. ಮೋಗ್ ಮಯ್ಪಾಸ್ ನಿಶೆತಾಲೊ. ಹಿಲಾರಾಬ್ ಸಗ್ಳೊಚ್ ಪಿಗ್‌ಳೆಲ್ಲೊ.

“ಪುತಾ,” ತಾಣ್ ಮ್ಹಳೆಂ “ತುವೆಂ ಪಾದ್ರ್ಯಾಬ್ ಜಾಂವ್ಚೆಂ ತುಜ್ಯಾ ಪಪ್ಪಾ ಖಾತಿರ್, ತುಜ್ಯಾ ಕುಟ್ಮಾ ಖಾತಿರ್ ನ್ಹಂಯ್; ಬಗಾರ್, ಲೊಕಾಸೆವೆ ಖಾತಿರ್. ಕೆದಾಳಾ ಸೆವೆಚೊ ಮನೊಬಾವ್ ಮತಿಂತ್ ನಾಂಗಿ ತುವೆಂ ಪಾದ್ರ್ಯಾಬ್ ಜಾಂವ್ಚೆಂ ಚಿಂತಪ್‌ಚ್ ಸಾಂಡಿಚೆ. ಹಾಂವ್ ಎಕ್ಸುರೊ ಜಾತಾಂ ವ್ಹಯ್; ಪುಣ್ ತಶೆಂ ಮ್ಹಣ್ ದೆವಾಚ್ಯಾ ಆಪವ್ಣ್ಯಾಕ್ ಹಾಂವೆಂ ಅಡ್ಕಳ್ ಜಾಂವ್ಕ್ ನಜೊನೆ ಪುತಾ! ದೆಕುನ್ ಪಾದ್ರ್ಯಾಬ್ ಜಾಂವ್ಚಿ ತುಜಿ ಆಶಾ ತರ್ ಖಂಡಿತ್ ಮುಕಾರ್ ಸರ್. ಪುಣ್ ಏಕ್ ಸೆವೆಚೊ ಪಾದ್ರ್ಯಾಬ್ ತುವೆಂ ಜಾಯ್. ಸಮಾಜಿಂತ್ಲ್ಯಾ ನಿರಗ್ತಿಕಾಂಚಿ, ದುಬ್ಳ್ಯಾ ಧಾಕ್ಟಾಂಚಿ ತುವೆಂ ಸೆವಾ ಕರಿಚೆ ಪುತಾ. ಹಿಚ್ ಮ್ಹಜಿ ಆಶಾ.”

ಹಿಲಾರಾಬಾಚೆ ದೊಳೆ ಭರೊನ್ ಆಯಿಲ್ಲೆ. ತಾಣ್ ಪುತಾಕ್ ಬೂದ್‌ಬಾಳ್ ಸಾಂಗ್‌ಲ್ಲಿ. ತರ್ಯಿ ಆಕ್ರೇಕ್ ತಾಚ್ಯಾಚ್ ರಗ್ತಾಚೊ ವಾಂಟೊ ನ್ಹಂಯ್ ತೊ? ಆನಿ ಆಪ್ಲಾ ಧಾವ್ನ್ ತೊ ಪಯ್ಸ್ ವೆತಾ ತೆಂ ಚಿಂತಾನಾಂಚ್ ವಿಶೇಸ್ ದೂಕ್ ತಾಕಾ ಭೊಗ್ಚೆಂ ಸಹಜ್.

ಪುಣ್ ಆದ್ಲೊ ವಿಗಾರ್ ಪ್ರಾಯ್ವಂತ್ ಫಾ! ಬಿಯಾತಾಸಾನ್ ಸಾಂಗ್‌ಲ್ಲಿಂ ಉತ್ರಾಂ ತಾಚ್ಯಾ ಉಗ್ಡಾಸಾಕ್ ಆಯಿಲ್ಲಿಂ: “...ತುಮ್ಮಿಂ ಭುರ್ಗಿಂ ತುಮ್ಮಿ ಆಸ್ತ್ ಮ್ಹಣ್ ತುಮಿ ಚಿಂತಾತ್ ತರ್ ತುಮಿ ಚುಕ್ಲ್ಯಾತ್... ತಿಂ ತುಮ್ಮಿ ಆಸ್ತ್ ನ್ಹಂಯ್, ತಿಂ ದೆವಾಚಿ ಆಸ್ತ್...”

ಆನಿ ದೆವಾಚಿ ಆಸ್ತ್ ಹಿಲಾರಾಬಾನ್ ದೆವಾಕ್ ಸಮರ್ಪುನ್ ದಿಲ್ಲಿ.

ಉಪ್ರಾಂತ್ ಸಬಾರ್ ಘಡಿತಾಂ ಘಡೊನ್ ಗೆಲ್ಲಿಂ. ಪ್ರಶುನ್ ಏಕ್ ಯಾಜಕ್ ಜಾವ್ನ್ ಪಯ್ಲಿಲ್ಯಾ ಬಿಹಾರಾಂತ್ ವಾವ್ರ್ ಕರುಂಕ್ ಖುಶಿ ವ್ಹೆಲ್ಲಿ. ಪುತಾನ್ ಲೊಕಾ ಸೆವೆ ಖಾತಿರ್ ಮುಕಾರ್ ಸರ್‌ಲ್ಲೊ ದೀಸ್ ಹಿಲಾರಾಬಾಚ್ಯಾ ವಾಂಟ್ಯಾಕ್ ಕಟೀಣ್ ಕಶ್ಟಾಂಚೊ ಜಾಲ್ಲೊ. ಆಪ್ಲೆಂ ಕಾಳಿಜ್‌ಚ್ ಕೋಣ್‌ಗಿ ಹುಮ್ಮುನ್ ವ್ಹರುನ್ ಆಸಾ ಕಶೆಂ ಭೊಗ್‌ಲ್ಲಿಂ ತಾಕಾ. ಪುಣ್ ನಿರ್ಮಿಲಾಂ ತೆಂ ಘಡಾಚೆ!

ಪ್ರಶು ವರಾ ವರಾಕ್ ಗಾಂವಾಕ್ ಯೆತಾಲೊ ವ್ಹಯ್. ಪುಣ್ ತೊ ಬಿಹಾರಾಚ್ಯಾ ವಾತಾವರಣಾಕ್ ದಿಸಾಂದೀಸ್ ಒಳ್ಸೊನ್ ಯೆಂವ್ಚೆಂ ಹಿಲಾರಾಬಾಕ್ ಗಮ್‌ಲ್ಲಿಂ. ತೆರಾ ವರಾಂಚ್ಯಾ ಲಾಂಬ್ ತರ್ವೆತೆ ಉಪ್ರಾಂತ್ ಪ್ರಶುಕ್ ಒಡ್ಡ್ ಮೆಳ್ಳಿ ಆನಿ ತಾಚ್ಯಾ ವ್ಹಡಿಲಾಂನಿ ತಾಕಾ ಬಿಹಾರಾಚ್ಯಾ ಎಕಾ ಅಟ್ಪಾಂಗ್ ಹಳ್ಳೆಕ್ ಮಿಸಾಂವ್ ಕಾಮಾಕ್ ಧಾಡ್ಲೊ.

ಜುಬ್ಲೆವಾಚೆಂ ಮೀಸ್ ಚಲೊನ್‌ಚ್ ಆಸ್‌ಲ್ಲಿಂ. ಕಾಣಿಕೆಚ್ಯಾ ಪುರ್ಯಾಂವಾ ವೆಳಾರ್ ಶೆರಾಚ್ಯಾ ಇಂಗ್ಲಿಶ್ ಮಾಧ್ಯಮ್ ಭುರ್ಗ್ಯಾಂನಿ ಆನ್ಯೆಕ್ ಡಾನ್ಸ್ ಕೆಲೆಂ. ಕಾಣಿಕೆಚೊ ಪುರ್ಯಾಂವ್‌ಚ್ ಸುಮಾರ್ ದೇಡ್ ಫರ್ಲಾಂ‌ಗಾ ತಿತ್ಲೊ. ಥರಾವಳ್ ಕಾಣಿಕೊ! ಫುಲಾಂ,

ಫಲಾಂ, ರಾಂದ್ವಯ್, ದೂದ್, ಮ್ಲೊಂವ್, ತಾಂದು, ಕೇಕ್ ಮ್ಲೂನುನ್ ಆಲ್ತಾರ್ ಭರೊನ್ ಗೆಲಿ. ಪಾಟ್ಲ್ಯಾ ಬಾಂಕಾ ಥಾವ್ನ್ ಹಿಲಾರಾಬಾಕ್ ಆಲ್ತಾರ್ ಸಾದಾರಣ್ ಸೆಂಟ್ರಲ್ ಮಾರ್ಕೆಟಿಚೊ ಏಕ್ ವಾಂಟೊ ಕಶಿ ದಿಸುಂಕ್ ಲಾಗ್ಲಿ.

ಹ್ಯಾ ಪರಿಂ ಕಾಣಿಕ್ ದಿಂವ್ಚೆ ಇತ್ಲೆ ಅಬಿಮಾನಿಯಿ ಫಾ| ರಿಚ್ಚಿಕ್ ಹೆ ಫಿರ್ಗಜಿಂತ್ ಆಸಾತ್‌ಗಾಯ್? ಹಿಲಾರಾಬಾಕ್ ಖರೆಂಚ್ ಅಜ್ಯಾಪ್ ಭೊಗ್ಲೆಂ. ಕಿತ್ಯಾಕ್ ಆಸ್ಲೆನಾಂತ್? ವಿಗಾರಾಚ್ಯಾ ನೆವಾಳ್ಯಾಕ್ ಶಿರ್ಕಾಲ್ಲ್ಯಾ ಥೊಡ್ಯಾ ಥೊಡ್ಯಾ ಘನೇಸ್ತ್ ಕುಳಿಯೆಚ್ಯಾಂಕ್ ಫಿರ್ಗಜಿಂತ್ ಕಾಂಯ್ ಉಣೆ ನಾತ್‌ಲ್ಲೆಂ. ಫಾ| ರಿಚ್ಚಿಚೆ 'ಖಾಸ್' ಮಿತ್ ಸಬಾರ್. ಪುಣ್ ತಾಕಾ ಜಾಯ್ನಾತ್‌ಲ್ಲೆ, ತಾಣೆ ಘರಾ ಭೆಟ್ ದೀಂವ್ಕ್ ನಾತ್‌ಲ್ಲೆಂ ಕುಟ್ಮಾಯಿ ಮಸ್ತ್ ಆಸ್‌ಲ್ಲೆಂ. ತೀನ್ ಮಹಿನ್ಯಾಂ ಆದಿಂ ವಾಡ್ಯಾಂತ್ಲೊ ಜೊರ್ಜಿ ಪಡ್ವಳ್ ಸರ್ತಾನಾ, ಮೋರ್ಸ್ ಕಾಡುಂಕ್ ಫಾ| ರಿಚ್ಚಿನ್ ಫಿರ್ಗಜಿಂತ್ ರಿಜೆನ್ಸಿ ಕರ್ಚ್ಯಾ ಬ್ರ| ಸುನಿಲಾಕ್ ಧಾಡ್‌ಲ್ಲೊ. ಪಡ್ವಳಾಚ್ಯಾ ಕುಟ್ಮಾ ಸಾಂಗಾತಾ ವಿಗಾರಾಚೊ ಸಂಬಂದ್ ಬರೊ ನಾತ್‌ಲ್ಲೊ ವಿಶಯ್ ಸಗ್ಳೆ ಫಿರ್ಗಜಿಂತ್ ಕಳಿತ್ ಆಸ್‌ಲ್ಲೊ. ಫಾ| ರಿಚ್ಚಿನ್ ಫಿರ್ಗಜಿಂತ್ ಕರ್ಚೊ ಉಗ್ತೊ ತಫಾವತ್ ಕುರ್ಚ್ಯಾಕಾಯಿ ಸಮ್ಜೊಂಚೆ ತಸಲೊ.

ಎಕಾ ತೆಂಪಾರ್ ಹಿಲಾರಾಬ್ ವಾಡ್ಯಾಚೊ ಗುರ್ಕಾರ್ ಮಾತ್ ನ್ಹಯ್, ಕಾತೊಲಿಕ್ ಸಭೆಚೊ ಅಧ್ಯಕ್ಷಾಯಿ ಜಾವ್ನ್ ಆಸ್‌ಲ್ಲೊ. ಫಿರ್ಗಜಿಚ್ಯಾ ಹರ್ಯೆಕಾ ಕಾರ್ಯಾಂನಿ ತೊ ಕ್ರಿಯಾಳ್ ಪಾತ್ರ್ ಘೆತಾಲೊ. ಪುಣ್ ಫಿರ್ಗಜಿಚ್ಯಾ ಥೊಡ್ಯಾ ಗಣ್ಯ ವೆಕ್ತಿಂನಿ ಮೆಳುನ್ ವಿಗಾರಾ ಸಾಂಗಾತಾ ಕರ್ಚೊ ಹಿಕ್ಮೆತ್ಯೊ ಹಿಲಾರಾಬಾಕ್ ಸೊಸನಾ ಜಾಲ್ಯೊ. ಗರ್ಜೆವಿಣೆ ಕೊಣಾಯಿ ಫುಲಾಂ ಫಾಲ್ಚ್ಯಾ ಸಂಯ್ಬಾಚೊ ಮನಿಸ್ ತೊ ನ್ಹಂಯ್. ಸವ್ಯಾಸ್ ತಾಣೆ ಸರ್ಲ್ ಹುದ್ದ್ಯಾಂಕ್ ರಾಜಿನಾಮ್ ದಿಲಿ. ಹ್ಯಾ ವಿಶಿಂ ವಿಗಾರಾಕ್ ಹಿಲಾರಾಬಾ ವಯ್ರ್ ಖರೊಚ್ ರಾಗ್ ಆಸ್‌ಲ್ಲೊ.

ಕುಮ್ಗಾರಾ ಉಪ್ರಾಂತ್ ಇಂಗ್ಲಿಶ್ ಮಾಧ್ಯಮ್ ಭುರ್ಗ್ಯಾಂನಿ ಮಾಗಿರ್ ಏಕ್ ಡಾನ್ಸ್ ಕರ್ನ್ ದಾಕಯ್ಲೆಂ. ಪವಿತ್ರ್ ಬಲಿದಾನಾಚೆಂ ತಿಸ್ತೆಂ ಡಾನ್ಸ್! ಹಿಲಾರಾಬಾಕ್ ಕಿತ್ಯಾಕ್‌ಗಿ ಸೊಸುನ್ ಫ್ಲರ್ಟೆಂಚ್ ಕಶ್ಟಾಂಚೆಂ ಜಾಲೆಂ. ಹೆಂ ಮಿಸಾಚೆಂ ಬಲಿದಾನ್‌ಗಿ ವಾ ಟಾವ್ನ್ ಹೊಲಾಂತ್ಲೆಂ ಸಾಂಸ್ಕೃತಿಕ ಕಾರ್ಯೆಂ ಮ್ಹಳ್ಳೆಂ ತಾಕಾ ಸುಸ್ತಾಲೆನಾ. ಪುಣ್ ಆಕೇರಿಕ್ ಹೆಂ ಪುರಾ ಆಸಾ ಮ್ಹಳ್ಳೆಂ ಕಳಿತ್ ಆಸುನ್‌ಚ್ ನ್ಹಂಯ್‌ಗಿ ಆಪುಣ್ ಹಾಂಗಾ ಆಯಿಲ್ಲೊಂ? ಆಪ್ಣಾಕ್ ಹೊ ಕಟೀಣ್ ದಬಾಚೊ ಪಳೆಂವ್ಕ್ ಜಾಯ್ ಆಸ್‌ಲ್ಲೊ. ಹಿಲಾರಾಬಾನ್ ಆಪ್ಣಾಕ್‌ಚ್ ಸಮಾದಾನ್ ಕೆಲೆಂ.

ಡಾನ್ಸಾ ಉಪ್ರಾಂತ್ ವಾರಾಡ್ಯಾಚೊ ವಿಗಾರ್‌ವಾರ್ ದೋನ್ ಉತ್ರಾಂ ಉಲಂವ್ಕ್ ಉಬೆ ರಾವ್ಲೊ. "ಮೊಗಾಚ್ಯಾಂನೊ, ಎಕಾ ಯಾಜಕಾನ್ ಯಾಜಕಣಾಚೆಂ ಪಂಚ್ವೀಸ್ ವರಾಂ ಸಂಪಂವ್ಚೆಂ ತೆಂ ಏಕ್ ವಿಶೇಸ್ ಭಾಗ್. ಆಜ್ ಫಾ| ರಿಚ್ಚಿಕ್ ತೆಂ ಆಮೊಲಿಕ್ ಭಾಗ್ ಫಾವೊ ಜಾಲಾಂ. ತಾಣೆ ಹಾಂಗಾಸರ್ ಭೆಟಯ್ಲಾ ತೊ ವಾವ್ರ್, ಕಾಡ್ಲ್ಯಾತ್ ತ್ಯಾ ಕಶ್ಟಾಂ-ವಾಂವ್ಚಿಕ್ ಫಿರ್ಗಜ್ ತಾಕಾ ಖಂಡಿತ್ ರುಣಿ ಉರೆಲಿ..."

ಕಶ್ಲೆ!! ವಾಂವ್ಚೆ!!

ಹಿಲಾರಾಬಾನ್ ಕಶ್ಟಾಂನಿ ತರ್ಯಿ ಹಾಸೊ ದಾಂಬೂನ್ ಧರ್ಚೊ ಫಾ| ರಿಚ್ಚಿನ್ ಜ್ಯಾರ್ ಮೆಟಾಂ ಚಲೊನ್ ಖಿಯ್ನರ್ ಪುಣಿಯಿ ವೆಚೆಂ ಹಿಲಾರಾಬಾನ್ ಪಳೆಂವ್ಕ್ ನಾತ್‌ಲ್ಲೆಂ. ಚಡ್ತಾವ್ ಕ್ವಾಲಿಸ್; ಚುಕ್ಲ್ಯಾರ್ ಸ್ಲೆಂಡರ್ ಬೈಕ್.

ವರಾ ಆದಿಂ ಪುತಾಚ್ಯಾ ಬಿಹಾರಾಂತ್ಲೆ ತೆ ಇಗರ್ಜೆಂತ್ಯಾ ಆಸೊಚ್ ಲೋಕ್ ಭರ್ಲೊನೆ? ಹಿಲಾರಾಬಾಕ್ ನಾಕಾ ನಾಕಾ ಮ್ಹಳ್ಳಾರ್ಯಾ ಉಗ್ಡಾಸ್ ಆಯ್ಲೊ. ಬೊವ್‌ಶಾ ಹಾಚ್ಯಾಕ್ಯಾ ದೊಡ್ಡೊ ಲೋಕ್! ಚಡ್ವಾವ್ ದುಬ್ಳೊ ಆದಿವಾಸಿ ಲೋಕ್ ಹಾರಿಂ ಹಾರಿಂನಿ ಆಯಿಲ್ಲೊ. ಪುಣ್ ಥಂಯ್ಸರ್ ದಬಾಜೊ ನಾತ್ಲೊ, ದೂಕ್ ಆಸ್‌ಲ್ಲೆಂ; ರಡ್ಲೆಂ, ವಿಳಾಪ್ ಆಸ್‌ಲ್ಲೊ. ಕಿತ್ಯಾಕ್ ತೊ ಲೋಕ್ ತಾಂಚೊ ವಿಗಾರ್, ಹಿಲಾರಾಬಾಚೊ ಪೂತ್, ಫಾ! ಪ್ರಶಾಂತಾಚ್ಯಾ ಮರ್ಣಾನಿಮ್ಮಿಂ ಹಾಕ್ ಬೊಬ್ ಮಾರ್ತಾಲೊ.

ವ್ಹಯ್! ಆಸ್‌ಲ್ಲೊ ಎಕ್ಲೊಚ್ ಪೂತ್ ದುಶ್ಕರ್ಚಿಂಚ್ಯಾ ಕ್ರೂರ್ ಗುಳ್ಳಾಂಕ್ ಬಲಿ ಜಾಯ್ಲೊ. ತಾಣೆ ಕೆಲ್ಲೊ ವ್ಹಡ್ ಅಪ್ರಾದ್, ಥಂಯ್ಸಾ ದುಬ್ಳ್ಯಾ ಲೊಕಾಕ್ ಸಂಗಟತ್ ಕರ್ನ್, ತಾಂಕಾಂ ಕಶ್ಟಿತಲ್ಯಾಂ ವಿರೋದ್ ಝುಜೊಂಕ್ ಪ್ರೇರಣ್ ದಿಲ್ಲೆಂ. ಸಬಾರ್ ಭೆಶ್ಟಾವ್ಣ್ಯೆ ತಾಕಾ ಆಯಿಲ್ಲೊ ತರ್ಯಿ ಫಾ! ಪ್ರಶಾಂತಾನ್ ಖಂಯ್ಚೆಂಯಿ ಗುಮಾನ್ ಕರುಂಕ್ ನಾತ್ಲೆಂ. ತೊ ಝುಜೊನ್‌ಚ್ ರಾವ್ಲೊ ಆನಿ ಹ್ಯಾಚ್ ಖಾತಿರ್ ತೊ ಸಬಾರಾಂಚೊ ದುಸ್ಮಾನ್ ಜಾಲೊ. ತಾಕಾ ಲಗಾಡ್ ಕಾಡ್ಲ್ಯಾ ಶಿವಾಯ್ ನಿರ್ದೋಗ್ ನಾ ಮ್ಹಣ್ ಲೆಕ್‌ಲ್ಲ್ಯಾ ಕ್ರೂರ್ ಮನ್ಶಾಂನಿ ಗುಂಡಾಂ ಕರ್ನಾಂ ತಾಕಾ ಗುಳೆ ಫಾಲೆಚ್.

ಹಿಲಾರಾಬಾಕ್ ಮರ್ಣಾಚಿ ಖಬರ್ ದೀಂವ್ಕ್ ಬಿಹಾರಾ ಥಾವ್ನ್ ಫಾ! ಪ್ರಶಾಂತಾಚೊ ಸಾಂಗಾತಿ ಪಾದ್ರ್ಯಾಬ್ ತುರಂತ್ ಆಯಿಲ್ಲೊ. ಹಿಲಾರಾಬಾಕ್ ವ್ಹಡ್ ಧಕೊ ಬಸ್‌ಲ್ಲೊ. ಸ್ಥಿಮಿತಾಕ್ ಯೇಂವ್ಚೆಕ್ ದೋನ್ ದೀಸ್ ಲಾಗ್ಲೆ ತಾಕಾ. ತೊ ಪಾದ್ರ್ಯಾಬ್ ಹಿಲಾರಾಬಾ ಸಂಗಿಂಚ್ ಉರ್ಲೊ ಆನಿ ತಾಣೆಂಚ್ ಹಿಲಾರಾಬಾಕ್ ಘಡ್‌ಲ್ಲಿ ಸರ್ವ್ ಸಂಗತ್ ಸುಡಾಳ್ ಸಾಂಗೊನ್, ಫಾ! ಪ್ರಶಾಂತಾಚೆಂ ಮರಣ್ ಏಕ್ ವೀರ್ ಮರಣ್ ಮ್ಹಣ್ ಪಿಂತ್ರಾವ್ನ್ ಬಿಹಾರಾಕ್ ಆಪವ್ನ್ ವ್ಹೆಲ್ಲೆಂ.

ಭೆಸಾಂ ಜಾಲ್ಲಿ ಪುತಾಚಿ ಕೂಡ್! ನಾ, ಹಿಲಾರಾಬಾಕ್ ತೊ ದೀಸ್ ಭಾರಿಚ್ ದುಕಾಚೊ ಜಾಯ್ಲೊ. ಕಿತ್ಯಾಕ್‌ಗಿ ಜಿಣಿಯೆವಿಶಿಂ ಎಕಾ ಥರಾಚಿ ಜಿಗುಪ್ಪಾ ಉಬ್ಜಲ್ಲಿ ತಾಕಾ. ಹಾತಾಂ-ಪಾಂಯಾಂಚೆಂ ಬಳ್ ಪುರಾ ಮಾಜ್ವೊನ್ ಗೆಲ್ಲೆಂ. ಕಾಳಿಜ್ ಖಾಲಿ ಖಾಲಿ. ಪುಣ್ ಹಿಲಾರಾಬ್ ಸಂಪೂರ್ಣ್ ದಂಡಳ್ಳೊನಾ. ಆಪ್ಲೆಂಚ್ ಕಶ್ಟಾಂನಿ ತರ್ಯಿ ಮಿಶೆನ್ ಪುತಾಕ್ ಲೊಕಾ ಸೆವೆ ಖಾತಿರ್ ಸಮರ್ಪುನ್ ದಿಲ್ಲೊ. ಆಜ್ ತೊ ಎಕಾ ಉಂಚ್ಲ್ಯಾ ಮೊಲಾ ಖಾತಿರ್ ಬಲಿ ಜಾಲಾ; ನಿತಿ ಖಾತಿರ್ ಖಾಲಿ ಜಾಲಾ. ದೆಕುನ್ ಆಪ್ಲೆಂ ನಿರಾಶಿ ಜಾಂವ್ಕ್ ನಜೊ. ಹಿಲಾರಾಬಾನ್ ಮನ್ ಘಟ್ ಕೆಲ್ಲೆಂ.

ಆನಿ ಆತಾಂ ವರಸ್ ಸಂಪ್ತಾ. ದೂಕ್ ಕಾಳ್ಜಾ ಮನಾಂತ್ಲೆಂ ಸಂಪೂರ್ಣ್ ದೆಂವೊಂಕ್ ನಾ, ಉಗ್ಡಾಸ್ ನಿತ್ಯೊಂಕ್ ನಾಂತ್ ಜಾಲ್ಯಾರ್ಯಾ ಹಿಲಾರಾಬಾ ಥಂಯ್ ಆತಾಂ ನಿರಾಶಾ, ಜಿಗುಪ್ಪಾ ಉಣಿ ಜಾಲ್ಯಾ. ಎಕ್ಸುರೊ ತರ್ಯಿ ಕಸಲಿಗಿ ಸಕತ್ ತಾಕಾ ಜಿಣಿ ಮುಕಾರುಂಕ್ ಕುರ್ಪಾ ದೀವ್ನ್‌ಚ್ ಆಸಾ.

ಹೆಂ ಸರ್ವ್ ಚಿಂತ್ಲೆಬರಿಚ್ ದೊನ್ ಥೆಂಬೆ ದುಕಾಂ ಹಿಲಾರಾಬಾಚ್ಯಾ ದೊಳ್ಳಾಂ ಖಾಂಚಿಂ ಥಾವ್ನ್ ದೆಂವ್ಚಿಂ. ಕೊಣೆಂಯಿ ಪಳೆಂವ್ಚೆ ಪಯ್ಲೆಂಚ್ ತಾಣೆ ತಿಂ ತುವಾಲ್ಯಾನ್ ಪುಸುನ್ ಕಾಡ್ಲಿಂ.

“... ಆತಾಂ ಆಮಿ ಫಾ! ರಿಚ್ಚಿಚ್ಯಾ ಬೆಸಾಂವಾಕ್ ಸರ್ವ್ ಉಜಿಂ ರಾವ್ಯಾಂ.” ವಿಗಾರ್ ವಾರಾನ್ ಆಪ್ಲಿ ದೋನ್ ಉತ್ರಾಂ ಸಂಪಯ್ಲಿಂ.

ಹಿಲಾರಾಬಾಚೆಂ ಮನ್ ಫಾ| ರಿಚ್ಚಿಕೆಂ ಬೆಸಾಂವ್ ಘೆಂವ್ಕ್ ಕುಸ್ಕುಟ್ ಆಯ್ಕಾಲೆಂ ನಾ. ತಾಣೆ ಉಟೊನ್ ಭಾಯ್ರ್ ವಚುಂಕ್ ಚಿಂತ್ಲೆಂ. ಪುಣ್ ತಶೆಂ ಕರುಂಕ್ ಕಿತ್ಯಾಕ್‌ಗಿ ತಾಕಾ ಜಾಲೆಂ ನಾ.

“...ಆನಿ ಸರ್ವ್ ಪದ್ವೆದಾರ್ ದೇವ್-ಬಾಪ್, ಪೂತ್ ಆನಿ ಪವಿತ್ರ್ ಅತ್ಮೊ ತುಮ್ಮೆರ್ ಆಶಿರ್ವಾದ್ ಘಾಲುಂ.

ಹಿಲಾರಾಬಾನ್ ಅನಂದ್ ಬಾಪಾ ಕಾಡ್ಲೊ.

(2003)

ಪಾಸ್

ಪಾಸ್ ಹಾಲೊನ್‌ಚ್ ಆಸಾ. ಬಳಿಶ್ಚೆ ರಾಜ್ವಾನ್ ವೊಳ್‌ಲ್ಲೊ ಪಾಸ್ ಗೊಮ್ಮೆಕ್ ರೆವೊಡ್ ಫಾಲಾ ಉಪ್ರಾಂತ್ ಸಂಪಡ್ಲೆಂ! ಶಿರೊ 'ನರ್ಕ್-ನರ್ಕ್' ಕರ್ನ್ ತುಟ್‌ಲ್ಲೆಬರಿಚ್ ಹೊ ಸಂಸಾರ್ ನಪಂಯ್ಚ್ ಜಾತಾ.

ಹೊ ಜಿವ್ಪಾತ್‌ಗಿ? ಕಳಿಶ್ ನಾ. ಪೊಳಾಪಳ್? ಬೊವ್‌ಶಾ ತಶೆಂ ಹಾಂವೆಂ ಚಿಂತುಂಕ್ ನಜೊ. ಪುಣ್ ಹಾಂವೆಂ ಬೋವ್ ವರ್ತಿ ಚೂಕ್ ಕೆಲ್ಯಾ ಆನಿ ತ್ಯಾ ಚುಕಿಕ್ ಮ್ಹಾಕಾ ಶಿಕ್ಯಾ ದಿಂವ್ಚೆ ಕೊಣ್‌ಯಿ ನಾಂತ್ ಹ್ಯಾ ಸಂಸಾರಾಂತ್. ದೆಕುನ್ ಮ್ಹಾಕಾಚ್ ಹಾಂವ್ ಶಿಕ್ಯಾ ದೀವ್ನ್ ಆಸಾ - ಆಕ್ರೇಚಿ ಶಿಕ್ಯಾ.

ತೆಚ್ ಖಾತಿರ್ ಹೆ ಜಿಣ್ಯೆ ಥಾವ್ನ್ ಪೊಳಾಪಳ್ ಮ್ಹಣ್ ಮ್ಹಾಕಾ ಭಗಾನಾ; ಬಗಾರ್, ಹೆಂ ಮ್ಹಜ್ಯಾ ಪಾತ್ಕಾಚೆಂ ಪ್ರಾಚಿತ್. ಹಾಂವೆಂ ತೆಂ ಭೊಗುನ್‌ಚ್ ಶುದ್ಧ್. ನಾ ತರ್ ಆಪ್ರಾದಿ ಭೊಗ್ಲಾನ್ ಹಾಂವೆಂ ಜೀಣ್‌ಭರ್ ಕರ್ಲೊನ್ ಬಸ್ಲೆಂ ಪಡ್ತಲೆಂ. ಬೊವ್‌ಶಾ ತ್ಯಾ ದಿಶೆನ್ ಪಳೆಲ್ಯಾರ್ ಹಿ ಎಕಾ ರಿತಿಚಿ ಪೊಳಾಪಳ್.

ಪುಣ್ ಹಾಂವ್ ಹ್ಯಾ ಸ್ಥಿತೆಕ್ ಪಾವ್ಲೊಂ ತರ್ಯಿ ಕಶೆಂ? ಮೆಸ್ತಿಕ್ ಹಾಂವೆಂ ವಿಕ್ರಿತ್ ಕೆಲೆಂ ತಶೆಂ ಲೋಕ್ ಚಿಂತಾ. ವಿಕ್ರಿತ್ ಕರ್ಚಿ ಮ್ಹಜಿ ಆಲೋಚೆನ್ ನ್ಹಂಯ್ ಆಸಲ್ಲಿ. ತಾಂಣಿ ಮ್ಹಾಕಾ ತೀಸ್ ನಾಣಿಂ ದಿಲ್ಲಿಂ ವ್ಹಯ್. ಪುಣ್ ತೆಚ್ ಪಯ್ಕೆ ತಾಂಚ್ಯಾ ಮುಸ್ಕರಾರ್ ಮಾರ್ನ್ ಆಯ್ಲಾಂ ಹಾಂವ್. ತೆ ಮೆಸ್ತಿಕ್ ಖುರ್ನಾರ್ ಮಾರ್ಚ್ಯಾಕ್, ಲಗಾಡ್ ಕಾಡ್ಚ್ಯಾಕ್‌ಚ್ ಚಿಂತಾಲೆ ತೆಂ ಮ್ಹಾಕಾ ಕಳೆಲ್ಲೆಂ ತರ್ ಖಂಡಿತ್ ಹಾಂವ್ ತಾಕಾ ತಾಂಚೆ ಹಾತಿಂ ಒಪ್ಪಿತೊನಾ. ಹಾಂವೆಂ ಚಿಂತೆಲ್ಲೆಂ, ತೆ ಕಶೆಂ ಪುಣಿ ಕರ್ನ್ ತಾಕಾ ವಾಟೆಕ್ ಹಾಡ್ತಲೆ; ತ್ಯಾ ಉಪ್ರಾಂತ್ ತರ್ಯಿ ತಾಚೆಥಂಯ್ ಕಾಂಯ್ ಥೊಡೊ ಸುದ್ರಾಪ್ ಜಾತಲೊ ಮ್ಹಣ್. ಪುಣ್ ತ್ಯಾ ಅಟ್ಪಾಂಗ್ ಫಾರಿಜೆವಾಂನಿ ತಾಕಾ ಖುರ್ನಾರ್ ಮಾರುಂಕ್ ವೋಡ್ನ್ ವ್ಹೆಲೊ. ದೆಕುನ್‌ಚ್ ಹಾಂವ್ ಸಗ್ಳೊ ದೆದೆಸ್ಪೊರ್ ಜಾಲೊಂ ಆನಿ ಅದಿಕಾರ್ಯಾಲಾಗಿಂ ಧಾಂವ್ಲೊಂ. ಸೊಮ್ಯಾಚ್ಯಾ ಜಿವಾಚಿ ಭಿಕ್ ಹಾಂವೆಂ ತಾಂಚೆಲಾಗಿಂ ಮಾಗ್ಲಿ. "ಸೊಡಾ ತಾಕಾ, ತೊ ನಿರಾಪ್ರಾಧಿ. ಅಸಲೆಂ ಕ್ರುರ್ ಮರಣ್ ತಾಕಾ ಫಾವೊ ನ್ಹಂಯ್. ಹಾಂವೆಂ ವ್ಹಡ್ ಚೂಕ್ ಆಧಾರ್ಲ್ಯಾ ತ್ಯಾ ನಿರಾಪ್ರಾದ್ಯಾಚ್ಯಾ ಮರ್ಣಾಚೊ ಶಿರಾಪ್ ತುಮ್ಮೆರ್, ತುಮ್ಮಾ ಭುರ್ಗ್ಯಾಂಚೆರ್ ಭೆಜ್ಲೊ ನಾಕಾ. ದಯಾಕರ್ನ್ ತಾಕಾ ಸೊಡಾ," ಅಶೆಂ ವಿನಂತಿ ಕೆಲಿ. ಪುಣ್ ತೆ ಹರಾಮಿ ಆಯ್ಕಾಲೆನಾಂತ್. ಹಾಂವ್ ಖರೊಚ್ ಪಿಸಾಂತುರ್ ಜಾಲೊಂ. ಮುಕ್ತಿ ವಾಟ್ ಕಿತೆಂ ತೆಂ ಕಳೆಂನಾ ಮ್ಹಾಕಾ. ಗಲ್ಪಾಸ್‌ಚ್ ನಿಮಾಣೊ ಶೆವೊಟ್ ಕಸೊ ದಿಸ್ಲೊ.

ತೀನ್ ವರ್ಸಾಂ ಆಸ್ಲೊಂ ಹಾಂವ್ ಮೆಸ್ತಿ ಸಾಂಗಾತಾ. ಆಜೂನ್ ಉಗ್ಡಾಸ್ ಆಸಾ ಮ್ಹಾಕಾ ತೊ ದೀಸ್ - ಸುಮಾರ್ ತೀನ್ ವರ್ಸಾಂ ಆದ್ಲೊ. ತ್ಯಾ ದೀಸ್ ದೊಂಗ್ರಾ ಮುಳಾಂತ್ ತಾಣೆಂ ಆಮ್ಕಾಂ ಬಾರಾ ಜಣಾಂಕ್ ತಾಚೆ ಆಪ್ತಾ ಶಿಸ್ ಜಾವ್ನ್ ವಿಂಚುನ್ ಕಾಡ್ಲೆ. ಮ್ಹಾಕಾಯಿ ತಾಣೆಂ ವಿಂಚ್ಲಿ ಸಂಗತ್ ಮ್ಹಜ್ಯಾ ವಾಂಟ್ಕಾಕ್ ಪಾತ್ಯೆಂವ್ಚಿ ಭಾರಿಚ್ ಕಲ್ಪಾಂಚಿ ಜಾಲ್ಲಿ. ತಶೆಂ ಪಳೆಂವ್ಚೆ ಗೆಲ್ಯಾರ್ ಆಮ್ಚ್ಯಾ ಪಂಗಡಾಂತ್

ಆಸ್ಲೆಂ ಚಡ್ತಾವ್ ಭಿರಾಂಕುಳ್ ಮನಿಸ್ - ಸಿಮಾಂವ್, ಮಾತೆವ್, ತೊಮಾಸ್, ಪೆದ್ರು... ಆಮಾ ಸರ್ವಾಂವಿಶಿಂ ಕಳಿತ್ ಆಸುನ್ಯಾ ತಾಣೆಂ ಆಮ್ಕಾಂ ವಿಂಚ್ಲೆಂ. ತೆಂ ತಾಚೆಂ ವ್ಹಡ್ವಣ್ ಖಂಡಿತ್. ಪುಣ್ ಹ್ಯಾ ತೀನ್ ವರಾಂನಿ ಕಿತೆಂ ಕಿತೆಂ ಕೆಲ್ಯಾರ್ಯಾ ಹಾಂವ್ ತಾಕಾ ಅರ್ತ್ ಕರುಂಕ್ ಸಕ್ಲೊಚ್ ನಾ. ಹೊಚ್‌ಗಾಯ್ ಆಮಿ ರಾಕೊನ್ ಆಸ್ಲೊ ಮೆಸ್ಸಿಯಾ? ಇಸಾಯಿಯಾ, ಜೆರೆಮಿಯಾ ಪ್ರವಾದ್ಯಾಂನಿ ಉಲ್ಲೇಕ್ ಕೆಲ್ಲೊ, ಕೀರ್ತನ್‌ಗಾರಾಂನಿ ವಾಖಣ್‌ಲ್ಲೊ ಸೊಡ್ವಣ್ವಾರ್ ಹೊಚ್‌ಗಾಯ್? ಅಸಲಿಂ ಸಬಾರ್ ಸವಾಲಾಂ ಮ್ಹಾಕಾ ಪಾಟ್ಲೊ ತೀನ್ ವರಾಂನಿ ಕಾಂತವ್ನ್‌ಚ್ ಆಸ್ಲಿಂ. ಆಕ್ರೇಕ್ ತರಯಿ ತ್ಯಾ ಸವಲಾಂಕ್ ಜಾಪ್ ಮೆಳ್ಳಿಚ್ ನಾ - ಆಜ್ ಮ್ಹಣಾಸರ್.

ಹಾಂವ್ ಏಕ್ ಜುದೆವ್ ಆನಿ ಮೆಸ್ತಿಯಿ ಏಕ್ ಜುದೆವ್. ಪುಣ್ ಏಕ್ ಜುದೆವ್ ಜಾವ್ನ್ ತಾಣೆಂ ಕಿತೆಂ ಕೆಲೆಂ? ಜಾತಿ ಭಾಯ್ಲ್ಯಾಂ ಸಂಗಿ ತೊ ಭರ್ನಾಲೊ; ಕೊಡ್ಕಾರಾಂಕ್ ಗೂಣ್ ಕರಿಲಾಗ್ಲೊ; ಸಾಬ್ಬಾತ್ ಮೊಡಿಲಾಗ್ಲೊ. ಸ್ತ್ರೀಯಾಂಥಾವ್ನ್ ತೇಂಯಿ ವೇಶ್ಯಾಂಥಾವ್ನ್ ಸತ್ಕಾರ್ ಜೊಡುಂಕ್ ಲಾಗ್ಲೊ. ವಿಶೇಸ್ ಕರ್ನ್ ಮರಿ ಮಾಗ್ಲೆನಾಚೆರ್ ತಾಕಾ ಚಡಿತ್ ಮೋಗ್! ತಿ ಕಸಲ್ಯಾ ಕಾಸ್ತಾಚಿ ಸ್ತ್ರೀ ತೆಂ ಸಕ್ಡಾಂಕ್ ಕಳಿತ್ ಆಸ್ಲೆಂ. ಆನಿ ಮೆಸ್ತಿಯಿ ಕಳಿತ್ ಆಸ್ಲೆಂ. ತರಿಕೀ ತೊ ತಿಕಾ ಲಾಗಿಂ ಜಾಲೊ. ಏಕ್ ದೆವೊತ್ ಜುದೆವ್ ಜಾವ್ನ್ ಮ್ಹಾಕಾ ಹೆಂ ಸರ್ವ್ ಸೊಸುನ್ ವ್ಹರುಂಕ್ ಕಟೀಣ್ ಕಶ್ಟ್ ಮಾರ್ಲೆ. ಪುಣ್ ಹ್ಯೊ ಸರ್ವ್ ಸಂಗಿ ಚಡ್ ಪ್ರಮುಕ್ ಜಾತ್ಯೊನಾಂತ್, ಜರ್ ಮೆಸ್ತಿಯನ್ ಆಪುಣ್ ಕರುಂಕ್ ಆಯಿಲ್ಲೆಂ ಮಿಸಾಂವ್ ಜ್ಯಾರಿ ಕೆಲ್ಲೆಂ ತರ್, ತಶೆಂ ಚಲ್ಲೆಂಚ್ ನಾ. ತೊ ವೊಪಾರಿಂನಿ ಉಲವ್ನ್‌ಚ್ ರಾವ್ಲೊ. “ಯೇಂವ್ಕ್ ಆಸ್ಲೊ ಮೆಸ್ಸಿಯಾ ತುಂಚೆಗಿ?” ಮ್ಹಣ್ ಕೊಣೆಂಗೀ ತಾಚೆಲಾಗಿಂ ವಿಚಾರ್‌ಲ್ಲ್ಯಾ ವೆಳಾರ್ ತೊ, “ಕುಡ್ಲೆ ಪಳೆಂವ್ಕ್ ಸಕ್ತಾತ್, ಕೆಪ್ಪಾಂಕ್ ಆಯ್ಕಾತಾ, ಥೊಂಟೆ ಚಲ್ತಾತ್,” ಅಶೆಂ ವಿಚಿತ್ರಾಂ ಉಲಂವ್ಕ್ ಲಾಗ್ಲೊ. ತಾಚ್ಯೊ ವೊಪಾರಿ ಖರೊಚ್ ವಿಪ್ರೀತ್ ಜಾಲೊ. ಶೀದಾ ಜಾಪ್ ದಿಂವ್ಚ್ಯಾ ಬದ್ಲಾಕ್ ಅಸೆಂ ಚುಕವ್ನ್ ಕಾಣ್‌ಂವ್ಚೆಂ ಕಿತ್ಲೆಂ ಸಮಾ?

ಕಿತ್ಲಿ ಆಶಾ ಹಾಂವೆಂ ಕೆಲ್ಲಿನಾ? ಎಕಾ ಖಿರ್ಯಾ ಜುದೆವಾನ್ ಭರ್ವಸ್ತಾಬರಿ ಹಾಂವ್‌ಯಿ ಎಕಾ ಮಹಾನ್ ಮೆಸ್ಸಿಯಾಚಿ ವಾಟ್ ಪಳೆವ್ನ್ ಆಸ್ಲೊಂ. ತೊ ಮೆಸ್ಸಿಯಾ ಯೇವ್ನ್ ವ್ಹಡ್ ರಾಯ್ ಜಾತಲೊ. ಸಗ್ಳ್ಯಾ ಸಂಸಾರಾರ್ ತಾಚ್ಯಾಕೀ ವರೊ ರಾಯ್ ಆಸ್ಲೊನಾ. ದಾವಿದ್, ಸಾಲ್ಮಾಂವ್ ರಾಯಾಂಚ್ಯಾಕ್‌ಯಿ ಚಡಿತ್ ಬಳ್ವಂತ್ ತೊ ಜಾತಲೊ. ವಿಶೇಸ್ ಕರ್ನ್ ತ್ಯಾ ಕ್ರುರ್ ರೊಮಾಗಾರಾಂ ಥಾವ್ನ್ ಆಮ್ಕಾಂ ಜುದೆವಾಂಕ್ ಸುಟ್ಕಾ ದಿತಲೊ. ಅಶೆಂ ಪೂರಾ ಚಿಂತ್ಲೆಂ ಹಾಂವೆಂ. ತಶೆಂ ಘಡ್ಲೆಂನಾ.

ಕಿತ್ಲೆಂ ಸೊಸುಂಕ್ ನಾ ಆಮಿ ತ್ಯಾ ರೊಮಾಗಾರಾಂ ಥಾವ್ನ್? ಹರ್ಯೆಕಾ ವಾಟಾಂನಿ ಆಮ್ಕಾಂ ಪೀಳ್ನ್ ಶೆಕ್ಡ್ಯಾಂ ಶೆಕ್ಡ್ಯಾಂ ಥಾವ್ನ್ ಆಮ್ಚೆರ್ ಜುಲುಮ್ ಚಲವ್ನ್ ಆಮ್ಕಾಂ ನಪುಂಸಕ್ ಕರ್ನ್ ಸೊಡ್ಲಾಂ ತಾಂಣಿ. ತಸಲ್ಯಾ ಹರಾಮ್ಯಾಂ ವಯ್ ರುುಜೊಂಕ್ ಆಮ್ಕಾಂ ಸಾದ್ಯಾಚ್ ನಾತ್‌ಲ್ಲೆಂ. ಸಾಲ್ಮಾಂವ್ ಉಪ್ರಾಂತ್ ಆಮ್ಕಾಂ ಏಕ್ ಬಳ್ವಂತ್ ಮುಕೆಲಿ ನಾತ್‌ಲ್ಲ್ಯಾನ್‌ಚ್ ಹ್ಯಾ ದಳ್ಡಿರ್ ರೊಮಾಗಾರಾಂಚಿ ಮಿಶಿ ಬಳ್ ಜಾವ್ನ್ ಆಯಿಲ್ಲಿ. ಹಾಂಚೆ ವಿರೋದ್ ಆಮ್ಕಾಂ ಅಸ್ಕತ್ಯಾಂತ್ ಸುಟ್ಕಾ ಲಾಬಂವ್ಕ್ ಆಮ್ಕಾಂ ಎಕಾ ಖಿರ್ಯಾ ಮೆಸ್ಸಿಯಾಚಿ ಗರ್ಜ್ ಆಸ್ಲಿ ಆನಿ ಯಾಹವೆಲಾಗಿಂ ಮಾಗೊನ್ ಆಸ್ಲೊಂವ್ ಆನಿ ತಾಚಿ ವಾಟ್ ಆಮಿ ಪಳೆವ್ನ್ ಆಸ್ಲೊಂವ್. ಮೆಸ್ತಿಯನ್ ಆಪುಣ್

ಯೇಂವ್ಕ್ ಆಸ್ತೊ ಮೆಸ್ಸಿಯಾ ಮ್ಹಣ್ ಪಾತ್ಯೆಣಿ ಉಬ್ಜಾಶೆಂ ಕೆಲೆಂ ತರಾಯಿ ಏಕ್ ರಾಯ್ ಜಾವ್ನ್ ಆಮ್ಕಾಂ ಸುಟ್ಕಾ ದಿಂವ್ಚ್ಯಾಕ್ ತೊ ಸಲ್ವಾಲೊ ಪಳೆ, ಮ್ಹಾಕಾ ಚಡಿತ್ ದೂಕ್ ಹಾಡ್ಲಿ ಸಂಗತ್ ಹಿ.

ಹಾಂವ್ ಥೊಡೊ ಸ್ವಾರ್ತಿ ಆಸ್ಲೊಂ ಸಮಾ. ಮನ್ಯಾ ಸಹಜ್ ಗೂಣ್ ತೊ. ತಶೆಂ ಪಳೆಲ್ಯಾರ್ ಆಮಿ ಬಾರಾಯೀ ಜಣ್ ತಾಚೆ ಆಪ್ತೆ ಮಿಶ್ರ್, ಬೋವ್ ಲಾಗ್ತೆಲೆ. ಆಮ್ಚೆ ಗೂಣ್, ಅಪ್ಪಣ್ ಸಕ್ಕಡ್ ಕಳಿತ್ ಆಸುನ್‌ಚ್ ನ್ಹಂಯ್ ತಾಣೆ ಆಮ್ಕಾಂ ವಿಂಚ್ಲೆಂ? ತೊ ಕಾಂಯ್ ರಾಯ್ ಜಾಲ್ಲೊ ತರ್ ಅಮ್ಕಾಂ ತಾಚ್ಯಾ ರಾಜ್ವಟ್ಕೆಂತ್ ವ್ಹಡ್ ಹುದ್ದೊ ಖಂಡಿತ್ ಮೆಳ್ತೊ. ಕಿತ್ಲೊ ಆಶೆಲ್ಲೊಂ ಹಾಂವ್! ಮೆಸ್ತಿ ಮಹಾನ್ ರಾಯ್; ತಾಚೆ ಸಕಯ್ಲ್ ಹಾಂವ್‌ಯೀ ಏಕ್ ವ್ಹಡ್ ಮಂತ್ರಿ. ಬೋವ್‌ಶಾ ಹಾಂವ್ ರಾಕಣ್ ಮಂತ್ರಿ ಜಾತೊಂ, ರೊಮಾಗಾರಾಂಚೊ ಹಂಕಾರ್ ಪುರಾ ಜಿರಯ್ತೊಂ, ಸಂಸಾರಾಂತ್‌ಚ್ ಬಳ್ತಂತ್ ಸಯ್ನ್ ಬಾಂದುನ್ ಹಾಡ್ಲೊ ಆಸ್ಲೊಂ. ಎಕಾ ಉತ್ರಾನ್ ಮೆಸ್ತಿ ಸಾಂಗತಾ ಸಗ್ಳೊ ಸಂಸಾರ್ ಜಿಕ್ಯೆತೆಂ ಆಸ್ಲೆಂ.

ಪುಣ್ ಮ್ಹಜೆ ಸಪಾಣ್ ಸಪಾಣ್‌ಚ್ ಜಾವ್ನ್ ಉರ್ದೆಂ. “ಸಗ್ಳೊ ಸಂಸಾರ್ ಜಿಕ್ಯುನ್ ಆಪ್ಲೊ ಅತ್ಮೊ ಹೊಗ್ಡಾಯ್ಲಾರ್ ಫಾಯ್ಡೊ ಕಿತೆಂ?” ಮ್ಹಣ್ ತೊ ತತ್ವಶಾಸ್ತ್ರೀ ಉಲವ್ನ್‌ಚ್ ಗೆಲೊ. ಸರ್ಗಿಂ ರಾಜ್, ಬಾಪ್, ಪವಿತ್ರ್ ಅತ್ಮೊ, ಭೊಗ್ಗಣೆಂ, ಮೋಗ್ ಮಾತ್ರಿ ಗೊಬೊರ್ ಮ್ಹಣುನ್ ತೊ ವಾರ್ಯಾರ್‌ಚ್ ಉಲಯ್ಲೊ. ಜುದೆವಾಂಚಿ ತುರಂತ್ ಗರ್ಜ್ ಕಿತೆಂ ತೆಂ ತೊ ಸಮ್ಜಾಲೊಚ್ ನಾ. ವಯ್ಲಾನ್ ತ್ಯಾ ಶಾಸ್ತ್ರಾಂಕ್, ಫಾರಿಜೆವಾಂಕ್ ಹಾಣೆ ಕಿತ್ಯಾಕ್ ಮುಕಾರ್ ಫಾಲಿಜೆ ಆಸ್ಲೆಂ? ಏಕ್‌ಚ್ ಹಾಣೆ ತಾಚೆ ಇತ್ಲಾಕ್ ಆಸಾಜೆ ಆಸ್ಲೆಂ ಯಾ ಆಪುಣ್ ರಾಯ್ ಮ್ಹಣ್ ಸಂಸಾರಾಕ್ ದಾಕವ್ನ್ ಜೀಕ್ ಜೊಡಿಜೆ ಆಸ್ಲಿ. ಪುಣ್ ತೊ ತೆಂ ಸರ್ವ್ ವಿಸರ್ನ್, “ಅಗ್ಳ್ಯಾಚ್ಯಾ ಪಿಲಾಂನೊ, ಕಪಟ್ಯಾಂನೊ, ತುಮಿ ಚುನೊ ಕಾಡ್ಲ್ಯಾ ಘೊಂಡಾಬರಿ” ಅಶೆಂ ಮ್ಹಣುನ್ ಲಗಾಮ್ ನಾತ್‌ಲ್ಲ್ಯಾ ಘೊಡ್ಯಾಬರಿ ತ್ಯಾ ವ್ಹಡ್ ವ್ಹಡ್ ಮನ್ಯಾಂಕ್ ಕೆಂಕಾರ್ನ್ ಕೆಂಕಾರ್ನ್ ಗಾಳಿ ದೀವ್ನ್‌ಚ್ ಗೆಲೊ. ಹಾಣೆ ಅಶೆಂ ಕರ್ತಾನಾ ತಾಂಕಾಂ ರಾಗ್ ಯೇನಾಸ್ತಾಂ ರಾವತ್? ವಯ್ಲಾನ್ ಮೊಯ್ಜೆನ್ ಆಮ್ಕಾಂ ದಿಲ್ಲಿಂ ನಿಯಮಾಂ ಪೂರಾ ಮೊಡುನ್ ತಿಂ ಸರ್ವ್ ಸಾರ್ಕಿಂ ನ್ಹಂಯ್; ಆಪುಣ್ ನವೊ ಉಪದೆಸ್ ತುಮ್ಕಾಂ ದಿತಾಂ. ತುಮ್ಚೊ ದುಸ್ಮಾನಾಂಚೊ ಮೋಗ್ ಕರಾ; ತುಮ್ಕಾಂ ಧಣಿತ್‌ಲ್ಯಾಂಚಿ ಸೆವಾ ಕರಾ ಮ್ಹಣ್ತಾನಾ ತಾಚ್ಯಾಕೀ ವರೆಂ ದುರಂತ್ ಆಸಾಗಾಯ್? ಅಸಲೆಂ ಉತಳ್ ಉಲವ್ಣೆಂ ಸಂಸಾರಾಚ್ಯಾ ಮಾತ್ಯಾರ್ ಕೊಣೆ ಪುಣಿ ಆಯ್ಕಾಲ್ಲೆಂ ಆಸಾ? ತರ್ ಮೊಯ್ಜೆನ್ ಆಮ್ಚ್ಯಾ ಪುರ್ವಜಾಂಕ್ ಎಜಿಪ್ತಾಂತ್ಲಿ ಸುಟವ್ನ್ ಭಾಸಾಯಿಲ್ಲಾ ಗಾಂವಾಕ್ ಪಾವವ್ನ್ ಯಾಹ್‌ವೆ ಥಾವ್ನ್ ಜೊಡುನ್ ದಿಲ್ಲಾ ನಿಯಮ್‌ಶಾಸ್ತ್ರಾಕ್, ಉಪದೆಸಾಂಕ್ ಕಾಂಯ್ಚ್ ಮೋಲ್ ನಾ ಮ್ಹಣ್ ಜಾಲೆಂ. ಆಪುಣ್ ಮೊಯ್ಜೆಚ್ಯಾಕ್‌ಯಿ ವರೊ, ದಾವಿದಾಚ್ಯಾಕೀ ವರೊ ಮ್ಹಣ್ ತಾಣೆ ಗಾಜಯ್ಲೆಂ. ಪುಣ್ ಆಪುಣ್ ಕಸೊ ತಾಂಚ್ಯಾಕೀ ವರೊ ತೆಂ ದಾಕಯ್ಲೆಂಚ್ ನಾ. ಮೊಯ್ಜೆನ್ ಇಸ್ರಾಯೆಲ್ ಪರ್ವ್ಕ್ ಎಜಿಪ್ತಾಂತ್ಲಿ ಸುಟಯ್ಲಿಂ ಆನಿ ದಾವಿದ್ ರಾಯಾನ್ ಶ್ರೇಶ್ಟ್ ರಾಜ್ವಟ್ಕಿ ಬಾಂದ್ಲಿ. ಪುಣ್ ಹಾಣೆಂ ಕೆಲೆಂ ಕಿತೆಂ? ಕೊಡ್ಯಾಂಕ್ ಗೂಣ್ ಕರ್ಚೆಂ, ಕುಡ್ಯಾಂಕ್ ದೀಶ್ಟ್ ದಿಂವ್ಚಿ, ಥೊಂಟ್ಯಾಂಕ್ ಬರೆಂ ಕರ್ಚೆಂ, ಅಶೆಂ ಕಾಸಾಕ್ ಉಪ್ಕಾರ್ಯಾತ್‌ಲೆಂ ಕಾಮ್.

ಪೋರ್ ಪೋರ್ ಮುಣಾಸರ್ ಕಾಳ್ಜಾಚ್ಯಾ ಅಶೀರ್ ಕೊನ್ಯಾಂತ್ ಕಾಂಯ್ ಥೊಡೊ ಭರ್ವಸೊ ಆಸ್‌ಲ್ಲೊ. ಸಬಾರ್ ದಬಾವ್ ಆಸ್‌ಲ್ಲೆ ತರ್ಯಿ ಮೆಸ್ತ್ರಿ ಜೆರುಜಲ್ಯಾಕ್ ವ್ಹಡಾ ಪುರ್ಯಾವಾರ್ ಭಾಯ್ ಸರ್ತಾನಾ ಹಾಂವೆಂ ಚಿಂತ್ಲೆಂ ಭೊವ್‌ಶಾ ಸೊಮಿ ಆಪ್ಲಿ ರಾಜ್ವಟ್ಕಿ ಸುರು ಕರ್ತಾ; ಜೆರುಜಲ್ಯಾಕ್ ವಚುನ್ ಆಪ್ಲೆಂ ರಾಜ್ ಬಾಂದ್ತಾ; ರೊಮಾಗಾರಾಂಕ್ ಬೂದ್ ಶಿಕಯ್ತಾ ತಶೆಂ ದಿಸ್ಲೆಂ ಮ್ಹಾಕಾ. ತೊ ಗಾಡ್ವಾಚೆರ್ ಚಡ್ತಾನಾ ಮಾತ್ ಮ್ಹಾಕಾ ವಿಚಿತ್ರ್ ದಿಸ್‌ಲ್ಲೆಂ. ತರ್ಯಿ ಆಮಿ ಕಸಲೊ ಪುರ್ಯಾವ್ ರುತಾ ಕೆಲೊ! ಕಸಲೊ ವಯ್ಬವ್!! ರಸ್ತ್ಯಾಂನಿ ವಸ್ತುರಾಂ ಹಾಂತುಳ್ಳಿಂ. ಹಾರಿಂ ಹಾರಿಂನಿ ಲೋಕಾಕ್ ಆಪಯ್ಲೆಂ. ಲೋಕ್ ಒಲಿವ್ ತಾಳಿಯೊ ಘೆವ್ನ್ ವ್ಹಡಾ ಸಂಬ್ರಮಾನ್ 'ಹೊಸಾನ್ನಾ ಹೊಸಾನ್ನಾ ಸೊಮ್ಯಾಕ್' ಮ್ಹಣುಂಕ್ ಲಾಗ್ಲೊ. ಹಾಂವೆಂ ಚಿಂತ್ಲೆಂ ಸೊಮಿ ರಾಯ್ ಜಾತಲೊ. ಪುಣ್ ಘಡ್ಲೆಂ ಕಿತೆಂ?

ದೆವಾಳಾಕ್ ಪಾವೊಂಕ್ ಪುರ್ಯಾತ್ ನಾ, ತಾಣೆಂ ವ್ಹಡಿ ಲಡಾಯ್‌ಚ್ ಕೆಲಿ. ಥಂಯ್ಸರ್ ವಯ್ಬಟ್ ಚಲಯ್ತಲ್ಯಾಂಕ್, ಪಯ್ಲೆ ಮೆಜ್ಜೆಲ್ಯಾಂಕ್ ಸಗ್ಳ್ಯಾಂಕ್ ದುಸ್ವಾಟಾಯ್ಲೆಂ. ತ್ಯಾ ಸ್ಥಿತೆರ್ ಮೆಸ್ತ್ರಿಕ್ ಹಾಂವೆಂ ಕೆದ್ನಾಂಚ್ ಪಳೆಂವ್ಕ್ ನಾ. ಕಸಲೊ ರಾಗ್ ತೊ! ತಾಚೆ ದೊಳೆ ಉಜೊ ವೊಂಕ್ತಾಲೆ ಆನಿ ಸರ್ವಾಂಗ್ ಕಾಂಪ್ತಾಲೆಂ. ತೊ ಏಕ್ ಮೆಸ್ತ್ರಿಯಾ ತರ್ ತಾಣೆಂ ಕಸಲೊ ಆವ್ತಾರ್ ಪಾಂಗುರ್ಚೊ ಸಮಾ? ದೆವಾಳ್ ಬಾಂದ್‌ಲ್ಲೆಂ ಕೊಣೆಂ? ತೊ, "ಮ್ಹಜ್ಯಾ ಬಾಪಾಚೆಂ ಘರ್ ಚೊರಾಂಚೆಂ ಭುಂಯಾರ್ ಕರಿನಾಕಾತ್," ಮ್ಹಣಾಲೊ. ಹೆಂ ಸರ್ವ್ ಕಟೀಣ್ ಜಾಲ್ಯಾಂಗಿ? ಪಾವಾನಾತ್‌ಲ್ಲ್ಯಾಕ್ "ಹೆಂ ದೆವಾಳ್ ತುಮಿ ಮೊಡುನ್ ಘಾಲಾ, ಹಾಂವ್ ತೆಂ ತೀನ್ ದಿಸಾಂನಿ ನವ್ಯಾನ್ ಉಬಾರ್ತಲೊಂ" ಮ್ಹಣ್ ವ್ಹಡ್ಲಿಕಾಯ್ ಉಲಯ್ಲಾಗ್ಲೊ. ಅಸಲೆಂ ಕಾಮ್ ಕೊಣಾ ವರ್ಸಿಯಿ ಸಾದ್ಯ್ ಗಾಯ್? ಹಾಚ್ಯಾಕೀ ಚಡಿತ್ ಬೆಜವಾಬ್ದಾರೆಚೆಂ ಉತ್ರಾಂ ಆಸಾತ್?

ನಾ! ತಾಣೆಂ ಮ್ಹಜಿಂ ಸರ್ವ್ ಸ್ವಪ್ನಾಂ ನಾಸ್ ಕೆಲಿಂ. ಆಸ್‌ಲ್ಲೆಂ ಭರ್ವಶ್ಯಾಚೆಂ ಅಸ್ಕತ್ ಕೀರ್ಲ್ಯಾಯಿ ಹುಲ್ವಾಯ್ಲೆಂ. ತ್ಯಾ ಘಡ್ಯೆಚ್ ಮ್ಹಾಕಾ ನಕ್ಕಿ ಜಾಲ್ಲೆಂ ತಾಕಾ ರಾಯ್ ಜಾಂವ್ಚೆಂ, ರಾಜ್ವಟ್ಕಿ ಚಲಂವ್ಚೆಂ, ರೊಮಾಗಾರಾಂ ವಿರೋದ್ ಝುಜ್ಚೆಂ ನಾಕಾ. ತಾಕಾ ಕಿತೆಂ ಮ್ಹಳ್ಯಾರ್‌ಯಿ ದುಬ್ಯಾಂಚೆರ್, ಗತ್ ಆದಾರ್ ನಾತ್‌ಲ್ಲ್ಯಾಂಚೆರ್, ಪಾತ್ಕಾಂಚೆರ್ ಮೋಗ್! ತಾಕಾ ವಾಟೆಕ್ ಹಾಡಿಜೆ. ಏಕ್ ಮಹಾನ್ ರಾಜಾ ಜಾಂವ್ಚಿ ಸರ್ವ್ ಲಕ್ಯಣಾಂ ಆಸುನ್‌ಯಿ ತೊ ಜವಾಬ್ದಾರೆ ಥಾವ್ನ್ ಪೊಳಾಪಳ್ ಘೆತಾ. ತಾಕಾ ತ್ಯಾ ರೊಮಾಚ್ಯಾ ಶಿಪಾಯಾಂ ಹಾತಿಂ ದಿಲ್ಯಾರ್ ತೆ ತಾಕಾ ನೀಟ್ ಕರ್ತಲೆ. ಏಕ್ ಖಿರೊ ಸಕ್ತೆವಂತ್ ತರ್ ತೊ ಆಪ್ಣಾಚಿ ಶ್ಯಾತಿ ಥಂಯ್ಸರ್ ದಾಕಂವ್ಚಿ, ಅಶೆಂ ಚಿಂತ್ಲೆಂ ಹಾಂವೆಂ ಆನಿ ಹಾಂವ್ ಪ್ರದಾನ್ ಶಾಸ್ತ್ರಾಂಲಾಗಿಂ ಗೆಲೊಂ. ಸಬಾರ್ ತೇಂಪಾ ಥಾವ್ನ್ ತೆಯಿ ತಾಕಾ ಧರ್ಲಿ ಮಾಂಡ್ಲಿ ಕರ್ನ್ ಆಸ್‌ಲ್ಲೆ. ತಶೆಂ ಆಪುಣ್ ತಾಕಾ ಧರ್ನ್ ದಿತಾಂ ಮ್ಹಣ್ತಾನಾ ತಾಂಕಾಂ ಭಾಜ್‌ಲ್ಲೆಂ ಮೆಳ್ಳೆಂ ಆನಿ ತಾಂಣಿ ಮ್ಹಾಕಾ ರುಪ್ಯಾಚಿಂ ತೀಸ್ ನಾಣಿಂ ಭಾಸಾಯ್ಲಿಂ.

ರಾತಿಚಿಂ ಘಡಿತಾಂ ದೊಳ್ಯಾಂ ಮುಕಾರ್ ಯೆತಾನಾ ಮಾತ್ ಹಾಂವ್ ಸಂಪೂರ್ಣ್ ಅದೀರ್ ಜಾತಾಂ. ಶಿಪಾಯಾಂ ಸಾಂಗಾತಾ ಮೆಸ್ತ್ರಿಕ್ ಧರುಂಕ್ ಹಾಂವ್ ಗೆತ್ಲೆಮನಿ ಮೊಳ್ಯಾಸರ್ಕಿಂ ಗೆಲ್ಲೊಂ. ತೊ ವಿದ್ರೂಪ್ ದಿಸ್ತಾಲೊ. ಹಾಂವೆಂ ತಾಕಾ ಕಶ್ಟಾಂನಿ ತರ್ಯೀ ತೊ ಕರ್ತೋರ್ ಉಮೊ ದಿಲೊ. "ಏಕಾ ಉಮ್ಯಾನ್ ತುಜ್ಯಾ ಮೆಸ್ತ್ರಿಕ್ ತುಂ

ವಿಕ್ರೀತ್ ಕರ್ತಾಯ್‌ಗಿ ಇಶ್ಚಾ?" ತಾಣೆ ಮ್ಹಣ್ತಾನಾ ಮಾತ್ ಮ್ಹಾಕಾ ಮ್ಹಜೆರ್‌ಚ್ ಅಪಧಯ್ ಉದೆಲೆಂ. ಕಿತ್ಯಾಕ್‌ಗೀ ಸರ್ವಾಂಗ್ ಬಾರೀಕ್ ಕಾಂಪುಂಕ್ ಲಾಗ್ಲೆಂ. ಪುಣ್ ಮ್ಹಜೆಂ ಗಣ್ಣೆ ಕರಿನಾಸ್ತಾಂ ತೆ ನಿಶ್ಚುರ್ ಶಿಪಾಯ್ ತಾಕಾ ವೋಡ್ನ್ ವ್ಹರ್ನ್ ಗೆಲೆ. ಕಸಾಯ್‌ಖಾನ್ಯಾಕ್ ಬೊಕ್ರಾಕ್ ವೋಡ್‌ಲ್ಲೆಬರಿ. ಹಾಂವ್ ಎಕ್ಸುರೊಚ್ ಉರ್ದೊಂ ಥಂಯ್.

ಕಾಳಿಜ್ ದಡ್ಡಡ್ತಾಲೆಂ, ಜೀವ್ ಕಾಂಪ್ತಾಲೊ. ಹಿಂವಾಳಿ ರಾತ್ ತರ್ಯಿ ಕುಡಿಂತ್ ಶೆಳೊ ಫಾಮ್ ಸುಟೊನ್ ಆಯ್ಲೊ. ಮೆಸ್ತಿಚಿ ಜಿಣಿ ರೂಪ್ ರೂಪ್ ದೊಳ್ಯಾಂ ಹುಜ್ಜಿಂ ಉಬಿ ಜಾಲಿ. ತಾಣೆಂ ಕೆಲ್ಲಿಂ ಅಚರ್ಯಾಂ, ಚಿಕಿತ್ಸಾ, ಪಾತ್ಯಾಂಕ್ ದಿಲ್ಲೆಂ ಭೊಗ್ಲಾಣೆ, ಸಮ್ಜಣೆಚಿ ಗುಂಡಾಯೆಚಿ ಶಿಕವ್ಣ್... ಕೆದಿಂಚ್ ತಾಣೆಂ ನಾಂವ್, ಸ್ಥಾನ್ ಮಾನ್ ಆಪೆಕ್ವಿಲ್ಲೆಂ ನಾ. ನಿತಿಚೆಂ ಕಾಮ್ ತಾಣೆ ಕೆಲ್ಲೆಂ, ಅನೀತಿ ವಿರೋದ್ ತೊ ಝುಜ್ಲೊ. ದೆಕುನ್‌ಂಚ್ ತಾಣೆ ಶಾಸ್ತ್ರಾಂಕ್, ಫಾರಿಜೆವಾಂಕ್ ಮುಕಾರ್ ಫಾಲಿಜೆ ಪಡ್ಲೆಂ. ತರ್ ತಾಣೆ ಕೆಲ್ಲಿ ಚೂಕ್ ಕಸಲಿ? ಹಾಂವೆಂ ಎಕಾ ನಿರಾಪ್ರಾದ್ಯಾಕ್ ಫಾಶೆಕ್ ಚಡಯ್ಲೊಗಾಯ್?

ನಾ ಕೊಣ್ಣಾ, ತೆ ಶಿಪಾಯ್ ತಾಕಾ ಚ್ಯಾರ್ ಮಾರ್ ದೀವ್ನ್ ಸಮಾ ವಾಟೆಕ್ ಹಾಡ್ತಲೆ. ಅಶೆಂ ಚಿಂತ್ಲೆಂ ಹಾಂವೆಂ ಆನಿ ಮ್ಹಾಕಾಚ್ ಸಮಾಧಾನ್ ಕರ್ನ್ ಹಾಂವ್ ಪಾಟಿಂ ಚಮ್ಕಾಲೊಂ. ಕಾಳಿಜ್ ಮಾತ್ ಆಜೂನ್ ದಡ್ಡಡ್ತಾಲೆಂ.

ಪುಣ್ ಉಪ್ರಾಂತ್ಲಿ ಖಬರ್ ಆಯ್ಕೊನ್ ಮ್ಹಜೆ ಕಾಳಿಜ್ ತೊಂಡಾಂತ್ ಆಯ್ಲೆಂ. ಪಿಲಾತಾನ್ ಸೊಮ್ಯಾಕ್ ಮರ್ಣಾಚೆಂ ಫರ್ಮಾಣ್ ವಾಚ್‌ಲ್ಲೆಂ. ಧಾಂವ್ಲೊಂ ಹಾಂವ್ ತ್ಯಾ ಫಾತ್ಕಿ ಪ್ರದಾನ್ ಯಾಜಕಾಲಾಗಿಂ ಆನಿ ಶಾಸ್ತ್ರಾಲಾಗಿಂ, ಮಾಗೊನ್ ಸೊಮ್ಯಾಚ್ಯಾ ಜಿವಾಚಿ ಭಿಕ್. ಪುಣ್ ತಾಂಣಿ ಮ್ಹಾಕಾ ಲೆಕ್ಲೊನಾ.

ಎಕಾ ನಿರಾಪ್ರಾದ್ಯಾಕ್, ನಿತಿಚ್ಯಾ ಮನ್ಯಾಕ್ ಧರ್ಮಾಕ್ ಖುರ್ಸಾರ್ ಚಡಯಿಲ್ಲಾ ಹ್ಯಾ ಪಾತ್ಕಿ ಜಿವಾಕ್ ಆನಿ ಕಸಲಿ ಬಚಾವಿ? ತಾಚ್ಯಾ ಲಾಗ್ತಿಲ್ಯಾ ವೆಕ್ತಿಂ ಪಯ್ಕಿ ಎಕ್ಲೊ ಜಾವ್ನಾಯಿ ಹಾಂವೆಂ ತಾಕಾ ಸಾರಿಯೆರ್ ದಾಳ್ಚೊ, ಮ್ಹಾಕಾ ಆನಿ ಸುಟ್ಕಾ ಫಾವೊಗಿ? ವಾಂಚಾಜೆಗಿ ಹಾಂವೆಂ ಅಸಲಿ ಹಿಂಸಾ ಭೊಗುಂಕ್ ಜೀಣ್‌ಭರ್? ಬಿಲ್ಕುನ್ ನಾ... ದೆಕುನ್‌ಂಚ್ ಹಾಂವ್ ಮ್ಹಾಕಾಚ್ ಹಿ ಶಿಕ್ಯಾ ದೀವ್ನ್ ಆಸಾ - ಆಕ್ರೆಚಿ ಶಿಕ್ಯಾ.

ಒಲಿವ್ ರುಕಾಚ್ಯಾ ಫಾಂಟ್ಯಾಥಾವ್ನ್ ಗಳ್‌ಲ್ಲೊ ಪಾಸ್ ಹಾಲೊನ್‌ಂಚ್ ಆಸ್‌ಲ್ಲೊ. ಹಾಂವೆಂ ತಕ್ಲೆ ಪಾಸಾ ಭಿತರ್ ರಿಗಯ್ಲಿ.

(2004)

ದೀವ್ಯ

ಶಂಕ್ರಾನ್ ಪಾವ್ವಿಂಚ್ಯಾಕ್ ಆಂಗ್ ಹಿವ್ಯಾಯ್ಲೆಂ. ಪಾಡ್ಲಾಧಾವ್ನ್ ವ್ಹಾಳ್ಚ್ಯಾ ವಾರ್ಯಾಂತ್ ಆಜ್ ಥಂಡಾಯ್ ಮಾತ್ ಚಡ್ಚ್ ಆಸ್ಲಿ. ಮೊಳ್ಬಾರ್ ಕುಪಾಂ ಉಟೊನ್ ಯೆತಾಲಿಂ. ಥೊಡ್ಯಾಚ್ ಘಡಿಯಾಂನಿ ಪಾವ್ನ್ ಯೆಂವ್ಚೊ ಆಸಾ ಮ್ಹಳ್ಳ್ಯಾಕ್ ಹಳ್ಳಾನ್ ಘಡ್ಗಡೊಯಿ ಜಾತಾಲೊ. ಶಾಲ್ಮಲಾ ನ್ಹಂಯ್ ಮಾತ್ ಕೊಣಾಚಿಚ್ ಫಿಕರ್ ನಾಸ್ತಾಂ ವ್ಹಾಳೊನ್ ಆಸ್ಲಿ.

ಶಾಲ್ಮಲಾಕ್ ಖಿಂತ್, ದೂಕ್ ತರಯಿ ಕಿತ್ಯಾಕ್? ತಡಿರ್ ಬಸ್ಲೊ ಶಂಕ್ರ ಚಿಂತಿಲಾಗ್ಲೊ. ಸಗ್ಳೊ ಗಾಂವ್ ಉಪ್ರಾಪ್ಲಾರಯಿ ತಿಚಿ ಪ್ರತಿಕ್ರಿಯಾ ಏಕ್ಚ್ ಲೇಕ್; ತಿ ಸದಾಂ ಪ್ರಶಾಂತ್! ಜಲ್ಮಾಲ್ಲ್ಯಾ ಥಾವ್ನ್ ಆಜ್ ಮ್ಹಣಾಸರ್ ಶಾಲ್ಮಲಾಂತ್ ಆವ್ ಆಯಿಲ್ಲೆಂ ಶಂಕ್ರಾನ್ ದೆಕೊಂಕ್ ನಾ. ತಶೆಂ ಮ್ಹಣ್ ಗಿಮಾಂತ್ ತಿ ಸುಕ್ಲ್ಲಿಯಿ ನಾ.

ಪುಣ್ ತಿಚ್ಯಾ ಗರ್ಬಾಂತ್ ಉಟೊನ್ ದಿಸ್ಚಿ ತಿ ಪ್ರಶಾಂತತಾ ಆಪ್ಲಾ ಥಂಯ್ ನಾ ತೆಂ ಚಿಂತುನ್ ಶಂಕ್ರ ಘಡಿಯೆನ್ ಚಡ್ಲೊ. ಪ್ರಶಾಂತತಾ ಯೆಂವ್ಚಿ ತರಯಿ ಕಶಿ? ಬೊವ್ಶಾ ಹ್ಯಾ ಸಂಸ್ತ್ರಾಂತ್ ಸಮಾದಾನ್, ಶಾಂತಿ, ಸುಕ್ ಥೊಡ್ಯಾ ವರ್ಗಾಚ್ಯಾಂಕ್ ಮಾತ್ ಸೀಮಿತ್. ಆಪ್ಲಾ ತಸಲ್ಯಾಂಕ್ ಪೊಟಾಂತ್ ಪೆಟ್ಚೊ, ಉಗ್ತಾಡಾಕ್ ಯೇನಾತ್ಲೊ, ರಾಗಾಚೊ ನಿರ್ರಳ್ ಉಚೊಚ್ ಫಾವೊ.

ಸೊಶಿಯೊಲೊಜಿ ಶಿಕಯಿಲ್ಲ್ಯಾ ಕೃಶ್ಣಮೂರ್ತಿ ಮಾಸ್ಪರಾಚೊ ಉಗ್ತಾಸ್ ಆಯ್ಲೊ ಶಂಕ್ರಕ್. ಲೆಪ್ಪಿಸ್ ಚಿಂತ್ಪಾಚೊ, ಪುಣ್ ಸಾದ್ಯಾ ವೆಕ್ತಿತ್ವಾಚೊ ಮನಿಸ್ ತೊ. ಜಾತಿ ವಿಶ್ಯಾಂತ್ ಏಕ್ ದೀಸ್ ತಾಣೆ ಕ್ಲಾಸಿಂತ್ ಮ್ಹಳೆಂ, “ಭಾರತಾಂತ್ ಜಾತ್ ಏಕ್ ವಾಸ್ತವಿಕ್ ಪರಿಗತ್. ಹಜಾರೊಂ ವರ್ಸಾಂ ಥಾವ್ನ್ ಹ್ಯಾ ದೆಶಾಚ್ಯಾ ಸರ್ವಯ್ ಸಕ್ತೆಂನಿ ಭರ್ಲಲ್ಯಾ ಕಸಲ್ಯಾಯ್ ಉಂಚ್ಚ್ಯಾ ಚಿಂತ್ಪಾನ್ ಯಾ ಶಿಕ್ಪಾನ್ ಭಾರತಾಂತ್ ಜಾತ್-ಬೇದ್ ನಿರ್ರಾಮ್ ಕರ್ಚೆಂ ಅಸಾದ್ಯ್. ದೆಕುನ್ಚ್ ಜಾಯ್ಲೆ ಗಾಂದೀಜಿ, ವಿವೇಕಾನಂದ ತಸಲ್ಯಾಂನಿ ಅಸ್ತತ್ಯತೆಕ್ ವಿರೋದ್ ಕೆಲೊ ತರಯಿ ಜಾತಿಕ್ ಪಾಟೆಂಬೊ ದಿಲೊ...”

ಪುಣ್ ಶಂಕ್ರ ತಸಲ್ಯಾ ತೀಕ್ಲೆ ವಿಧ್ಯಾರ್ಥಿನಿ ತ್ಯಾ ದೀಸ್ ಕೃಶ್ಣಮೂರ್ತಿ ಮಾಸ್ಪರಾಚೊ ವಾದ್ ಒಪುನ್ ಘೆತ್ಲೊನಾ. “ಜಾತ್-ಬೇದ್ ಶಿಕ್ಪಾದ್ಲಾಂ ಬೊವ್ಶಾ ನಾಸ್ ಕರ್ಯೆತ್ ಸರ್.” ಶಂಕ್ರಾನ್ ವಾದ್ ಮಾಂಡ್ಲೊ. “ಕೆದ್ನಾಂ ಭಾರತಾಚೊ ಲೋಕ್ ಶೆಂಬೊರಾಕ್ ಶೆಂಬೊರ್ ರಕ್ಕೆ ಶಿಕ್ಪಿ ಜಾತಾ, ತೆದ್ನಾಂ ಜಾತಿ-ರಿವಾಜೆಚಿ ಗರ್ಜ್ ಕೊಣಾಯ್ಕಿ ದಿಸ್ಚಿನಾ. ಆಜ್ಚ್ ಪಳೆಯಾ; ಶ್ವೇರಾಂನಿ ಕೊಣ್ ಖಂಯ್ಚೆ ಜಾತಿಚೊ ಮ್ಹಣ್ ಕೊಣಾಕ್ ಕಳಿತ್? ಗಾಂದೀಜಿ, ವಿವೇಕಾನಂದ ತಸಲ್ಯಾಂನಿ ಜಾತಿ-ರಿವಾಜೆಂಕ್ ಪ್ರೊತ್ಸಾನ್ ದೀಂವ್ಕ್ ಕಾರಣ್ ಬೊವ್ಶಾ ತಾಂಚೆಥಂಯ್ ವ್ಹಾಳ್ಚೆಂ ತೆಂ ಉಂಚ್ಚೆ ಜಾತಿಚೆಂ ರಗತ್ ಶಿವಾಯ್ ಹೆರ್ ಕಿತೆಂಚ್ ನ್ಹಂಯ್...”

“ಏಕಾ ಲೆಕಾನ್ ತುವೆಂ ಸಾಂಗ್ಚೆಂ ಸಾರ್ಕೆಂ ಶಂಕರ್,” ಕೃಶ್ಣಮೂರ್ತಿ ಮಾಸ್ಪರಾನ್ ಮ್ಹಳೆಂ. “ಪುಣ್ ಉಗ್ತಾಸ್ ದವರ್, ಭಾರತಾಂತ್ ಆಜೂನ್ ಸತ್ತರ್ ಪ್ರತಿಶತ್ ಲೋಕ್ ಹಳ್ಳೆಂತ್ ಜಿಯೆತಾ. ಹೊ ಸರ್ವ್ ಲೋಕ್ ಮುಕಾರ್ ಏಕ್ ದೀಸ್ ಶ್ವೇರಾಕ್ ವೆತಲೊ

ವಾ ಆಮ್ಚ್ಯಾ ಸರ್ವ್ ಹಳ್ಳಾಂಚೆಂ ನಗರೀಕರಣ್ ಜಾತಲೆಂ ಮ್ಹಳ್ಳಿ ಭ್ರಮಾ ಆಮ್ಕಾಂ ಆಸುಂಕ್ ನಜೊ. ಶ್ವೆರಾಂತ್ ಜಾತ್-ಬೇದ್ ಕೆಲ್ಯಾರ್ ದೀಸ್ ವಚನಾಂತ್. ಪುಣ್ ಹಳ್ಳೆಂತ್ ಜಾತ್-ಬೇದ್ ಏಕ್ ವಾಸ್ತವಿಕತಾ ಆನಿ ತಿಚೆರ್ಚ್ ಏಕಾ ವರ್ಗಾಚೆಂ ಅಸ್ತಿತ್ವ್ ಹೊಂದೊನ್ ಆಸಾ. ದುರಂತ್ ಮ್ಹಳ್ಳಾರ್ ಜಾತ್-ಬೇದ್ ಆಜ್ ಕಾತಿಕ್, ರಗ್ತಾಕ್ ಲಾಗು ಜಾಂವ್ಚ್ಯಾಕ್ಯಾಂ ಚಡ್ ಏಕ್ 'ಐಡಿಯೊಲೊಜಿ' ಕಶಿ ರೂಪಿತ್ ಜಾಲ್ಯಾ."

ಕೃಶ್ಣಮೂರ್ತಿ ಮಾಸ್ಪರಾಚೆಂ ಉತರ್ ಕಿಲ್ಲೆಂ ಸತ್, ಚಿಂತ್ಲೆಂ ಶಂಕ್ರಾನ್.

ಕೊಲೆಜಿಚೆಂ ಶಿಕಪ್ ಮುಗ್ಡಲ್ಯಾ ಉಪ್ರಾಂತ್ ಶಂಕ್ರ ಕೃಶ್ಣಮೂರ್ತಿ ಮಾಸ್ಪರಾಕ್ ಮೆಳೊಂಕ್ ಗೆಲ್ಲೊ. ತ್ಯಾ ದೀಸ್ ತಾಣೆ ಸಾಂಗ್ಲೆಂ ಉತ್ರಾಂ ಶಂಕ್ರಾಕ್ ಆಜೂನ್ ಉಗ್ಡಾಸ್ ಯೆತಾತ್:

"ಶಂಕರ್ ಹ್ಯಾ ಸಂಸ್ತ್ರಾಂತ್ ಆಮಿ ಖಿಯಾ, ಕಶೆಂ ಜಲ್ಮತಾಂವ್ ತೆಂ ಆಮ್ಚ್ಯಾ ಹಾತಾಂತ್ ನಾ, ತರಿಕೀ ಏಕೆ ಜಾತಿಂತ್ ಆಮಿ ಜಲ್ಮಾಜೆ ಜಾಲ್ಲೆಂ ವ್ಹಡ್ ಏಕ್ ದುರ್ಬ್ಗಾ! ಜಾತ್-ಬೇದ್ ಕಾಡ್ನ್ ಉಡಂವ್ಕ್ ಅಸಾದ್ಯ್ ಮ್ಹಣ್ ಹಾಂವೆಂ ಸಾಂಗ್ಲೆಂ ಆನಿ ತಿ ಆಜೂನ್ ಮ್ಹಜಿ ಪಾತ್ಯೆಣಿ. ತಶೆಂ ಮ್ಹಣ್ ಅನ್ಯಾಯ್, ಅನೀತ್ ಘಡ್ತಾನಾ ಪ್ರತಿಭಟನ್ ಜರೂರ್ ಜಾಯ್. ಶಂಕರ್, ಪಳೆ ತುಜಿ ಡಿಗ್ರಿ ಜಾಲಿ. ಶಿಕ್ಷಿ ತುಕಾ ತುಜ್ಯಾ ಗಾಂವಾಂತ್ ಅನ್ಯಾಯ್, ಅನೀತ್ ಜಾತಾನಾ ಧಯ್ರಾನ್ ಪ್ರತಿಭಟನ್ ಕರ್ಚೊ ಕಾಯ್ದೊ ಆಸಾ. ಆಲ್ ದ ಬೆಸ್ತ್."

ಪುಣ್ ಆಪ್ಲೆಂ ಕೆಲ್ಲೆಂ ಪ್ರತಿಭಟನ್ ಕಸಲೆಂ?

ವರ್ಸಾಂ ವರ್ಸಾಂ ಥಾವ್ನ್ ಹ್ಯಾಚ್ ಗಾಂವಾಂತ್ ಆಪ್ಣಾಚೊ ಲೋಕ್ ಉಂಚ್ಚಿ ಜಾತಿಚ್ಯಾ ಲೊಕಾ ಸಕಯ್ಲ ಮೊನ್ವಾತಿಂಬರಿ ಝಗ್ಡೊನ್ ಆಸಾ. ಪ್ರತಿಭಟನ್ ಕರ್ಚೆಂ ಧಯ್ರ್ ಎದೊಳ್ ಕೊಣೆಂಯಿ ದಾಕಂವ್ಕ್ ನಾ. ಗಾಂವಾಂತ್ ಮಯ್ಜ್ಯಾಕ್ ದೋನ್ ಪಂಚೆತ್ಕಿ ಜಾತಾತ್ ತರ್ಯಿ ದಲಿತಾಂಚೊ ದಂಬು ನಾ. ಉಲಂವ್ಚೆಂ ಸರ್ವ್ ವ್ಹಡಾಂಗೆಲ್ಯಾ ರೆಡ್ಡಿಂನಿ. ಆಮ್ಚ್ಯಾಂಚೆಂ ಕಾಮ್ ಫಕತ್ ಆಯ್ಕೊಂಚೆಂ ಆನಿ ತೆಂಚ್ ಮೆಳ್ಲೆಂ ವ್ಹಡ್ ಭಾಗ್ ಮ್ಹಣ್ ಶರಣಾಗತ್ ಜಾಂವ್ಚೆಂ.

ಪಾಟ್ಲಾಚ್ ಥೊಡ್ಯಾ ದಿಸಾಂನಿ ಘಡ್ಲೆಂ ಥೊಡಿಂ ಘಡಿತಾಂ ನಾಕಾ ನಾಕಾ ಮ್ಹಳ್ಳಾರಿ ಶಂಕ್ರಾಚೆ ಮತಿ ಪಡ್ಲ್ಯಾರ್ ಖೆಳೊನ್ ತಾಕಾ ಗುನ್ಯಾಂವ್ಕಾರ್ ಕರುಂಕ್ ಲಾಗ್ಲಿಂ. ರೆಡ್ಡಿಂಗೆಲ್ಯಾ ಮಾಡಾಚೊ ನಾರ್ಲ ವಿಂಚ್ಲಲ್ಯಾ ಶಂಕ್ರಾಚ್ಯಾ ಬಾಪ್ಲ್ಯಾಕ್ ತಾಣೆ ಸುಣ್ಯಾಕ್ ಮಾರ್ಲೆಬರಿ ಮಾರ್ಲೆಂ. ತಾಂಚ್ಯಾ ಭುರ್ಗ್ಯಾಂ ಸಾಂಗಾತಾ ಖೆಳ್ ಖೆಳ್ಲಲ್ಯಾಕ್ ಸೇಸುಚ್ಯಾ ಮಾಸೂಮ್ ಭುರ್ಗ್ಯಾಕ್ ರಗತ್ ಕಿಂಡೆಂವ್ಚ್ಯಾಬರಿ ಆಡಾರಾಂ ವೊಡ್ಲೆಂ. ಚುಕೊನ್ ರೆಡ್ಡಿಂಗೆಲ್ಯಾ ವೊಣಿಂತ್ ಗೆಲ್ಲ್ಯಾ ಶಂಕರಾಕ್ ಪೆಟ್ಯಾಕ್ ಸೊಡ್ನ್ ಪಾಪ್ನಾವ್ನ್ ಘಾಲ್ಲೆಂ.

ಆನಿ ಕಾಲ್ಲೆಂ ಪಂಚೆತ್ಕೆರ್ ಕಟೀಣ್ ನಿರ್ಧಾರ್ ಘೆವ್ನ್ ಜಾಲ್ಲೊ!

ದೀವ್ಕ್!

ಗಾಂವಾಂತ್ ರೆಡ್ಡಿಂಗೆಲ್ಯಾ ಆನಿ ದಲಿತಾಂಚೆ ವೊಣಿಂ ಮಧೆಂಚ್ ಉಬೆಂ ಆಸಾ ಗಣಪತಿಕ್ ಸಮರ್ಪಿಲ್ಲೆಂ ಲ್ಹಾನ್ ದೀವ್ಕ್. ಧಾ ವರ್ಸಾಂ ಆದಿಂ ರಘು ರೆಡ್ಡಿಚ್ಯಾ ಗುರ್ಕಾರ್ಪಣಾಖಾಲ್ ಸಗ್ಳ್ಯಾ ಗಾಂವ್ಚ್ಯಾಂನಿ ವಂತಿಗೆ ದೀವ್ಕ್, ಭಾಯ್ಲೆಂ ಥೊಡೆಂ ದಾನ್,

ಕುಮೊಕ್ ಒಟ್ಟುಕ್ ಕರ್ನ್ ಬಾಂದಯಿಲ್ಲೆಂ ದೀವ್ನ್, ಆಪ್ಲ್ಯಾ ಗಾಂವಾಂತ್ಯಾಯಿ ಏಕ್ ದೀವ್ನ್ ಜಾತಾ ಮ್ಹಳ್ಳ್ಯಾ ವ್ಹಡಾ ಹುರುಪಾನ್ ದಲಿತಾಂನಿ ವ್ಹಾಳಯಿಲ್ಲೊ ಘಾಮ್, ಕೆಲ್ಲೆಂ ಕಾಮ್ ಅಟ್ಪಾಂಗ್ ರೆಡ್ಡಿಂಗೆಲ್ಯಾಂಕ್ ದಿಸ್ಲೆಂಚ್ ನಾ. ಖೆಳಾಕ್ ಆಸಾ ಲೆಕಾಕ್ ನಾ ಮ್ಹಳ್ಳ್ಯಾಬರಿ ದಿವ್ಯಾಚೆಂ ಉಗ್ತಾವಣ್ ಜಾಲ್ಯಾ ಉಪ್ರಾಂತ್ ರೆಡ್ಡಿಗಿಲ್ಯಾಂನಿ ದಲಿತಾಂಕ್ ದಿವ್ಯಾ ಭಿತರ್ ರೀಗ್ ದಿಲಿನಾ. ಚಡ್ ಮ್ಹಳ್ಳ್ಯಾರ್ ದಿವ್ಯಾಚ್ಯಾ ಭಾಯ್ಲ್ಯಾ ಆಂಗ್ಲಾ ಮ್ಹಣಾಸರ್ ಮಾತ್ ಯೆವ್ಯೆತ್; ಭಿತರ್ ಬಿಲ್ಕುಲ್ ಯೇಂವ್ಕ್ ನಜೊ. ಗಣಪತಿ ಕೀಳ್ ಜಾತಿಂಚೊ ದೇವ್ ನ್ಹಂಯ್, ತಾಂಚೆ ಸಾವ್ಯೆ ನಿಮ್ತಿಂಚ್ ಗಣಪತಿ ಭಶ್ಟ್ ಜಾಯ್ತ್ ಮ್ಹಳ್ಳೆಂ ಸಬಾರ್ ಕಾರಣಾಂ ದೀವ್ನ್ ದಲಿತಾಂಕ್ ಪಯ್ಸ್ ದವರ್ಲೆಂ ತಾಂಣಿ.

ಮುಗ್ಡ್ ದಲಿತಾಂನಿ ವ್ಹಡಾಂಗೆಲೆಂ ಹೆಂ ಉತರ್ ವೇದಾಚೆಂ ಉತರ್ ಕಶೆಂ ಮಾನುನ್ ಘೆತ್ಲೆಂ. ಅಪ್ಲೆ ಸಾವ್ಯೆ ನಿಮ್ತಿಂ ದೆವಾಕ್ ಭಶ್ಟ್ ಕರ್ನ್ ಶಿರಾಪ್ ಜೊಡುನ್ ಘೆಂವ್ಕ್ ಕೊಣ್ಣಾಯಿ ತಯಾರ್ ನಾತ್ಲೆ.

ತಿ ಧಾ ವರಾಂ ಆದ್ಲಿ ಗಜಾಲ್. ದಲಿತಾಂ ಪಯ್ಕಿಂ ಶಿಕ್ಲಿ ಮ್ಹಣ್ ತೆದಾಳಾ ಕೊಣ್ಣಾಯಿ ನಾತ್ಲೆ. ಪುಣ್ ಆಜ್ ಆಪ್ಣಾಬರಿ ಡಿಗ್ರಿ ಸಂಪಯಿಲ್ಲೆ ಚ್ಯಾರ್-ಪಾಂಚ್ ಜಣ್ ಆಸಾತ್ ಗಾಂವಾಂತ್. ಸಾತಾಟ್ ಜಣ್ ಶ್ವೆರಾಂತ್ ಜೊಡಿರ್ ಆಸಾತ್. ತಶೆಂ ಧಾವಿ ಜಾಲ್ಲೆ, ಪಿ.ಯು.ಸಿ. ಜಾಲ್ಲೆಯಿ ಸಬಾರ್ ಆಸಾತ್. ತರಿಕೆ ಕಾಲ್ಚೆ ಪಂಚತ್ರೆರ್ ಎಕಾಚ್ ಎಕ್ಲ್ಯಾನ್ ಜಾಪ್ ಕಾಡ್ಲಿನಾ; ಆಪ್ಲೆಂಯಿ! “ದೆವಾಕ್ ರಾಗ್ ಆಯ್ಲಾ,” ರಘು ರೆಡ್ಡಿನ್ ಕಾಲ್ಚೆ ಪಂಚತ್ರೆರ್ ಮ್ಹಳ್ಳೆಂ. “ಗಾಂವಾಂತ್ ಪಿಡಾಶಿಡಾ ಚಡ್ ಜಾಲ್ಯಾ ಎದೊಳ್‌ಚ್ ದೊಗಾಂ-ತೆಗಾಂ ಭುರ್ಗಿಂ ನಾಂವ್ ನಾತ್ಲೆ ಪಿಡೆಕ್ ಬಲಿ ಜಾಲ್ಯಾಂತ್. ಗೊರ್ವಾಂ ಮೊರೊನ್ ಆಸಾತ್. ಬೆಳ್ಳಾಕ್ ಕೀಡ್ ಲಾಗ್ಲ್ಯಾ ಹಾಕಾ ಸರ್ವ್ ಕಾರಣ್ ಕಿತೆಂ ಮ್ಹಣ್ ವಿಚಾರುಂಕ್ ಆಮಿ ಪುರೋಹಿತಾಲಾಗಿಂ ಗೆಲ್ಲ್ಯಾಂವ್. ತಾಣೆ ಕಿತೆಂ ಮ್ಹಳ್ಳೆಂ ಜಾಣಾಂತ್? ದಿವ್ಯಾಚೊ ಗಣಪತಿ ದೇವ್ ಮಾದಿಗಾಂಚೆ ಸಾವ್ಯೆ ನಿಮ್ತಿಂ ಭಶ್ಟ್ ಜಾಲಾ; ದೆಕುನ್ ರಾಗಿಶ್ಟ್ ಜಾಲಾ. ಹಾಕಾ ಪರ್ಯಾರ್ ಕಿತೆಂ ಮ್ಹಣ್ ಆಮಿ ಪುರೋಹಿತಾಲಾಗಿಂ ವಿಚಾರ್ಲೆಂ. ಮಾದಿಗಾಂಚಿ ಸಾವ್ಲಿ ದೆವಾಕ್ ಪಡುಂಕ್ ನಜೊ ಮಾತ್ ನ್ಹಂಯ್, ಗಣಪತಿಕ್ ಶುದ್ಧೀಕರಣ್ ಕರ್ಚೆಂ ಕಾರ್ಯೆಯಿ ಚಲಾಜೆ. ದೆಕುನ್ ಆಮಿ ಹೊ ನಿರ್ಧಾರ್ ಘೆತ್ಲಾ. ಆಜ್ ಥಾವ್ನ್ ಬಾರಾ ದಿಸಾಂನಿ ಚಲ್ಚೆ ಚವಿಕ್ ಗಣಪತಿಚೆಂ ಶುದ್ಧೀಕರಣ್ ಜಾತಲೆಂ. ಸಗ್ಳ್ಯಾ ಗಾಂವ್ಚ್ಯಾ ಬರೆಪಣಾಖಾತಿರ್ ಮಾದಿಗಾಂನಿ ದಿವ್ಯಾಲಾಗಿಂ ಯೇಂವ್ಕ್ ನಜೊ. ತಶೆಂ ಗಣಪತಿ ಮಾದಿಗಾಂಚೊ ದೇವ್‌ಯಿ ನ್ಹಂಯ್, ತಾಂಚಿ ದೇವಿ ಎಲ್ಲಮ್. ಎಲ್ಲಮಾಚಿ ಗುಡಿ ತಾಂಚೆ ವೊಣಿಂತ್ ಆಸಾ. ದೆಕುನ್ ತಾಂಣಿ ಥಂಯ್ಸ್ ವಚುನ್ ಮಾಗ್ಣೆಂ ಭೆಟಂವ್ಚೆಂ. ಹೆಂ ಸರ್ವ್ ಗಾಂವ್ಚ್ಯಾ ಬರೆಪಣಾಖಾತಿರ್...”

ಶಂಕ್ರಾಚೆಂ ಸರ್ವಾಂಗ್ ರಾಗಾನ್ ಕಾಂಪ್ಲೆಂ. ರೆಡ್ಡಿಕ್ ತಕ್ಷಣ್ ಪಾಪುನ್ ಘಾಲ್ಚಿ ತಾಳ್ಳಿ ಆಯ್ಲಿ ತಾಕಾ. ಪುಣ್ ಭಿತರ್ಲೊ ಉಜೊ ಹಾತಾ-ಪಾಂಯಾಂಕ್ ಪಾವ್ಲೊಚ್ ನಾ.

ಗಾಂವಾಂತ್ ದಲಿತಾಂಚಿಂ ಎಕೆಂ ವೀಸ್ ಕುಟ್ಮಾಂ ಆಸಾತ್. ರೆಡ್ಡಿಂಗೆಲಿಂ ಕುಟ್ಮಾಂ ಫಕತ್ ಚಾಳೀಸ್. ತರಿಕೀ ಅಮ್ಚ್ಯಾ ಹ್ಯಾ ಆಯ್ಚಿ ಪರಿಗತಿಕ್ ಕಾರಣ್ ಕಿತೆಂ? ಚಿಂತಿಲಾಗ್ಲೊ ಶಂಕ್ರ. ಎಕಾ ತೆಂಪಾರ್ ಗಾಂವಾಂತ್ ದಲಿತ್ ಕುಟ್ಮಾಂ ಮಾತ್ ಆಸ್ಲಿಂ ಮ್ಹಳ್ಳೆಂ ತಾಣೆ ಆಯ್ಕಾಲ್ಲೆಂ. ಸರ್ವ್ ಭುಂಯ್ ತಾಂಚ್ಯಾಚ್ ಸ್ವಾದಿನ್ ಆಸ್ಲಿ.

ಪುಣ್ ಸುಮಾರ್ ಚಾಳಿಸ್ ವರಾಂ ಆದಿಂ ಗಾಂವಾಕ್ ಪಾಂಯ್ ದವರ್‌ಲ್ಲ್ಯಾ ರೆಡ್ಡಿಂಗೆಲ್ಯಾಂನಿ ಅಶಿಕ್ವಿ, ಮುಗ್ಡ್ ದಲಿತಾಂತ್ ಕಶ್ಟಾವಿಣೆ ಬಾನಾಯ್ಲೆಂ. ಎಕೆಕ್‌ಚ್ ಎಕ್ರೊ ಮ್ಹಣುನ್ ದಲಿತಾಂಚಿ ಚಡ್ತಾವ್ ಭುಂಯ್ ತಾಣೆ ಲುಟುನ್ ಜಾಲ್ಲಿ. ಸೊರಾಚೆ ಗುಲಾಮ್ ಜಾಲ್ಲ್ಯಾ ದಲಿತಾಂನಿ ಪಯ್ಲಾಂಚೆ ಆಶೆಕ್ ಭಾಂಗಾರ್, ಭುಂಯ್ ಚಣೆ ವಿಕ್‌ಲೆಬರಿ ವಿಕುನ್ ಸೊಡ್ಲಿ. ಗಾಂವಾಂತ್ ಆಸ್ತ ಮ್ಹಳ್ಯಾರ್ ಅಧಿಕಾರ್, ದಲಿತಾಂಕ್ ಆಜ್ ಆಸ್ತಾಯಿ ನಾ, ಅಧಿಕಾರ್‌ಯಿ ನಾ. ರೆಡ್ಡಿಂಗೆಲ್ಯಾ ಭುಂಯ್ ಘೊಳ್ಚೆಂಚ್ ಆಪ್ಣಾಕ್ ಮೆಳ್‌ಲೆಂ ಮ್ಹಣ್ ಭಾಗ್ ಮ್ಹಣ್ ಚಿಂತುನ್ ಚಡ್ತಾವ್ ದಲಿತ್ ದೀಸ್ ಲೊಟುನ್ ಆಸಾತ್.

ಚಿಂತಾಂ ಬಳ್ ಜಾಲ್ಲೆಬರಿ ಶಂಕ್ರಾಚಿ ಮತ್ ಪಿಸಾಂತುರ್ ಜಾಲಿ.

ನಾ! ಹೆಂ ಅಶೆಂ ಮುಕಾರುನ್ ವಚುಂಕ್ ನಜೊ. ಕಿತೆಂ ತರ್‌ಯಿ ಕರುಂಕ್‌ಚ್ ಜಾಯ್. ಹ್ಯಾಚ್ ಕಾರಣಾಕ್ ನ್ಹಂಯ್ ಆಪುಣ್ ಡಿಗ್ರಿ ಜಾಲ್ಯಾ ಉಪ್ರಾಂತ್‌ಯಿ ಗಾಂವಾಂತ್‌ಚ್ ಉರ್‌ಲೊಂ.

ಡಿಗ್ರಿ ಸಂಪ್‌ಲಿಚ್ ಶಂಕ್ರಾನ್ ದಲಿತಾಂಕ್ ಸ್ವ-ಉದ್ಯೋಗಾ ಖಾತಿರ್ ಗ್ರಾಮೀಣಾಭಿವೃದ್ಧಿ ಇಲಾಕಾಧಾವ್ನ್ ಮೆಳ್ಳೆ ಕುಮ್ಮೆ ಖಾತಿರ್ ಅರ್ಜಿ ಘಾಲಿ. ಅಶೆಂ ಗಾಂವಾಂತ್ ತಾಣೆ ಮಾಸೈ ಕೃಶಿ, ಗೊರ್ಲಾಂ ಪೊಸಪ್ ಆನಿ ಲ್ಹಾನ್ ಮಟ್ಪಾರ್ ಕುಂಕ್ಡಾಂ ಪೊಸಪ್‌ಯಿ ಸುರು ಕೆಲೆಂ. ಸವ್ಕಾಸ್ ದಲಿತಾಂಕ್ ಆದರ್ಯ್ ಜಾಂವ್ಚ್ಯಾ ತಸಲ್ಯಾ ಏಕ್ ವಾಣಿಜ್ಯ ಕ್ರಾಂತೆಕ್ ತಾಣೆ ಸುರ್ವಾತ್ ಕೆಲ್ಲಿ ವ್ಹಯ್. ಪುಣ್ ಆಪ್ಲೆಂ ಗಾಂವಾಂತ್ ರಾವ್‌ಲೊ ಖರೊ ಇರಾದೊ ಮಾತ್ ಆಜೂನ್ ಫೆಳ್ಸೊಂಕ್ ನಾತ್‌ಲೊ. ಆಪ್ಲ್ಯಾ ಗಾಂವಾಂತ್ ಜಾತಿ-ರಿವಾಜ್ ಕಾಡ್ನ್ ಉಡಂವ್ಚ್ಯಾಕ್ ಖಿರೆಂಚ್ ಝುಜ್‌ಲೊಂ ಮ್ಹಣ್ ತಾಣೆ ಚಿಂತೆಲ್ಲೆಂ. ಪುಣ್ ಗಾಂವಾಂತ್ ಆಪ್ಲ್ಯಾ ಲೊಕಾನ್ ಸೊಸ್ಲೊ ಅಕ್ಮಾನ್, ಅನ್ಯಾಯ್ ಚಡೊನ್‌ಚ್ ಗೆಲೊ ಆನಿ ಆಪುಣ್ ಅಸಹಾಯಕ್ ಕಶೆಂ ಪಳೆವ್ನ್‌ಚ್ ರಾವ್ಲೊಂ. 'ಶಿಕ್ವಿ ತುಕಾ ತುಜ್ಯಾ ಗಾಂವಾಂತ್ ಅನ್ಯಾಯ್, ಅನೀತ್ ಜಾತಾನಾ ಧಯ್ರಾನ್ ಪ್ರತಿಭಟನ್ ಕರ್ಚೊ ಕಾಯ್ದೊ ಆಸಾ' ಕೃಶ್ಚಮೂರ್ತಿ ಮಾಸ್ಪರಾಚಿಂ ಉತ್ರಾಂ ಪರುನ್ ತಾಚ್ಯಾ ಕಾನಾಂತ್ ಗುಣ್ಣಣ್ತಾಲಿಂ.

ದೀವ್ಕ್, ರೆಡ್ಡಿ, ಗಣಪತಿ, ಜಾತ್...

ನಾ! ಆಪುಣ್ ಪ್ರತಿಭಟನ್ ಕರ್ತೊಂ.

ಪಾವ್ನ್ ಶೆಣೊ ಪಡೊಂಕ್ ಸುರು ಜಾಲ್ಯೊ. ಶಾಲ್ಮಲಾ ಆತಾಂ ಚಡಿತ್ ಸೊಬಿತ್ ದಿಸುಂಕ್ ಲಾಗಿ.

ಪಾವ್ನ್ ಮೊಟೊ ಜಾಂವ್ಚೆ ಪಯ್ಲೆಂ ಘರಾ ಪಾವಾಚೆ! ಶಂಕ್ರ ಉಟ್ಲೊ. ಸವ್ಕಾಸ್ ನ್ಹಂಯ್ಕ ದೆಂವೊನ್ ತಾಣೆ ಹಾತ್-ಪಾಂಯ್, ತೊಂಡ್ ಧುಲೆಂ. ಎಕೆ ಘಡಿಯೆ ಸುಶೆಗ್ ಜಾಲೊ ತಾಕಾ. ಪವಿತ್ರ್ ನ್ಹಂಯ್; ತಿಚೆಲಾಗಿಂ ಕಸಲೊಚ್ ಬೇದ್ ನಾ!

ಶಂಕ್ರಾನ್ ಘರ್ಚಿ ವಾಟ್ ಧರ್ಚಿ! ಚಲ್ತಾಂ, ಚಲ್ತಾನಾ ಆಪ್ಲೆಂ ಕಿತೆಂ ಕರುಂಕ್ ಆಸಾ ತ್ಯಾ ವಿಶಿಂ ತಾಚೆ ಮತಿಂತ್ ಚಿಂತಾಂ ಘಂವಾಲಾಗಿಂ. ರಘು ರೆಡ್ಡಿ ಜಾತ್-ಬೇದ್ ಕರುಂಕ್ ದೆವಾಕ್‌ಯಿ ಮದೆಂ ಹಾಡುನ್ ಆಸಾ. ದಲಿತಾಂಕ್ ಎಲ್ಲಮ್ಚೆ ಗಣಪತಿ ತಾಂಚೊ ದೇವ್. ತಾಕಾ ಕಳಿತ್ ಆಸಾ. ರೆಡ್ಡಿಂಗೆಲ್ಯಾ ಕುಟ್ಮಾಂನಿ ಕಸಲೆಂಯ್ ಅನ್ವಾರ್

ಯೆತಾನಾ ತಿಂ ಘಟಾನ್ ಯೇವ್ನ್ ಎಲ್ಲಮ್ಹಾಕ್ ಕೊಂಬ್ಯಾ ಬಲಿ ದಿತಾಲಿಂ. ಪಿಡೆ-ಶಿಡೆಕ್ ಮಾತ್ ಎಲ್ಲಮ್ಹು; ಬಾಕಿ ವೆಳಾರ್ ಗಣಪತಿ, ಈಶ್ವರ, ಸುಬ್ರಮಣ್ಯ! ದಲಿತಾಂಕ್ ದೆಕ್ಲ್ಯಾರ್ ಜಾಯ್ನಾಂಗಾಯ್ ಗಣಪತಿಕ್? ಆಮಿ ತಾಕಾ ಕೆಲಾ ತೊ ಅನ್ಯಾಯ್ ತರ್ಯಿ ಕಸಲೊ? ಜಾತ್-ಬೇದ್ ಚಡಿತ್ ಬಲ್ವಂತ್ ಕರ್ಚಾಕ್ ರಘು ರೆಡ್ಡಿನ್ ಖೆಳ್ಚೊಚ್ಚಿ ಶಿಂತ್ರೊ ಖಿಂಯ್ಚೊ ಹೆಡ್ಡಾಕ್ಯಾಯಿ ಆರ್ತ್ ಜಾತಿತ್. ಹೆಂ ಆನಿ ಮುಕಾರ್ ಚಲ್ಟೆನಾ, ಚಲೊಂಕ್ ನಜೊ.

ಶಂಕ್ರ ಘರಾ ಪಾಂವ್ಚ್ಯಾ ಪಯ್ಲೆಂಚ್ ಪಾವ್ನ್ ಬಳಾನ್ ವೊತುಂಕ್ ಲಾಗ್ಲೊ. ಪುಣ್ ತಿಶ್ಯಾ ಭಿತರ್ ತಾಚೆ ಮತಿಂತ್ ಏಕ್ ಸ್ವಶ್ ಮಂಡಾವಳ್ ಉದೆವ್ನ್ ಜಾಲ್ಲಿ.

ದುಸ್ರ್ಯಾ ದಿಸಾ ತೊ ಗಾಂವ್ಚ್ಯಾ ಚಡ್ತಾವ್ ತರ್ನಾಟ್ಯಾಂಕ್ ಮೆಳ್ಳೊ - ಎಂಕ್ಪ್, ಭಾಸ್ಕರ, ಸತೀಶ್, ಗುರು, ಉಮೇಶ, ತಿಮ್ಮ, ಸಂಪಂಗಿ, ಬಸವರಾಜ್... ಆಪ್ಣಾಲಾಗಿಂ ಏಕ್ ಐಡಿಯಾ ಆಸಾ. ತ್ಯಾ ವಿಶಿಂ ಚರ್ಚಾ ಕರುಂಕ್ ತುಮಿ ಸಕ್ಡಾಂನಿ ಸಾಂಜೆರ್ ಸ ವೊರಾರ್ ಎಲ್ಲಮ್ಹು ಗುಡಿಲಾಗಿಂ ಯೇಜೆ ಮ್ಹಳೆಂ ತಾಣೆ. ಶಂಕ್ರ ವಯ್ ಚಡ್ತಾವ್ ತರ್ನಾಟ್ಯಾಂಕ್ ಮೋಗ್ ಆನಿ ಅಬಿಮಾನ್ ಆಸ್ಲೊ ದೆಕುನ್ ತಾಂಣಿ ಸಾಂಜೆರ್ ಖಂಡಿತ್ ಯೆತಾಂ ಮ್ಹಳೆಂ.

ಸಾಂಗ್ಲಲ್ಯಾವೆಳಾ ಪ್ರಾಸ್ ಪಯ್ಲೆಂಚ್ ಎಲ್ಲಮ್ಹು ಗುಡಿಲಾಗಿಂ ಎಕ್ಡಾಂಯ್ ಜಾಲ್ಲೆ ತರ್ನಾಟೆ. ಎದೊಳ್ಚ್ ಸತ್ರಾ ಜಣ್ ಆಸ್ಲೆ. ಶಂಕ್ರಾಕ್ ಖರೊಚ್ ಸಂತೊಸ್ ಜಾಲೊ.

“ಹಾಂವೆಂ ತುಮ್ಕಾಂ ಹಾಂಗಾ ಆಪಯಿಲ್ಲಾಚೊ ಇರಾದೊ ಇತ್ಲೊಚ್,” ಶಂಕ್ರಾನ್ ಸುರ್ವಾತಿಲೆಂ. “ಎದೊಳ್ ಮ್ಹಣಾಸರ್ ಆಮಿ ದಲಿತ್ ಹ್ಯಾ ಗಾಂವಾಂತ್ ಸುಣ್ಯಾಪ್ರಾಸ್ ಕೀಳ್ ರಿತಿನ್ ಜಿಯೆವ್ನ್ ಆಯ್ಲಾಂವ್. ರೆಡ್ಡಿಂಗೆಲ್ಯಾ ಫಕತ್ ಚಾಳಿಸ್ ಕುಟ್ಮಾಂನಿ ಆಮ್ಕಾಂ ‘ಜಾತ್’ ಮ್ಹಳೆ ದೊರಿಯೆರ್ ಬೊಂಬ್ಯಾಂಬರಿ ಖೆಳಯ್ಲಾಂ. ಪೊರ್ಚೆ ಪಂಚತ್ಕೆರ್ ರಘು ರೆಡ್ಡಿನ್ ಉಲಯಿಲ್ಲೊ ವಿಚಾರ್ ತುಮ್ಕಾಂ ಖಂಡಿತ್ ಉಗ್ಡಾಸ್ ಆಸಾ. ಆಮಿ ಘಾಮ್ ಕಾಡ್ನ್ ಬಾಂದ್ಲಲ್ಯಾ ದಿವ್ಯಾಕ್ ಆಮ್ಕಾಂ ಪ್ರವೇಶ್ ನಾ, ಮಾತ್ ನ್ಹಂಯ್ ಸುತ್ತುರಾಕ್ ಯೇಂವ್ಕಾಯಿ ಅವ್ಕಾಸ್ ನಾ. ಆಮಿ ಹೆಂ ಸೊಸುನ್ ಫ್ಹರುಂಕ್ ನಜೊ. ದೆಕುನ್ ಹಾಂವೆಂ ಏಕ್ ಮಂಡಾವಳ್ ಕೆಲ್ಯಾ...”

ಸರ್ವ್ ತರ್ನಾಟೆ ಚೀತ್ ದೀವ್ನ್ ಶಂಕ್ರಾಕ್ ಆಯ್ಕಾತಾಲೆ. ನಿತಿ ಖಾತಿರ್ ಝುಚ್ಚೊ ಉಜೊ ಹರ್ಯೆಕ್ಲ್ಯಾಚ್ಯಾ ಪೊಟಾಂತ್ ಆಸ್ಲೊ ತೆಂ ಖಂಡಿತ್. ಶಂಕ್ರಾನ್ ಕೆಲ್ಯಾ ತಿ ಮಂಡಾವಳ್ ಕಸಲಿ ತೆಂ ಜಾಣಾ ಜಾಂವ್ಕ್ ತೆ ಸರ್ವ್ ಉದ್ದೆಗಾನ್ ಭರಲ್ಲೆ.

“ಪೊರ್ವಾಂ ಚೌತಿ ದಿಸಾ ಗಣಪತಿಚೆಂ ಶುದ್ಧೀಕರಣ್ ಕಾರ್ಯೆಂ ಚಲ್ತಲೆಂ ಮ್ಹಣ್ ರೆಡ್ಡಿನ್ ಸಾಂಗ್ಲಾಂ,” ಶಂಕ್ರಾನ್ ಮುಕಾರ್ಲೆಂ. “ಪುಣ್ ಶುದ್ಧೀಕರಣ್ ಆಮಿ ಕರ್ತಲ್ಯಾಂವ್.”

ಎಕೆ ಘಡಿಯೆ ತರ್ನಾಟ್ಯಾಂನಿ ಆಂಗ್ ಕಾಡ್ಲೆಂ. ಕಿತೆಂ ಉಲಯ್ತಾ ಹೊ ಮನಿಸ್? ಗಣಪತಿಚೆಂ ಶುದ್ಧೀಕರಣ್ ದಲಿತಾಂನಿ ಕರ್ಚೆಂ? ದಿವ್ಯಾಕ್ ರಿಗ್ಣೆಂ?

“ಧಿರಾರ್ ಆಸಾಯ್‌ಮೂ ಶಂಕ್ರ ತುಂ?” ಶಂಕ್ರಾಚೊ ಖಾಸ್ ಈಶ್ವ್ ಎಂಕ್ಪಾನ್ ವಿಚಾರ್ಲೆಂ. “ಆಮ್ಕಾಂ ತ್ಯಾ ದಿವ್ಯಾಕ್ ರೀಗ್ ನಾ ಮ್ಹಣ್ಚ್ ಗಣಪತಿಚೆಂ ಶುದ್ಧೀಕರಣ್ ಕರ್ಚೆಂ ಖಿಂಯ್ ಥಾವ್ನ್ ಆಯ್ಲೆಂ?”

“ರೀಗ್ ನಾ?” ಶಂಕ್ರಾನ್ ಪಾಟಿಂ ಸವಾಲ್ ಕೆಲೆಂ. “ರೀಗ್ ನಾ ಮ್ಹಣ್ ಆಮಿ ಎದೊಳ್ ಮ್ಹಣಾಸರ್ ಚಿಂತುನ್ ಆಯ್ಲಾಂವ್. ಪುಣ್ ಆಮ್ಕಾಂ ರೀಗ್ ಆಡ್ವಾರ್ಲಾ ಕೊಣೆ? ಗಣಪತೀನ್? ತಾಣ್ ಆಮ್ಕಾಂ ದಿವ್ಯಾಕ್ ಯೆಂವ್ಚೆಂ ನಾಕಾ ಮ್ಹಣ್ ಸಾಂಗುಂಕ್ ನಾ. ರೀಗ್ ನಾ ಮ್ಹಳಾಂ ರೆಡ್ಡಿನ್ ಮಾತ್...”

“ಹೆಂ ಫಕತ್ ರೆಡ್ಡಿಚೆಂ ಸಾಂಗ್ಲೆಂ ನ್ಹಂಯ್ ಶಂಕ್ರ,” ಗುರು ಉಲಯ್ಲೊ. “ಹಜಾರೊಂ ವರಾಂ ಥಾವ್ನ್ ಸ್ಥಿತಿ ಅಶಿಚ್ ಆಸಾ. ವ್ಹಡಾಂಗಲ್ಯಾಂ ದಿವ್ಯಾಕ್ ದಲಿತಾಂಕ್ ರೀಗ್ ನಾ. ಕಿತ್ತೆಂ ಮ್ಹಳ್ಯಾರಾಯಿ ಆಮಿ ವರಾಶ್ರಮ ಭಿತರ್ಯಿ ಯೇನಾಂವ್. ಶೂದ್ರಾಂಗಲ್ಯಾಂಕ್ಚ್ ದಿವ್ಯಾಕ್ ರೀಗ್ ನಾ ಮ್ಹಣ್ ಪಂಚಮಾ ಜಾತಿಚ್ಯಾಂನಿ ವ್ಹಡಾಂಗಲ್ಯಾ ದಿವ್ಯಾಕ್ ರಿಗ್ಲೆಂ ಕಿತ್ತೆಂ ಸಮಾ?”

“ಥಂಯ್ಚ್ ಚುಕ್ಲಾಯ್ ತುಂ ಗುರು” ಶಂಕ್ರಾನ್ ಮ್ಹಳೆಂ. “ಫಕತ್ ಎಕೆಕಾ ಕಾಮಾ ಖಾತಿರ್ ಮ್ಹಣ್ ರಚ್ಲೆ ವಾಂಟೆ ಮುಕಾರ್ ಅನೀತೀನ್ ಮ್ಹಳ್ಯಾಬರಿ ವೆವೆಗ್ಳೊ ಜಾತಿ ಜಾವ್ನ್ ಬದ್ಲಿಲ್ಲೆಂ ಕೊಣೆ, ದೆವಾನ್‌ಗಿ ಮನ್ಯಾನ್? ಥೊಡ್ಯಾ ಜಾತಿಂಚ್ಯಾಂಕ್ ಮಾತ್ ವಿಶೇಸ್ ಆವ್ಯಾಸ್, ಹೆರಾಂಕ್ ಅಕ್ಮಾನ್, ನಿಂದಾ ಕಿತ್ಯಾಕ್? ದೇವ್ ಅಶೆಂ ಪಕ್ಯಪಾತ್ ಕರ್ತಾ? ವಾ ಮನ್ಯಾನ್ ದೆವಾಕ್ ಪಕ್ಯಪಾತಿ ಕೆಲಾ?”

ಥೊಡೊ ವೇಳ್ ಕೊಣ್‌ಚ್ ಉಲಯ್ಲೆನಾಂತ್, ಉಬ್ಡೆಸ್ ಹಾಡ್ಚೆಂ ಮಾವ್ನ್ ಥಂಯ್ ರಾಜ್ ಕರಿಲಾಗ್ಲೆಂ. ಅಸಲೆಂ ಚಿಂತಪ್ ತಾಂಚೆ ಥಂಯ್ ಎದೊಳ್ ಉದೆಲ್ಲೆಂಚ್ ನಾ. ಕೀಳ್ ಜಾತಿಂತ್ ಜಲ್ಮೊನ್ ಆಯಿಲ್ಲೆಂ ಆಪ್ಣಾಚೆಂ ಕರ್ತೆ ತೆಂ ಭೊಗುನ್‌ಚ್ ಶುದ್ಧ ಮ್ಹಣ್ ಚಡ್ತಾವ್ ದಲಿತ ಚಿಂತಾಲೆ.

“ಹಾಂವ್ ಜಾಣಾ,” ಶಂಕ್ರಾಚ್ ಉಲಯ್ಲೊ. “ಹಾಂವೆಂ ಮುಕಾರ್ ಫಾಲ್ಲೆಂ ಚಿಂತಪ್ ಭಿರಾಂಕುಳ್ ದಿಸ್ತಾ. ವಯ್ಲ್ಯಾ ಜಾತಿಚ್ಯಾ ದೆವಾಕ್ ಆಮಿ ಅಶೆಂ ಅಕ್ಮಾನ್ ಕರ್ತಾವ್ ಮ್ಹಳಿ ಭಿರಾಂತ್ ತುಮ್ಕಾಂ ಸತಯ್ತಾ ಆಸ್ತಲಿ. ಪಯ್ಲೆ ಸುವಾತೆರ್ ಆಮಿ ದಿವ್ಯಾಕ್ ರಿಗ್ಲೆಂ ಖರೆ ಭಕ್ತೆನ್. ಥಂಯ್ಚ್ ಅಕ್ಮಾನ್, ನಿಂದಾ ಅಸಲ್ಯಾಕ್ ಆಮಿ ಇಂಬು ದಿಂವ್ಚೆನಾಂವ್. ದುಸ್ರ್ಯಾನ್ ಗಾಂವ್ಚ್ಯಾ ಬರೆಪಣಾಕ್, ಗಾಂವಾಂತ್ ಜಾತ್-ಬೇದ್ ಕಾಡ್ನ್ ಉಡಂವ್ಚೆ ದಿಶಿಂ ಹೆಂ ಆಮ್ಚೆಂ ಪಯ್ಲೆಂ ಆನಿ ಮುಕೆಲ್ ಮೇಟ್. ತ್ಯಾ ಖಾತಿರ್ ಆಮಿ ಎಕಾ ಮನಾನ್ ಮುಕಾರ್ ಸರಾಜೆ.”

“ಶಂಕ್ರ,” ಭಾಸ್ಕರಾನ್ ಮ್ಹಳೆಂ. “ಗಾಂವಾಂತ್ ಆಮ್ಚೆ ವಿರೋದ್ ಜಾಂವ್ಚೆ ಅನೀತೆಕ್ ಪ್ರತಿಭಟನ್ ಕರ್ನ್, ರೆಡ್ಡಿಂಗಲ್ಯಾಂನಿ ಆಮ್ಕಾಂ ಸಮಾನ್ ದಿಶ್ಪಿನ್ ಪಳಯ್ಚೆ ಮ್ಹಳ್ಯೊ ಇರಾದೊ ತರ್ ಮ್ಹಜೊ ಪುರೊ ಸಹಕಾರ್ ಹಾಂತುಂ ಆಸಾ. ಪುಣ್ ರೆಡ್ಡಿಂಗಲ್ಯಾ ದಿವ್ಯಾಕ್ ದಲಿತಾಂನಿ ರಿಗ್‌ಲ್ಲಾಚೊ ಪರಿಣಾಮ್ ಕಸೊ ರಾವಾತ್ ತೆಂ ಚಿಂತ್ಲಾಂಯ್‌ವೆ ತುವೆಂ?”

“ತೆಂ ಫಕತ್ ರೆಡ್ಡಿಂಗೆಲೆಂ ದೀವ್ಚ್ ನ್ಹಂಯ್ ಭಾಸ್ಕರ,” ಶಂಕ್ರಾಚ್ಯಾ ತಾಳ್ಯಾಂತ್ ಆವೇಶ್ ಆಸ್‌ಲ್ಲೊ. “ತೆಂ ದೀವ್ಚ್ ಗಾಂವ್ಚೆಂ; ಗಾಂವ್ಚ್ಯಾ ಸರ್ವಾಂ ಖಾತಿರ್ ಮ್ಹಣ್ ಬಾಂದ್‌ಲ್ಲೆಂ. ಪುಣ್ ಹರಾಮಿ ರೆಡ್ಡಿಂನಿ ತೆಂ ಅನ್ಯಾಯಾನ್ ತಾಂಚಿಚ್ ಆಸ್ತ್ ಕಶೆಂ ಕೆಲಾಂ. ಆಮಿ ದಿವ್ಯಾಕ್ ರಿಗ್‌ಲ್ಲಾಚೊ ಪರಿಣಾಮ್ ಭಿರಾಂಕುಳ್ ಆಸುಂಕ್ ಪುರೊ. ಪುಣ್ ಆಮಿ ಎದೊಳ್ ಭಿಯೆವ್ನ್ ಚಲ್‌ಲ್ಲೆಂ ಪುರೊ. ರೆಡ್ಡಿಂಗಲ್ಯಾಂಚ್ಯಾಕಾಯಿ ತಿದೊಡಿಂ ಕುಟ್ಮಾಂ ಆಮ್ಚಿ ಆಸಾತ್. ಹ್ಯಾ ಪಾವ್ಲಿಂ ಜೀಕ್ ಆಮ್ಚಿ ಜಾತೆಲಿ.” ಚರ್ಚಾ

ಸುಮಾರ್ ವೇಳ್ ಚಲ್ಲಿ. ಜಾತ್-ಬೇದಾ ವಿರೋದ್ ಝುಜ್ಜಾಕ್ ಅಸಲೆಂ ಏಕ್ ಮೇಟ್ ಕಾಡ್ಲಿ ಗರ್ವ್ ಹರ್ಯೆಕ್ಲಾಕ್ ಗಮ್ಲಿ. ಮುಕಾರ್ ಜಾಂವ್ಕ್ ಸಕ್ಚ್ಯಾ ಪರಿಣಾಮಾವಿಶಿಂ ತಾಂಕಾಂ ಭಿರಾಂತ್ ಆಸ್ಲಿ ತರ್ಯಿ ದಲಿತಾಂಚ್ಯಾ ಎಕ್ವಟಾಂತ್ ತಾಂಕಾಂ ಭರ್ವ್ಸೊ ದಿಸುಂಕ್ ಲಾಗ್ಲೊ.

“ಸದ್ಯಾಕ್ ಹೊ ವಿಶಯ್ ಆಮ್ಚೆಥಾವ್ನ್ ಭಾಯ್ರ್ ವಚುಂಕ್ ನಜೊ,” ಶಂಕ್ರಾನ್ ಮ್ಹಳೆಂ. “ಚೌತಿಕ್ ಆಜೂನ್ ಧಾ ದೀಸ್ ಆಸಾತ್. ಹ್ಯಾ ಧಾ ದಿಸಾಂನಿ ಆಮಿ ಜಾಯ್ ಪುರ್ತಿ ತಯಾರಾಯ್ ಆಮ್ಚೆ ಇತ್ಲ್ಯಾಕ್ ಗುಪ್ತಿಂ ಕರ್ಯಾಂ. ಚೌತಿಚ್ಯಾ ಆದ್ಲ್ಯಾ ದಿಸಾ ಆನಿ ಥೊಡ್ಯಾ ತರ್ನಾಟ್ಯಾಂಕ್ ಆನಿ ಮನ್ ಆಸ್ಲಲ್ಯಾ ಹೆರಾಂಕ್ ಸಾಂಗಾತಾ ಹಾಡ್ಯಾಂ. ಹ್ಯಾ ವರ್ಸಾ ಚೌತಿ ಗದ್ದಳಾಯೆನ್ ಚಲೊಂಕ್ ಜಾಯ್.”

ಮಿಟಿಂಗ್ ಸಂಪ್ಲೆಂ. ಸಗ್ಳ್ಯಾ ಜಿವಾಂತ್ ಆವೆಕ್ತ್ ಭೊಗ್ಲಾಂ, ಆವೇಶ್ ಘೆವ್ನ್ ತರ್ನಾಟೆ ಆಪಾಪ್ಲ್ಯಾ ಘರಾ ಚಮ್ಕಾಲೆ.

ಮುಕ್ಳ್ಯಾ ಧಾ ದಿಸಾಂನಿ ಶಂಕ್ರಾಚ್ಯಾ ಮುಕೆಲ್ಪಣಾರ್ ಗುಪ್ತಿಂ ಸರ್ವ್ ತಯಾರಿ ಚಲ್ಲಿ. ಎಲ್ಲಮ್ಚ್ಯಾ ಜಾತ್ರಾಕ್ ಸುಂದ್ರರಾಯಿಲ್ಲೆಬರಿಚ್ ವಾಟೊ ಸುಂದ್ರರಾಯ್ಲೊ. ವೊಣಿ ನಿತಳ್ ಜಾಲ್ಯೊ. ಥಂಯ್ ಹಾಂಗಾ ದವರ್ಲೊ, ಧೊಲಿ, ಪೆಂಪಾರಿಂ, ಫಾಂಟಿ ಉಗ್ಡಾಕ್ ಯೇವ್ನ್ ನಿತಳ್ ಜಾಲ್ಯೊ. ಸಬಾರ್ ಕುಟ್ಮಾಂಕ್ ಹೆಂ ಸರ್ವ್ ವಿಚಿತ್ರ್ ದಿಸುಂಕ್ ಲಾಗ್ಲೆಂ. ತರ್ಯಿ ತರ್ನಾಟೆ ಚೌತಿ ನವೀನ್ ರಿತಿನ್ ಆಚರಿತಾತ್ ಕೊಣ್ಣಾ ಮ್ಹಣ್ ಲೆಕ್ಲೆಂ ತಾಣೆಂ.

ಚೌತಿಚೊ ಆದ್ಲೊ ದೀಸ್ ತೊ. ತೆಣೆ ರೆಡ್ಡಿಂಗೆಲ್ಯಾಂನಿ ದೀವ್ಕ್ ಬರೆಂಚ್ ಸೊಭಯಿಲ್ಲೆಂ; ವೀಜ್ ದಿವ್ಯಾಂನಿ ಸುಂದ್ರರಾಯಿಲ್ಲೆಂ. ಲಾವ್ಡ್ ಸ್ಪೀಕರ್ ಎದೊಳ್ಚ್ ಬೊಬಾಟುಂಕ್ ಲಾಗ್ಲೊ.

ತೆ ರಾತಿಂ ದಲಿತ್ ತರ್ನಾಟ್ಯಾಂನಿ ಜಾತಾ ತಿತ್ಲ್ಯಾ ಹೆರ್ ತರ್ನಾಟ್ಯಾಂಕ್ ಆನಿ ಸ್ತ್ರಿಯಾಂಕ್ ಎಕ್ಟಾಂಯ್ ಕರ್ಚೆಂ ಪ್ರೇತನ್ ಕೆಲೆಂ. ಥೊಡ್ಯಾಂಕ್ ಖಿರಿಚ್ ಭಿರಾಂತ್ ಉಟ್ಟಿ. ಗಾಂವಾಂತ್ ಕಾಂಯ್ ಮಾರಾಮಾರಿ ಜಾಯ್ತ್ ಕೊಣ್ಣಾ ಮ್ಹಣ್ ಆಕ್ಲಾಸ್ಲಲ್ಯಾ ತಾಣಿ ತರ್ನಾಟ್ಯಾಂಕ್ ಸಮ್ಜಾಂವ್ಚೆಂ ಪ್ರೇತನ್ ಕೆಲೆಂ ತರ್ಯಿ ತಾಂಚೆಂ ಗಣ್ಣೆಂ ಕೊಣೆಂಚ್ ಕೆಲೆನಾ.

ಚೌತಿಚೊ ದೀಸ್, ಫಾಂತ್ಯಾರ್ಚ್ ಉಟ್ಲೆ ತರ್ನಾಟೆ ಸಾಂಗಾತಾ ಶಾಲ್ಮಲಾ ನ್ಹಂಯ್ಕ್ ವಚುನ್ ಸುಶೆಗಾತ್ ನ್ಹಾವ್ನ್ ಆಯ್ಲೆ. ಸಾಡೆ-ಆಟಾಂ ಭಿತರ್ ಸರ್ವ್ ತಯಾರಾಯ್ ಸಂಪ್ಲಿ. ನಿತಳ್ ನ್ಹೆಸ್ಲಾರ್ ತರ್ನಾಟೆ ಎಲ್ಲಮ್ ಗುಡಿ ಸಾಮ್ಕಾರ್ ಜಮ್ಲೆ. ತಾಂಕಾಂ ಉಮೆದ್ ದೀಂವ್ಕ್ ಮ್ಹಳೆಬರಿ ಹೆರ್ ಸಬಾರ್ ದಲಿತ್ ಲೋಕ್ ಆಯ್ಲೊ. ಒಟ್ಟಾರೆ ಸುಮಾರ್ ದೆಡ್ಡೆಂ ಲೋಕ್.

“ಆಯ್ಕಾ,” ಜಮ್ಯಾಕ್ ಘುಡ್ ಕರ್ನ್ ಶಂಕ್ರಾ ಮ್ಹಣಾಲೊ. “ಆಮಿ ಆತಾಂ ಹಾಂಗಾ ಥಾವ್ನ್ ವ್ಹಾಜಂತ್ರಾಂ ವ್ಹಾಜವ್ನ್, ಭಜನಾಂ ಗಾವ್ನ್ ಗಣಪತಿ ದಿವ್ಯಾಕ್ ಪುರ್ಯಾವಾರ್ ವೆತಾಂವ್. ಥಂಯ್ಸರ್ ಕಸಲೊಚ್ ಮಾರ್-ಫಾರ್, ಲೂಟಿ ಅಮ್ಚೆ ಥಾವ್ನ್ ಸುರು ಜಾಂವ್ಕ್ ನಜೊ. ಪುಣ್ ರೆಡ್ಡಿಂಗೆಲೆ ಲಡಾಯೆಕ್ ದೆಂವೊಂಕ್ಯಾ ಪುರೊ. ದೆಕುನ್ ಸರ್ವ್ ತರ್ನಾಟ್ಯಾಂನಿ ತಯಾರ್ ರಾಂವ್ಚೆಂ.

“ದುಸ್ರ್ಯಾನ್, ದಿವ್ಯಾಕ್ ಪಯ್ಲೆಂ ಆಮಿ ಬಾರಾ ಜಣ್ ತರ್ನಾಟೆ ರಿಗ್ತಲ್ಯಾಂವ್. ಸರ್ವ್

ಸುಗಮ್ ರಿತಿನ್ ಚಲ್ಲ್ಯಾರ್ ಹೆರಾಂಕ್ಯಾಯಿ ಆವ್ಕಾಸ್ ಮೆಳ್ತಲೊ.”

ಅಶೆಂ ಸುರು ಜಾಲೊ ಪುರ್ಯಾವ್, ಧೊಲಿ, ಪೆಂಪಾರಿಂ, ಘಾಂಟಿ ಘೆವ್ನ್ ತರ್ನಾಟೆ ಮುಕ್ಲ್ಯಾನ್ ಗೆಲೆ. ಹೆರ್ ಲೋಕ್ ತಾಂಕಾಂ ಪಾಟ್ಲಾವ್ ಕರ್ನ್ ಆಯ್ಲೊ. ಗಣಪತಿಚಿಂ ಭಜನಾಂ ಫ್ಲಡಾ ಸಂಬ್ರಮಾನ್ ವ್ಹಾಜಂತ್ರಾಂಚ್ಯಾ ಆವಾಜಾನ್ ತಾಂಣಿ ಗಾಂವ್ಕ್ ಸುರು ಕೆಲಿಂ. ಎಲ್ಲಮ್ಮ ಗುಡಿಧಾವ್ನ್ ಗಣಪತಿ ದಿವ್ಯಾಕ್ ತೀನ್ ಫರ್ಲಾಂಗಾಚಿ ವಾಟ್. ರಸ್ತಾರ್ ಪುರ್ಯಾವ್ ಗೆಲ್ಲೆಬರಿಚ್ ಗಾಂವಾಕ್ ಗಾಂವ್ ಭಾಯ್ರ್ ಯೇವ್ನ್ ಪಳೆಂವ್ಕ್ ಲಾಗ್ಲೊ. ರೆಡ್ಡಿಂಗೆಲೆ ವೊಣಿಧಾವ್ನ್ಯಾಯಿ ಲೋಕ್ ಕಿತೆಂ ಘಡ್ತಾ ಮ್ಹಣ್ ಚೊರ್ಯಾಂ ಪಳೆಂವ್ಚಾರ್ ಪಡ್ಲೊ.

ನೋವ್ ವೊರಾರ್ ಪುರ್ಯಾವ್ ದಿವ್ಯಾ ಸಾಮ್ಕಾರ್ ಪಾವ್ಲೊ. ದಿವ್ಯಾಂತ್ ಎದೊಳ್ಚ್ ಪುಜಾ ಸುರು ಜಾಲ್ಲಿ. ರೆಡ್ಡಿಂಗೆಲಿಂ ದಾದ್ಲೆ, ಸ್ತ್ರಿಯೊ, ಭುರ್ಗಿಂ ಥಂಯ್ಸರ್ ಜಮ್ಲಿಂ. ದಲಿತಾಂಚೊ ಪುರ್ಯಾವ್ ದಿವ್ಯಾಲಾಗಿಂ ಯೆಂವ್ಚೊ ಪಳೆವ್ನ್ ತಿಂ ಸರ್ವಾಂ ಶೆರ್ಮೆವ್ನ್ ಗೆಲಿಂ. ಕಿತೆಂ ಘಡ್ತಾ ತೆಂ ಕಳೊಂಕ್ ತಾಂಕಾಂ ವೇಳ್ ಗೆಲೊನಾ. ದಿವ್ಯಾ ಭಿತರ್ ಆಸ್ಲೊ ರಘು ರೆಡ್ಡಿ ಭಾಯ್ರ್ ಯೇವ್ನ್ ಪಳೆಂವ್ಕ್ ಲಾಗ್ಲೊ.

ಶಂಕ್ರಾನ್ ಜಮ್ಯಾಕ್ ಆದೇಶ್ ದಿಲೊ. ಆವಾಜ್ ರಾವ್ಲೊ. ತಾಚೆ ಬರಾಬರ್ ಫುಲಾಂ-ಫಳಾಂ, ಕರ್ಪೂರ್, ಗಂಧಾಕಾಡಿಯೊ, ನಾರ್ಲೆ ಆನಿ ವಿಶೇಸ್ ಕರ್ನ್ ಶಾಲ್ಮಲಾ ನ್ಹಂಯ್ಚೆಂ ಏಕ್ ಚೆಂಬು ಉದಕ್ ಘೆವ್ನ್ ಶಂಕ್ರ, ಹೆರ್ ಇಕ್ರಾ ತರ್ನಾಟ್ಯಾಂ ಸಾಂಗಾತಾ, ಭಕ್ತೆನ್ ದಿವ್ಯಾಚ್ಯಾ ಪ್ರಧಾನ್ ದಾರಾಲಾಗಿಂ ಚಮ್ಕಾಯೊ. ದಾರಾಕಡೆ ಉಬೊ ಆಸ್ಲೊ ರಘು ರೆಡ್ಡಿ ಆಪ್ಲಾಕ್ ಖಂಡಿತ್ ಆಡಾಯ್ತಲೊ ಆನಿ ಆಪುಣ್ ಕಶೆಂ ಪ್ರತಿಭಟನ್ ಕರ್ತಲೊಂ ಇತ್ಯಾದಿಚೆಂ ಲೇಕ್ ಘಾಲ್ಲೆಂ ಶಂಕ್ರಾನ್. ಪುಣ್ ಕಿತೆಂಚ್ ಘಡ್ಲೆಂನಾ. ತರ್ನಾಟೆ ಸಲೀಸಾಯೆನ್ ದಿವ್ಯಾಕ್ ರಿಗ್ಲೆ. ಹ್ಯಾ ದಿವ್ಯಾ ಭಿತರ್ ಗೆಲ್ಲೊಚ್ ದಿವ್ಯಾ ಭಿತರ್ ಆಸ್ಲಿಂ ಸರ್ವಾಂ ಭಾಯ್ರ್ ಆಯ್ಲಿಂ. ಆತಾಂ ದಿವ್ಯಾಂತ್ ಫಕತ್ ಬಾರಾ ದಲಿತ್ ತರ್ನಾಟೆ!

ತರ್ನಾಟ್ಯಾಂನಿ ದಿವ್ಯಾಚ್ಯೊ ಘಾಂಟಿ ವ್ಹಾಜಂವ್ಕ್ ಸುರು ಕೆಲ್ಯೊ. ಧೊಲಿ ವ್ಹಾಜ್ಲೊ. ಶಂಕ್ರ ಶೀದಾ ಗರಬ್ಗುಡಿಕ್ ರಿಗ್ಲೊ. ಭಕ್ತೆನ್ ತಾಣೆ ಕರ್ಪೂರ್ ಪೆಟವ್ನ್, ಫುಲಾಂ-ಫಳಾಂ, ಗಂದಾ ಕಾಡಿಯಾಂಸವೆಂ ಗಣಪತಿಕ್ ಪುಜಾ ಭೆಟಯ್ಲಿ. ಶಾಲ್ಮಲಾ ನ್ಹಂಯ್ಚೆಂ ಉದಕ್ ಶಿಂಪ್ಡಾಯ್ಲೆಂ. ಶಂಕ್ರಾಚ್ಯಾ ಕಾಳ್ಜಾಂತ್ ಮಾತ್ ದಡ್ಡಡೆ ಚಡೊನ್ ಯೆತಾಲೆ. ಭಾಯ್ರ್ ಆಪ್ಲ್ಯಾ ಲೊಕಾಕ್ ಕಾಂಯ್ ಕೀಸ್ ಘಡಾತ್ ತರ್ ಆಪುಣ್ ಗುನ್ಯಾಂವ್ಕಾರ್ ಜಾತಲೊಂ ಮ್ಹಣ್ ತಾಕಾ ಕಳಿತ್ ಆಸ್ಲೆಂ.

ಪಾಂಚ್ ಮಿನುಟಾಂ ಪುಜಾ ಭೆಟಯ್ಲ್ಯಾ ಉಪ್ರಾಂತ್ ಮಂಗಳಾರತಿಚೆಂ ಹರ್ವಾಣ್ ಘೆವ್ನ್ ಶಂಕ್ರ ಭಾಯ್ರ್ ಆಯ್ಲೊ. ತರ್ನಾಟ್ಯಾಂನಿ ಭಕ್ತೆನ್ ಆಶಿರ್ವಾದ್ ಜೊಡ್ಲೊ. ಉಪ್ರಾಂತ್ ಶಂಕ್ರ ಹರ್ವಾಣ್ ಘೆವ್ನ್ ದಿವ್ಯಾ ಭಾಯ್ರ್ ಆಯ್ಲೊ. ತಾಕಾ ಅಜ್ಯಾಪ್ ರಾಕೊನ್ ಆಸ್ಲೆಂ. ರೆಡ್ಡಿಂಗೆಲಿಂ ಕೊಣಾಯಿ ಥಂಯ್ಸರ್ ದಿಸ್ಲಿಂನಾಂತ್. ರಘು ರೆಡ್ಡಿ ರಸ್ತಾರ್ ಥಾವ್ನ್ ಗಂಬೀರ್ ರಿತಿನ್ ತಮಾಸೊ ದೆಕೊನ್ ಆಸ್ಲೊ.

ಆತಾಂ ಹೆರ್ ದಲಿತ್ ಲೋಕ್ಯಾಯಿ ಭಿರಾಂತೆವಿಣೆ ಭಕ್ತೆನ್ ದಿವ್ಯಾಕ್ ರಿಗ್ಲೊ. ಖರೆಂಚ್ ಎಕಾ ವೆಗ್ಯಾಚ್ ಸಂಸಾರಾಕ್ ಪಾವ್ಲಲ್ಯಾ ತಸಲೊ ಅನ್ಬೋಗ್ ತಾಂಕಾಂ! ಸರ್ವಾಂನಿ ಕಪಲಾಕ್, ಗಳ್ಯಾಕ್ ಕುಂಕುಮ್ ಸಾರಯ್ಲೊ; ಫುಲಾಂ ಭೆಟಯ್ಲಿಂ, ಪ್ರಸಾದ್ ಸೆಂವ್ಲೊ. ಗಾಂವಾಂತ್ ಘಡೊಂಕ್ ಆಸ್ಲೆ ಕ್ರಾಂತೆಚಿ ಹಿ ಕಾಂಯ್ ಸುರ್ವಾತ್‌ಗಾಯ್?

ಢೊಡೆ ಚಿಂತುಂಕ್ ಲಾಗ್ಗೆ.

ವೀಸ್ ಮಿನುಟಾಂನಿ ಸರ್ವ್ ಸಂಫ್ಲೆಂ. ಕಸಲೊಚ್ ಗಲಾಟೊ ಜಾಲೊ ನಾ. ಶಂಕ್ರಾಕ್ ಆನಿ ತಾಚ್ಯಾ ಸಾಂಗಾತ್ಯಾಂಕ್ ಹಿ ಏಕ್ ವ್ಹಡ್ ಮಿಸ್ತೆರಾಚಿ ಗಜಾಲ್ ಜಾಲಿ. ಇತ್ತೆ ಸಲೀಸಾಯೆನ್ ಚಿಂತಾಲ್ಲೆಂ ಕಾಮ್ ಸಂಪತ್ ಮ್ಹಣ್ ಶಂಕ್ರಾನ್ ಸಪ್ಲಾಂತ್ಯಾಯಿ ಚಿಂತುಂಕ್ ನಾ.

ರಘು ರೆಡ್ಡಿ ಆಜೂನ್ ರಸ್ತಾರ್ ಆಸ್ಲೊ.

ಶಂಕ್ರ ಆಪ್ಲ್ಯಾ ಸಾಂಗಾತ್ಯಾಂ ಸವೆಂ ತಾಚೆ ಸರ್ಕಿಂ ಗೆಲೊ.

“ಗಣಪತಿಚೆಂ ಶುದ್ಧೀಕರಣ್ ಸಂಫ್ಲೆಂ ರಾಘಣ್ಣಿ.” ರೆಡ್ಡಿಚ್ಯಾ ದೊಳ್ಯಾಂಕ್ ದೊಳೆ ಮೆಳವ್ನ್ ಮ್ಹಳೆಂ ತಾಣೆ. “ಆನಿ ಮುಕಾರ್ ದಲಿತಾಯಿ ತುಮ್ಚೆ ಬರಾಬರ್ ದಿವ್ಯಾಕ್ ಯೇವ್ನ್ ಪುಜಾ ಭೆಟಯ್ತಲೆ.”

ರೆಡ್ಡಿನ್ ಮಾತ್ರ ಜಾಪ್ ಕಾಡ್ಲಿನಾ.

ಪುರ್ಯಾಂವ್ ಆಯಿಲ್ಲೆಬರಿಚ್ ಭಜನಾಂ, ವ್ಹಾಜಂತ್ರಾಂ ಸವೆಂ ಪಾಟಿಂ ಚಮ್ಕಾಯೊ.

ತೊ ದೀಸ್ ತಸೊ ಪಾಶಾರ್ ಜಾಲೊ. ಘಡೊಂಕ್ ಸಕ್ಚ್ಯಾ ಕಸಲ್ಯಾ ಅನಾಹುತಾಕ್ಯಾಯಿ ದಲಿತ ತರ್ನಾಟೆ ತಯಾರ್ ಆಸ್ಲೆ. ಪುಣ್ ಕಸಲೆಂಚ್ ಅನಾಹುತ್ ಘಡ್ಲೆಂನಾ.

ದುಸ್ರ್ಯಾ ದಿಸಾ ಶಂಕ್ರ ಪರುನ್ ಸಾಂಗಾತ್ಯಾಂಸವೆಂ ದಿವ್ಯಾ ಸರ್ಕಿಂ ಗೆಲೊ. ನರ್ ಮನಿಸ್ ನಾತ್ಲೊ. ದೀವ್ಯ ಉಗ್ತೆಂಚ್ ಆಸ್ಲೆಂ. ತಾಣೆ ಭಕ್ತೆನ್ ದಿವ್ಯಾ ಭಿತರ್ ವಚುನ್ ಪುಜಾ ಭೆಟಯ್ಲಿ. ತೊ ದೀಸಾಯಿ ಕಸಲ್ಯಾಚ್ ವಿಶೇಸ್ ಘಡಿತಾವಿಣೆ ಪಾಶಾರ್ ಜಾಲೊ.

ತಿಸ್ರೊ ದೀಸ್ ಮಾತ್ರ ವೆಗ್ಳೆಚ್ ರಿಶಿನ್ ಸುರು ಜಾಲೊ.

ಶಂಕ್ರ ಮಾಂದ್ರೆರ್ ಥಾವ್ನ್ ಉಟ್ಟೆ ಪಯ್ಲೆಂಚ್ ಆಂಗ್ಲಾಂತ್ ಪೆಟೊ ಘೊಂಕುಂಕ್ ಲಾಗ್ಲೊ. ಶಂಕ್ರಾಚ್ಯಾ ಬಾಪಾಯ್ನ್ ತಾಕಾ ದೊಂಕುಳ್ನ್ ಉಟಯ್ಲೆಂ. “ಶಂಕ್ರ ಊಟ್‌ರೇ, ರಘು ರೆಡ್ಡಿ ಆಯ್ಲಾ ಪಳೆ...”

ಭುಂಯ್‌ಕಾಂಪ್ ಜಾಲ್ಲೆಬರಿ ಉಟೊನ್ ಬಸ್ಲೊ ಶಂಕ್ರ. ದಲಿತಾಂಚೆ ವೊಣಿಕ್ ಜಲ್ಮಾಕ್ ಪಾಂಯ್ ದವರುಂಕ್ ನಾತ್ಲೊ ರೆಡ್ಡಿ ಆಜ್ ಆಪ್ಲ್ಯಾ ಆಂಗ್ಲಾ ಭಾಯ್ರ್? ತಾಕಾ ಪಾತ್ಯೆಂವ್ಕ್ ಜಾಲೆಂನಾ.

ದೊನ್‌ಚ್ ಬಾಕ್ಸಾರಾಂನಿ ತೊ ಆಂಗ್ಲಾಕ್ ಪಾವ್ಲೊ. ವ್ಹಯ್! ಆಂಗ್ಲಾ ಪೊಂತಾರ್ ರೆಡ್ಡಿ ಉಬೊ ಆಸಾ.

“ಯೆ...ಯೆ... ರಾಘಣ್ಣಿ...” ಶಂಕ್ರ ಗಾಗೆಲೊ.

“ತುಂ ಚಿಂತಾಯ್ ರಾತ್ ಉಜ್ವಾಡಾಜೆ ತರ್ ಗಾಂವಾಂತ್ ಕ್ರಾಂತಿ ಜಾಲ್ಯಾ ರೆಡ್ಡಿ ತುಜ್ಯಾ ಆಂಗ್ಲಾಕ್ ಆಯ್ಲಾ ಮ್ಹಣ್,” ನಿಶಿದಾರಾಬರಿ ಉಲಂವ್ಕ್ ಸುರು ಕೆಲೆಂ ರಘು ರೆಡ್ಡಿನ್. “ಪುಣ್ ಹಾಂವ್ ಆಯ್ಲಾಂ ತುಜೆ ತೀಸ್ ಕಾಸಾಂಚೆ ಕ್ರಾಂತೆಚೊ ಉಜೊ ಪಾಲ್ಪೊಂವ್ಕ್...”

ತ್ಯಾ ಶೀತಳ್ ಸಕಾಳಿಯಿ ಶಂಕ್ರಾಚ್ಯಾ ಆಂಗಾಂತ್ ಘಾಮ್ ಸುಟೊ.

“ಅಪಾನಕ್, ತುಜೆ ತಸಲೆ ತಕ್ಲೆಂತ್ ಅಸ್ಕತ್ ಜಾಲ್ಲ್ಯಾಂಕ್ ಘೆವ್ನ್ ಗಣಪತಿಚೆಂ

ದೀವ್ಯ ಭಶ್ವ ಕರ್ನ್ ಗಾಂವಾಂತ್ ಆಪುಣ್ ವ್ಹಡ್ ಏಕ್ ಕ್ರಾಂತಿಕಾರಿ ಜಾಲೊಂ ಮ್ಹಣ್ ಹಂಕಾರಾನ್ ಫುಮಾರ್ತಾಯ್ ತರ್ ತು ಚುಕ್ಲಾಯ್,” ರೆಡ್ಡಿ ಮ್ಹಣಾಲೊ. “ಪೆಟೊ ಮುತ್ಲಾರ್ ಫಾತೊರ್ ಫುಟನಾ. ವೆದಾಚ್ಯಾ ಕಾಳಾಥಾವ್ನ್ ದೆಂವೊನ್ ಆಯ್ಲಾ ತೊ ಜಾತಿ-ವರ್ಗ್ ತುಜ್ಯಾ ದಿವ್ಯಾ-ಕ್ರಾಂತೆನಿಮ್ತಿಂ ಆಕೇರ್ ಜಾಂವ್ಚೊನಾ ಶಂಕ್ರ. ಮಾದಿಗಾಂ ಸವೆಂ ಭರ್ಸುನ್ ಆಮ್ಚಿ ಶುದ್ ಕಾತಿ ಭಶ್ವ ಕರ್ನ್ ಘೆಂವ್ಕ್ ರೆಡ್ಡಿಂಗೆಲೆ ಕೆದಿಂಚ್ ತಯಾರ್ ಆಸ್ಚೆನಾಂತ್. ತುಮಿ ಅಸ್ತ್ವ್ಯಾ, ತುಮ್ಚೆ ಸಾಂಗಾತಾ ಭರ್ಸುಂಚೆಂ ನ್ಹಂಯ್, ತುಮ್ಚಿ ಸಾವ್ಣಿಯಿ ಆಮ್ಚೆ ಜಾತಿಕ್ ಮಾರೆಕಾರ್.

“ದೆಕುನ್ಚ್ ಆಮಿ ನಿರ್ದಾರ್ ಕೆಲಾ. ಧರ್,” ರೆಡ್ಡೆನ್ ಚಾವಿಯಾಂಚೊ ಏಕ್ ಘೊಸ್ ಶಂಕ್ರ ಮುಕಾರ್ ಉಡಯ್ಲೊ. “ದಿವ್ಯಾಚ್ಯೊ ಚಾವಿಯೊ; ತುಮಿ ಭಶ್ವ ಕೆಲ್ಲೆಂ ದೀವ್ಯ ತುಮ್ಕಾಂಚ್ ಆಸುಂ. ಆಮಿ ಆನಿ ತ್ಯಾ ದಿವ್ಯಾಕ್ ಪಾಂಯ್ ದವರ್ಚೆನಾಂವ್. ಆಮ್ಚ್ಯಾ ದೆವಾಕ್ ಬೊಲ್ತೆಂಚ್ ಏಕ್ ದೀವ್ಯ ಬಾಂದ್ಚಿ ತಯಾರಾಯ್ ಆಮಿ ಕೆಲ್ಯಾ. ಹಾಂ! ತೆಂ ದೀವ್ಯಾಯಿ ತುಮ್ಚ್ಯಾ ಅನಿಶ್ಚ್ ಜಾತಿ ಥಾವ್ನ್ ಭಶ್ವ ಜಾಯ್ನಾತ್‌ಲ್ಲೆಬರಿ ಜೊಕ್ತಿ ಜಾಗ್ರುತ್ಯಾಯ್ ಆಮಿ ಘೆತೆಲ್ಯಾಂವ್.

ಇತ್ಲೆಂ ಸಾಂಗೊನ್, ಶಂಕ್ರಾಚೆ ಜಾಪಿಕ್ಯಾಯಿ ರಾಕನಾಸ್ತಾಂ, ರಘು ರೆಡ್ಡಿ ಘುಂವೊನ್ ಚಲ್ತಚ್ ರಾವ್ಲೊ.

(2004)

ಮಾರ್ಕ್ಸ್ ಕಾರ್ಡ್

ಇತ್ತೆಲ್ಲ ಸಂತೋಸ್ ರಾಘುಕ್ ಎದೊಳ್ ಪರ್ಯಾಂತ್ ಜಾಲ್ಲೆ ನಾ. ಅಪ್ಪಾನ್ ಗೆಲೆತ್ಯಾ ವರಾ ನವಿ ಚಡ್ಡಿ, ಬುಸ್ಕೊಟ್ ಶಿಂವೊನ್ ದಿತಾನಾಯಿ ಇತ್ತೆಲ್ಲ ಸಂತೋಸ್ ಜಾಂವ್ಕ್ ನಾ. ಆಜ್ ತಾಚೆಂ ಹರೆಂ ಪುಗ್ಗ ಫುಲ್ಲ್ಯಾಬರಿ ಫುಲ್ಲೆಂ.

“ಎಲ್ಲಾ ಪಾಠಗಳಲ್ಲಿ ಪಾಸ್ ಆದವರು ನಿಂತು ಕೊಳ್ಳಿ,” ನಾಕಾ ವಯ್ಲೆಂ ದಾಟ್ ವೊಕ್ಲೆ ಬೊಟಾನ್ ವಯ್ತ್ ಲೊಟುನ್ ವೆಂಕಪ್ಪ ಮಾಸ್ಪರಾನ್ ಸಾಂಗ್ತಾನಾ ಹೆರ್ ಸಾತ್ ಜಣಾಂ ಸಾಂಗಾತಾ ರಾಘುಯಿ ಉಬೊ ರಾವ್ಲೆಲ್ಲೆ. ಶೇಖರ್, ಆಸೀಫ್, ಪ್ರಮೀಳಾ, ಹಸೀನಾ, ತೆಲ್ಯಾ ಭರತ್ ಆನಿ ಸರಿತಾ ಕೆದಾಳಾಯಿ ಪಾಸ್ ಜಾಂವ್ಚಿಂ ತರ್ ರಾಘು ಮಾತ್ ಜಿಣಿಯೆಂತ್ಚ್ ಪಯಿಲ್ಲೆ ಪಾವ್ಚಿಂ ಸಗ್ಳ್ಯಾ ವಿಶಯಾಂನಿ ಪಾಸ್ ಜಾಲ್ಲೆ. ವೆಂಕಪ್ಪ ಮಾಸ್ಪರಾನ್ ಮಾರ್ಕ್ಸ್ ಕಾರ್ಡ್ ದೀವ್ನ್ ತಾಚಿ ಭಾರಿ ತಾರೀಫ್ ಕೆಲ್ಲಿ: “ರಾಘವ ಥಾವ್ನ್ ತುಮಿ ಸಗ್ಳ್ಯಾಂನಿ ಶಿಕಾಜೆ. ಬರೆ ಕಶ್ತ್ ಕಾಡ್ಲಾತ್ ತಾಣೆ. ಕೆದಾಳಾಯಿ ದೊನಾಂತ್, ತಿನಾಂತ್ ಫೇಯ್ಲೆ ಜಾಂವ್ಚೆ ಹ್ಯಾ ಪಾವ್ಚಿಂ ಕಸೊ ಪಾಸ್ ಜಾಲಾ ಪಳೆಯಾ. ತಾಚಿ ದೇಕ್ ಘೆಯಾ...” ವೆಂಕಪ್ಪ ಮಾಸ್ಪರಾನ್ ಸಾಂಗೊನ್ಚ್ ವೆತಾನಾ ರಾಘುಕ್ ಆಪ್ಲ್ಯಾ ಬೊರಿಯಾಂಕ್ ಹಳ್ತಾರ್ ಪಾಕಾಟೆ ಫುಟೊನ್, ಆಪುಣ್ ಆಕಾಸಾರ್ ಉಬೊನ್ ವೆಚೊ ಅನ್ನೊಗ್ ಜಾಲ್ಲೆ.

ಅಶೆಂ ಪಯಿಲ್ಲೆ ಪಾವ್ಚಿಂ ಸಗ್ಳ್ಯಾ ವಿಶಯಾಂನಿ ಪಾಸ್ ಜಾಂವ್ಕ್ ತಾಣೆ ಕಶ್ತ್ ಕಾಡುಂಕ್ ನಾಂತ್ ಮ್ಹಣ್ ನ್ಹಂಯ್; ಮಸ್ತ್ ಶಿಕ್ಲೆಲ್ಲೆ ತೊ. ಶೇಖರಾಲಾಗಿಂ ದಮ್ಮಯ್ ಫಾಲ್ನ್ ಸಾಂಜೆಚೆಂ ತಾಣೆ ತಾಚಿ ಥೊಡಿ ಸಸಾಯ್ ಮಾಗ್ಲಿ. ವಿಜ್ಞಾನ, ಲೆಕ್ಕ ಆನಿ ಇಂಗ್ಲಿಶ್ ತಾಚ್ಯಾ ವಾಂಟ್ಕಾಚೆ ಭಿರಾಂಕುಳ್ ದೆಂವ್ಚಾರ್. ತೆ ವಿಶಯ್ ಶಿಕಂವ್ಚೆ ಮೆಸ್ತಿ ಆನಿಕೇ ವ್ಹಡ್ ದೆಂವ್ಚಾರ್! ವಿಜ್ಞಾನ ಶಿಕಂವ್ಚಿ ಸುಶೀಲಾ ಟಿಚೆರ್ ಕೆದಾಳಾಯಿ ತಾಕಾ ‘ನಿಂತುಕೊಳ್ಳೊ ಗೂಬೆ’ ಮ್ಹಣ್ಚ್ ಮ್ಹಣ್ತಾಲಿ. ಲೆಕ್ಕ ಶಿಕಂವ್ಚಾ ಹರಿ ಮಾಸ್ಪರಾಚ್ಯೊ ಕುಟಿ ತಾಕಾ ಚುಕ್ಲೆಲ್ಲೊನಾಂತ್. ಇಂಗ್ಲಿಶ್ ಶಿಕಂವ್ಚಾ ನವಮಿ ಟಿಚೆರಿಕ್ ತಾಣೆ ‘ಹರಾಮಿ ಟಿಚೆರ್’ ಮ್ಹಣ್ಚ್ ಆಪಂವ್ಚೆಂ ಆಸ್ಲೆಂ. ತಿಚ್ಯಾ ನಾಗಬೆತಾಚೆ ಮಾರ್ ತಾಕಾ ಚುಕ್ಲೆ ದೀಸ್ ನಾಂತ್. ಮಾರ್ ಪುಣ್ ಯಿ ವ್ಹಡ್ ನ್ಹಂಯ್ ಆಸ್ಲೆ. ಪುಣ್ ಹಿ ಇಂಗ್ಲಿಶ್ ಭಾಸ್ ಸಯ್ತಾನಾಂಚಿ ಆನಿ ಪಿಶ್ಯಾಂಚಿ ಭಾಸ್ಚ್ ಕೊಣ್ಣಾ ಮ್ಹಳೆಂ ಭೊಗಪ್ ಮಾತ್ ರಾಘುಚೆ ಮತಿಥಾವ್ನ್ ವಚುಂಕ್ ನಾ.

ಶೇಖರಾನ್ ರಾಘುಕ್ ಖಂಡಿತ್ ಮಸ್ತ್ ಕುಮೊಕ್ ಕೆಲಿ ಮ್ಹಣ್ಣಾಂ. ಬರೊ ಈಶ್ತ್ ತೊ. ಗಿರೆಸ್ತಾಂಗೆಲೊ ತರಯಿ ಸಾದೊ. ರಾಘುಕ್ ತವಳ್ ತವಳ್ ಚೊಕ್ಲೆಟಾಂ, ಚಿಕ್ಕಿ ಪೆಪ್ಪರ್ ಮಿಂಟ್ ದಿತಾಲೊ. ತಶೆಂ ಶೇಖರಾನ್ ತಾಕಾ ಇಂಗ್ಲಿಶ್ ಪರಿಕೆ ದಿಸಾಯಿ ಸಸಾಯ್ ದಿಲ್ಲಿ. ಉರ್ಲೆಲ್ಲೊ ಪರೀಕ್ಯಾ ರಾಘುನ್ ಕಶ್ಯೊಯಿ ಸುದಾರ್ಚಿಲ್ಲೊ. ಪುಣ್ ಇಂಗ್ಲಿಶ್ ಸ್ವೆಲ್ಲಿಂಗ್ಸ್ ತಾಕಾ ಬಿಲ್ಕುಲ್ ಯೇನಾತ್ಲಿಂ. ಪರಿಕೆಚ್ಯಾ ಹೊಲಾಂತ್ ಉಣೆ ದಿಶ್ಚಿಚ್ಯಾ ವೆಂಕಪ್ಪ ಮಾಸ್ಪರಾಚೆ ದಾಟ್ ವೊಕ್ಲಾ ಭಿತರೆ ದೊಳೆ ಚುಕವ್ನ್ ತಾಣೆ ಶೇಖರಾಚಿ ಮಜತ್ ಮಾಗ್ಲಿ. ಶೇಖರಾನ್ ಜಾತಾ ತಿತ್ಲೊ ಜಾಪಿ ಸವಲಾಂ ಪತ್ರಾರ್ಚ್ ಲಿಕುನ್ ದಿಲ್ಯೊ. ನವಮಿ ಟಿಚೆರ್ ಆಸ್ಲಿ ತರ್ ಆಪ್ಣಾಚಿ ‘ಅಶ್ಚೆಮಿ’

(ವೀದ್‌ವಾವ್ವಿ) ಕರ್ತಿ ಆಸ್‌ಲ್ಲಿ ಮ್ಹಣ್ ರಾಘುನ್ ಉಪ್ರಾಂತ್ ಚಿಂತ್ಲೆಂ. ತ್ಯಾ ದಳ್ತೆರ್ ಟಿಚಿರಿಚಿ ಘುಗಿಚಿ ದೊಳೆ ಕೆದ್ನಾಂಯ್ ಆಪ್ಲಾಚೆರ್‌ಚ್!!

ಸಾತ್ಲೆಕ್ ಪಾವ್ತಾ ಮ್ಹಣಾಸರ್ಯಿ ಸಗ್ಳ್ಯಾ ಪರಿಕೆಂನಿ ಪಾಸ್ ಜಾಂವ್ಕ್ ಆಪುಣ್ ಕಲ್ತಾಲಾಂ ತೆಂ ಚಿಂತಾನಾ ರಾಘುಕ್ ಧೊಡೆ ಪಾವ್ತಿಂ ಭಾರಿಚ್ ನಾಲಿಸಾಯ್ ಭೊಗ್ತಾಲಿ. ತಶೆಂ ಹರ್ಯೆಕ್ ಪಾವ್ತಿಂ ಮಾರ್ಕ್ಸ್ ಕಾರ್ಡ್ ಮೆಳ್ತಾನಾ ಹಾತಾಂತ್ ಜಿವ್ಡಾಳ್ ಧರ್‌ಲ್ಲೊ ಅನ್ನೊಗ್ ಜಾತಾಲೊ ತಾಕಾ. ಆಜ್ ಮಾತ್ ವೆಂಕಪ್ಪ ಮಾಸ್ವರಾನ್ ಮಾರ್ಕ್ಸ್ ಕಾರ್ಡ್ ದೀವ್ನ್ ತಾಚಿ ಪಾಟ್ ಥಾಪುಡ್ತಾನಾ ರಾಘು ಖರೊಚ್ ಖುಶ್ ಜಾಲೊ. ಕಾಲ್ ಅಪ್ಪಾನ್ ಚಿಂಚೆಚ್ಯಾ ಆಡಾರಾನ್ ಮಾರ್‌ಲ್ಲ್ಯಾ ಘಾಯಾಂಚಿ ದೂಕ್ಯಿ ಅಚಾನಕ್ ಮಾಯಾಗ್ ಜಾಲಿ.

ಆಜ್ ಮಾತ್ ತಾಣೆ ಮಾರ್ಕ್ಸ್ ಕಾರ್ಡ್ ಆಪ್ಲ್ಯಾ ಪಿಂಜ್ಕರ್ ಪೊತ್ಯಾಂತ್ಲಾ ಕನ್ನಡ ಬುಕಾಂತ್ ಭಾರಿಚ್ ಜೊಗಾಸಾಣೆನ್ ದವರ್ಲೆಂ. ಪಯಿಲ್ಲೆ ಪಾವ್ತಿಂ ಕ್ಲಾಶಿಂತ್ ಸಕ್ಲಾಂ ಆಪ್ಲಾಕ್‌ಚ್ ಪಳೆತಾತ್ ತೆಂ ಗಮ್ತಾನಾ ತಾಚ್ಯಾ ಆಂಗಾಂತ್ ಊಬ್ ಚರ್‌ಲ್ಲಿ. ಕೆದಾಳಾಯಿ ಹರ್ಯೆಕಾ ಪಾತಾಂತ್ ಪಾಸ್ ಜಾಂವ್ಚ್ಯಾ ಬಾಲುನ್ ಹ್ಯಾ ಪಾವ್ತಿಂ ಲೆಕ್ಕಾಂತ್ 'ಡುಮ್ಕಿ' ಘಾಲಿ. ಪಯ್ಲೆಂಚ್ ತಾಕಾ ರಾಘುಕ್ ದೆಕ್ತಾನಾ ಜಾಯ್ನಾ. ಕಬಡ್ಡಿ ಖೆಲ್ತಾನಾ ಹರ್ಯೆಕ್ ಪಾವ್ತಿಂ ರಾಘು ತಾಕಾ ವೋಡ್ನ್ ಘಾಲ್ತಾಲೊ ಆನಿ ಆಜ್ ಘಾಯಾ ವಯ್ ಮೀಟ್ ಸಾರಯಿಲ್ಲಾಬರಿ ಅಪುಣ್ ಎಕಾ ಪಾತಾಂತ್ ನಾಪಾಸ್ ಜಾವ್ನ್ ರಾಘು ಸಗ್ಳ್ಯಾ ಪಾತಾಂನಿ ಪಾಸ್ ಜಾಂವ್ಚೆಂ ಕಿತ್ಯಾಕ್‌ಗೀ ಬಾಲುಕ್ ಸೊಸಾನಾತ್ಲೆಂ.

ಸಾಂಜೆರ್ ಘರಾ ಪಾಟಿಂ ಚಮ್ಕಾತಾನಾ ರಾಘುಕ್ ಆಪುಣ್ ಕಸಲೆಂಗೀ ಮಹಾನ್ ದಿರೆಂ ವ್ಹಾವ್ನ್ ವ್ಹರೆಂ ಭೊಗಾಪ್ ಉದೆಲ್ಲೆಂ. ತಶೆಂ ಆಜ್ ತಾಣೆ ಚಲ್ಚೆ ರಿತಿಂತ್ಯಾಯಿ ಮಾತ್ಲೆಂ ಬದ್ಲಾಪ್ ಆಸ್‌ಲ್ಲೆಂ; ಮೆಟಾಂನಿ ಎಕೆ ರಿತಿಚೊ ಭರಮ್. ಶೇಖರಾಚೊ ಉಪ್ಕಾರ್ ಬಾವ್ಣಂಕ್ ತೊ ವಿಸ್ರಾಲೊನಾ. ಫಾಲ್ಯಾಂ ಯೆತಾನಾ ಸೆಜಾರ್ಚ್ಯಾ ಜಯಮ್ಚ್ಯಾ ರುಕಾಚಿಂ ಚ್ಯಾರ್ ಪೆರಾಂ ಕಶೆಂ ಪುಣ್‌ಯಿ ಚೋರ್ನ್ ಹಾಡ್ನ್ ದೀವ್ನ್ ತಾಕಾ ಖುಶ್ ಕರಿಚೆ ಮ್ಹಣ್ ಮತಿಂತ್‌ಚ್ ರಾಘುನ್ ಮಾಂಡಾವಳ್ ಘಾಲಿ.

ಆಜ್ ಪುಣ್‌ಯಿ ಅಪ್ಪ ಆಪ್ಲಾಚೆಂ ಮಾರ್ಕ್ಸ್ ಕಾರ್ಡ್ ಪಳೆವ್ನ್ ಖುಶಿ ಜಾತಲೊ ಕೊಣ್ಣಾ, ರಾಘು ಮತಿಂತ್‌ಚ್ ಲೇಕ್ ಘಾಲ್ತಾಲೊ. ಮಾರ್ಕ್ಸ್ ವಿಶೇಸ್ ಕಾಂಯ್ ನಾಂತ್ ತರ್ಯಿ ಸಗ್ಳ್ಯಾ ವಿಶಯಾಂನಿ ಪೂತ್ ಪಾಸ್ ಜಾಲಾ ಮ್ಹಣ್ ಕಾಂಯ್ ಸೊಡ್‌ದೊಡ್ ಕರಿತ್ ಮ್ಹಣ್ ಚಿಂತ್ಲೆಂ ತಾಣೆ. ಪುಣ್ ಭರ್ವಸೊ ನಾತ್‌ಲ್ಲೊ. ಆಪ್ಲಾಕ್ ಆಪ್ಲೆಂ ಇಸ್ಕೊಲಾಕ್ ವೆಚೆಂ ಪಸಂದ್ ನಾತ್‌ಲ್ಲೆಂ. ದೆಕುನ್‌ಚ್ ತೊ ರಾಘುಕ್ ಕೆದ್ನಾಂಯಿ ದುರ್ನಾತಾಲೊ. ಆಮ್ಕಾ ಆಸ್‌ಲ್ಲ್ಯಾನ್ ಮಾತ್ ಆಜೂನ್ ಆಪುಣ್ ಇಸ್ಕೊಲಾಕ್ ವಚುನ್ ಆಸಾಂ; ನಾ ತರ್ ಕೆದಾಳಾಗಿ ಆಪ್ಲಾಚೆಂ ಇಸ್ಕೊಲ್ ಸಾಸ್ಣಾಕ್ ಬಂದ್ ಜಾತೆಂ.

ಕಾಲ್ ಅಪ್ಪಾನ್ ಆಪ್ಲಾಕ್ ಚಿಂಚೆಚೆಂ ಆಡಾರಾಂ ವೊಡ್‌ಲ್ಲಿಂ ಕಿತ್ಯಾಕ್? ರಾಘು ಚಿಂತ್ಲ್ಯಾರ್ ಪಡ್ಲೊ. ಸದಾಂಚೆಬರಿ ಅಪ್ಪಾ ಕಾಲ್‌ಯಿ ಪಿಯೆವ್ನ್ ಆಯಿಲ್ಲೊ. ಯೆತಾನಾ ಹಾತಾಂತ್ ಚಿಂಚೆಚೆಂ ಆಡಾರ್ ಘೆವ್ನ್‌ಚ್ ಆಯಿಲ್ಲೊ. ರಾಘುಕ್ ತಾಣೆ ಭಾಯ್ತ್ ಆಪಯ್ಲೆಂ.

“ತುಕಾ ಹಾಂವೆಂ ಇಸ್ಕೊಲಾಕ್ ವಚಾನಾಕಾ ಮ್ಹಳ್ಳೆಂಮೂರೇ ಸಯ್ತಾನಾ... ಮ್ಹಜ್ಯಾ ಉತ್ರಾಕ್ ಮಾನ್ ದೀಂವ್ಕ್ ಕಳಾನಾಂಗೀ ತುಕಾ...” ಚಿಂಚೆಚಿಂ ಆಡಾರ್ ರಾಘುಚ್ಯಾ ಆಂಗಾರ್ ನಾಚೊಂಕ್ ಲಾಗ್ಲೆಂ.

ಅಮ್ಮ ಧಾಂವೊನ್ ಆಯಿಲ್ಲಿ.

“ಭೆಶೆಂಚ್ ಚೆರ್ಪಾಚಿ ವೀದ್‌ವಾವ್ಣಿ ಕರ್ತಾಯ್ ರಾಕ್ಡೊಸಾ... ತುಜೆಂ ನಿಸ್ಸಂತಾನ್ ಜಾಂವ್ಕ್...” ತಿಣೆ ರಾಘುಕ್ ಆಪ್ಣಾಸರ್ತಿಂ ವೊಡ್ತಾನಾ, ಅಪ್ಪಾಚಿಂ ಆಡಾರ್, ಧಾಪ್ಡಾಂ ಗುಮ್ನೆ ಅಮ್ಕಾಚ್ಯಾ ಆಂಗಾರ್ ಪಡೊಂಕ್ ಲಾಗ್ಲೆ.

“ತುಂ ಕಾರಣ್‌ಗೊ ಬೆಕುಫಾ... ಚೆಡ್ಯಾಕ್ ಹಾಂವೆಂ ಬೊಣ್ಯಾಚ್ಯಾ ಹೊಟ್ಲಾಕ್ ಧಾಡ್ತಾಂ ಮ್ಹಳ್ಳೆಂ. ತುಂ ತಾಕಾ ಧರ್ನ್ ದವರ್ನ್ ಆಸಾಯ್. ಕಿಶೆಂ ಜೊಡುಂಕ್ ಆಸಾ ತಾಣೆ ಶಿಕೊನ್? ಹರ್ಯೆಕಾ ಪಾರಾಂತ್ ಕೆದಾಳಾ ತರ್ಯಿ ಪಾಸ್ ಜಾಲ್ಲೊ ಆಸಾಗಿ ತೊ? ಕಾಂಯ್ ಕಾಮ್ ಕರ್ನ್ ಚ್ಯಾರ್ ಕಾಸ್ ಜೊಡ್ಲಾರ್ ಘರಾಕ್ ಆದಾರ್ ಜಾಂಯ್ಕಾ...?”

“ಘರಾಕ್ ಅದಾರ್ ಬಿಂಡಿಸೊಲಾಂ... ತುಜ್ಯಾ ಸೊರ್ಯಾಕ್ ಪಯ್ಲೆ ಪಾವಾನಾಂತ್ ಮ್ಹಣ್ ಸಾಂಗ್...” ಅಮ್ಮ ರಾಗಾನ್ ನಾಗಿಣ್ ಜಾತಾನಾ ಅಪ್ಪಾಚಿಂ ಧಾಪ್ಡಾಂ ಚಡೊನ್‌ಚ್ ಗೆಲ್ಲಿಂ.

ಉಪ್ರಾಂತ್ ಅಪ್ಪ ಶೀದಾ ವಚುನ್ ಸೊಪ್ಯಾರ್ ನಿದ್ಲೊ ಜೆವಿನಾಸ್ತಾಂ. ಅಮ್ಮ ಪಿಂರಗ್ತಾಲಿ. ರಾಘುಚ್ಯಾ ದೊಳ್ಯಾಂನಿ ದುಕಾಂ ವ್ಹಾಳೊ!

“ತುಂ ಭಿಯೆನಾಕಾ ಪುತಾ,” ಅಮ್ಮ ತಾಕಾ ಸಮಾದಾನ್ ಕರ್ತಾಲಿ. “ಮ್ಹಜೊ ಉಸ್ವಾಸ್ ಆಸ್ತಾ ಪರ್ಯಾಂತ್ ತೊ ತುಕಾ ಇಸ್ಕೊಲಾಕ್ ವೆಚೆಂ ಕಶೆಂ ಆಡಾಯ್ತಾ ಪಳೆವ್ಯಾಂ. ಕಿಲ್ಲೆ ಕಶ್ಚ್ ಜಾಲ್ಯಾರಾಯಿ ವ್ಹಡ್ ನ್ಹಂಯ್, ಹಾಂವ್ ತುಕಾ ಶಿಕಯ್ತಾಂ...” ತಿಣೆ ಮ್ಹಳ್ಳೆಂ.

ಕಿಲ್ಲೆ ಮಾರ್ ಖಾತಾ ಅಮ್ಮ ಆಪ್ಪಾಚೆ! ಚಿಂತಾನಾ ರಾಘುಕ್ ಕಟೀಣ್ ದೂಖ್ ಭೊಗ್ತಾಲೆಂ. ಸೊಬಿತ್ ಮ್ಹಜಿ ಅಮ್ಮ! ಪುಣ್ ಸಗ್ಳೊ ದೀಸ್ ಕಾಮ್ ಕೆಲ್ಲೆಂ ಪಾವಾನಾತ್‌ಲ್ಲಾಕ್ ಅಪ್ಪಾಚ್ಯೊ ಖೊಟೊ-ಮುಟಿ. ಹರಾಮಿ ಅಪ್ಪ ಮ್ಹಜೊ, ದೊಳ್ಯಾಂತ್ ರಗತ್ ನಾತ್‌ಲ್ಲೊ. ಸದಾಂ ಕಾಮಾಕ್ ವೆತಾ ತರ್ಯೀ ಪುರಾ ಪಯ್ಲೆ ಸೊರ್ಯಾಕ್ ಖಿರಿತಾ. ಪಾವಾನಾತ್‌ಲ್ಲಾಕ್ ಅಮ್ಮ ಲಾಗ್ಲೆಯಿ ಝಗಡ್ಸ್ ವ್ಹರ್ತಾ.

ಪಂದ್ರಾ ದಿಸಾಂ ಥಾವ್ನ್ ತೊ ರಾಘುಚೆ ಪಾಟಿಕ್ ಪಡ್‌ಲ್ಲೊ, ಇಸ್ಕೊಲ್ ರಾವಂವ್ಕ್ ಬೊಣ್ಯಾಚ್ಯಾ ಪುತಾಚ್ಯಾ ಹೊಟ್ಲಾಂತ್ ಕಾಮ್ ಕರುಂಕ್ ಮುಂಬಯ್ ಧಾಡ್ಚಿ ಮಾಂಡಾವಳ್ ಘಾಲ್ಲಿ ತಾಣೆ. ಅಪ್ಪ ಸದಾಂ ಬೊಣ್ಯಾಂಗೆರ್ ಕಾಮಾಕ್ ವೆತಾಲೊ ಜಾಲ್ಲ್ಯಾನ್ ತಾಣೆ ಅಪ್ಪಾಕ್ ಪುಸ್ಲಯ್ಲಾಂ ಆನಿ ಸೊರೊ ಪಿಯೆಂವ್ಕ್ ಚಡಿತ್ ಪಯ್ಲೆ ದಿಲ್ಯಾತ್ ಖಿಂಡಿತ್ ಮ್ಹಣ್ ರಾಘುಕ್ ಭೊಗ್‌ಲ್ಲೆಂ. ರಾಘುಕ್ ಮಾತ್ರ ಆಪ್ಲೆಂ ಶಿಕಾಜೆ, ಬರೆಂ ಕಾಮ್ ಕರಿಜೆ ಮ್ಹಳ್ಳಿ ಜಬ್ಬೊರ್ ಆಶಾ. ತ್ಯಾ ತೆಕಿದ್ ಅಮ್ಮಾಯಿ ತಾಕಾ ಸಹಕಾರ್ ದಿತಾಲಿ. ವ್ಹಡ್ ಸಮಸ್ಲೊ ಅಪ್ಪಾಚ್!

ಶೇಖರ್ ಶಿಕೊನ್ ದಾಕ್ತೆರ್ ಜಾತಾಂ ಮ್ಹಣಾಲೊ. ರಾಘುಕ್ ಬಸ್ಸ್ ಡ್ರಾಯ್ವರ್ ಜಾಂವ್ಚಿ ಬಳ್ ಆಶಾ ಆಸ್‌ಲ್ಲೆ. ನವದುರ್ಗಾ ಬಸ್ಸಾಚೊ ಡ್ರಾಯ್ವರ್ ಕುಮಾರಣ್ಣ ತಾಚೊ

ಹೀರೊ. ತಾಣೆ ಬಸ್ಸು ಧಾಂವ್ಡಾಂವ್ಚಿ ರೀತ್, ತಾಚ್ಯೊ ತ್ಯೊ ದಾಟ್ ಮಿಶಿಯೊ, ರಜನಿಕಾಂತಾಬರಿ ಗುಂಗುರ್ ಕೇಸ್... ಸರ್ವ್ ದೆಕ್ತಾನಾ ರಾಘುಕ್ ಖುಶಿ ಜಾತಾಲಿ. ಆಪ್ಣೆಂಯಿ ಏಕ್ ಡ್ರಾಯ್ವರ್ ಜಾಯ್, ಸಾದ್ಯಾ ತರ್ ಹೆ ಲಾಯ್ಕಿಕ್ ಏಕ್ ಬಸ್ಸು ಘಾಲಿಜೆ ಮ್ಹಳ್ಳೆಂ ಸಪ್ಣಾಂ ತಾಣೆ ಎದೊಳ್‌ಚ್ ದೆಕ್‌ಲ್ಲೆಂ.

ಪುಣ್ ವ್ಹಡ್ ಸಮಸ್ಲೊ ಅಪ್ಪ! ತೊ ಆಪ್ಣಾಕ್ ಬೊಣ್ಯಾಚ್ಯಾ ಹೊಟಾಕ್ ಧಾಡಿತ್ ತರ್ ಆಪ್ಣೆಂ ಡ್ರಾಯ್ವರ್ ಕಶೆಂ ಜಾಂವ್ಚೆಂ? ಬೊವ್‌ಶಾ ಮುಕಾರಿ ಕಾಂಯ್ ಏಕ್ ಹೊಟೆಲ್ ಫಾಲೈತ್ ಕೊಣ್ಣಾ! ಪುಣ್ ಸಾತ್ಲಿ ಶಿಕೊನ್ ಕಿತೆಂ ಹೊಟೆಲ್ ಫಾಲೈಂ ತೆಂ ತಾಕಾ ಸುಸ್ತಾನಾತ್‌ಲ್ಲೆಂ.

ತರಿಕ್‌ಯಿ ರಾಘುಚ್ಯಾ ಕಾಳ್ಜಾಂತ್ ಭರ್ವಸೊ ಆಸ್‌ಲ್ಲೊ. ಪಯಿಲ್ಲೆ ಪಾವ್ಣಿಂ ಹರ್ಯೆಕಾ ವಿಶಯಾಂತ್ ಪಾಸ್ ಜಾಲಾಂ ತೆಂ ಪಳೆವ್ನ್ ಅಪ್ಪ ಖಂಡಿತ್ ಆಪ್ಣೆಂ ಮನ್ ಬದ್ಲಿತಲೊ, ಮುಂಬಯ್ ಧಾಡ್ಲೊನಾ ಮ್ಹಳ್ಳೊ ವ್ಹಡ್ ವಿಶ್ವಾಸ್ ತಾಚೊ.

ತಶೆಂ ಅಪ್ಪ ತಿತ್ಲೊ ವಾಯ್ ನ್ಹಂಯ್. ಪೊರುಂ ತಾಣೆ ದಿವಾಳೆ ಪರ್ಬೆಕ್ ತಾಕಾ ನವಿಚ್ ಚಡ್ಡಿ ಬುಸ್ಕೊಟ್ ಶಿಂವವ್ನ್ ದಿಲ್ಲೊ. ಸುಮಾರ್ ವರ್ಸಾಂ ಉಪ್ರಾಂತ್ ರಾಘುಕ್ ನವಿ ಮುಸ್ತಾಯ್ಕಿ ಮೆಳ್‌ಲ್ಲೆ. ಮನ್ ಜಾತಾನಾ ಎಕೇಕ್ ಪಾವ್ಣಿಂ ತೊ ತಾಕಾ ಖಾಣಾಂಯಿ ಹಾಡ್ತಾಲೊ.

ಆಪುಣ್ ತಿಸ್ರೆ, ಚೊವ್ತೆ ಕ್ಲಾಶಿಂತ್ ಆಸ್ತಾನಾ ಅಪ್ಪ ಸಮಾ ಆಸ್‌ಲ್ಲೊ. ತವಳ್ ತೊ ಸೊರೊ ಪಿಯೆನಾತ್‌ಲ್ಲೊ ವಾ ಪಿಯೆಲ್ಯಾರಾಯಿ ತಾಚ್ಯೊ ಕಾಂಯ್ ಧೊಶಿ ನಾತ್‌ಲ್ಲೊ. ಪುಣ್ ಅಚಾನಕ್ ಏಕ್ ದೀಸ್ ತೊ ಮಸ್ತ್ ಪಿಯೆವ್ನ್ ಆಯಿಲ್ಲೊ ಆನಿ ಅಮಾಕ್ ತಾಣೆ ಸರ್ವರಿತ್ ಮಾರ್‌ಲ್ಲೆಂ. “ತುಂ...ಕಾಮಾಕ್ ಮ್ಹಣ್ ಕೊಣಾ ಸಾಂಗಾತಾ ಮಿರಯ್ತಾಯ್ ಮ್ಹಾಕಾ ಕಳಿತ್ ಆಸಾ. ತೊ ತೀನ್ ಕಾಸಾಂಚೊ ಡ್ರಾಯ್ವರ್ ಕುಮಾರ ತುಜೊ ಮೀಂಡ್; ತಾಚೆ ಸಾಂಗಾತಾ ತುಜೊ ಪ್ರದುವಾರ್ ಮ್ಹಾಕಾ ಕಳಿತ್ ಆಸಾಗೊ ಭಾಣೈರ್ಯಾ... ತಾಚೆಂ ಬಸ್ಸು ಫೊಂಡಾಕ್ ಪಡೊಂ...” ಆಪ್ಪಾನ್ ಅಮಾಕ್ ಹಿಣ್ಣುನ್ ವಯ್ಲ್ಯಾ ವಯ್ರ್ ಖೊಟೊ-ಮುಟಿ ಫಾಲೈಲ್ಲೊ.

ರಾಘುಕ್ ಅಪ್ಪಾಚೆಂ ಉತ್ರಾಂ ತವಳ್ ಕಾಂಯ್ಚ್ ಅರ್ತ್ ಜಾಂವ್ಕ್ ನಾತ್‌ಲ್ಲೆಂ. ಕುಮಾರಣ್ಣಾಕ್ ಅಪ್ಪ ಕಿತ್ಯಾಕ್ ಭೆಶೆಂಚ್ ದುರ್ಲಾತಾ ಮ್ಹಳ್ಳೆಂ ತಾಕಾ ಸಮ್ಜಾನಾತ್‌ಲ್ಲೆಂ. ಕಿತ್ಲೊ ಮೊವಾಳ್ ಮನಿಸ್ ಕುಮಾರಣ್ಣಾ! ಮೆಳ್‌ಲ್ಲ್ಯಾ ತವಳ್ ಕೆದ್ನಾಂಯಿ ತೊ ರಾಘುಕ್ ರುಪಯ್, ದೋನ್ ರುಪಯ್ ಘುಟಾನ್ ದಿತಾಲೊ. ಪೊರುಂ ಆನಿ ಆಂವ್ಡಂಯಿ ತಾಚೆ ಇಸ್ಕೊಲಾಚೆ ಫೀಸ್ ಕುಮಾರಣ್ಣಾನ್‌ಚ್ ದಿಲ್ಲೆ ಮ್ಹಳ್ಳೆಂಯಿ ರಾಘುಕ್ ಕಳಿತ್ ಆಸ್‌ಲ್ಲೆಂ. ತಿತ್ಲ್ಯಾ ಬರ್ಯಾ ಮನ್ಯಾಕ್ ಅಪ್ಪ ಕಿತ್ಯಾಕ್ ಯೆಟ್ತಾ ತೆಂ ತಾಕಾ ಬಿಲ್ಕುಲ್ ಅರ್ತ್ ಜಾಯ್ನಾತ್‌ಲ್ಲೆಂ.

ಅಪ್ಪಾಚೆಂ ಪಿಯೊಣೆಂ ಚಡೊನ್‌ಚ್ ಗೆಲೆಂ. ಕುಮಾರಣ್ಣಾಚೆಂ ನಾಂವ್ ಕಾಡ್ನ್ ತಾಣೆ ಅಮಾಕ್ ಮಾರ್ಚೆಂಯಿ ಚಡ್ಲೆಂ ಶಿವಾಯ್ ಉಣೆಂ ಜಾಲೆಂನಾ. ಪುಣ್ ಎಕೇಕ್ ಪಾವ್ಣಿಂ ಅಮಾಯಿ ಆಪ್ಣಾಕ್ ಧರ್ನ್ ಲೊಟ್ತಾಲಿ ಆನಿ ಖೊಟಾಯ್ತಾಲಿ. ತಿಯಿ ತೊಂಡಾಕ್ ಆಯಿಲ್ಲೆಂ ಸೊವ್ತಾಲಿ.

“ತುಂ ಭೊಣ್ಯಾಂಚ್ಯಾ ಆಳಾಂ ಸಾಂಗಾತಾ ಮಿರಯ್ತಾಯ್ ಆನಿ ಮ್ಹಾಕಾ ಮಾರ್ತಾಯ್ ಹರಾಮ್ಯಾ...” ತಿಣೆ ತವಳ್ ತವಳ್ ಮ್ಹಳ್ಳೆಂ ಆಸಾ. ರಾಘುಕ್ ಮಾತ್,

ತೆಂ ಸರ್ವ್ ಅರ್ತ್ ಜಾಂವ್ಕ್ ನಾತ್ಲೆಂ. ಆಜ್ ಜಾಲ್ಯಾರಾಯಿ ತೆಂ ಸರ್ವ್ ತಾಕಾ ವಿಶೇಸ್ ಕಾಂಯ್ ಅರ್ತ್ ಜಾಯ್ನಾತ್ಲೆಂ.

ತಾಕಾ ತಾಚಿಂಚ್ ಸಪ್ಣಾಂ ಆಸ್ಲಿಂ. ವಿಶೇಸ್ ಕರ್ನ್ ಆಜ್ ಹರ್ಯೆಕಾ ವಿಶಯಾಂತ್ ಪಾಸ್ ಜಾಲ್ಯಾ ಉಪ್ರಾಂತ್ ತಾಚಿ ಸಪ್ಣಾಂ ಚಡಿತ್ ಬಳಾಧಿಕ್ ಜಾಲ್ಲಿಂ. ಮಸ್ತ್ ಶಿಕಾಜೆ; ಬರೆಂ ಕಾಮ್ ಸೊದುನ್ ಅಮ್ಕಾಕ್ ಕಾಮಾ ಧಾವ್ನ್ ಸುಟ್ಕಾ ದೀಜೆ. ಕಶೆಂ ಪುಣೀ ಕರ್ನ್ ಅಪ್ಪಾಚೊ ಸುರೊ ರಾವಯ್ಚೆ ಆನಿ... ಆನಿ...

ಆಪ್ಲೆಂ ಇಸ್ಕೊಲಾಚೆಂ ಪಿಂಜ್ವರ್ ಪೊತೆಂ ಆಜ್ ಮಹಾಭಾರತಾಂತ್ ಅರ್ಜುನಾಚೆಂ ಪಾಶುಪತಾಸ್ ವಾವಯಿಲ್ಲ್ಯಾ ಬತ್ತಳಿಕೆಪರಿಂ ದಿಸುಂಕ್ ಲಾಗ್ಲೆಂ. ತಿಲ್ಲೆಂ ಅಮೂಲ್ಯ ದಿಲ್ಲೆಂ ವ್ಹಾವ್ಚೆಂ ತೆಂ. ವೆಂಕಪ್ಪ ಮಾಸ್ಪರ್ ಹ್ಯಾ ದಿಸಾಂನಿ ತಾಂಕಾಂ ಮಹಾಭಾರತಾಚೊ ಕಾಣಿಯೊ ಸಾಂಗ್ತಾಲೊ. ದ್ರೌಪದಿಕ್ ಪಾಂಚ್ ಪಾಂಡವ್ ಪತಿ. ಸಾಯ್ಬಾ ಭೊಗೊಸ್! ಅಮ್ಕಾಕ್ ಎಕಾ ಅಪ್ಪಾಕ್ ಆಟಾಪ್ವೆಂಚ್ ಕಶ್ಟಾಂಚೆಂ ಜಾಲಾಂ. ತ್ಯಾ ದ್ರೌಪದಿನ್ ಪಾಂಚ್ ಜಣಾಂಕ್ ಕಶೆಂ ಸಾಂಬಾಳ್ಚೆಂ ಮ್ಹಳ್ಳೊಚ್ ವ್ಹಡ್ ಮಿಸ್ತರ್ ಕಸೊ ಭೊಗ್ಲೊ ತಾಕಾ.

ಆಜ್ ಸಕಾಳಿಂ ಅಪ್ಪಾನ್ ಮಾಂದ್ರೆರ್ ಧಾವ್ನ್ಚ್ ಖಡಾಖಂಡಿತ್ ಸಾಂಗ್ಲೆಂ:

“ಆಜ್ ತುಜೆಂ ಇಸ್ಕೊಲ್ ಬಂದ್. ವಚ್... ಸಗ್ಳ್ಯಾಂಕ್ ಮೆಳುನ್ ಯೇ. ಫಾಲ್ಯಾಂ ಧಾವ್ನ್ ಇಸ್ಕೊಲಾಕ್ ಯೇನಾ ಮ್ಹಣ್ ಸಗ್ಳ್ಯಾಂಕ್ ಸಾಂಗುನ್ ಯೇ... ಹಾಂವೆ ಬೊಣ್ಣಾಕ್ ಉತರ್ ದೀವ್ನ್ ಜಾಲಾಂ.”

ರಾಘುನ್ ಕೊಣಾಯ್ಕಿ ಸಾಂಗುಂಕ್ ನಾತ್ಲೆಂ. ತೆಂಯೀ ದೊನ್ವಾರಾಂ ಕಬಡ್ಡಿ ಖೆಲ್ತಾನಾ ತೊ ತೆಂ ಸರ್ವ್ ವಿಸರ್ಲೊ. ವೆಂಕಪ್ಪ ಮಾಸ್ಪರಾನ್ ಮಾರ್ಕ್ಸ್ ಕಾರ್ಡ್ ದಿಲ್ಯಾ ಉಪ್ರಾಂತ್ ನವೊ ಭರ್ವಸೊ ತಾಚಿ ಥಂಯ್ ಉದೆವ್ನ್ ಆಯಿಲ್ಲೊ ಜಾಲ್ಲ್ಯಾನ್ ತಾಣೆ ಕೊಣಾಯ್ಕಿ ಕಾಂಯ್ ಸಾಂಗುಂಕ್ ನಾತ್ಲೆಂ. ಪುಣ್, ಕಿತ್ಯಾಕ್‌ಗಿ ಕಾಳ್ಜಾ ಥಳಾಂತ್ ಎಕೆ ರಿತಿಚೆಂ ಭೈಂ ಉಟೊನ್ ಯೆತಾಲೆಂ.

ಪೆಂಟೆಂತ್ ತಾಕಾ ಕುಮಾರಣ್ಣ ಮೆಳ್ಳೊ. ತಾಕಾ ಪಳೆತಾನಾ ರಾಘುಕ್ ಕೆದ್ನಾಯಿ ಹುರುಪ್ ಭರ್ತಾಲೊ.

“ಬಸ್ಸಾಕ್ ರಜಾಗೀ ಕುಮಾರಣ್ಣ?” ತಾಣೆ ವಿಚಾರ್ಲೆಂ.

“ಬಸ್ಸಾಕ್ ರಜಾ ನಾಂರೇ ರಾಘು: ಮ್ಹಾಕಾ ರಜಾ,” ಕುಮಾರಣ್ಣ ಮ್ಹಣಾಲೊ.

“ಕುಮಾರಣ್ಣ ಹಾಂವ್ ಹ್ಯಾ ಪಾವ್ಪಿಂ ಸರ್ವ್ ಪಾತಾಂನಿ ಪಾಸ್ ಜಾಲಾಂ...” ತೊ ವ್ಹಡಾ ಉರ್ಟೆನ್ ಸಾಂಗಾಲಾಗ್ಲೊ.

“ಹೋ ಭಾರಿ ಖುಶಿ ರಾಘು; ಬರೆಂ ಸಾಧನ್ ಕೆಲೆಂಯ್ ತುವೆಂ...”

ರಾಘುನ್ ಘಳಾಯ್ ಕರಿನಾಸ್ತಾಂ ಪೊತ್ಯಾಂತ್ಲೆಂ ಮಾರ್ಕ್ಸ್ ಕಾರ್ಡ್ ಕಾಡ್ನ್ ಕುಮಾರಣ್ಣಕ್ ದಾಕಯ್ಲೆಂ.

“ಜಾವ್ಯೆತ್‌ರೆ ರಾಘು ತುಂ! ಹಾಂವ್ ಮ್ಹಜೆ ಜಿಣಿಯೆಂತ್‌ಚ್ ಸಗ್ಳ್ಯಾ ಪಾತಾಂನಿ ಪಾಸ್ ಜಾಲ್ಲೆಂ ನಾ. ತುಂ ಜಾಲ್ಯಾರ್ ಏಕ್ ಹಟ್ಟಿ!!” ಕುಮಾರಣ್ಣಾನ್ ಮಾರ್ಕ್ಸ್ ಕಾರ್ಡ್ ಪಳೆವ್ನ್ ತಾಚಿ ಭಾರಿ ಪ್ರಶಂಸಾ ಕೆಲಿ.

ರಾಘುಚಿಂ ಕಾಳಿಜ್ ವ್ಹಡಾ ಸಂಬಮಾನ್ ಭರುನ್ ಆಯ್ಲಿಂ.

“ರಾಘು ಯೇ; ತುಂ ಪಾಸ್ ಜಾಲ್ಲ್ಯಾ ಲೆಕಾರ್ ನಾಗೆಶಾಚ್ಯಾ ಹೊಟ್ಟಾಂತ್ ಚ್ಹಾ ಆನಿ ಭಜೆ ಖಾವ್ಯಾಂ.” ಕುಮಾರಣ್ಣಾನ್ ತಾಕಾ ನಾಗೆಶಾಚ್ಯಾ ಹೊಟ್ಟಾಕ್ ಆಪವ್ನ್ ವ್ಹಲೆಂ.

ಹುನ್ ಹುನ್ ಭಜೆ ಖಾತಾನಾ ಕುಮಾರಣ್ಣಾವಿಶಿಂ ರಾಘುಕ್ ಚಡಿತ್ ಅಬಿಮಾನ್ ಭೊಗ್ಲೊ. ಛೆ! ಇತ್ಲ್ಯಾ ಬರ್ಯಾ ಮನ್ಯಾಕ್ ಅಪ್ಪ ಕಟೀಣ್ ಯೆಟ್ಲಾ! ತಾಚಿ ತಕ್ಲಿ ಸಮಾನಾ ಖಂಡಿತ್!

“ಕುಮಾರಣ್ಣ,” ತಾಣ್ ಮ್ಹಳೆಂ. “ಅಪ್ಪಾನ್ ಮ್ಹಾಕಾ ಫಾಲ್ಯಾಂಥಾವ್ನ್ ಇಸ್ಕೊಲಾಕ್ ವೆಚೆಂ ನಾಕಾ ಮ್ಹಳಾಂ. ತೊ ಮ್ಹಾಕಾ ಮುಂಬಯ್ ಧಾಡ್ತಾ ಖಿಯ್. ಹೊಟ್ಟಾಂತ್ ಕಾಮ್ ಕರುಂಕ್...” ರಾಘುನ್ ಆಪ್ಲಿ ಭಿರಾಂತ್ ಕುಮಾರಣ್ಣಾಲಾಗಿಂ ವಾಂಟುನ್ ಘೆತ್ಲಿ.

“ಕಿತೆಂ ತುಜ್ಯಾ ಅಪ್ಪಾಕ್ ಪಿಶೆಂ ಪುಣ್‌ಯಿ ಲಾಗೊಂಕ್‌ನಾಮೊ? ಇತ್ಲೆಂ ಬರೆಂ ಶಿಕ್ಪ್ಯಾ ತುಜೆಂ ಇಸ್ಕೊಲ್ ಬಂದ್ ಕರ್ತಾಗಿ ತೊ? ತಾಕಾ ಶಿಕ್ಪಾಚೆಂ ಮೊಲ್ ಕಳಿತ್ ನಾ ಮ್ಹಣ್ ದಿಸ್ತಾ...” ಕುಮಾರಣ್ಣ ಸಾಂಗಾಲಾಗ್ಲೊ.

“ಅಪ್ಪ ಚಿಂತಾ ಹಾಂವ್ ಪಾಸ್ ಜಾಂವ್ಕ್ ಸಕಾನಾ ಮ್ಹಣ್. ದೆಕುನ್ ತೊ ಮ್ಹಾಕಾ ಮುಂಬಯ್ ಧಾಡುಂಕ್ ಚಿಂತಾ. ಪುಣ್ ಅಮ್ಮ ಮ್ಹಣ್ತಾ ತಾಚ್ಯಾ ಸೊರ್ಯಾಕ್ ಪಯ್ಲೆ ಪಾವಾನಾಂತ್. ದೆಕುನ್ ತೊ ಮ್ಹಾಕಾ ಮುಂಬಯ್ ಧಾಡ್ತಾ. ಅಮ್ಮ ಆಸ್ತಾ ಪರ್ಯಾಂತ್ ಹಾಂವೆಂ ಭಿಯೆಂವ್ಕ್ ನ್ಹಜೊ ಮ್ಹಣ್ ತಿ ಸಾಂಗ್ತಾ ತರೀ, ಅಪ್ಪ ಸೊಡಿನಾ ಕೊಣ್ಣಾ ಕುಮಾರಣ್ಣ...” ರಾಘುಚ್ಯಾ ತಾಳ್ಯಾಂತ್ ಆಕಾಂತ್ ನಿಶೆತಾಲೊ.

“ತ್ಯಾ ಪಿಂವ್ಡ್ಯಾಕ್ ನಾ ತರೀ ಪಯ್ಲೆ ಪಾವಾನಾಂತ್ ರಾಘು. ಪುಣ್ ಆಜ್ ತುಂ ಸಗ್ಳ್ಯಾ ವಿಶಯಾಂನಿ ಪಾಸ್ ಜಾಲಾಯ್. ಅಪ್ಪ ಖಂಡಿತ್ ಮನ್ ಬದ್ಲಿತಲೊ. ತುಂ ಭಿಯೆನಾಕಾ. ತಶೆಂ ತುಜಿ ಅಮ್ಮ ಆಸ್ತಾ ಪರ್ಯಾಂತ್ ತುಜೆಂ ಇಸ್ಕೊಲ್ ಕಾಂಯ್ ಬಂದ್ ಜಾಯ್ನಾ. ತಿತ್ಲೊ ಭರ್ವಸೊ ಮ್ಹಾಕಾ ಆಸಾ. ತುಂ ಖಿಂತ್ ಕರಿನಾಕಾ,” ಕುಮಾರಣ್ಣ ವ್ಹಡಾ ಧಯ್ರಾನ್ ಸಾಂಗಾಲಾಗ್ಲೊ.

ರಾಘುಚಿ ಭಿರಾಂತ್ ಖಿಣಾನ್ ಮಾಯಾಗ್ ಜಾಲಿ. ನವೊ ಭರ್ವಸೊ ಪರ್ತ್ಯಾನ್ ಪಾಲೆಂವ್ಕ್ ಲಾಗ್ಲೊ. ಅಪ್ಪ ಬದ್ಲಾಕ್ ಕುಮಾರಣ್ಣಾಚ್ ಆಪ್ಣಾಚೊ ಅಪ್ಪ ಜಾಲ್ಲೊ ತರ್ ಕಿತೆಂ ಬರೆಂ ಆಸ್ಲೆಂ ಮ್ಹಳೆಂ ಚಿಂತಪ್‌ಯಿ ತಾಚೆ ಮತಿಂತ್ ಉದೆಲೆಂ. ಅಪ್ಪಾನ್ ಕುಮಾರಣ್ಣಾಕ್ ಯೆಟ್ಲಾವಿಶಿಂ, ಕುಮಾರಣ್ಣಾಚೆಂ ನಾಂವ್ ಕಾಡ್ನ್ ಅಮ್ಮಾಕ್ ಇಜಾ ದಿಂವ್ಚೆವಿಶಿಂ ಸರ್ವ್ ಕುಮಾರಣ್ಣಾಕ್ ಸಾಂಗಾಚೆ ಮ್ಹಣ್ ತಾಕಾ ಮನ್ ಜಾಲೆಂ ತರ್‌ಯಿ ಧಯ್ರ್ ಪಾವ್ಚೆಂ ನಾ.

ಪಿಡಾ

ತಕ್ಕ ಕಟೀಣ್ ಫಡ್ತಾಲಿ.

“ಭಾಯ್ಲಾನ್ ಪರೀಕ್ಯಾ ಕರ್ತಾನಾ ತುಜ್ಯಾ ತಾಪಾವಿಶಿಂ ವಿಶೇಸ್ ಕಾಂಯ್ ಕಳನಾ. ಪಂದ್ರಾ ದೀಸ್ ಜಾಲೆ ಮ್ಹಣ್ತಾಯ್. ಖೊಂಕ್ಲಿ ಆಜೂನ್ ರಾವೊಂಕ್ ನಾ. ತಕ್ಕ ಫಡ್ತಾ. ತಾಪ್ ಸುಟ್ತಾ. ಯೆತಾ. ದೆಕುನ್ ಥೊಡ್ಯೊ ಹೆರ್ ತಪಾಸಣ್ ಕರಿಜೆ ಪಡ್ತಾ. ರಗತ್, ಮೂತ್, ಧರ್ಮಲ್ ಇತ್ಯಾದಿ ಟೆಸ್ತ್ ಕರಿಜೆ. ಏಕ್ ಎಕ್ಸರೆ ಕಾಡಿಜೆ. ತೆದಾಳಾ ಮಾತ್ ಕಸಲೆಂ, ಕಿತೆಂ ಮ್ಹಣ್ ಕಳ್ತಾ...” ಪರೀಕ್ಯಾ ಕರ್ಚೊ ದಾಕ್ತೆರ್ ಸಾಂಗೊನ್ಚ್ ವೆತಾಲೊ.

ತಾಣೆ ಸಾಂಗೊನ್ ಗೆಲ್ಲೆಬರಿ ಮ್ಹಜಿ ತಕ್ಕಿಯಿ ಚಡಿತ್ ಜಡ್ ಜಾಂವ್ಕ್ ಸುರು ಜಾಲಿ.

ತಿ ಮನ್ಯಾಂಚಿ ದಾಕ್ತೆರ್ಗಿ, ಕುಂಕ್ಡಾಂಚಿಗಿ ಕಳನಾ. ತಾಪ್ ಸುರು ಜಾತಾನಾಂಚ್ ತಿಚೆಲಾಗಿಂ ಗೆಲ್ಲೊಂ. ತಿಣೆ ಏಕ್ ಮಿನುಟ್ಯಿ ಪರೀಕ್ಯಾ ಕರಿನಾಸ್ತಾಂ ಕಸಲ್ಯೊಗಿ ಸಂಕ್ಪಾಶಾಣ್ ಗುಳಿಯೊ ಬರವ್ನ್ ದಿಲ್ಯೊ. ತೀನ್ ದೀಸ್ ಖಾ ಮ್ಹಣಾಲಿ. ತೀನ್ ದೀಸ್ ಖೆಲ್ಯಾರಯಿ ಸುಖ್ ನಾ. ಪರುನ್ ಗೆಲೊಂ. ‘ವ್ಹಡ್ ಟೆಸ್ತ್ ಕರಿಜೆ’ ಮ್ಹಣಾಲಿ ಅಟ್ವಾಂಗ್ ದಾಕ್ತೆರ್ನ್ ತಿಣೆ ಚಿಂತ್ಲಾಂ ತಾಪ್ ಡೆಂಗ್ಯು ಮ್ಹಣ್. ಸಾಡೆ-ಸಯ್ತಿಂ ರುಪಯ್ ತಿಚ್ಯಾ ಹರ್ದ್ಯಾರ್ ಫಾಲೆ. ತಾಪ್ ಭರ್ತಿ ಬಾರಾ ದಿಸಾಂನಿ ಪರುನ್ ಆಯ್ಲೊ ಆನಿ ತಿಚೆಲಾಗಿಂ ಗೆಲ್ಯಾರ್ ತಿ ಖಂಡಿತ್ ಮ್ಹಾಕಾ ವಯ್ತ್ ಧಾಡ್ತಾ ಮ್ಹಣ್ ಭೊಗ್ತಾನಾ ಹ್ಯಾ ದಾಕ್ತೆರಾಲಾಗಿಂ ಆಯ್ಲೊಂ. ಡೊಕ್ಟರ್ ಬಮ್. ನಾಂವ್ಚ್ ವಿಚಿತ್ ಆಸಾ, ಘೊವ್-ಬಾಯ್ಲಾ ದೊಗಾಂಯ್ ಹ್ಯಾ ಲ್ಹಾನ್ ನರ್ಸಿಂಗ್ ಹೊಮಾಂತ್ ಕಾಮ್ ಕರ್ತಾತ್. ಬಾಯ್ಲಾ ಬಾಂಳ್ತೆಚಿ ಸ್ಪೆಶಲಿಸ್ಟ್.

ಹೊ ದಾಕ್ತೆರಯಿ ಪರುನ್ ಕಸಲಿ ಕಸಲಿ ಪರೀಕ್ಯಾ ಕರಿಜೆ ಮ್ಹಣ್ತಾ. ಜಾಲೆಂ! ಜೊಡ್ಲೆಂ ಕಾಂಯ್ ಥೊಡೆಂ ಹಾಂಚ್ಯಾ ಹರ್ದ್ಯಾರ್ ಫಾಲುಂಕ್ಚ್ ಜಾಲೆಂ. ಹಾಂವ್ಚಿಯಿ ಏಕ್ ದಾಕ್ತೆರ್ ಜಾಲೊಂ ತರ್ ಬಸುನ್ಚ್ ಜೊಡ್ಲೆಂ!

“ಧರ್ ಹಿ ಚೀಟ್ ಘೆ. ಸರ್ವ್ ಟೆಸ್ತ್ ಹಾಂಗಾ ಬರಯ್ಲಾತ್. ಏಕ್ ಟಿ.ಬಿ. ಟೆಸ್ತ್ಯಿ ಕರ್. ಸಾಂಜೆರ್ ರಿಪೊರ್ಟ್ ಘೆವ್ನ್ ಯೆ,” ದಾಕ್ತೆರ್ ಸಾಂಗಾಲಾಗ್ಲೊ.

ಟಿ.ಬಿ. ಟೆಸ್ತ್ ಮ್ಹಳ್ಯಾರ್ ಕಿತೆಂ ತೆಂ ಕಳೆಂ ನಾ ದೆಕುನ್ ಹಾಂವೆಂ ವಿಚಾರ್ಲೆಂ ತಾಚೆಲಾಗಿಂ.

“ತುಜಿ ಖೊಂಕ್ಲಿ ರಾವೊಂಕ್ ನಾ ಮ್ಹಣ್ತಾಯ್, ದೆಕುನ್ ಕಾಂಯ್ ಟಿ.ಬಿ. ಆಸಾಗಿ ಮ್ಹಣ್ ಚೆಕ್ ಕರ್ಯಾಂ.”

ಏಕ್ ಪಾವ್ತಿಂ ಕಾಳಿಜ್ ರಾವ್ಲೆಲ್ಲೊ ಅನ್ನೊಗ್ ಜಾಲೊ. ಮತಿಂತ್ ಬಾಬಾಚೊ ಉಗ್ಡಾಸ್ ಘಡಿಯೆಕ್ ಪಾಶಾರ್ ಜಾಲೊ. ತಾಕಾ ಟಿ.ಬಿ ಆಸ್ಲಿ. ಸದಾಂ ಖೊಂಕ್ತಾಲೊ ಬಾವ್ಲೆಲ್ಲೊ. ಅಶೆಂ ಖೊಂಕುನ್ ಖೊಂಕುನ್ ಖಾಲಿ ಜಾಲೊ. ಆತಾಂ ಮ್ಹಾಕಾಯಿ ಟಿ.ಬಿ ಆಸಾಗಾಯ್? ಆಂಗ್ ಕಾಂಪ್ಲೆಂ.

“ಟಿ.ಬಿ. ರಿಪೊರ್ಟ್ ತುಕಾ ದೋನ್ ದಿಸಾಂನಿ ಮೆಳ್ತಾ. ಉರ್ಲೆ ರಿಪೊರ್ಟ್, ಎಕ್ಸರೆ ಘೆವ್ನ್ ಸಾಂಜೆರ್ ಯೆ.”

ಹಾಂವ್ ಚೀಟ್ ಫೆವ್ ಭಾಯ್ ಆಯ್ಲೊಂ. ಜಿವಾಂತ್ ಸಂಕಟ್ ಭೊಗ್ತಾಲೆ. ಕಸಲೆ ಕಸಲೆಗಿ ಬಾಂದ್ಪಾಸ್. ಕಟೀಣ್ ಪುರಾಸಣ್ - ಹಾತಾಂ ಪಾಂಯಾಂಕ್ ಬಳ್ ನಾತ್ಲೆಬರಿ. ದೊಳೆ ಹುಲ್ಪಾತಾಲೆ. ತಾಪ್ ಆಜೂನ್ ಆಸ್ಲೊ.

ರಗತ್, ಮೂತ್ ಇತ್ಯಾದಿ ತಪಾಸ್ತಿ ತ್ಯಾಚ್ ಬಿಲ್ಡಿಂಗಾಂತ್ ಆಸಾ. 'ಪೆಥೊಲೊಜಿ' ಡಿಪಾರ್ಟ್‌ಮೆಂಟಾಕ್ ಗೆಲೊಂ. ಚೀಟ್ ದಿಲಿ. ಕಾಂವ್ವರಾರ್ ಬಸ್‌ಲ್ಲ್ಯಾ ಶಿರುಟ್ಯಾ ಚೆಡ್ವಾನ್ ಸರ್ವ್ ಲೇಕ್ ಫಾಲ್ಸ್ ಆಟಿಂ ರುಪಯ್ ಜಾತಾತ್ ಮ್ಹಳೆಂ. ಮಯ್ಪ್ಯಾಚೊ ಸಾಂಬಾಳ್ ಪೂರಾ ಉದಕ್. ಆನಿ ಕಿತೆಂ ಕರ್ಚೆಂ? ಭಲಾಯ್ಕಿ ಪಾಟಿಂ ಮೆಳಾಜೆ. ನಾ ತರ್ ಕಾಮಾಕ್ ವೆಚೆಂ ತರ್ಯಿ ಕಶೆಂ? ಹ್ಯಾ ಮಯ್ಪ್ಯಾಂತ್ ಎದೊಳ್‌ಚ್ ಸ ದೀಸ್ ಕಾಮಾಕ್ ವಚುಂಕ್ ನಾ. ಆನಿಕಿ ರಜಾ ಕಾಡ್ಲ್ಯಾರ್ ಬೊಸ್ 'ತುಂ ಫರಾಚ್ ರಾವ್' ಮ್ಹಣುಂಕ್ ಆಸಾ. ದೆಕುನ್ ರಗತ್ ತಪಾಸ್ತೆಕ್ ಭಿತರ್ ಗೆಲೊಂ. ಮೂತ್ಯಿ ಸಿಸ್ಟೆಂತ್ ಭರ್ನ್ ದಿಲೆಂ; ತಶೆಂಚ್ ದರ್ಕ್, ಉಪ್ರಾಂತ್ ತ್ಯಾ ಶಿರುಟ್ಯಾ ಚೆಡ್ವಾನ್ ಹಾತಾಕ್ ಕಸಲೆಂಗಿ ಇಂಜೆಕ್ಯನ್ ದಿಲೆಂ. ಜೀವ್ ಗೆಲ್ಲೆಬರಿ ಜಾಲೊ. 'ಹ್ಯಾ ಜಾಗ್ಯಾರ್ ಫಾಸ್ತಿನಾಕಾ, ಸಾಬು ಸಾರಯ್ನಾಕಾ, ದೋನ್ ದಿಸಾಂ ಉಪ್ರಾಂತ್ ಯೆ. ತೊ ರಿಪೊರ್ಟ್ ಘೆಂವ್ಕ್ ತೆಂ ಮ್ಹಣಾಲೆಂ.

"ಜಾಯ್ತ ಸಾಯ್ಬಣಿ, ಪಯ್ಲೆಂ ತುಜ್ಯೊ ಸರ್ವ್ ಪರೀಕ್ಯಾ ಮುಗ್ಡುನ್ ಏಕ್ ಪಾವ್ಪಿಂ ರುಮಾಕ್ ವಚುಂಕ್ ಸೊಡ್. ಕೆದಾಳಾ ಏಕ್ ಪಾವ್ಪಿಂ ವಚುನ್ ನಿದ್ತಾಂ ಮ್ಹಣ್ ಜಾಲಾಂ," ಹಾಂವ್ ಮತಿಂತ್‌ಚ್ ಪುರುರೊಂಕ್ ಲಾಗ್ಲೊಂ.

ಹರ್ದ್ಯಾಚಿ ಎಕ್ಸರೆ ಕಾಡ್ಲ್ಯಾ ಉಪ್ರಾಂತ್ ಎಡ್ವಾನ್ ಚಾರ್ಡಿಂ ರುಪಯ್ ಯೆಟುನ್, ರಿಕ್ಯಾ ಧರ್ನ್ ರುಮಾಕ್ ಪಾವ್ಲೊಂ. ಜಿತು ಎದೊಳ್‌ಚ್ ಕಾಮಾಕ್ ಗೆಲ್ಲೊ. ಹಾಂವ್ ದೋನ್ ಗೊಬ್ಬೆ ಉದಕ್ ಪಿಯೆವ್ನ್ ಮಾಂದ್ರೆರ್ ಪಡ್ಲೊಂ. ಜೀವ್ ಸಗ್ಳೊ ತಾಪಾನ್ ಕಾಣ್ತೆರಾಲೊ.

ದುಬ್ಳ್ಯಾಕ್ ಖಂಡಿತ್ ಪಿಡಾ ಯೆಂವ್ಕ್ ನಜೊ. ಹಾಂವ್ ಚಿಂತಿಲಾಗ್ಲೊಂ. ಮ್ಹಾಕಾ ತರ್ಯಿ ಕಾಂಯ್ ಥೊಡೊ ಪಾಗ್ ಆಸಾ, ಒಕತ್ ಕರಿನ್. ಮಾರ್ನ್ ದೆಗೆಂನಿ ರೊಪಡ್‌ಪಟ್ಟಿಂನಿ ರಾವ್ತಲಿಂ, ದಿಸಾಕ್ ಎಕಾ ಜೆವ್ಣಾಕ್‌ಯಿ ಕಶ್ಚೊಂಚ್ಯಾಂಚಿ ಗತ್ ಕಿತೆಂ? ತಾಣಿ ಅಶೆಂ ಹಜಾರಾಂನಿ ಖರ್ಚುನ್ ಒಕತ್ ಕೆಲ್ಲೆಬರಿ ಆಸಾ? ನಾ, ದುಬ್ಳ್ಯಾಂನಿ ಖಂಡಿತ್ ಪಿಡೆಂತ್ ಪಡೊಂಕ್ ನಜೊ.

ಕುಡಿಂತ್ಲೆ ಅಸ್ಕತ್ಕಾಯೆ ಧರ್ಮಾನ್ ಕೆದಾಳಾ ನೀದ್ ಪಡ್ಲಿ ಕಳ್ಳಿ ನಾ. ಜಿತು ಆಯಿಲ್ಲೊಯಿ ಕಳಿತ್ ನಾತ್ಲೆಂ. ತಾಣೆಚ್ ಉಟಯ್ಲೆಂ.

ದೊನ್ವಾರ್ ಉತರ್ಲೊ. "ಜೆವಣ್ ಕರ್‌ರೇ ಸಂಜೂ, ಪೇಜ್ ಕೆಲ್ಯಾ, ತರ್ಕಾರಿ ಆಸಾ. ಲೊಣ್ಣೆಂಯಿ ಘೆ," ತಾಣೆ ಸಾಂಗ್ಲೆಂ.

ತಾಪ್ ಮಾತ್ಲೊ ಚಡ್ಲೊ. ಜಿಬೆಕ್ ರೂಚ್ ನಾತ್ಲಿ ತರ್ಯಿ ಕಾಂಯ್ ಪೊಟಾಕ್ ಘೆನಾ ತರ್ ಅಸ್ಕತ್ಕಾಯೆ ಖಂಡಿತ್ ಚಡ್ಲಿ ಮ್ಹಳ್ಳಾ ಆಕ್ಲಾಸಾನ್ ಜೆಂವ್ಚೆಂ ಪ್ರೇತನ್ ಕೆಲೆಂ.

ಜಿತು ಮ್ಹಜೊ ರೂಮ್-ಮೇಟ್. ಕೊಲ್ ಸೆಂಟರಾಂತ್ ಕಾಮ್ ಕರ್ತಾ ತೊ. ರಾತ್‌ಭರ್ ಕಾಮ್. ಬರೊ ಭುರ್ಲೊ. ಗಾಂವಾಂತ್ ಕೇರಳಾಚೊ, ಮಲಯಾಳಿ. ಮ್ಹಾಕಾ

ತಾಚಿ ಒಳೊಕ್ ಜಾಲ್ಲಿ ಹಾಂಗಾಚ್. ತೊಯಿ ಕ್ರಿಸ್ತಾಂವ್, ಪುಣ್ ತಾಚೆಂ ಮಾಗ್ಣೆಂ, ವೊರೆಸಾಂವ್ ವಿಪ್ರೀತ್. ಸದಾಂ ಸಾಂಜೆರ್ ಮಿಸಾಕ್ ವೆತಾ ತೊ. ಹಾಂವೆಂ ವೆಚೆಂ ಆಯ್ತಾರಾಚೆಂ ಮಾತ್; ತೆಂಯಿ ಕಶ್ಟಾಂನಿ. ಮರಿಯೆಚೆರ್ ವಿಶೇಸ್ ಪಾತ್ಯೆಣಿ ತಾಚಿ. ರಜೆರ್ ವೆಲಂಕಣಿ ಯಾ ಮ್ಹಣ್ತಾಲೊ. ಹಾಂವೆಂ ಕಾನ್ ಹಾಲಂವ್ಕ್ ನಾತ್ಲೆ. ಹ್ಯಾ ದಿಸಾಂನಿ ಹಾಂವ್ ಅಸ್ವಸ್ತ್ ಆಸ್ತಾನಾ ತೊಚ್ ರಾಂದಪ್ ಕರ್ತಾಲೊ, ಬಾಜಾರ್‌ಯಿ ಹಾಡ್ತಾಲೊ.

“ಬ್ಲಡ್ ಟೆಸ್ಟ್ ಕರ್ನ್ ಆಯ್ಲೊರೆ ಜಿತು. ಸಾಂಜೆರ್ ಆಪಯ್ಲಾಂ ದಾಕ್ತೆರಾನ್,” ಹಾಂವೆಂ ಮ್ಹಳೆಂ.

“ಹಾಂವ್‌ಯಿ ಯೆತಾಂ ತುಜೆ ಬರಾಬರ್. ತುಂ ತಕ್ಲಿ ಘುಂವೊನ್ ಪಡ್ಡಿ ತರ್ ಮಾಗಿರ್ ಸಕ್ಡ್ ಮ್ಹಜೆರ್ ಆಪ್ವಾದ್ ಮಾಂಡ್ತಿತ್,” ತಾಣೆ ತಮಾಶೆ ಕೆಲೆ.

“ತಶೆಂ ಹಾಂವ್ ಘಟ್ ಆಸಾಂ. ದಾಕ್ತೆರಾಚೆಂ, ಒಕ್ತಾಂಚೆಂ ಬಿಲ್ ಪಳೆವ್ನ್ ಮಾತ್ ಕಾಂಯ್ ತಕ್ಲಿ ಘುಂವೊಳ್ ಯೇಂವ್ಕ್ ಆಸಾ.”

“ಚಡ್ ಪಯ್ಲಾಂ ವಿಶಿಂ ತಕ್ಲಿ ಹುನ್ ಕರುಂಕ್ ನಜೊರೆ ಪುನೆಗೆಲ್ಲ್ಯಾ ಪಯ್ಲೆ ಆಜ್ ಆಸಾತ್, ಫಾಲ್ಯಾಂ ಚಲ್ತಾತ್. ಭಲಾಯ್ಕಿ ವರೆ ಪಯ್ಲೆಗೀ?”

ತೆಂಯಿ ವ್ಹಯ್. ಪುಣ್ ಪಯ್ಲಾಂಚಿ ಗರ್ಜ್ ಮ್ಹಾಕಾ ಕಿತ್ತಿ ಅಸಾ ತೆಂ ಸೊಡವ್ನ್ ಸಾಂಗ್ಲಾರ್‌ಯಿ ಜಿತುಕ್ ಅರ್ತ್ ಜಾಯ್ತಾಗಿ ಮ್ಹಳೆಂ ಸವಾಲ್ ಮ್ಹಜೆಂ.

ತಶೆಂ ಜಿತುಚ್ಯಾ ಕುಟ್ಮಾಂತ್‌ಯಿ ಆರ್ತಿಕ್ ಪರಿಗತ್ ಬರಿನಾ. ತಾಚ್ಯಾ ಪಪ್ಪಾನ್ ದೋನ್-ತೀನ್ ಲಾಕ್ ರೀಣ್ ಕೆಲಾಂ ಮ್ಹಣ್ತಾಲೊ ತೊ. ಆಸ್‌ಲ್ಲೊ ಥೊಡೊ ಜಾಗೊಯಿ ವಿಕುನ್ ಆತಾಂ ಫಕತ್ ಅರ್ಡ್ಯಾ ಎಕ್ರಾ ಜಾಗ್ಯಾರ್ ಏಕ್ ಘರ್ ಉರ್ಲಾಂ. ಜಿತುಚಿಂ ವ್ಹಡ್ಲೆಂ ಭಯ್ಲೆ ಆಜೂನ್ ಕಾಜಾರ್ ಜಾಂವ್ಕ್ ನಾ. ತಾಚ್ಯಾ ಪಾಟ್ಲಾನ್ ದೊಗಾಂ ಭಯ್ಲೆಂ, ಏಕ್ ಭಾವ್. ಜಿತು ಪಯ್ಲಾಂ ವಿಶಿಂ ಉದಾರ್ ಉಲವ್ನ್ ಕರ್ತಾನಾ ಹಾಂವ್ ಮ್ಹಜ್ಯಾ ತಾಪಾನ್ ಜಳ್ಚ್ಯಾ ಜಿವಾ ಭಿತರ್‌ಚ್ ಹಾಸ್ತಾಂ. ಏಕ್ ಮಾತ್ ಸತ್; ಜಿತು ವಿಶೇಸ್ ಉದಾರಿ. ವಿಚಾರ್‌ಲ್ಲ್ಯಾಂಕ್ ಹಾತ್ ಉಕಲ್ನ್ ದಿಂವ್ಚಿ ಸವಯ್ ತಾಚಿ. ದೆಕುನ್‌ಚ್ ತಾಣೆ ಎದೊಳ್ ಉರಯಿಲ್ಲೆಂ ಬೋವ್‌ಚ್ ಥೊಡೆಂ.

ಸಾಂಜೆರ್ ಜಿತು ಸಾಂಗಾತಾ ದಾಕ್ತೆರಾ ಸರ್ವಿಂ ಗೆಲೊಂ. ಬಾಕಿ ಆಸ್‌ಲ್ಲೆ ಪಯ್ಲೆ ದೀವ್ನ್ ಸರ್ವ್ ರಿಪೊರ್ಟ್ ಘೆಲ್ಲೆ. ದಾಕ್ತೆರ್ ಸುಮಾರ್ ವೇಳ್ ರಿಪೊರ್ಟ್ ಸಗ್ಳೆ ವಾಚುಂಕ್ ಲಾಗ್ಲೊ. ಮ್ಹಜೆಂ ಕಾಳಿಜ್ ದಡ್ಡ್ತಾಲೆಂ.

“ಪಳೆ ಸಂಜಯ್,” ತೊ ಮ್ಹಣ್ತಾಲೊ. “ತುಕಾ ಜೊಂಡಿಸ್ ಜಾಲಾಂ”

ಜಾಲಿ ಗತ್! ತೆಂ ಏಕ್ ಬಾಕಿ ಆಸ್‌ಲ್ಲೆಂ.

“ಪುಣ್ ತಾಪಾವಿಶಿಂ ರಗತ್ ಪರಿಕೆಂತ್ ಕಿತೆಂಚ್ ಕಳನಾ. ಜಾಂವ್ಕ್ ರಗ್ತಾಂತ್ ಇನ್‌ಪೆಕ್ಯನ್ ಆಸಾ. ಮುತಾಂತ್‌ಯಿ ಇನ್‌ಫೆಕ್ಯನ್ ಆಸಾ. ಏಕ್ ಕಾಮ್ ಕರ್. ತುಂ ದೋನ್ ದೀಸ್ ಹಾಂಗಾ ಎಡ್ಡಿಟ್ ಜಾ. ವಿ ವಿಲ್ ಕೀಪ್ ಯು ಅಂಡರ್ ಅಬ್ಜರ್ವೇಶನ್ ಆನಿ ಥೊಡ್ಯೊ ಟೆಸ್ಟ್ ಕರ್ತಾಂ. ತಾಪ್ ಕಸಲೊ ಇತ್ಯಾದಿ ಕಳ್ತಲೆಂ.” ಎಡ್ಡಿಟ್ ಜಾಂವ್ಚಿ ಸಜಾ ಏಕ್ ನಾಕಾ ಆಸ್‌ಲ್ಲೆ ಮ್ಹಾಕಾ. ಪುಣ್ ಸಾಂಗ್ಲೆಂ ತರ್‌ಯಿ ಕಶೆಂ ದಾಕ್ತೆರಾಕ್?

“ಜೊಂಡಿಸಾಕ್ ಅಯುರ್ವೇದಿಕ್ ಒಕತ್ ಕೆಲ್ಯಾರ್ ಜಾಂವ್ಚೆನಾಂಗಿ ಡೊಕ್ಟರ್?”

ಹಾಂವೆಂ ಅಪಧಯ್ರಾನ್ ವಿಚಾರ್ಲೆಂ.

“ತೆಂ ಕರೈತ್. ಪುಣ್ ತುಕಾ ಜೊಂಡಿಸ್ ಮಾತ್ ನ್ಹಯ್, ತಾಪ್ ಆಸಾ, ಖೊಂಕ್ಲಿ ಆನಿ ತಕ್ಲಿ ಫಡಾಪಡ್‌ಯಿ ಆಸಾ. ಜೊಂಡಿಸಾಕ್ ಒಕತ್ ಚಾಲು ಕರ್ಚ್ಯಾ ಪಯ್ಲೆಂ ತಾಪ್ ಇತ್ಯಾದಿ ರಾವಾಜೆ,” ದಾಕ್ತರ್ ಸಾಂಗಾಲಾಗ್ಲೊ.

ಜಾಲಿ ಅವಸ್ತಾ ಮ್ಹಜಿ. ಬೊಸ್ ಕಾಂಯ್ ಕಾಮಾಂತ್ಲೊ ಕಾಡ್ತಾ ಕೊಣ್ಣಾ. ಪಿಡೆಂತ್ ಪಡ್‌ಲ್ಲೊ ಮ್ಹಣ್ ತಾಕಾ ಸಮ್ಜಾಂವ್ಚೆಂ ತರಾಯಿ ಕಶೆಂ? ತಾಚಿ ಪಿಡಾಚ್ ವೆಗ್ಳಿ ಆಸಾ. ಹರಾಮಿ ತೊ. ಆಸ್ಪತ್ರೆಂತ್‌ಚ್ ರಾವ್. ಪಿಡೆಸ್ತಾಂಚಿ ಸೆವಾ ಕರ್ ಮ್ಹಣ್ ಸಾಂಗ್ಲೊ ಗ್ರಾಯ್ ತೊ.

“ಕೆದಾಳಾ ಎಡ್ಡಿಟ್ ಜಾಂವ್ಚೆಂ ಡೊಕ್ಟರ್?” ಹಾಂವೆಂ ವಿಚಾರ್ಲೆಂ.

“ಘಳಾಯ್ ಕರಿನಾಕಾ. ಆತಾಂಚ್ ಜಾಶಿ ತರ್ ಬೋವ್ ಬರೆಂ. ಆಮಿ ತುರ್ತಾನ್ ಮೆಡಿಕೇಶನ್ ಸುರು ಕರೈತ್.”

“ಆತಾಂಚ್ ಜಾರೆ ಸಂಜೂ,” ಜಿಶು ಸಾಂಗಾಲಾಗ್ಲೊ. “ಹಾಂವ್ ರುಮಾಕ್ ವಚುನ್ ತುಜೆಂ ವಸ್ತುರ್ ಇತ್ಯಾದಿ ಹಾಡ್ನ್ ಯೆತಾಂ. ತುಂ ಚಿಂತಾ ಕರಿನಾಕಾ.”

ತಶೆಂಚ್ ಜಾಂವ್, ಆನಿ ಕಿತೆಂ ಕರೈಂ? ಒಟ್ಟಾರೆ ಭಲಾಯ್ಕಿ ಪಾಟಿಂ ಮೆಳಾಜೆ!

“ತುವೆಂ ಸುಮಾರ್ ತೀನ್ ಮಯ್ನಿ ಪುಣ್‌ಯಿ ಪೊತ್ ಕರಿಜೆ ಪಡ್ತೆಲೆಂ ಸಂಜಯ್,” ದಾಕ್ತರ್ ಮ್ಹಣಾಲೊ. “ಮಾಸ್, ಮಾಸ್ಕಿ ಬಿಲ್ಕುಲ್ ಆಪ್ಡುಂಕ್ ನಜೊ. ಮಸಾಲೊ, ಚರೈಚೆಂ ತೆಲ್ಸಾಣೆಚೆಂ ನೊ...ನೊ...”

ತರ್ ಖಾಂವ್ಚೆಂ ತರಾಯಿ ಕಿತೆಂ?

“ಮಸ್ತು ತರ್ಕಾರಿ, ಫೂಟ್ಸ್, ಕಾರ್ಬೊಹಾಯ್ಡ್ರೇಟ್ಸ್ ಖಾ. ಕೊಬಾ ರೋಸ್, ಕೊಬು ಬರೊ ಜೊಂಡಿಸಾಕ್.”

ಕೊಬಾ ರೋಸ್ ಮ್ಹಣ್ತಾನಾ ವೊಂಕಾರೆ ಯೆತಾತ್ ಮ್ಹಾಕಾ. ಖಿಂಚೊ ರೋಸ್‌ಯಿ ಪಿಯೆತಾಂ ಹಾಂವ್; ಜಾಯ್ ತರ್ ಕಾಯ್ವೆವಾಚೊ ರೋಸ್. ಪುಣ್ ಕೊಬಾ ರೊಸಾಕ್ ಕಸಲಿಗಿ ಅಲರ್ಚಿ ಆನಿ ಆತಾಂ ತೊಚ್ ಪಿಯೆಜೆ. ಸಾಯ್ಬಾ ಕಸಲಿ ಶಿಕ್ಯಾ!

ಜಿಶು ಮಿಶ್ಯಾಂ ಭಿತರ್‌ಚ್ ಪೊಕ್ರಿ ಹಾಸೊ ಹಾಸ್ತಾಲೊ.

ಹಾಂವ್ ಆಸ್ಪತ್ರೆಕ್ ಎಡ್ಡಿಟ್ ಜಾತಾನಾ ಸಾಂಜೆಚಿಂ ಸಾಡೆ-ಸ ವೊರಾಂ.

ಜಿಶು ರುಮಾಕ್ ಪಾಟಿಂ ಗೆಲೊ. ತೊ ಏಕ್ ಆಸ್‌ಲ್ಯಾನ್ ಜಾಲೊ. ಈಶ್ಟ್ ಮ್ಹಳ್ಯಾರ್ ಜಿವಾಕ್ ಜೀವ್ ದಿಂವ್ಚೊ ಸಗ್ಳಿ ರಾತ್ ನೀದ್ ಖಿಳ್ತಾ ತರಾಯಿ ಆಯ್ಲಾ ಮ್ಹಜೆ ಸಾಂಗಾತಾ.

ಪ್ರಾಯ್ವೆಟ್ ರುಮಾಂತ್ ರಾಂವ್ಚ್ಯಾ ತಿತ್ತಿ ಸಕತ್ ನಾತ್‌ಲ್ಯಾನ್ ಸೆಮಿ-ಪ್ರಾಯ್ವೆಟ್, ಚ್ಯಾರ್ ಬೆಡ್ಡಾಂಚ್ಯಾ ರುಮಾಂತ್ ಎಡ್ಡಿಟ್ ಜಾಲೊಂ. ಸದ್ಯಾಕ್ ಥಂಯ್ಸರ್ ಎಕ್ಲಿ ಶಿರುಟಿ ಬಾಯ್ಲ್ ಮಾತ್ ಆಸ್‌ಲ್ಲಿ.

ಹಾಂವ್ ಬೆಡ್ಡಾರ್ ನಿಡ್‌ಲ್ಲೊಚ್ ನರಾಂಚಿ ಫವ್ಜ್ ಆಯ್ಲಿ. ಎಕ್ಲಾನ್ ಪ್ರೆಶರ್ ಪಳೆಂವ್ಕ್ ಭುಜಾಂಚೆರ್ ವಸ್ತುರ್ ರೆವ್ಡಾಯ್ತಾನಾ, ಆನ್‌ಎಕ್ಲಾನ್ ಖಾಕಿಯೆಂತ್, ನಳಿ ಘಾಲಿ, ತಾಪ್ ಪಳೆಂವ್ಕ್. ಹೆಂ ಜಾಲ್ಲೆಂಚ್ ದಾವ್ಯಾ ಹಾತಾಕ್ ಸುವಿ ತೊಪುನ್

ಲ್ವಾನ್‌ಸೊ ಟು-ವೇ ಟ್ಯಾಪ್ ಬಸಯ್ಲೊ, ಸಲಾಯ್ನ್, ಇಂಜೆಕ್ಟನಾಂ ದೀಂವ್ಕ್. ಪಾಟಾಪಟ್ ಸಲಾಯ್ನ್ ಬೋತ್ಲೆ ಉಮ್ಕಾಳಾಯ್ಲಿಚ್.

ಸಾಯ್ಬಾ ಭೊಗೊಸ್! ಶಿಕ್ಯೆ ವಯ್ ಶಿಕ್ಯಾ! ಆತಾಂ ಘಂಟೆಗಟ್ಟಾನ್ ಹಾತ್ ಹಾಲಂವ್ಚೆಬರಿ ನಾ. ಖಂಚ್ಯಾ ಪಾತ್ಕಾಕ್‌ಗಾಯ್ ಹಿ ಶಿಕ್ಯಾ ಮ್ಹಾಕಾ! ಹಾಂವ್ ಚಿಂತ್ಚಾರ್ ಪಡ್ಲೊಂ.

ಥೊಡ್ಯಾ ವೆಳಾನ್ ಜಿತು ಆಯ್ಲೊ ಏಕ್ ಪೊಟ್ಟಿ ಘೆವ್ನ್. ಮ್ಹಜಿ ಅವಸ್ಥಾ ಪಳೆವ್ನ್ ತಾಕಾ ವ್ಹಡ್ ಮಜಾಚ್ ಸಯ್.

“ಹೆಂ ಪೂರಾ ಕಾಲೆಂ ಶಿರ್ಕಾಯ್ಲಾರೆ ತುಕಾ ಸಂಜು? ಪಯ್ಲೆಂಚ್ ಅಸ್ಕತ್ ತುಂ, ಹಿಂ ನರ್ನಾಂ ತುಜೆಂ ರಗತ್ ಪೂರಾ ಚಿಂವೊನ್ ಸೊಡ್ತಾತ್‌ಗಿ ಮ್ಹಣ್,” ತೊ ಹಾಸಾಲಾಗ್ಲೊ.

“ತುಕಾ ಖಾವ್ನ್ ಚರಬ್ ತೀನ್ ಕಾಸಾಂಚ್ಯಾ ಮ್ಹಜೆ ಕಶ್ಚ್ ಮ್ಹಾಕಾ.”

“ಘೆ, ಜೆವಣ್ ಹಾಡ್ಲಾಂ. ಥೊಡ್ಯಾ ವೆಳಾನ್ ಜೇವ್. ಸಕಾಳಿಂ ನಾಸ್ಚೊ, ಜೆವಣ್ ಇತ್ಯಾದಿ ಹಾಂವ್ ಹಾಡುನ್ ಯೆತಾಂ. ತುಂ ಚಿಂತಾ ಕರಿನಾಕಾ. ಹೆ ಹಜಾರ್ ರುಪಯ್ ದವರ್. ಒಕ್ತಾಂಕ್ ಜಾಯ್ ಪಡ್ತಿತ್. ಮ್ಹಾಕಾ ಡ್ಯೂಟಿಕ್ ವೇಳ್ ಜಾಲೊ. ತುಂ ತುಕಾಚ್ ಸಾಂಬಾಳುಂಕ್ ಸಕ್ಯೆಮೂ?” ತೊ ವಿಚಾರಿಲಾಗ್ಲೊ.

“ತಶೆಂ ಕಾಂಯ್ ಜಾಲ್ಯಾರ್ ನರ್ನಾಂ ಆಸಾತ್. ಥೊಡಿಂ ಮಲ್ಲು ನರ್ನಾಯಿ ಆಸ್ತೆಲಿಂ. ತಿಂ ನಾತ್‌ಲ್ಲಿ ಆಸ್ತತ್ ಆಸಾವೆ? ಕಮ್ಯುನಿಸ್ಟ್ ನಾತ್‌ಲ್ಲೆಂ ರಾನ್ ನಾತ್‌ಲ್ಲೆಬರಿ.”

“ತಮಾಶೆ ಕರ್ ತುಂ ಪಡ್ಚಶ್ಯಾ ಆಜ್ ಕಾಲ್ ಆಸ್ಪತ್ರ್ಯಾ ಚಲ್ಚೊಚ್ ಮಲ್ಲು ನರ್ನಾಂ ಆಸ್‌ಲ್ಲಾನ್,” ತಾಣೆಯಿ ಸೊಡ್ನ್ ದಿಲೆಂನಾ.

ಮಾಗಿರ್ ಥೊಡ್ಯಾ ವೆಳಾನ್ ತೊ ಗೆಲೊ.

“ಕಾಯ್ ಜಾಲಾ ಪೋರಾ?” ಎಡ್ಮಿಟ್ ಜಾಲ್ಲಿ ತಿ ಶಿರುಟಿ ಸ್ತ್ರೀ ಮಾರಾತೆಂತ್‌ಚ್ ವಿಚಾರ್ ಕರುಂಕ್‌ಲಾಗ್ಲಿ.

“ಜೊಂಡಿಸ್,” ಹಾಂವೆಂ ಸಾಂಗ್ಲೆಂ.

“ಹಾ ಪರಮೇಶ್ವರಾ! ತುವೆಂ ಜಾಗ್ರುತ್ ರಾವಾಜೆ ಪೋರಾ; ಕುಂಕಡ್ ಖಾಯ್ನಾಕಾ.”

ಜಾಯ್ತೆಗೆ ಆವಯ್. ಜಿಬೆಕ್ ಪೇಜ್ ಖಾಂವ್ಕಾಯಿ ರೂಚ್ ನಾ, ತುಂ ಕುಂಕ್ಡಾಚೆಂ ಉಲಯ್ತಾಯ್!

“ತುಕಾ ಕಿತೆಂ ಜಾಲಾಂ?” ಹಾಂವೆಂ ವಿಚಾರ್ಲೆಂ.

“ಮ್ಹಾಲಾ ಅಪಂಡಿಕ್. ಒಪರೇಶನ್ ಜಾವ್ನ್ ತೀನ್ ದೀಸ್ ಜಾಲೆ. ಫಾಲ್ಯಾಂ ಡಿಸ್ಚಾರ್.”

ನರ್ನಾಕ್ ಸಲಾಯ್ನ್ ರಾವಂವ್ಕ್ ಸಾಂಗೊನ್ ಕಾಂಯ್ ಥೊಡೆಂ ಜೆಂವ್ಚೆಂ ಪ್ರೇತನ್ ಕೆಲೆಂ. ಮಾಂಯ್ಲೊ ಉಗ್ಡಾಸ್ ಆಯ್ಲೊ. ಘರಾ ಆಸ್‌ಲ್ಲೊಂ ತರ್ ಮ್ಹಜೆ ಕುಶಿನ್‌ಚ್ ಆಸ್ತಿ. ಲ್ವಾನ್ ಆಸ್ತಾನಾ ಇಲ್ಲೆಂ ಆಂಗ್ ಹುನ್ ಜಾಲ್ಯಾರ್‌ಯಿ ವಿಶೇಸ್ ಕಳ್ಳಳ್ತಾಲಿ ಆನಿ ಮ್ಹಾಕಾ ಮಾಂದ್ರೆಚ್ ದವರ್ತಾಲಿ. ಏಕ್ ಘಡಿ ಕಾಳಿಚ್ ಭರೊನ್ ಆಯ್ಲೆಂ.

ಜೆವಣ್ ಪುರ್ತೆಂ ಸಂಪಂವ್ಕ್ ಜಾಲೆಂನಾ. ಹಾತ್ ಧುವ್ನ್ ಪರುನ್ ನಿದ್ಲೊಂ.

ನರಾನ್ ದೋನ್ ಕಸಲಿಂಗಿ ಇಂಜೆಕ್ಕನಾಂ ದಿಲಿಂ. ಉಪ್ರಾಂತ್ ಸಲಾಯ್ನ್ ಚಾಲು ಕೆಲೆಂ.

ನೀದ್ ಲಾಗಿಂ ಯೇನಾತ್ಲಿ. ಹಾಂವ್ ಜಿಣಿಯೆಂತ್ ಪಿಡೆಂತ್ ಪಡ್ಲೆಲ್ಲೊ ಅಪ್ರಾಪ್. ನಾ ಮ್ಹಣ್ಣಾಕ್ ಸಾತ್ವೆಂತ್ ಆಸ್ತಾನಾ ಕಟೀಣ್ ತಾಪಾನ್ ತೀನ್ ದೀಸ್ ನಿಡ್ಲೆಂ. ಪುಣ್ ಆಸ್ಪತ್ರೆಕ್ ಭರ್ತಿ ಜಾಂವ್ಚೆಂ ಹೆಂಚ್ ಪಯ್ಲೆ ಪಾವ್ಪಿಂ. ಜಿಣಿ ಬಿಂದಾಸ್ ರಿತಿನ್ ಘೆತ್‌ಲ್ಲ್ಯಾನ್ ಜಾಂವ್ಕ್ ಪುರೊ ಮ್ಹಾಕಾ ಚಡಿತ್ ಪಿಡಾ ನಾತ್‌ಲ್ಲೊ. ಜೆನ್ನಿಯಿ ತೆಂಚ್ ಸಾಂಗ್ತಾಲೆಂ : “ತುಂ ಜಿಣಿಯೆವಿಶಿಂ ಸೀರಿಯಸ್ ನಾಂಯ್. ತುಕಾಚ್ ತುಂ ಸಾಂಬಾಳುಂಕ್ ಸಕನಾಂಯ್; ಮ್ಹಾಕಾ ಕಸೊ ಸಾಂಬಾಳ್ತಲೊಯ್?”

ತ್ಯಾ ದೀಸ್ ಮ್ಹಾಕಾ ವಿಶೇಸ್ ಅಕ್ಮಾನ್ ಜಾಲ್ಲೊ. ಹಾಂವೆಂ ತಾಚೆಲಾಗಿಂ ದಡ್ಡಡ್ಯಾ ಕಾಳ್ಜಾನ್ ಮ್ಹಜೊ ಮೋಗ್ ಉಚಾರ್‌ಲ್ಲೊ.

ಐ.ಸಿ.ವೈ.ಎಮ್.ಂತ್ ಆಮಿ ಸಾಂಗಾತಾ ಆಸ್‌ಲ್ಲ್ಯಾಂವ್. ಕೊಲೆಜಿಚೆ ದೀಸ್ ತೆ. ಮಜೆಚೆ. ಐ.ಸಿ.ವೈ.ಎಮ್.ಂತ್ ಮಸ್ತು ಕಾರ್ಯಾಳ್, ತಿತ್ಲೊಚ್ ಪಾರ್ವೊಳ್ ಆಸ್‌ಲ್ಲೆಂ ಹಾಂವ್, ಭಾಯ್ಲ್ಯಾನ್ ಏಕ್ ಬೀದಿ ಬಸವಾಬರಿ ಕರ್ತಾಲೊಂ. ಪುಣ್ ಜೆನ್ನಿಚೆರ್ ಮ್ಹಾಕಾ ಖರೊಚ್ ಮೋಗ್ ಉಬ್ಜಾಲ್ಲೊ. ಕ್ರಿಸ್ಮಸಾ ಉಪ್ರಾಂತ್.

ಕ್ರಿಸ್ಮಸಾ ರಾತಿಂ ಐ.ಸಿ.ವೈ.ಎಮ್.ಚ್ಯಾ ಸಾಂದ್ಯಾಂಕ್ ಗೆಟ್-ಟುಗೆದರ್ ಆಸ್‌ಲ್ಲ್ಯಾನ್ ತಾಚ್ಯಾ ಘರ್ತಿಂ ಆನಿ ಸೆಜಾರ್ತಿಂ ಸರ್ವಾಂ ಪಾಟಿಂ ಗೆಲ್ಲಿಂ. ದೆಕುನ್ ಹಾಂವೆಂ ತಾಕಾ ಕೊಣಾಚ್ಯಾಗಿ ಬಾಯ್ಕಾರ್ ಘರಾ ಪಾವಯಿಲ್ಲೆಂ. ತಾಣೆ ‘ಥ್ಯಾಂಕ್ಸ್’ ಮ್ಹಣುನ್ ಸೊಬಿತ್ ಹಾಸೊ ದಿತಾನಾ ಕಾಳ್ಜಾಚಿ ಉಡಿ ಚುಕಲ್ಲಿ. ಮೊಗಾ ಬಿಂಯಾಳೊ ಕಿರ್ತಾಲೊ.

ತ್ಯಾ ಉಪ್ರಾಂತ್ ಹಾಂವ್ ತಾಕಾ ಲಾಗಿಂ ಜಾಲೊಂ; ತಾಣೆ ಸಾಂಗ್ಲಿ, ಆಶೆಲ್ಲಿ ಚಾಕ್ರಿ ಕೆಲಿ. ಜಿಣಿಯೆಂತ್ ಚಡಿತ್ ಉಲ್ಲಾಸಿತ್ ಜಾಲೊಂ. ತೆಂಯಿ ಮ್ಹಜ್ಯಾ ಮೊಗಾರ್ ಪಡ್ಲಾಂ ಮ್ಹಣ್ ಚಿಂತುನ್ ಏಕ್ ದೀಸ್ ತಾಚೆ ಮುಕಾರ್ ಮ್ಹಜೆಂ ಕಾಳಿಜ್ ಉಸಯ್ತಾನಾ ತಾಣೆ ಮ್ಹಾಕಾ ಅಕ್ಮಾನ್ ಕೆಲ್ಲೊ.

ಹಾಂವೆಂ ಐ.ಸಿ.ವೈ.ಎಮ್ ಸಾಂಡ್ಲೆಂ. ಕೊಣೆಂ ಕೊಣೆಂ ಪರಾತ್ಲಾರಿ ಆಯ್ಕಾಲೊನಾ. ಕೊಲೆಜಿಚೆಂ ಆಕ್ರೆಚೆಂ ವರಸ್ ಸಂಪ್‌ಲೆಂಚ್ ಇಶ್ಟಾಚಿ ಮಜತಿನ್ ಪೂನಾ ಯೇವ್ನ್ ಪಾವ್ಲೆಂ. ವ್ಹಡ್ ಕಂಫ್ಲೆಂತ್ ಲ್ಹಾನ್ ಕಾಮ್. ಸಾಂಬಾಳಯಿ ಸಾಂಗ್ಲೆ ತಿತ್ಲೊ ನಾ.

ಹೆಂ ಸರ್ವ್ ಜೆನ್ನಿನ್ ಮ್ಹಜ್ಯಾ ಸ್ವಾಭಿಮಾನಾಚೆರ್ ಉಡಯಿಲ್ಲ್ಯಾ ಸವಾಲಾಕ್ ಪ್ರತಿಕ್ರಿಯಾ ಜಾವ್ನ್ ಹಾಂವ್ ಕರ್ನ್ ಆಸಾಂಗಿ? ಕಳಿತ್ ನಾ. ಪುಣ್ ಪಯ್ಲೆ ಪಾವ್ಪಿಂ ಜಿಣಿಯೆಂತ್ ಮ್ಹಜ್ಯಾ ‘ಈಗೊ’ಕ್ ಮಾರ್ ಪಡ್ಲೆಲ್ಲೊ. ಸಬಾರ್ ದೀಸ್ ಹಾಂವ್ ಪಿಸಾಂತುರ್ ಜಾಲ್ಲೆಂ. ಜೆನ್ನಿನ್ ಸಾಂಗ್‌ಲ್ಲ್ಯಾಂತ್ ವಿಶೇಸ್ ಕಾಂಯ್ ಚೂಕ್ ನಾ. ತಶೆಂ ಪಳೆಲ್ಯಾರ್ ಮ್ಹಜೆ ಕಾಲೆತಿಕ್ ಕೊಣೆಂಯಿ ವಿಶೇಸ್ ಪಸಂದ್ ಕೆಲ್ಲೆಂ ಹಾಂವ್ ನೆಣಾಂ. ಮ್ಹಜ್ಯಾ ಭಾಂವ್ಡಾಂಕ್‌ಚ್ ಮ್ಹಜೆರ್ ವಿಶೇಸ್ ಕಾಂಯ್ ಅಭಿಮಾನ್ ನಾ ತೆಂ ಕಳಿತ್ ಆಸಾ ಮ್ಹಾಕಾ. ಮ್ಹಾಲ್ಗಡೊ ಜಾಲ್ಲ್ಯಾ ಮ್ಹಜೆಥಾವ್ನ್ ತಿಂ ಮಸ್ತು ಆಶೆತಾಲಿಂ. ಹಾಂವೆಂ ತಾಂಕಾ ದಿಲ್ಲೆಂ ಮಾರ್ಗದರ್ಶನ್, ಮೇಲ್‌ಫಾಂಕ್ತ್ ಕಸಲಿಚ್ ನಾ. ಮ್ಹಾಕಾಚ್ ಹಾಂವ್ ಸಾಂಬಾಳುಂಕ್ ಸಕನಾ ಮ್ಹಣ್ ತಾಂಣಿಯಿ ಚಿಂತ್ಲಾ ಆಸ್ತಲೆಂ. ವಯ್ಲ್ಯಾನ್ ಘರ್ಚಿ ಆರ್ತಿಕ್ ಪರಿಗತ್ ಪಾಡ್ ಆಸಾ. ಬರೆಂ ಏಕ್ ಘರ್ ನಾ, ಮ್ಹಜ್ಯಾ ಪಾಟ್ಲಿಂ ತೆಗಾಂ ಭಯ್ಣಿಂ ಆಸಾತ್. ಉಪ್ರಾಂತ್ ಏಕ್ ಭಾವ್. ನಾ ಮ್ಹಣ್ಣಾಕ್ ಕಾಂಯ್

ಥೊಡೆಂ ಹಿತಲ್, ಮಾಡಿಯೊ ಆಸಾತ್. ಆತಾಂ ಪೊಪ್ಯಾಂಕ್ ಮೊಲ್ ದೆಂವ್‌ಲ್ಯಾನ್ ಥಂಯ್ಸರ್‌ಯಿ ವಿಶೇಸ್ ಕಮಾಯ್ ನಾ. ದೆಕುನ್‌ಚ್ ಮ್ಹಜೆ ವಯ್ ಮ್ಹಜ್ಯಾ ಘರ್ಜ್ಯಾಂನಿ ಚಡಿತ್ ಭರ್ವಸೊ ದವರ್ಲಾ. ಪುಣ್ ಹಾಂವ್ ಮ್ಹಾಕಾಚ್ ಸಾಂಬಾಳುಂಕ್ ಸಕನಾ ಕೊಣ್ಣಾ ಮ್ಹಳ್ಳ್ಯಾ ದುಬಾವಾನ್ ಸದಾಂ ನಿರಾಶಿಚ್ ಉರ್ತಾಂ!

ಸಲಾಯ್ನಾಚಿ ಬಾಟ್ಲಿ ಕಶಿಯಿ ಸಂಪ್ಲಿ. ಎಕ್ಲೆಂ ಜ್ಯೂನಿಯರ್ ದಾಕ್ಟರ್ಸ್ ಆಯ್ಲೆಂ. “ಹವ್ ಆರ್ ಯೂ ಪೀಲಿಂಗ್?”

ಹಾಂವ್ ಕಾಂಯ್ ಪಿಯಾವ್ ಮ್ಹಣ್ ಚಿಂತ್ಲಾಂಗಿ ಕಿತೆಂ ಹಾಣೆ- ಪೀಲಿಂಗ್ ಕರ್ಚೆವಿಶಿಂ ಉಲಯ್ತಾ. ತಾಚೆಂ ಇಂಗ್ಲಿಶ್ ಆಯ್ಕುನ್ ಆಂಗ್ ದುಕಿ ಮದೆಂಯಿ ಕುಸಾಳಾಂನಿ ಕುಚುಲ್ಯೊ ಜಾಲೊ.

ಆಂಗ್ ಕಟೀಣ್ ದೂಕ್ ಮ್ಹಳೆಂ.

“ಐ ವಿಲ್ ಗಿವ್ ಯೂ ಇಂಜೆಕ್ಶನ್,” ಮ್ಹಣುನ್ ತೆಂ ಉಸಾಳೆಂ.

ಮ್ಹಜ್ಯಾ ಪೊರಾಜಿತಾ! ಹಾಂಚೆಲಾಗಿಂ ಕಿತೆಂಚ್ ಸಾಂಗುಂಕ್ ನಜೊ. ಇಂಜೆಕ್ಶನಾಂ ದೀವ್ನ್‌ಚ್ ಲಗಾಡ್ ಕಾಡ್ತಾತ್ ಹಿಂ.

ತೆಂ ಸುವಿ ಘೆವ್ನ್ ಆಯ್ಲೆಂಚ್. ಹಾಂವೆಂ ಬಾವ್ಣೆ ದಾಕಯ್ಲೊ.

“ಯಹಾಂ ನಹೀಂ... ಕಮರ್ ಪೇ...” ತೆಂ ಹಾಸಾಲಾಗ್ಲೆಂ.

ಹ್ಲಂ! ಚೆಡ್ಯಾಂಚ್ಯಾ ಕುಲ್ಯಾಕ್ ಸುವಿ ತೊಪುಂಕ್ ಭಾರಿ ಮುಕಾರ್ ಹಿಂ ಚೆಡ್ಲಾಂ. ಕಾಂಯ್ ವಾಟ್ ನಾಸ್ತಾಂ ಪ್ಯಾಂಟ್ ಮಾತ್ಲೆ ನಿಸ್ರಾಯ್ಲೆಂ ಕಟೀಣ್ ಉಬ್ಲೆಸ್ ಭೊಗ್ಲೆ ಮ್ಹಾಕಾ. ತಾಣೆ ಕಸಲಿಚ್ ದಯಾ ದಾಕ್ಟರ್ ನಾಸ್ತಾಂ ಸುವಿ ತೊಪ್ತಾನಾ ಜೀವ್ ಗೆಲ್ಲ್ಯಾಬರಿ ಜಾಲೊ.

“ಆನಿ ನಿದೆ. ಸಕಾಳಿಂ ಉಟ್ಲಾರ್ ಜಾಲೆಂ,” ತೆಂ ಭಾಯ್ ಗೆಲೆಂ.

ವ್ಹಯ್ ಜೀವ್ ಕಾಡ್ಲೊಯ್; ಆತಾಂ ನಿದೆ ಮ್ಹಣ್ತಾಯ್ ಹರಾಮಿ ಚೆಡ್ಲಾ! ತುಕಾ ಕೊಣೆ ದಾಕ್ಟರ್ಸ್ ಜಾಂವ್ಕ್ ಸಾಂಗ್‌ಲ್ಲೆಂಗಿ, ಪಾಪಾರ್ಯಾಂಚೊ ಜೀವ್ ಕಾಡುಂಕ್~

ಥೊಡ್ಯಾ ವೆಳಾನ್ ನೀದ್ ಪಡ್ಲಿ.

ಸಕಾಳಿಂ ದಾಕ್ಟರ್ ಆಯ್ಲೊ.

“ಕಸೊ ಆಸಾಯ್ ಸಂಜಯ್?” ತೊ ವಿಚಾರಿಲಾಗ್ಲೊ.

ಆನಿಕೀ ಜಿವಂತ್ ಆಸಾಂ!

“ವ್ಹಡ್ ನಾ ಡೊಕ್ಟರ್, ಇಲ್ಲೆಂ ಬರೆಪಣ್ ಆಸಾ, ಖೊಂಕ್ಲಿ, ತಕ್ಲಿ ಫಡಾಪಡ್ ರಾವೊಂಕ್ ನಾ.”

“ಥೊಡೊ ವೆಳ್ ಲಾಗ್ತಲೊ, ಆಜ್ ತುಜಿ ಸೊನೊಗ್ರಾಫಿ ಕರಿಚೆ. ನರ್ಸ್ ಚೀಟ್ ದಿತಲೆಂ. ಲಿವರ್ ಕಶೆಂ ಆಸಾ ಪಳಯ್ಲೆ.”

ಲಿವರಾಚ್ಯಾ ಪಯ್ಲೆಂ ಮ್ಹಜೊ ಮೆಂದು ತಪಾಸಣ್ ಕೆಲ್ಯಾರ್ ಜಾಯ್ತ್ ಕೊಣ್ಣಾ. ಎದೊಳ್‌ಚ್ ಸಯ್-ಭಯ್ ಜಾಲಾ ತೊ.

“ಒ.ಕೆ ಡೊಕ್ಟರ್,” ಹಾಂವೆಂ ಮ್ಹಳೆಂ ಗತ್ ನಾಸ್ತಾಂ.

ಉಪ್ರಾಂತ್ ನವೆಂ ಎಕ್ಲೆಂ ನರ್ನ್ ಆಯ್ಲೆಂ. ಪಾಚ್ಚ್ಯಾ ದೊಳ್ಯಾಂಚೆಂ, ವೊಂಟಾರ್ ಅಮ್ಚ್ಯಾ ಹಾಸೊ.

“ಹಿ ಚೀಟ್ ಸೊನೊಗ್ರಾಫಿಕ್. ಸಾಡೆ ಇಕ್ರಾಂಕ್ ಯೆತಾ ತಿ ಮೇಡಮ್. ಮಸ್ತು ಉದಕ್ ಪಿಯೆಜೆ ತುವೆ, ಬ್ಲಾಡರ್ ಭರ್ನ್ ಆಸಾಜೆ. ನಾ ತರ್ ರಿಪೊರ್ಟ್ ಸಾರ್ಚೊ ಮೆಳಾನಾ,” ತೆಂ ಸಾಂಗಾಲಾಗ್ಲೆಂ. ತಾಚೊ ತಾಳೊ ಪಸಂದ್ ಜಾಲೊ ಮ್ಹಾಕಾ.

“ನಾಸ್ಚೊ ಜಾಲೊಗಿ?” ತಾಣೆ ವಿಚಾರ್ಲೆಂ.

“ನಾ ಮ್ಹಜೊ ಫ್ರೆಂಡ್ ಹಾಡುನ್ ಯೆತಲೊ.”

“ಸಮಾ ಖಾಯ್ಲೆ ತುವೆಂ. ಜೊಂಡಿಸಾ ಧರ್ಮಾನ್ ಕಟೀಣ್ ವೀಕ್‌ನೆಸ್ ಜಾತಾ.” ಕಳಿತ್ ಆಸಾ ಸಾಯ್ಬಣಿ. ತುಂ ಎಕ್ಲೆಂ ಬಾಕಿ ಆಸ್‌ಲ್ಲೆಂಯ್ ಸಲಹಾ ದೀಂವ್ಕ್.

“ಪ್ರೆಶರ್ ಪಳಯ್ಲೆ” ತಾಣೆ ಭುಜಾಕ್ ವಸ್ತುರ್ ಬಾಂದ್ಲೆಂ.

ತುಜೆ ತಸಲ್ಯಾಂಚ್ಯಾ ಕರ್ಕರ್ಯಾನ್ ಆಸ್‌ಲ್ಲೊ ಕಾಂಯ್ ಥೊಡೊ ಪ್ರೆಶರ್‌ಯಿ ದೆಂವೊಂಕ್ ಆಸಾ.

“ವ್ಹಡ್ ನಾ, ಪ್ರೆಶರ್ ಸಮಾ ಆಸಾ, 80/120. ಪುಣ್ ತಾಪ್ ಆಜುನ್ ದೆಂವೊಂಕ್ ನಾ. ರೆಸ್ಪ್ ಕರ್,” ತೆಂ ಗೆಲೆಂ.

ಜಿತು ನಾಸ್ಚೊ ಘೆವ್ನ್ ಆಯ್ಲೊ. ಜಿಬೆಕ್ ಇಲ್ಲಿ ರೂಜ್ ಆಯಿಲ್ಲಾನ್ ಬ್ರೆಡ್ ಆನಿ ಚ್ಹಾ ಘೆತ್ಲಿ.

ನರ್ನಾನ್ ಒಕ್ತಾಂಕ್, ಇಂಜೆಕ್ಟನಾಂಕ್ ಚೀಟ್ ಬರವ್ನ್ ದಿಲಿ. ಜಿತು ಒಕ್ತಾಂ ಹಾಡ್ನ್ ಆಯ್ಲೊ. ಏಕ್ ಹಜಾರ್ ತಿನ್ತಿಂ ರುಪಯ್! ಏಕ್ ಪಾವ್ಲಿಂಚ್ಯಾಕ್ ಆಂಗಾಂತ್ಲಾನ್ ಶೆಳೊ ಫಾಮ್ ಸುಟ್ಲೊ. ಅಸಲಿಂ ಒಕ್ತಾಂ ಆನಿ ಕಿಲ್ಲಿಂ ಘೆಂವ್ಕ್ ಆಸಾತ್ ದೇವ್‌ಚ್ ಜಾಣಾ. ದುಬ್ಳಾಂಕ್ ಪಿಡಾ ದೀನಾಕಾ ದೆವಾ, ಹಾಂವೆಂ ಮಾಗ್ಲೆಂ.

ಜಿತು ಪಾಟಿಂ ಗೆಲ್ಲಾಬರಿಚ್ ಹಾಂವ್ ತೀನ್ ಗೊಬ್ಳೆ ಉದಕ್ ಪಿಯೆಲೊಂ.

ಥೊಡ್ಯಾಚ್ ಘಡಿಯಾಂನಿ ಪೊಸ್ಕಾಟೊ ಭರೊನ್ ಆಯ್ಲೊ.

ಪಾಚ್ಚ್ಯಾ ದೊಳ್ಯಾಂಚ್ಯಾ ನರ್ನಾಕ್ ಸಾಂಗ್ಲೆಂ.

“ಇಲ್ಲೊ ವೇಳ್ ರಾವ್, ತಿ ಮೇಡಮ್ ಆಜುನ್ ಯೇಂವ್ಕ್ ನಾ,” ತೆಂ ಮ್ಹಣಾಲೆಂ.

ತ್ಯಾ ಮೇಡಮಾಕ್ ಕೊಲೊ ವ್ಹರೊಂಕ್. ಕೊಣಾಕ್ ಉದಕ್ ವ್ಹರ್ನ್ ಗೆಲ್ಯಾಗಾಯ್? ಹಾಂವ್ ಚಿಂತಾಲೊಂ. ಫಕತ್ ಗುರ್ವಾರ್ಲಾಂಚಿ ಮಾತ್ ಸೆನೊಗ್ರಾಫಿ ಕರ್ತಾತ್ ಮ್ಹಣ್. ಗರ್ವ್ ಆಸ್ಲಾರ್ ದಾದ್ಲ್ಯಾಂಚಿಯಿ ಸೊನೊಗ್ರಾಫಿ ಕರ್ತಾತ್ ತೊ ವಿಶಯ್ ಮ್ಹಜ್ಯಾ ವಾಂಟ್ಯಾಕ್ ಮಜೆಭರಿತ್.

ಅಕಿರಿಕ್ ಕಶಿಯಿ ಆಯ್ಲಿ ತಿ ಸಯ್ತಾನ್ ಮೇಡಮ್.

ಹಾಂವ್ ಭಿತರ್ ಗೆಲೊಂ. ಪೊಟ್ ಕಟೀಣ್ ದುಕ್ತಾಲೆಂ. ಗಜಾಲಿ ಕಾತರ್ನ್‌ಚ್ ಪೊಟಾರ್ ಕಸಲಿಗಿ ಬೆಟ್ಟಿ ಚರವ್ನ್ ಕಂಪ್ಯೂಟರ್ ಪಳೆಲಾಗಿ. ಆಟ್‌ನೆಟಾಂಚಿ ಮದಾಮ್. ತಿಕಾ ಜಾಪ್ ದಿಂವ್ಚಿ, ಮೂತ್ ದಾಂಬುನ್ ಧರ್ಚೆಂಗೆ ಕಳೆಂನಾ. ಹೆ ದಾಕ್ಟರಿ

ವರ್ಗಚ್ಯಾಂಕ್ ದಾಕ್ಟರಿ ಶಿಕಯ್ತಾತ್‌ಗಿ ಜೀಬ್ ವೊಳಾಂವ್ಕ್ ಶಿಕಯ್ತಾತ್ ಮ್ಹಳೊ ದುಬಾವ್ ಜಾಲೊ ಮ್ಹಾಕಾ.

ಪಂದ್ರಾ ಮಿನುಟಾಂನಿ ತಿಚೊ ಡೊಂಬರಾಟ ಮುಗ್ತಾಲೊ. ಕಾಕ್ಸಾಕ್ ಧಾಂವೊನ್ ಪೊಟ್ ಖಾಲಿ ಕರ್ತಾಂ ಮ್ಹಣಾಸರ್ ಜಿವಾಕ್ ಜೀವ್ ನಾ!

ಪಾಚ್ಚ್ಯಾ ದೊಳ್ಯಾಂಚೆಂ ಪರ್ತುನ್ ಆಯ್ಲೆಂ.

“ತುಂ ಕ್ರಿಸ್ತಾಂವ್‌ಗಿ?” ಮ್ಹಜ್ಯಾ ಉಜ್ವ್ಯಾ ಹಾತಾರ್ ಆಸ್ಚೊ ಖುರಿಸ್ ಪಳೆವ್ನ್ ವಿಚಾರಿಲಾಗ್ಲೆಂ.

ಹಾಂವೆಂ ತಕ್ಲಿ ಹಾಲಯ್ಲಿ.

“ಮ್ಹಾಕಾ ತುಮ್ಚ್ಯಾ ಮರಿಯಮ್ಮ ವಯ್ರ್ ವಿಶೇಸ್ ಭಕ್ತ್,” ತೆಂ ಭಾವುಕ್ ಜಾಲೆಂ. “ಹಾಂವ್ ಕೆದಾಳಾಯ್ ಕಡ್ಡಿ ಚರ್ಚಾಕ್ ವಚುನ್ ಮರಿಯಮ್ಮಾಕ್ ವಾತಿ ಪೆಟಯ್ತಾಂ.”

ದೆಕುನ್ ಆತಾಂ ಹಾಂವೆಂ ಕಿತೆಂ ಕರಿಜೆ? ತುಜಿ ಭಕ್ತ್ ತುಕಾ.

“ಬ್ಯಾಂಡ್ರಾ ಮಾಂವ್ಚ್ ಮೇರಿ ಆಸಾ ಪಳೆ, ಥಂಯ್ ಏಕ್ ಪಾವ್ಟಿಂ ವಚಾಜೆ ಮ್ಹಜ್ಯಾ ಪ್ರೆಂಡ್‌ನಾಂ ಸಾಂಗಾತಾ. ಥಂಯ್ ವಚುನ್ ತಿಚೆಲಾಗಿಂ ವಿಶೇಸ್ ಉಪ್ಕಾರ್ ಮಾಗೊಂಕ್ ಆಸಾತ್. ಆಮ್ಗರ್ ಘರಾ ಮಸ್ತು ಕಶ್ಟ್ ಆಸಾತ್,” ತೆಂ ಉಲವ್ನ್‌ಚ್ ಗೆಲೆಂ.

ಜಾಯ್ತಗೊ ಗಾಡ್ಲಾ, ಬ್ಯಾಂಡ್ರಾ ವಚ್, ನಾ ತರ್ ಆವಯ್ಚ್ಯಾ ಘೊವಾಗೆರ್ ವಚ್. ಪುಣ್ ಏಕ್ ಪಾವ್ಟಿಂ ಹಾಂಗಾ ಥಾವ್ನ್ ಭಾಯ್ರ್ ವಚ್, ಹಾಂವ್ ಮತಿಂತ್‌ಚ್ ಪುರುರ್ತಾಲೊಂ.

“ಬ್ಯಾಂಡ್ರಾ ವಾತಿ ಪೆಟಯಿಲ್ಲಾಕ್ ಪಯ್ಲೆ ದೀಂವ್ಕ್ ಆಸಾತ್‌ಗಿ?” ತೆಂ ಪರ್ತುನ್ ಮ್ಹಜಿ ತಕ್ಲಿ ಖಾಂವ್ಚ್ ಲಾಗ್ಲೆಂ.

ಮ್ಹಾಕಾ ಹಾಸೊ ಆಯ್ಲೊ.

“ವಾತಿ ಪೆಟಯಿಲ್ಲಾಕ್ ಪಯ್ಲೆ ದೀಂವ್ಕ್ ನಾಂತ್, ವಾತಿ ಮೊಲ್ ದೀವ್ನ್ ಘೆಜೆ.”

“ಒ.ಕೆ... ಒ.ಕೆ. ವೆಗಿಂಚ್ ವಚಾಜೆ ಥಂಯ್. ಡ್ಯೂಟಿ ಮದೆಂ ರಜಾ ಕಾಡ್ಲಿ ಕಶ್ಟ್. ಆಯ್ತಾರಾ ಜಾತಾ ಜಾಲ್ಯಾರ್ ವೆಚೆಂ.”

ಹಾಬ್ಬಾ ಚೆಡುಂಗಿ ಹೆಂ! ಉಲವ್ನ್‌ಚ್ ಪೊಟ್ ಭರ್ನ್ ಘೆತಾಗಿ ಮ್ಹಣ್.

“ಜಾಯ್ತ್ ತುಂ ರೆಸ್ಪ್ ಕರ್. ತಾಪ್ ದೆಂವ್ಲಾ. ಖೊಂಕ್ಲಿ ಆಸಾಗಿ?”

“ಹಾಂ”

ಉಪ್ರಾಂತ್ ಕಶೆಯಿ ಭಾಯ್ರ್ ಗೆಲೆಂ ತೆಂ. ಹ್ಯಾ ನರ್ನಾಂ ಧರ್ಮಾನ್ ಆಸ್ಲಿ ಭಲಾಯ್ಕಿಯಿ ಪಾಡ್ ಜಾಂವ್ಕ್ ಆಸಾ.

ಸಾಂಜೆರ್ ಡೊ ಬಮ್ಮಾನ್ ಆನೈಕ್ಲ್ಯಾ ಕೊಣಾಕ್‌ಗಿ ಆಪವ್ನ್ ಹಾಡ್ಲೊ.

“ಸಂಜಯ್, ಹೊ ಡಾ| ವಿವೇಕ್. ಎಮ್.ಡಿ. ಮೆಡಿಸಿನ್...”

ತ್ಯಾ ದಾಕ್ಟೆರಾನ್ ಪರೀಕ್ಯಾ ಸುರು ಕೆಲಿ. ಹಜಾರ್ ಸವಾಲಾಂ ವಿಚಾರ್ಲಿಂ. ಪಳೆಂವ್ಕ್ ತೊ ದಾಕ್ಟೆರ್ ಶಿರ್ವುಟೊ, ಜೀವ್ ನಾತ್‌ಲ್ಲ್ಯಾಬರಿ ಆಸ್ಲೊ. ಅಸಲೆ ದಾಕ್ಟೆರಾಯಿ

ಆಸಾತ್‌ಗಿ? ಹಾಂವ್ ವಿಜಿತ್ ಪಾವ್ಲೊಂ.

ದೋನ್-ತೀನ್ ಮಿನುಟಾಂ ಪರೀಕ್ಯಾ ಕೆಲ್ಯಾ ಉಪ್ರಾಂತ್ ದೋಗ್‌ಯಿ ಭಾಯ್ರ್ ಗೆಲೆ. ಆನಿ ಕಸಲೊ ರಿಪೊರ್ಟ್ ಆಸಾಗಿ? ಹಾಂವ್ ಚಿಂತಿಲಾಗ್ಲೊ. ಖಿಂಯ್ ಥಾವ್ನ್ ಲಾಗಿಗಾಯ್ ಮ್ಹಾಕಾ ಹಿ ಪಿಡಾ!

ಮಾಗಿರ್ ಡೊ ಬಮ್ ಎಕ್ಲೊಚ್ ಭಿತರ್ ಆಯ್ಲೊ.

“ಪಳೆ ಸಂಜಯ್,” ತೊ ಸಾಂಗಾಲಾಗ್ಲೊ. “ಡೊ ವಿವೇಕ್ ಸಾಂಗ್ತಾ ತುಕಾ ಟಾಯ್‌ಫೊಯ್ಡ್ ಆಸಾ. ವೀಡಲ್ ಪರಿಕ್ರಂತ್ ರಿಪೊರ್ಟ್ ನೆಗೆಟಿವ್ ಆಸಾ. ಪುಣ್ ತೊ ಮ್ಹಣ್ತಾ ಟಾಯ್‌ಫೊಯ್ಡಾಂತ್ ವಿವಿಡ್ ಥರ್ ಆಸ್ತಾತ್ ಆನಿ ಥೊಡೆ ರಿಪೊರ್ಟ್ ಮೆಳ್ತಾಂತ್. ತುಕಾ ತಾಪ್ ರಾವನಾ ಕಿತ್ಯಾಕ್ ಮ್ಹಳ್ಯಾರ್ ಸಾದೆ ಡೋಜ್ ನಾಟ್ವನಾಂತ್. ದೆಕುನ್ ಡೋಜ್ ಚಡಂವ್ಕ್ ತಾಣೆ ಸಾಂಗ್ಲಾಂ. ಇಲ್ಲೆಂ ಮ್ಹಾರಗ್ ಪಡ್ಲೆಲಿಂ ಒಕ್ತಾಂ. ಪುಣ್ ನಿರ್ದೋಗ್ ನಾ. ಭಲಾಯ್ಕಿ ಪ್ರಮುಕ್ ಪಳೆ. ಆನ್ಯೆಕ್ ದೋನ್-ತೀನ್ ದೀಸ್ ರಾವಾಜೆ ಪಡಾತ್ ತುವೆಂ.”

ಹ್ಲೂಂ! ಕಾಮ್ ಗೆಲ್ಲ್ಯಾಬರಿಚ್! ಹರಾಮಿ ಬೊಸಾಕ್ ಸಮ್ಜಂವ್ಚೆಂ ಇಂಪೊಸಿಬಲ್!

“ಒ.ಕೆ. ಡೊಕ್ಟರ್,” ನಿರ್ದೋಗ್ ನಾಸ್ತಾಂ ಹಾಂವೆಂ ಸಾಂಗ್ಲೆಂ.

ಥೊಡ್ಯಾ ವೆಳಾನ್ ಜಿತು ಆಯ್ಲೊ. ತಾಕಾ ಹಾಂವೆಂ ಪರಿಗತ್ ಸಾಂಗ್ಲಿ.

“ತುಂ ಎದೊಳ್‌ಚ್ ಆಸ್ಪತ್ರೆಚೆ ಜಿಣಿಯೆಕ್ ವೊಳ್ಸಾಲಾಯರೆ ಸಂಜೂ. ವ್ಹಡ್ ನಾ. ಆನಿ ದೋನ್ ತೀನ್ ದೀಸ್ ರಾವ್,” ತೊ ಸಾಂಗಾಲಾಗ್ಲೊ.

“ವ್ಹಯ್ ಉಪ್ರಾಂತ್ ಹಾಂವ್ ಘರಾಚ್ ಬಸ್ತಾಂ. ತುಂ ಮ್ಹಾಕಾ ಶಿಜವ್ನ್ ಘಾಲ್!”

ನರ್ನಾನ್ ದಿಲ್ಲಿ ಚೀಟ್ ಘೆವ್ನ್ ಜಿತು ಒಕ್ತಾಂ ಹಾಡುಂಕ್ ಗೆಲೊ.

ತಕ್ಲಿ ವಿರಾರ್ ಜಾತಾಲಿ. ಖೊಂಕ್ಲಿ ಆಜೂನ್ ರಾವೊಂಕ್ ನಾತ್ಲಿ.

ಬಾಬ್ ಮ್ಹಜೊ ಅಸೊಚ್ ಖೊಂಕ್ತಾಲೊ. ದಂಬು ಬಾಂದುನ್. ಆತಾಂ ಸರೊನ್ ಪಂದ್ರಾ ವರ್ಸಾಂ ಜಾತಾತ್. ದುಬ್ಬಿಕಾಯ್ ಘರಾಂತ್ ಕಟಿಣ್ ಆಸ್‌ಲ್ಲಾ ತ್ಯಾ ದಿಸಾಂನಿ ಬಾಬಾಕ್ ಒಕತ್ ಹಾಡುಂಕ್ ಪಯ್ಕೆ ನಾತ್ಲೆ. ತಶೆಂ ಮಾವ್‌ಪಣಿ ಸರ್ವ್ ಸೊಸ್ಲೆಂ ಬಾವ್ಡ್ಯಾನ್ ಆನಿ ತೆಚ್ ಪಿಡೆನ್ ಅಸ್ಕತ್ ಜಾವ್ನ್ ಮೆಲೊ ತೊ. ಆಜ್ ಆಸ್‌ಲ್ಲೊ ತರ್ ಹಾಂವ್ ಕಶೆಂ ಪುಣಿಯಿ ಕರ್ನ್ ಬರ್ಯಾ ದಾಕ್ತೆರಾಲಾಗಿಂ ವ್ಹರ್ನ್ ಒಕತ್ ಕರ್ತೊಂ.

ಹಾಂವೆಂ ಏಕ್ ಅಸಹಾಯಕ್ ಸುಸ್ಕಾರ್ ಸೊಡ್ಲೊ.

ಪಾಚ್ಚ್ಯಾ ದೊಳ್ಯಾಂಚೆಂ ಪರ್ತುನ್ ಆಯ್ಲೆಂ. ತಾಣೆ ಆತಾಂ ಮ್ಹಜೆಲಾಗಿಂ ಯೆಂವ್ಚೆಂ ಚಡ್ ಜಾಲ್ಲೆಂ ತೆಂ ಮ್ಹಾಕಾ ಗಮ್‌ಲ್ಲೆಂ.

ತಾಣೆ ನಳಿ ಖಾಕಿಯೆಂತ್ ರಿಗಯ್ಲಿ.

“ತುಂ ಮಸ್ತ್ ಅಸ್ಕತ್ ದಿಸ್ತಾಯ್; ಸಮಾ ಜೆವಿನಾಯ್‌ಗಿ?”

ರಾಂದುನ್ ವಾಡ್ತಾಯ್‌ಗಿ?

“ಭುಕ್ ಲಾಗ್‌ಲ್ಲಾ ತಿಲ್ಲೆಂ ಜೆಂವ್ಚೆಂ. ಚಡಿತ್ ಜೇಂವ್ಕ್ ಜಾಯ್ನಾ.”

“ಫಳ್ ವಸ್ತು ಖಾ, ವೈಟ್ ಓಟ್ಸ್, ನಾತ್ನೊ ಘಟಾಯೆಕ್ ಬರೊ.”

ಲೊಂಕಡ್ ಆನಿ ಫಾತೊರ್ಯಿ ಬರೆ ಘಟಾಯೆಕ್, ವ್ಹಯ್‌ಗಾ ಮ್ಹಣ್ತಾನಾ!

“ತಾಪ್ ಆಜೂನ್ ಆಸಾ. ಪಾಂಗುರ್ಸ್ ನಿದೆ...”

ಆನಿ ತುವೆಂ ಗಾಣಾಂ ಗಾವ್ಸ್ ನಿದಾಂವ್ಚೆಂ ಏಕ್ ಬಾಕಿ ಉರ್ಲಾಂಗೊ ಭೆರ್ಯಾ!

ಜಿತುನ್ ಒಕ್ತಾಂ ಹಾಡ್ಲಿಂ.

“ಬರೆಂ ಜಾಲೆಂ ಹಾಂವ್‌ಚ್ ಗೆಲ್ಲೊಂ ಒಕ್ತಾಂ ಹಾಡುಂಕ್‌ರೆ ಸಂಜೂ; ಎಕೆಕಾ ಇಂಜೆಕ್ಯನಾಚೆಂ ಮೋಲ್ ಸಾಡೆ-ಚಾರ್ಶಿಂ ರುಪಯ್. ತುಕಾ ಆನಿ ಜೆಣಿಯೆಂತ್ ಪಿಡಾ ಯೇನಾ ತೆಂ ಖಂಡಿತ್.”

ಅಜ್ಯಾಪ್, ಆಕ್ಲಾಸ್ ಪಾಂವ್ಚೆ ಸ್ಥಿತೆರ್ ಸದ್ವ್ಯಾಕ್ ನಾತ್‌ಲ್ಲೊ ಹಾಂವ್. ಹಿ ಪಿಡಾ, ಹಿಂ ಒಕ್ತಾಂ, ಹಾಂಗಾಚಿ ನರ್ಲಾಂ, ಡೊ ಬಮ್ ಸರ್ವಾಕ್ ಹಾಂವೆಂ ಎದೊಳ್‌ಚ್ ಒಪುನ್ ಘೆವ್ನ್ ಜಾಲ್ಲೆಂ.

“ಜಾಂವ್ಕ್ ಅಸ್ಚೆಂ ಸರ್ವ್ ಜಾಂವ್ಪಿರೆ ಜಿತು,” ಹಾಂವೆ ನಿರ್ದಿಪ್ತಾಪಣಿ ಸಾಂಗ್ಲೆಂ.

ಸಾಂಜೆರ್ ದಾಕ್ತೆರ್ ಪರುನ್ ಆಯ್ಲೊ.

“ಸಂಜಯ್, ಟಿ.ಬಿ. ರಿಪೊರ್ಟ್ ನೆಗೆಟಿವ್ ಆಸಾ, ಭಿಯೆಂವ್ಚಿ ಗರ್ಜ್ ನಾ. ರಗ್ತಾಂತ್ಲೆಂ ಇನ್‌ಫೆಕ್ಶನ್ ಉಣೆಂ ಜಾಲ್ಲೆಬರಿ ಖೊಂಕ್ಲಿ ಉಣಿ ಜಾತಲಿ.”

ಹಾಂವ್ ನಿರ್ದಿಪ್ತಾಪಣಿ ಹಾಸ್ಲೊಂ ಮಾತ್.

ಆಸ್ಪತ್ರೆಂತ್ ಎಡ್ಡಿಟ್ ಜಾವ್ನ್ ಪಾಂಚ್ ದೀಸ್ ಜಾಲ್ಲೆ. ಆಜ್ ಡಿಸ್ಚಾರ್ಜ್ ಕರ್ತಾಂ ಮ್ಹಳ್ಳೆಂ ದಾಕ್ತೆರಾನ್. ಭಲಾಯ್ಕಿ ಬರಿ ಜಾಲ್ಲಿ ತರ್ಯಿ ಅಸ್ಕತ್‌ಕಾಯ್ ಆಜೂನ್ ಆಸ್‌ಲ್ಲಿ.

ಪಾಚ್ಚ್ಯಾ ದೊಳ್ಯಾಂಚೆಂ ಪರುನ್ ಆಯ್ಲೆಂ.

“ಪ್ರೆಶರ್ ಸಗ್ಳೊ ಸಾರ್ಕೊ ಆಸಾ, ತಾಪ್ ನಾ, ಖೊಂಕ್ಲಿ ಉಣಿ ಆಸಾ, ಭಲಾಯ್ಕಿ ಬರಿ ಆಸಾ...” ತಾಣೆಂ ಕಿತೆಂಯ್ ತಪಾಸ್ತಿ ಕರ್ಚೆ ಆದಿಂಚ್ ಹಾಂವೆಂ ಸಾಂಗ್ಲೆಂ. ತೆಂ ಕಿತ್ಲೆಂ ಮ್ಹಜೆಲಾಗಿಂ ಯೇಂವ್ಕ್ ಪ್ರೇತನ್ ಕರ್ತಾಲೆಂಗಿ ತಿತ್ಲೊಚ್ ಹಾಂವ್ ಅಲಕ್ವಾ ದಾಕಯ್ತಾಲೊಂ.

“ಕಳಿತ್ ಆಸಾ,” ತಾಣೆ ಮ್ಹಳೆಂ, ಮಾತ್ಸ್ಯಾ ಕಾಂಪೆರ್ಯಾ ತಾಳ್ಯಾನ್, ಎಕೆ ಘಡಿಯೆ ಕಾಳ್ಜಾಚ್ಯಾ ಖಿಂಚ್ಯಾಗಿ ಎಕಾ ಕೊನ್ಯಾಂತ್ ಎದೊಳ್ ನಾತ್‌ಲ್ಲಿಂ ಭೊಗ್ಲಾಂ ಲ್ಹಾರಾಂ ಉಟೊನ್ ಆಯ್ಲಿಂ. ಜೆನ್ನಿಚೊ ಉಗ್ಡಾಸ್ ಆಯ್ಲೊ.

ಅರೆ ಪಿಶ್ಯಾ ಚೆಡ್ವಾ!

“ತುಂ ಆಜ್ ವೆತಾಯ್ಲಿ?” ಪರುನ್ ತೊಚ್ ತಾಳೊ.

ಹಾಂವೆಂ ತಕ್ಲಿ ಹಾಲಯ್ಲಿ.

ಧೊಡೊ ವೇಳ್ ತೆಂ ಉಲಯ್ಲೆಂನಾ. ಅಸಹನೀಯ್ ಮಾವ್ನ್ ಥಂಯ್ ರಾಜ್ ಕರುಂಕ್ ಲಾಗ್ಲೆಂ.

“ತುಜಾ ಉಗ್ಡಾಸಾಕ್ ಕಿತೆಂ ತರ್ಯಿ ದಿ...” ತಾಣೆ ವಿಚಾರ್ಲೆಂ.

ಮ್ಹಾಕಾಚ್ ಘೆತಾಯ್‌ಗಿ? ವಿಚಾರ್ಣಿ ತಾಳ್ಳಿ ಆಯ್ಲಿ.

“ಕಿತೆಂ ಜಾಯ್?”

“ತುಜ್ಯಾ ಬೊಟಾರ್ ಆಸ್ಚಿ ತಿ ಮಣಿಯಾಂಚಿ ಮುದಿ, ತಿ ದಿತಾಯ್?”

ಹಾಂವೆಂ ರೋಜರಿ ರಿಂಗ್ ಕಾಡ್ನ್ ದಿಲಿ.

ತಾಣೆ ಹಾಸ್ಚೆಂ ಪ್ರೇತನ್ ಕೆಲೆಂ.

ದೊನ್ವಾರಾಂ ಜಿತುನ್ ಯೇವ್ನ್ ಬಿಲ್ಲ್ ಫಾರಿಕ್ ಕೆಲೆಂ. ಪೂರಾ ಸಾಡ್-ಸ ಹಜಾರ್ ರುಪಯ್. ಒಕ್ತಾಂಚೆ ಅಲಗ್!

ಪಾಪಾಚೊ ಬೊಕ್ಸೊ ಮೆಳ್ಳೊ ತರ್ ಹ್ಯೊ ಆಸ್ಪತ್ರ್ಯೊ ಚಿಂವಡ್ ಜಾತಾ ಮ್ಹಣಾಸರ್ ಪಿಳ್ತಾತ್ ಖಂಡಿತ್.

ದಾಕ್ತೆರಾಕ್ ಆನಿ ನರ್ಸ್‌ಂಕ್ ವಂದುನ್ ಜಿತು ಸಂಗಿಂ ಭಾಯ್ರ್ ಆಯ್ಲೊಂ. ಪಾಂಯಾಂನಿ ಬಳ್ ನಾತ್‌ಲ್ಲೆಂ. ಪಾಚ್ವ್ಯಾ ದೊಳ್ಯಾಂಚೆಂ ಪಾಟ್ಲ್ಯಾನ್‌ಚ್ ಆಯ್ಲೊಂ.

“ಭಲಾಯ್ಕಿ ಸಾಂಬಾಳ್,” ತಾಣೆ ಮ್ಹಳೆಂ.

ಒ.ಕೆ.

ಕಿತ್ಯಾಕ್‌ಗಿ ತಾಚ್ಯಾ ದೊಳ್ಯಾಂನಿ ಸವ್ಯಾಸ್ ಭರೊನ್ ಯೆಂವ್ಚಿಂ ದುಕಾಂ ಮ್ಹಜೆಂ ಕಾಳ್ಜಾ-ಮನ್ ಭಿಜಂವ್ಚೆಬರಿ ಅನ್ಬೊಗ್ ಜಾಲೊ!

(2007)

ಮಾಡ್

ಮೊಂತಿ ಸಾಯಿಬ್ಬಣಿಚ್ಯಾ ಫೆಸ್ತಾಚ್ಯಾ ದುಸ್ರ್ಯಾ ದಿಸಾಚ್ ಸಕಾಳಿಂಚ್ಯಾ ಜುಸ್ತ್ ಸಾಡೆ ಇಕ್ರಾ ವೊರಾಂಕ್ ನಾತ್ವಾಂನಿ ಕೊಡಿಯಾಳ್ ಥಾವ್ನ್ ಜಯ್ತ್ ಜೆಸಿಬಿ ಹಾಡ್ನ್ ವರಾಂ ವರಾಂ ಥಾವ್ನ್ ಆಂಗ್ಲಾ ಪೊಂತಾರ್ ಆಸ್ಲೊ ಆಂತ್ರಳಿಂ ತೆಂಕ್ಲೊ ದಿಗಾಯೆಚೊ ಜಯ್ತ್ ಮಾಡ್ ಪರಿತಾನಾ ಅಸ್ಕತ್ ದಾನಿಯೆಲ್ ಮೆಸ್ತಿಚ್ಯಾ ಕಾಳ್ಜಾಕ್ ಚೆಸಿಬಿ ಹಾಂಡ್ಲ್ಯಾಬರಿ ಜಾಲ್ಲೆಂ. ತಿತ್ಲೊ ದಡಂಗ್ ಮಾಡ್‌ಯಿ ಸಯ್ತಾನ್ ಜೆಸಿಬಿಚ್ಯಾ ಬಳಾ ಮುಕಾರ್ ಇರಾಕಾಡಿಯೆ ಬರಿ ಆಡ್ ಪಡ್ತಾನಾ ಆಪ್ಣಾಕ್ ಚೆ ಗುನ್ಯಾಂವ್ಕಾರ್ ಕರ್ತಾಶೆಂ ಭೊಗುನ್ ದಾನಿಯೆಲಾಬಾಕ್ ಚಡಿತ್ ದೂಖ್ ಭೊಗ್ಲೆಂ.

ವ್ಹಡ್ಲ್ಯಾನ್ ಬೊಬಾಟುನ್ ಆರಾಬಾಯ್ ದೀಂವ್ಕ್ ಸಕತ್ ಆನಿ ಮನ್ ದೋನ್‌ಯಿ ನಾತ್ಲ್ಯಾ ಪ್ರಾಯೆಸ್ತ್ ದಾನಿಯೆಲಾಬಾನ್ ಮಾಡಾ ಖಾತಿರ್ ಗುಪಿತ್ ಚ್ಯಾರ್ ಆಮೊಲಿಕ್ ದುಕಾಂ ಗಳವ್ನ್ ಆಪ್ಲಿ ಶ್ರದ್ಧಾಂಜಲಿ ಭೆಟಯ್ಲಿ.

ಅರೆ! ಕಾಲ್ ಪೋರ್ ಜಲ್ಮಾಲ್ಯಾ ಹ್ಯಾ ಪಿಲ್ಕಾಟ್ಯಾಂಕ್ ಕಶೆಂ ಅರ್ತ್ ಜಾಯ್ ತ್ಯಾ ದೀಗ್ ಮಾಡಾಚಿಂ ಮಹಿಮಾ! ಎಕಾ ಕಾಳಾರ್ ಸಗ್ಳೆಂ ಕುಟಮ್ ಚಲವ್ನ್ ವ್ಹರುಂಕ್ ಆದಾರ್ ಜಾಲ್ಲೊ ಪವಿತ್ರ ಮಾಡ್; ತೊ ಸಗ್ಳ್ಯಾ ಬಾಕ್ರೆಬಯ್ಲಾಂತ್ಲಾ ಕುಟ್ಮಾಂನಿ ಕಿತ್ಲಾಗೀ ವರಾಂಥಾವ್ನ್ ತ್ಯಾಚ್ ಮಾಡಾಚೆ ನಾರ್ಲ್ ಕಾಂತುನ್ ಫಾಲ್ಯಾತ್ ಥರಾವಳ್ ನಿಸ್ತಾಂನಿ. ಪಚ್ಚಮೊಗರು ಪೆಂಟೆಂತ್ಲಾ ದೊಂಬ ಪೂಜಾರಿಚೆ ವೊರ್ಡೆ ಆಂಗ್ಡೆಂತ್ ಮಾಂಡುನ್ ದವರ್ಲೆ ನಾರ್ಲ್ ರಾಶಿಂತ್ ದಾನಿಯೆಲಾಬಾಚ್ಯಾ ಹ್ಯಾ ಮಾಡಾಚೆ ನಾರ್ಲ್ ಲೋಕ್ ಸಲಿಸಾಯೆನ್ ಒಳೊಕ್ ಧರ್ನ್ ದೊಂಬ ಪೂಜಾರಿನ್ ಸಾಂಗ್ಲೆಂ ಮೊಲ್ ದೀವ್ನ್ ವ್ಹರ್ತಾ. ಪಾತಳ್ ಸೊಣ್ಣ್, ದಾಟ್ ಕಾಂತ್ಲಿ, ವ್ಹಡ್ಲೊ ನಾರ್ಲ್, ರೂಚ್ ಸಾಕ್ರಿಚಿ. ಇತ್ಲೊಚ್ ನಾರ್ಲ್ ಕಾಂತುನ್ ಫಾಲ್ಯಾರ್ ವಿಶೇಸ್ ರೂಚ್ ನಿಸ್ತಾಕ್. ಎಕೆಕಾ ಶಿಮ್ಪಾರ್ ಘೊಸ್, ಘೊಸ್ ನಾರ್ಲಾಂಚಿ ರಾಸ್. ವರಾ ಸಯ್ತಿಂ-ಆಟಿಂ ನಾರ್ಲ್ ಎಕಾಚ್ ಮಾಡಾರ್. ಆಜ್ ಪರ್ಯಾಂತ್ ತಿತ್ಲೆಚ್ ನಾರ್ಲ್ ದೀವ್ನ್ ಆಯ್ಲಾ ತೊ ಭಾಗಿ ಮಾಡ್. ದಾನಿಯೆಲಾಬಾಕ್ ಪನ್ನಾಸ್, ಸಾಟ್ ಮಾಡ್ ಆಸ್ಲೆ ತರೀ ತ್ಯಾ ಸಗ್ಳ್ಯಾ ಮಾಡಾಂನಿ ವರಾಕ್ ಹಜಾರ್ ನಾರ್ಲಾಯಿ ಮೆಳಾನಾ. ಪುಣ್ ಹ್ಯಾ ಮಾಡಾರ್ ಭಾಂಗಾರ್ ನಾರ್ಲ್!

ಪುಣ್ ಹ್ಯಾ ಪಿಲ್ಕಾಟ್ಯಾಂಕ್ ತ್ಯಾ ಭಾಂಗಾರ್ ನಾರ್ಲಾಂಚೆಂ ಮೊಲ್ ಕಳ್ಳೆಂ ತರೀ ಕಶೆಂ?

ತಾಂಕಾಂ ಬೊಂಗ್ಲೊ ಜಾಯ್ ಖಿಯಾ! “ಹೆಂ ಫರ್ ಪರ್ದೆಂ ಜಾಲೆಂ ಆನಾ. ಪೂತ್ ಆತಾಂ ಜೊಡೆಕ್ ಪಾವ್ಲ್ಯಾತ್. ಆಜ್ ಫಾಲ್ಯಾಂ ಕಾಜಾರ್ ಜಾತೆಲೆ. ತಾಂಕಾಂ ವೆಗ್ಳೆಂ ವೆಗ್ಳೆಂ ರಾವೊಂಕ್ ಖುಶಿ ನಾ ದೆಕುನ್ ವ್ಹಡ್ಲೆಂ ಏಕ್ ಫರ್ ಬಾಂದ್ತಾತ್ ಖಿಯಾ, ಬಾಂದುಂದಿತ್...” ಪುತಾನ್ ತಾಚೆಲಾಗಿಂ ಮ್ಹಳ್ಳೆಂ.

ವ್ಹಯ್ ಬಾಂದುಂದಿತ್. ಆಪ್ಣಾಚಿ ಅಡ್ಕಳ್ ಆಸಾ? ಜಾಂವ್ಕ್ ಹೆಂ ಪರ್ದೆಂ ಫರ್ ಆಜೂನ್ ಘಟ್ ಆನಿ ಮಜ್ಬೂತ್ ಆಸಾ. ಆಯ್ಲೆ ಪಿಳ್ಗಕ್ ಹೆಂ ಅರ್ತ್ ಜಾಯ್ನಾ. ತಾಂಣಿ ಸಂಸಾರ್ ದೆಕ್ಲಾ. ದೆಕುನ್ ಗಾಂವಾಂತ್ಯಾಯಿ ರಾವೊರ್ ಉಬಾರ್ಚೆಂ ಹಟ್ ತಾಂಚೆಂ. ಉಬಾರುಂದಿತ್.

ಪುಣ್ ತ್ಯಾ ಆಮೋಲಿಕ್ ಮಾಡಾಚೆರ್ ಕಸಲೊ ದ್ವೇಶ್ ತಾಂಕಾಂ? ತಾಕಾ ತಾಂಣಿ ತಾಚೆ ಇತ್ಲ್ಯಾಕ್ ಸೊಡ್ಯತೊ ಆಸ್ಲೊಮೂ? “ಮಾಡಾಚಿಂ ಪಾಳಾಂ ಘರಾ ಆಡಿಯೆಕ್ ಯೇವ್ನ್ ಘರಾಕ್ ಬಾದಕ್ ಜಾತಾ. ದುಸ್ರ್ಯಾನ್ ಘರಾಚಿ ಆಡಿ ಮಾಡಾಕ್ ಸುಮಾರ್ ತೀನ್ ಪುಟಿಂ ಲಾಗ್ಸಾರ್ ಯೆತಾ ಜಾಲ್ಲ್ಯಾನ್ ಘರಾಕ್ ಆಪಾಯ್ ಚುಕ್ಲೊ ನಾ. ದೆಕುನ್ ತೊ ಮಾಡ್ ಕಾಡಿಜೆಚ್,” ವ್ಹಡ್ಲ್ಯಾ ನಾತ್ವಾನ್ ರಾಜಾಂವ್ ಮುಕಾರ್ ದವರ್ಲೆಂ.

ರಾಜಾಂವ್ ಆಪ್ಣಾಲಾಗಿಂಯ್ ಆಸ್ಲೆಂ. ಘರ್ ಮಾಡಾಚೆ ನಿಟಾಯೆಕ್ ಬಾಂದ್ಲಿ ಗರ್ಜ್ಚೆ ನಾತ್ಲಿ. ಜಾಯ್ ಪುರೊ ಜಾಗೊ ಆಸಾ; ಕೆದೆಂ ವ್ಹಡ್ ಘರ್ ಬಾಂದುಂಕ್ಯಾ ಜಾಯ್ ತರ್ ಹೆಂ ಪರೊ ಘರ್ ಮೊಡುನ್ ಹಾಚೆಚ್ ಆಡಿಯೆಕ್ ಬಾಂದ್ಲೆಂ. ಪುಣ್ ತೊ ಮಾಡ್ ಕಸೊ ಪುಣ್ಕಾಯಿ ಕಾಡ್ನ್ ಆಪ್ಣಾ ಏಕ್ ಲಿಸಾಂವ್ ದೀಂವ್ಕ್ ಭಾಯ್ರ್ ಸರ್ಲ್ಯಾತ್ ಹೆ ಪಿಲ್ಕುಟೆ. ಹೆಂ ಸರ್ವ್ ಹೆ ಅಸ್ಕತ್ ಮತಿಕ್ ಕಳ್ಳೆಂ ನಾ ಮ್ಹಣ್ ತೆ ಚಿಂತಾತ್ ತರ್ ತೆ ಚುಕ್ಲ್ಯಾತ್. ಪುಣ್ ಆಜ್ ಆಪ್ಣಾಚೆಂ ಆಯ್ಕಾತಾತ್ ತರ್ಯಾ ಕೋಣ್?

ಎಕಾ ತೆಂಪಾರ್ ಸಗ್ಳ್ಯಾ ಬಾಕ್ರೆಬಯ್ಲಾಂತ್ ಲೋಕ್ ಆಪ್ಣಾಚೆಂ ಆಯ್ಕಾತಾಲೊ ನ್ಹಯ್? ಕಸಲೊ ಮಾನ್ ದಿತಾಲೊ ಲೋಕ್ ಆಪ್ಣಾಕ್, ಕಸಲಿ ಮರ್ಯಾದ್! ಆಪ್ಣೆಂ ಏಕ್ ಉತರ್ ಸಾಂಗ್ಲೆಂ ತರ್ ಮಿರೊನ್ ವಚುಂಕ್ ಕೋಣ್ಕಾಯಿ ತಯಾರ್ ನಾತ್ಲೊ. “ದಾನಿಯೆಲ್ ಮೆಸ್ತ್ರಿನ್ ಸಾಂಗ್ಲಾಂ ತರ್ ತಶೆಂಚ್ ಜಾಂವ್,” ಮ್ಹಣ್ಣೊ ಲೋಕ್ಚೆ ಚಡ್ ಆಸ್ಲೊ. ಗಾಂವ್ಚ್ಯಾ ಎರ್ಪಮಾರ್ ವ್ಹಾಳಾಕ್ ಕಾಟ್ ಬಾಂದ್ಲೆವಿಶಿಂ ವ್ಹಡ್ ಚರ್ಚಾ ಜಾಲ್ಲಿ. ಕೊಳ್ಳ್ಯಾಕ್ ಉದಕ್ ಪಾವಾನಾ, ಕಾಟ್ ಬಾಂದ್ಲ್ಯಾರ್ ಮಸ್ತು ಆದಾರ್ ಜಾಯ್ತ್ ಮ್ಹಣ್ ಜಾಯ್ತಿಂ ಕುಟ್ಮಾಂ ಸಾಂಗ್ತಾಲಿಂ ತರ್ ಕಾಟ್ ಬಾಂದ್ಲ್ಯಾರ್ ಪಾವ್ಲಾಂತ್ ಆವ್ತ್ ಯೇವ್ನ್ ಗಾದೆ ಸಗ್ಳೆ ಬುಡ್ಡಲೆ ಮ್ಹಳ್ಳೆಂ ರಾಜಾಂವ್ ಮಾಗಿರ್ ಥೊಡ್ಯಾಂಚೆಂ. ಆಕ್ರೆಕ್ ದಾನಿಯೆಲಾಬಾನ್ಚ್ ಏಕ್ ವಾಟ್ ಸೊದಿಜೆ ಪಡ್ಲಿ. ಕಾಟ್ ಬಾಂದ್ಲ್ಯಾಂ, ಪುಣ್ ಪಾವ್ಲಾಂತ್ ಉಗ್ತೊ ದವರ್ಚ್ಯಾ ಸಾರೊ ಬಾಂದ್ಲ್ಯಾಂ. ಕೊಳ್ಳ್ಯಾ ವೆಳಾರ್ ಘೊಳಿಂ ಆಡ್ ಘಾಲ್ನ್ ಪುರೊ ಧಾಂಪ್ಲಾರ್ ಜಾಲೆಂ.

ಹಿ ಸಲಹಾ ಸಗ್ಳ್ಯಾಂಕ್ ಪಸಂದ್ ಜಾಲ್ಲಿ. ತಶೆಂ ಕಾಟ್ ಬಾಂದ್ಲೆಂ ಕಾಮ್ ಚಾಲು ಜಾವ್ನ್ ಕೊಳ್ಳ್ಯಾಕ್ ಸಗ್ಳ್ಯಾ ಗಾಂವಾಕ್ ಜಾಯ್ಪುರ್ದೆಂ ಉದಕ್ ಫಾವೊ ಜಾಲ್ಲೆಂ. ಲೋಕ್ ಆಜೂನ್ ದಾನಿಯೆಲಾಬಾಕ್ ಉಪ್ಕಾರಿ ಉರ್ಲೊ.

ತೊ ಕಾಳ್ ಸಂಪ್ಲಾ ತೆಂ ಮಾಡ್ ಪರ್ತಾಲ್ಲ್ಯಾ ಆಯ್ಚ್ಯಾ ಕಿತ್ಲೆಶಾಗೀ ದಿಸಾಂ ಆದಿಂಚ್ ಕಳ್ಳಾಂ ದಾನಿಯೆಲಾಬಾಕ್.

ಮಾಡ್ ಏಕ್ ನೀಬ್ ಮಾತ್, ಆಪ್ಣೆಂ ಕಶ್ಚ್ ಕಾಡ್ನ್ ಬಾಂದುನ್ ಹಾಡ್ಲ್ಯಾ ಹ್ಯಾ ಕುಟ್ಮಾಂತ್ ಆತಾಂ ಆಪ್ಣಾಚಿ ಗರ್ಜ್ ಕೊಣಾಕ್ಚ್ ನಾ. ತಾಚ್ಯಾಕೀ ಚಡ್ ಕರ್ನ್ ಆಪುಣ್ ಏಕ್ ಅಡ್ಕಳ್. ಹ್ಯಾ ಘರಾಂತ್ ಚಲ್ಲ್ಯಾ ಎಕೆಕ್ ಕರುಬಾಂಕ್ ಆಪುಣ್ ಏಕ್ ಮೊನೊ ಸಾಕ್ಸ್ ಜಾವ್ನ್ ಉರ್ಲಾಂ. ಆನಿ ಕಿತೆಂ ಕರ್ಚೆಂ? ರಟ್ವಾಂನಿ ಬಳ್ ಆಸ್ಲೆಂ ತರ್ ಸಗ್ಳೆಂ ಎಕೆ ಸ್ಥಿತೆಕ್ ಹಾಡ್ಯೆಂ. ದೆಕುನ್ಚ್ ಇಸ್ಕೊಲಾಂತ್ ಶಿಸ್ತೆಚೊ ಮೆಸ್ತ್ರಿ ಮ್ಹಣ್ ನಾಂವ್ ಪಡ್ಲೆಂ ಆಪ್ಣಾಕ್. ಪುಣ್ ಹ್ಯಾ ದಿಸಾಂನಿ ಚ್ಯಾರ್ ಮೆಟಾಂ ಚಲ್ತಾನಾಯಿ ಜಿವಾಂತ್ ಕಾಂಪ್ ಯೆತಾ. ಕರ್ಚೆಂ ತರ್ಯಾ ಕಿತೆಂ?

ಎಕಾ ತೆಂಪಾರ್ ದಾನಿಯೆಲಾಬಾಚ್ಯಾ ಕೊಸ್ತಾ ಘರಾಣ್ಯಾಕ್ ಕಸಲೆಂ ನಾಂವ್ ಆಸ್‌ಲ್ಲೆಂ! ಕಸಲೊ ಮಾನ್! ಹ್ಯಾ ಘರಾಕ್ ಮೇಟ್ ದವರ್‌ಲ್ಲೊ ಕೋಣೆಯಿ ತಾನೆಕ್ ಪಿಯೆನಾಸ್ತಾಂ ವಾ ಕಾಂಯ್ ತರ್‌ಯಿ ಖಾಯ್ನಾಸ್ತಾಂ ಪಾಟಿಂ ವೆಚಿ ರಿವಾಜ್‌ಚ್ ನಾತ್‌ಲ್ಲಿ. ಕಾಂಯ್ ಥೊಡಿ ಕುಮೊಕ್ ವಿಚಾರುನ್ ಆಯಿಲ್ಲೆ ಖಾಲಿ ಹಾತಾಂನಿ ಪಾಟಿಂ ಗೆಲ್ಲೆ ದಾಕ್ಲೆ ನಾಂತ್. ಪುಣ್ ಆತಾಂ ಘರಾಕ್ ತಸಲೆ ಕೋಣೆಯಿ ಯೆನಾಂತ್. ಯೆತಾತ್ ತರ್ ಹ್ಯಾ ನಾತ್ವಾಂಚೆ ತೀನ್ ಕಾಸಾಂಚೆ ಈಶ್ಟ್ ಮಾತ್, ಹರ್ಯೆಕ್ ದೀಸ್ ಮ್ಹಳ್ಳೆಬರಿ ಹ್ಯಾ ಘರಾಂತ್ ಸೊರ್ಯಾಚ್ಯೊ ಪಾರ್ವ್ಯೊ ಚಲ್ತಾತ್. ಘರ್ ಸಗ್ಳೆಂ ಸೊರ್ಯಾಚ್ಯಾ ವಾಸಾನ್ ಘಾಣ್ತಾನಾ ದಾನಿಯೆಲಾಬಾಕ್ ವೊರೊಡ್ ಯೆತಾತ್. ಜಿಣಿಯೆಂತ್ ಆಪ್ಣುಂಕ್ ನಾ ತಾಣೆ ತೆ ಸಂಕ್‌ಪಾಶಾಣ್ ಆನಿ ಹ್ಯಾ ಘರಾಂತ್ ಕೆದ್ನಾಂಯ್ ಸೊರ್ಯಾಕ್ ರೀಗ್ ನಾತ್‌ಲ್ಲಿ. ಆಪ್ಣಾಚೆಂ ಉತರ್ ಚಲ್ತಾ ಪರ್ಯಾಂತ್. ಉಗ್ಡಾಸ್ ಆಸಾ ದಾನಿಯೆಲಾಬಾಕ್, ಪೂತ್ ತಾಚೊ ಏಕ್ ದೀಸ್ ಖಿಂಚೆಗೀ ಪಾರ್ವೆಕ್ ಗೆಲ್ಲೊ ವಿಸ್ತಿ ಪಿಯೆವ್ನ್ ಆಯಿಲ್ಲೊ. ದಾನಿಯೆಲಾಬಾನ್ ತಾಕಾ ತೆ ರಾತಿಂ, ಭಿತರ್ ರೀಗ್ ದೀಂವ್ಕ್ ನಾತ್‌ಲ್ಲಿ. ತಾಚೆಂ ಭಿಚಾಣೆಂ ಆಂಗ್ಣಾಂತ್ ಉಡವ್ನ್, “ನಿದೆ ಥಂಯ್ಸರ್, ತುಜೆಂ ಪಿರೊನ್, ಘಾಣ್ ಸಗ್ಳೆ ಗೆಲ್ಯಾ ಉಪ್ರಾಂತ್ ಭಿತರ್ ಯೇ ಘಾಣೆಡ್ಲ್ಯಾ” ಮ್ಹಣುನ್ ದಾರ್ ಘಾಲ್ಲೆಂ.

ಪೂತ್ ಲಿಸಾಂವ್ ಶಿಕ್‌ಲ್ಲೊ. ತ್ಯಾ ಘಡಿತಾ ಉಪ್ರಾಂತ್ ತಾಣೆ ಸೊರೊ ಪಿಯೆಂವ್ಚೆಂ ಸೊಡ್‌ಲ್ಲೆಂ. ಪುಣ್ ನಾತ್ವಾಂನಿ ಶ್ವರಾಚಿ ಸಂಸ್ಕೃತಿ ಹ್ಯಾ ಘರಾಂತ್ ಸುರು ಕೆಲ್ಯಾ ಉಪ್ರಾಂತ್ ಪುತಾನ್ ಪರುನ್ ಪಿಯೆಂವ್ಕ್ ಸುರು ಕೆಲ್ಲೆಂ.

ದಾನಿಯೆಲಾಬಾನ್ ಅಸಲ್ಯಾ ಪಾರ್ವ್ಯಾಂವಿಶಿಂ ಅಡ್ಕಳ್ ಜರೂರ್ ಹಾಡ್‌ಲ್ಲಿ. ಪುಣ್ ನಾತ್ವಾಂನಿ ತಾಕಾ ಹಿಣ್ಣೆಲ್ಲೆಂ: “ತುಕಾ ಮ್ಹಾತಾರ್ಯಾಕ್ ಕಿತ್ಯಾ ಪೊಟಾ ಉಚೊ? ಪ್ರಾಯ್ ಜಾಲ್ಯಾ, ಘಾಲ್ಲೆಂ ಖಾವ್ನ್ ತುಜ್ಯಾ ಇತ್ಲ್ಯಾ ವಚುನ್ ನಿದೆ. ಹ್ಯಾ ವಿಶಿಂ ತುವೆಂ ತಕ್ಲಿ ಆಟಯ್ಜೆ ಮ್ಹಣ್ ನಾ.” ಸಮಾಕಟ್ವೆ ಮಿಶಿಯೊ ಘುಟಾನಾತ್‌ಲ್ಲ್ಯಾ ದೇಡ್ ಮುಟ್ಲ್ಯಾನ್ ಆಜ್ಯಾಕ್ ಧಮ್ಮಿ ದಿಲ್ಲಿ.

ಸಗ್ಳೆಂ ಬಾಪಾಯ್ಸ್ ದಿಲ್ಲೆ ಸಗ್ಳೆವರ್ವಿಂ ಅಶೆಂ ಜಾಲಾಂ ನ್ಹಯ್? ದಾನಿಯೆಲಾಬ್ ಚಿಂತಿಲಾಗೆಲ್ಲೊ. ಬಾಪುಯ್ ಸಾರ್ವೊ ಆಸ್‌ಲ್ಲೊ ತರ್ ಪೂತ್‌ಯಿ ಎಕೆ ವಾಟೆಕ್ ಯೆತೆ. ಪುಣ್ ಬಾಪುಯ್‌ಚ್ ಭಿಂವ್ಕುರೊ. ಆಪ್ಣಾಚೆ ಖುಶೆ ವಿರೋದ್‌ಯಿ ಪುತಾಂಕ್ ಶ್ವರಾಂತ್ಲೆ ಕೊಲೆಜಿಂತ್ ಶಿಕೊಂಕ್ ಘಾಲೆಂ. ಆಸುಂ. ಪುಣ್ ಹೊಸ್ಪೆಲಾಂನಿ ರಾವಯ್ಲೆಂ. ಥಂಯ್ಸರ್ ಸರ್ವ್ ನಾಕಾ ಜಾಲ್ಲ್ಯೊ ಸವಯೊ ಶಿಕೊನ್ ಆಯ್ಲಾತ್ ಹೆ ಆನಿ ತಿಚ್ ಮಹಾನ್ ಸಂಸ್ಕೃತಿ ಕಶಿ ಗಾಜಯ್ತಾತ್. ಕಶ್ಟಾಂನಿ ಪಾಸ್ ಜಾವ್ನ್ ಕಸಲ್ಯಾಗಿ ಕಾಮಾಕ್ ಲಾಗ್ಲೆ. ಪುಣ್ ಖಿಂಯ್ಸರ್‌ಯಿ ಸಮಕಟ್ವೆ ಠಿಕ್ಲೆನಾಂತ್. ಎಕಾ ವರ್ಸಾಕ್ ಚಾಚಾರ್ ಕಾಮಾಂ ಬದ್ಲಿಲಿಂ ಆನಿ ಆತಾಂ ವ್ಹಡ್ ಹೆಳ್‌ಲ್ಲ್ಯಾ ಇಜ್ಜೆರಾಂಬರಿ ಘರ್ ಬಾಂದುಂಕ್ ಭಾಯ್ರ್ ಸರ್ಲ್ಯಾತ್. ಸರ್ವ್ ಚೂಕ್ ಆಪ್ಣಾಚಿಚ್. ಆಪ್ಣೆಂ ಜರ್ ತಕ್ಲಿ ಸಾರ್ಕಿ ವಾಪರ್‌ಲ್ಲಿ ಆಜ್ ಅಶೆಂ ಜಾತೆನಾ ಖಂಡಿತ್.

ಪ್ರಾಯ್ ಜಾವ್ನ್ ಆಪ್ಣಾಚೆ ಚಡ್ ದೀಸ್ ಗೆಲೆ ತೆಂ ಕಳ್‌ಲ್ಲ್ಯಾ ದಾನಿಯೆಲಾಬಾನ್ ದೋನ್ ವರ್ಸಾಂ ಆದಿಂ ಜಾಗ್ಯಾಚೊ ವೀಲ್ ಬರಂವ್ಕ್ ಚಿಂತ್‌ಲ್ಲೊ. ದಾನಿಯೆಲಾಬಾಕ್ ತೆಗಾಂಚ್ ಭುರ್ಗಿಂ. ಏಕ್ ಪೂತ್, ದೊಗಾಂ ಚೆಡ್ವಾಂ. ಚೆಡ್ವಾಂಕ್ ವೆಳಾರ್ ಬರ್ಯಾ

ಕುಟ್ಮಾಂಕ್ ಕಾಜಾರ್ ಕರ್ನ್ ದಿಲ್ಲೆಂ. ತಿಂ ಆಪ್ಲ್ಯಾ ಆಪ್ಲ್ಯಾ ಕುಟ್ಮಾ ಸಾಂಗಾತಾ ಸುಖಾನ್ ಆಸ್ಲೆಂ. ಕೆದಾಳಾ ಕೆದಾಳಾ ಬಾಪಾಯ್ಕ ಪಳೆಂವ್ಕ್ ಯೆತಾಲಿಂ ಜರೂರ್.

ಆಪ್ಲ್ಯಾ ಉತರ್ ಪ್ರಾಯೆರ್ ಪುತಾನ್‌ಚ್ ಆಸ್ತೊ ದೀಜೆ ಜಾಲ್ಲ್ಯಾನ್ ದಾನಿಯೆಲಾಬಾನ್ ಘರ್ ಜಾಗೊ ಸರ್ವ್ ಮುಕ್ಲೆಂ ಕಿತೆಂಚ್ ಚಿಂತಿನಾಸ್ತಾಂ ಪುತಾಚ್ಯಾ ನಾಂವಾರ್ ಕೆಲ್ಲೊ. ಬಾಕ್ರೆಬಯ್ಲಾಂತ್ಲೆಂ ಹೆಂ ಘರ್ ಆನಿ ಹಾಂಗಾಚೊ ಸಾಡೆ-ಆಟ್ ಎಕ್ರೆ ಫಳಾಭರಿತ್ ಜಾಗೊ, ಉದ್ಯಾಚಿ ಏಕ್ ಬಾಂಯ್, ಏಕ್ ಬೋರ್‌ವೆಲ್ ಇತ್ಯಾದಿ. ಪಚ್ಚೆಮೊಗರು ಪೆಂಟೆಂತ್ ರಸ್ತಾಕ್ ಲಾಗೊನ್‌ಚ್ ಮ್ಹಳ್ಳೆಬರಿ ಆನ್ಯೆಕ್ ಸಾಡೆ ಪಾಂಚ್ ಎಕ್ರೆ ಜಾಗೊ. ಸರ್ವ್ ಪುತಾಚ್ಯಾ ನಾಂವಾರ್ ಕೆಲ್ಲೊ ದಾನಿಯೆಲಾಬಾನ್. ಚೆಡ್ವಾಂಕ್ ಹಿ ಖಬರ್ ಮೆಳುನ್ ತಿಂ ಮಾತ್ಲಿಂ ಖುಬಾಳ್‌ಲ್ಲಿಂ. “ಆನಾ ಆಮ್ಕಾಂ ಕಿತೆಂಚ್ ದಿಲೆಂನಾಂಯ್ ತುವೆಂ,” ತಾಣಿ ಸಾಂಗ್ತಾನಾ ದಾನಿಯೆಲಾಬ್ ಆಪ್ರಾಧಿ ಭೊಗ್ಲಾಂನಿ ಫುಮಾರ್ ಜಾಲ್ಲೊ. ತ್ಯಾ ಘಡಿತಾ ಉಪ್ರಾಂತ್ ದೊಗಾಂಯ್ ಧುವಾಂನಿ ಕುಳಾರಾ ಯೆಂವ್ಚೆಯಿ ಪಾತಳ್ ಕೆಲ್ಲೆಂ.

ದಾನಿಯೆಲಾಬಾಕ್ ಮುಕಾರ್ ಚಡಿತ್ ದಖೊ ರಾಕೊನ್ ಆಸ್ಲೊ. ಥೊಡ್ಯಾ ತೆಂಪಾ ಆದಿಂ ಪಚ್ಚೆಮೊಗರು ಪೆಂಟೆಂತ್ಲೊ ಸಾಡೆ-ಪಾಂಚ್ ಎಕ್ರೆ ಜಾಗೊ ಪುತಾನ್ ಆನಿ ನಾತ್ವಾಂನಿ ಮೆಳುನ್ ವಿಕುನ್ ಸೊಡ್ಲೊ, ತಾರ್ಲೆ ವಿಕ್ಲೆಬರಿ. ದಾನಿಯೆಲಾಬಾಕ್ ಹಿ ಖಬರ್ ಕೊಣಾ ಥಾವ್ನ್‌ಗಿ ಮೆಳ್ಳಿ. ಆಯ್ಕುನ್ ಸಂಕಟ್ ಭೊಗ್‌ಲ್ಲ್ಯಾ ತಾಣಿ ಪುತಾಚೊ ವಿಚಾರ್ ಕೆಲ್ಲೊ. “ತ್ಯಾ ಜಾಗ್ಯಾ ಥಾವ್ನ್ ಕಿತೆಂ ಮೆಳ್ತಾ ಆನಾ? ಮುರೊಚ್ ಆಸಾ ಥಂಯ್ಸರ್; ಆನಿ ಕಾಂಯ್ ಹುಟ್ವೊಳ್ ಕರ್ಚೆಬರಿ ನಾ...”

“ವ್ಹಯ್‌ರೆ ಹುಟ್ವೊಳ್ ಕರ್ಚೆ ಬರಿ ನಾ! ವರಾಕ್ ಉಣ್ಯಾರ್ ಉಣೆಂ ಚಾಳೀಸ್ ಪನ್ನಾಸ್ ಹಜಾರಾಂಚಿ ಬಿ ಕಾಡ್ಲ್ಯಾ ಹಾಂವೆಂ ಥಂಯ್ ಥಾವ್ನ್. ತುಂ ಹುಟ್ವೊಳ್ ಕರ್ಚೆಬರಿ ನಾ ಮ್ಹಣ್ತಾಯ್, ಹಾಂವೆ ವ್ಹಯ್ ಕೆಲ್ಲೊ ಜಾಗೊ; ತುವೆಂ ಅಶೆಂ ಪರ್ವ್ಯಾಂಕ್ ದಿಲೊಯ್‌ಮೊ, ಏಕ್ ಉತರ್ ವಿಚಾರ್ಲೊಯ್‌ಮೊ ಮ್ಹಜೆಲಾಗಿಂ?” ದಾನಿಯೆಲಾಬಾನ್ ತಾಳೊ ಕಾಡ್ಲೊ.

“ಅರೆ, ವಿಚಾರ್ಲೆಂ ಕಸಲೆಂ ಆನಾ? ಪಯ್ಕಾಂಚಿ ಅಡ್ವಣ್ ಥೊಡಿ ಚಡ್ ಜಾಲ್ಯಾ ಮ್ಹಾಕಾ. ಪುತಾಂಚ್ಯಾ ಫಿಸಾಕ್, ಹೊಸ್ಪೆಲಾಕ್ ಮ್ಹಣುನ್ ಖರ್ಚ್ ಆಸಾ. ಖಿಂಯ್ ಥಾವ್ನ್ ಕರುಂ ಪಯ್ಕೆ? ಘಡಿಯೆ ಘಡಿಯೆ ತುಜೆಲಾಗಿಂ ವಿಚಾರ್ನ್ ಯೆಂವ್? ದೆಕುನ್ ವಿಕೊ ತೊ ಜಾಗೊ...” ಪುತಾನ್ ಭಾರಿಚ್ ಇಮಾನ್ದಾರೆಚೆಂ ಕಾಮ್ ಕೆಲ್ಲೆಬರಿ ವರಿ ದಿಲ್ಲಿ.

ತಾಚೆಲಾಗಿಂ ಆನಿ ಕಿತೆಂ ಉಲಂವ್ಚೆಂ? ಜಾಗ್ಯಾಚೆಂ ಮೊಲ್ ತಾಕಾ ಕಳಿತ್ ಆಸ್ಲೆಂ ತರ್ ತೊ ಅಶೆಂ ಕರ್ತೊನಾ ಖಿಂಡಿತ್. ಪಚ್ಚೆಮೊಗರುಂತ್ಲೊ ಸಾಡೆ-ಪಾಂಚ್ ಎಕ್ರೆ ಜಾಗೊ ತಾಣಿ ವೆಂಕು ಮಲ್ಯ ಲಾಗ್ಚೊ ತ್ಯಾ ಕಾಳಾರ್ ಎಕ್ರಾಕ್ ಪಾಂಚ್ ಹಜಾರಾಂ ಲೆಕಾನ್ ಘೆತ್‌ಲ್ಲೊ. ಉಪ್ರಾಂತ್ ಸಗ್ಳೆ ಸುವಾತೆರ್ ಕಾಜು ರೊಂಪಿಯೊ ಲಾವ್ನ್ ಕಟೀಣ್ ಕಶ್ಟ್ ಕಾಡ್ನ್ ತಾಂಚೊ ಪೋಸ್ ಕೆಲ್ಲೊ. ಪಾಂಚ್ ವರಾಂನಿ ಫಳ್ ದೀಂವ್ಕ್ ಸುರು ಕೆಲ್ಲ್ಯಾ ಸೊಂವ್ಯಾಂನಿ ಘರ್ಚ್ಯಾ ಖರ್ಚಾಕ್ ವ್ಹಡ್ ಆದಾರ್ ದಿಲ್ಲೊ. ತಸಲೊ ಭಾಂಗಾರ್ ಜಾಗೊ ಪುತಾನ್ ಖಿಬ್ರೆವಿಣೆ ವಿಕಲ್ಲಿ ಗಜಾಲ್ ದಾನಿಯೆಲಾಬಾಕ್ ಕಟೀಣ್ ಕಳ್ಳೆಚ್ಯಾಂಚಿ ಜಾಲ್ಲಿ. ಜಾಂವ್ಕ್ ವಿಗಾರಾನ್ ಇಗರ್ಜಿಚ್ಯಾ ಗರ್ಜೆಕ್ ಥೊಡೊ ಜಾಗೊ ಘೆಂವ್ಚೊ ನಿರ್ದಾರ್

ಘೆತ್‌ಲ್ಲೊ ಆನಿ ದಾನಿಯೆಲಾಬಾಲಾಗಿಂ ಸುಮಾರ್ ವರಾಂ ಆದಿಂಚ್ ವಿಚಾರ್ ಕೆಲ್ಲೊ. ಪುಣ್ ದಾನಿಯೆಲಾಬಾಕ್ ಜಾಗೊ ವಿಕ್ಟೆಂ ಕುಸ್ಕುಟ್ ಮನ್ ನಾತ್‌ಲ್ಲೆಂ. ಪೆಂಟೆಂತ್ಲೊ, ರಸ್ತ್ಯಾ ದೆಗೆಲೊ ಜಾಗೊ, ಪೂತ್ ಕಸಲೊಯಿ ವಯ್ವಾಟ್ ಸುರು ಕರ್ತಾ ತರ್ ಆಸುಂ ಮ್ಹಣ್ ಸೊಡ್‌ಲ್ಲೊ ತಾಣೆ.

ಪುಣ್ ಪುತಾನ್ ವ್ಹಡ್ ನಿರಾಶಾ ಹಾಡ್‌ಲ್ಲಿ. ಜಾಗೊ ಘೆತ್‌ಲ್ಲಾ ವೆಕ್ತಿನ್ ಕಿತೆಂಚ್ ಘಳಾಯ್ ಕರಿನಾಸ್ತಾಂ ಮುರೊ ಖೊಂಡುನ್ ಚಿರೆ ಫಾತರ್ ಕಾತ್ರಂಕ್ ಸುರು ಕೆಲ್ಲೆ. ಜಾಗ್ಯಾಚೊ ಸತ್ಯಾನಾಸ್ ತಸೊ ಜಾವ್ನ್ ಗೆಲೊ. ದಾನಿಯೆಲಾಬ್ ಕಾಳ್ಜಾಂತ್‌ಚ್ ರಡ್‌ಲ್ಲೊ.

ಆನಿ ಆಜ್ ತಾಚೊ ಜೀವ್‌ಚ್ ಕಸೊ ಆಸ್‌ಲ್ಲೊ ಊಂಚಾಯೆಚೊ ಮಾಡ್‌ಯಿ ಧರಣ್ಕ ಶೆವ್ವಾಲ್ಲ್ಯಾ ಉಪ್ರಾಂತ್ ಆಪ್ಣಾಚೆಂ ಮ್ಹಣ್ ಹ್ಯಾ ಸಂಸಾರಾಂತ್ ಕಿತೆಂಚ್ ನಾ ಮ್ಹಳ್ಳ್ಯಾ ತಸಲೆಂ ರಿತೆಂ ಭೋಗಾಪ್ ಉದೆಂವ್ಕ್ ಲಾಗ್ಲೆಂ ದಾನಿಯೆಲಾಬಾಕ್. ತಶೆಂ ಪಳೆಲ್ಯಾರ್ ತಾಚಿ ಪತಿಣ್ ಸಾತ್ ವರಾಂ ಆದಿಂ ಶೆಳಿಚೆ ಪಿಡೆಕ್ ಸಾಂಪ್ಡೊನ್ ಸರ್ಲ್ಯಾ ಉಪ್ರಾಂತ್ ಥಾವ್ನ್ ತೊ ಹ್ಯಾ ಘರಾಂತ್ ಎಕ್ಸುರೊ. ಭೊಂವ್ತಿಂ ಪೂತ್, ಧುವೊ, ನಾತ್ರಾಂ ಆಸುನ್‌ಯಿ ಅನಾತ್ ಕಸೊ. ತಾಕಾ ಸಾಂಗಾತ್ ದಿಲ್ಲೊ ಸಂಗಿ ದೋನ್: ಕೊಂತ್ ಆನಿ ದೆವಾಚೆಂ ಉತರ್. ಜಿವಾಂತ್ ಸಕತ್ ಆಸ್ತಾನಾ ತೊ ಮಯ್ಲಾ ಪಯ್ನ್ ಚಲೊನ್ ಸದಾಂ ಸಕಾಳಿಂ ಮಿಸಾಕ್ ವೆತಾಲೊ. ಪಾಟಿಂ ಯೆತಾನಾ ಪೆಂಟೆಂತ್ ದೊಂಬ ಪೂಜಾರಿಕ್ ಧರಲ್ಲೆಂ ವಾಟೆರ್ ಮೆಳ್‌ಲ್ಲಾ ಹರ್ಯೆಕ್ಲಾಳಾಗಿಂ ಸುಖ್-ದುಖ್ ಉಲವ್ನ್ ಗಜಾಲಿ ಮಾರ್ನ್ ಯೆತಾಲೊ. ಪಚ್ಚೆ ಮೊಗರು ಪೆಂಟೆಂತ್ ತಾಕಾ ಒಳ್ಳಾನಾತ್‌ಲ್ಲೊ ಕೋಣ್‌ಚ್ ನಾ. ಜಿಣಿಯೆಂತ್‌ಚ್ ಕೊಣಾಯ್‌ಲಾಗಿಂ ದುಸ್ಮಾನ್‌ಕಾಯ್ ಕೆಲ್ಲಿ ನಾ ತಾಣೆ. ದೆಕುನ್ ತಾಕಾ ಕೊಣೆಯಿ ದುಸ್ಮಾನ್ ನಾಂತ್. ಪುಣ್ ಆಜ್ ಆಪ್ಣಾಚೊ ಪೂತ್ ಆನಿ ದೋಗ್ ನಾತುಚ್ ದುಸ್ಮಾನ್ ಕಶೆ ಜಾಲ್ಯಾತ್. ಹಾಯ್ ಗತಿ!

ಆತಾತಾಂ ಚಲೊಂಕ್ ಜಾಯ್ನಾ ದೆಕುನ್ ಮೀಸ್ ನಾ; ದೊಳ್ಯಾಂಚಿ ದೀಶ್ಪಯಿ ಮಾಜ್ವೊನ್ ಆಯ್ಲ್ಯಾ ತಶೆಂ ದೆವಾಚೆಂ ಉತರ್ ವಾಚ್ಚೆಂಯಿ ಅಸಾದ್ಯ್ ಜಾಲಾಂ. ದೆಕುನ್ ದಾನಿಯೆಲಾಬಾನ್ ಆಪ್ಲ್ಯಾ ಕುಡಾಕ್ ವಚುನ್ ಕೊಂತ್ ಹಾತಿಂ ಧರ್ದೆಂ. ದೊಳ್ಯಾಂ ಥಾವ್ನ್ ದುಖಾಂ ಆಜೂನ್ ಪಾಜಾರ್ತಾಲಿಂ. ಕಶೆಂ ಕಶೆಂ ಕೆಲ್ಯಾರಯಿ ತೇರ್ನ್ ಮ್ಹಣ್ಣೆಂ ಅಸಾದ್ಯ್ ಜಾಲೆಂ ತಾಕಾ. ಜನೆಲಾಂತ್ಲ್ಯಾನ್ ಆಡ್ ಆಡ್ ನಿಡ್‌ಲ್ಲೊ ಮಾಡ್ ದಿಸ್ಲೊ ತಾಕಾ. ಪಡ್‌ಲ್ಲಾ ಘೊರ್ನಾಕ್ ನಾರ್ಲಾ, ಬೊಂಡೆ, ಬೊಂಡುಲೆ, ಕೋಂಬ್ ಸಗ್ಳ್ಯಾ ಆಂಗ್ಣಾಂತ್ ಫಾಸಾಳ್‌ಲ್ಲೆ. ಕೊಣಾಯ್ಕಿ ತಾಂಚಿ ಗರ್ಜ್ ಆಸ್‌ಲ್ಲೆಬರಿ ದಿಸಾನಾತ್‌ಲ್ಲಿ.

ಥೊಡೆ ಪಾವ್ತಿಂ ತಾಕಾ ಖಂಯ್ ತರಯಿ ವಚುನ್ ಜೀವ್ ಕಾಡ್ನ್ ಕಾಣ್ಣೆವ್ಯಾಂ ಮ್ಹಳ್ಳಿ ಕಟೀಣ್ ತಾಳ್ಲಿ ಆಯಿಲ್ಲಿ ಆಸಾ. ಪಾಂಯಾಂನಿ ಬಳ್ ಆಸ್‌ಲ್ಲೆಂ ತರ್ ಎರ್ಪಮಾರ್ ಕಾಟಾಕ್ ಉಡ್ಯೆತೆಂ ಕೊಣ್ಣಾ! ಪುಣ್ ದೆವಾನ್ ದಿಲ್ಲೊ ಜೀವ್ ಕಾಡ್ನ್ ಕಾಣ್ಣೆಂವ್ಚೆಂ ಮಹಾಪಾಪ್ ತೆಂ ಸಮ್ಜಾಲ್ಲ್ಯಾ ದಾನಿಯೆಲಾಬಾಕ್ ಆಪ್ಲೊ ದಿಸ್ಪಡ್ತೊ ಖುರಿಸ್ ವ್ಹಾವಯಿಲ್ಲ್ಯಾ ಶಿವಾಯ್ ನಿರೊಗ್ ನಾತ್‌ಲ್ಲೊ.

ತೆ ದೀಸ್ ಕಿತ್ಲೆ ಸುಶೆಗ್‌ಭರಿತ್ ಆಸ್‌ಲ್ಲೆ! ಚಿಂತುಂಕ್ ಲಾಗ್ಲೊ ದಾನಿಯೆಲಾಬ್. ಇಗರ್ಜಿ ಇಸ್ಕೊಲಾಂತ್ ತೆತ್ತೀಸ್ ವರಾಂಚೆಂ ಸರ್ವಿಸ್ ಜಾವ್ನ್ ನಿವೃತ್ ಜಾಲ್ಯಾ ಉಪ್ರಾಂತ್

ನಿವೃತ್ ಜಿಣಿ ಕೃಶೆಚ್ಯಾ, ತೊಟಾಚ್ಯಾ ಕಾಮಾಂತ್ ಖಿರಿಲ್ಲಿ ತಾಣೆ; ಮಾತ್ ನ್ಹಯ್, ದಾನಿಯೆಲ್ ಮಸ್ತಿಚಿ ಸಲಹಾ ವಿಚಾರ್ಯಾ ಮ್ಹಣ್ ಘರಾ ಬಾಗ್ಲಾರ್ ಯೆಂವ್ಚೊ ಗರ್ಟವಂತಾಂಕ್ ಜಾಯ್ ತೆಂ ಮಾರ್ಗದರ್ಶನ್, ಕುಮ್ಹೆ ಹಾತ್ ದೀವ್ನ್ ದೀಸ್ ಗೆಲ್ಲೆ ಕಳಾನಾತ್ಲೆ. ತಾಚ್ಯಾಕ್ಯಾಯಿ ಚಡ್ ಕರ್ನ್ ಗಾಂವಾಂತ್ ಚಲ್ಚೊ ಹರ್ಯೆಕಾ ಕಾರ್ಯಾಕ್ ದಾನಿಯೆಲ್ ಮಸ್ತಿಚಿಂ ಸಮ್ಜಣೆಚಿಂ ದೋನ್ ಉತ್ರಾಂ ಆಸಾಜೆಚ್ ಮ್ಹಳ್ಳೆಂ ಏಕ್ ಅಲಿಕ್ತಿತ್ ನೇಮ್ಚ್ ಆಸಾ ಕೆಲ್ಲೆಂ ಗಾಂವ್ಚ್ಯಾಂನಿ. ದೀಸ್ ಭಾರಿಚ್ ದಾದೊಸ್ಕಾಯೆನ್, ಖುಶಾಲಾಯೆನ್ ಪಾಶಾರ್ ಜಾತಾಲೆ.

ಆಪ್ಣಾಚಿ ಬಾಯ್ಲೆ ಧಾದೊಶಿ ಮನಿಸ್. ಆಪುಣ್ ಕಿತ್ಲೊ ಉದಾರಿಗೀ ತಾಚ್ಯಾಕ್ಯಾಯಿ ಸಾತ್ ವಾಂಟ್ಯಾಂಕ್ ತಿ ಧಾದೊಶಿ. ಬಾಗ್ಲಾರ್ ಆಯಿಲ್ಲ್ಯಾಂಕ್ ಜಬರ್‌ದಸ್ತ್ ಕರ್ನ್ ಖಾವಯ್ತಾಲಿ. ಆಪ್ಣಾಚೊ ಕಿತ್ಲೊ ಮೋಗ್ ಕೆಲ್ಲೊ ತಿಣೆ! ಏಕ್ ಶಿಂಕ್ ಕಾಡ್ಲಾರ್‌ಯಿ ಮಿರಿಯಾಚೊ ಕಸಾಯ್ ತಯಾರ್ ಆಸ್ತಾಲೊ. ಕಾಂಯ್ ಇಲ್ಲೊ ತಾಪ್ ಮ್ಹಳ್ಳೆಂ ತರ್ ಕಟೀಣ್ ಚಡ್ಡಡ್ತಾಲಿ, ವಿಶೇಸ್ ಚಾಕ್ರಿ ಕರ್ತಾಲಿ. ತಿಲ್ಲೆ ಭಾಗೆವಂತ್ ಸ್ತ್ರಿಯೆಕ್ ಮಾತ್ ತಿಚ್ಯಾ ಆಕ್ರೇಚ್ಯಾ ದಿಸಾಂನಿ ಜಾಯ್ ಪುರ್ತಿ ಚಾಕ್ರಿ ಮೆಳ್ಳಿನಾ. ಖಂಯ್ ತರ್‌ಯಿ ಬರೆ ಆಸ್ಪತ್ರೆಕ್ ವ್ಹರ್ನ್ ಥೊಡೆ ದೀಸ್ ದವರ್‌ಲ್ಲೆಂ ತರ್ ಆನಿ ಥೊಡೆ ದೀಸ್ ಪುಣಿ ವಾಂಚ್ಚಿ ಕೊಣ್ಣಾ. ಪುಣ್ ಕೊಣೆಂ ವ್ಹರ್ಯೆತೆಂ? ಪುತಾಕ್ ತ್ಯಾ ವಿಶಿಂ ಫಿಕ್ಟರ್ ನಾತ್ಲಿ. ಗಾಂವ್ಚ್ಯಾಚ್ ನರ್ಸಿಂಗ್ ಹೊಮಾಂತ್ ತೀನ್ ದೀಸ್ ದವರ್ನ್ ಪಾಟಿಂ ಹಾಡ್ಲಿ ತಾಣೆ. ಆಪ್ಣೆಂಚ್ ಮ್ಹಾತಾರ್ಯಾನ್ ತಿಚಿ ಚಾಕ್ರಿ ಕರಿಜೆ ಪಡ್ಲಿ. ಸುನ್‌ಗಿ? ತಿ ಕಟೀಣ್ ಸೀ. ತಿಚೆಥಾವ್ನ್ ಕಸಲಿಯಿ ಸೆವಾ ಆಪೇಕ್ಸಂಚಿಂ ಆನಿ ಪಾಜೆ ಥಾವ್ನ್ ದೂದ್ ಪಿಳ್ಚೆಂ ಏಕ್‌ಚ್. ದೆಕುನ್ ಕಶ್ಟಾಂನಿ ತರ್‌ಯಿ ಆಪ್ಣೆಂಚ್ ತಿಕಾ ನ್ಹಾಣಯ್ಲೆಂ, ಕೇಸ್ ಉಗಯ್ಲೆ, ಲಾಯ್ಲೆಂ ಸಯ್. ಹೆಂ ಸರ್ವ್ ಪಳೆವ್ನ್ ಉಲೊಣ್ಯಾ ಸಕತ್ ಬಂದ್ ಪಡ್ಲಿ ತಿ ಖಳಾನಾಸ್ತಾನಾ ದುಕಾಂ ಗಳಯ್ತಾಲಿ ಆನಿ ಆಪುಣ್ ಹಾಸೊನ್ ಹಾಸೊನ್ ತಿಚಿ ಸೆವಾ ಕರ್ಚೆಂ ಪ್ರೇತನ್ ಕರ್ತಾಲೊಂ.

ಆಪ್ಣಾಚಿ ಕಶ್ಟಾ ಸಮ್ಜಾಲಿಗೀ ಕಿತೆಂಗೀ, ಚಡ್ ದೀಸ್ ಸತಾಯ್ಲೆಂನಾ ತಿಣೆ. ಮೆಜೂನ್ ವೀಸ್ ದಿಸಾಂನಿ ಆಪ್ಣಾಕ್ ಸಾಂಡುನ್ ಗೆಲಿ. ತ್ಯಾ ದಿಸಾ ಕಾಳ್ಜಾ ಥಳಾಕ್ ಲಾಗ್‌ಲ್ಲೆಂ ತೆಂ ಅನಾತ್ ಭೊಗಾಪ್, ಎಕ್ಸರ್ಸಿಸ್ ಆಜ್ ಸಾತ್ ವರ್ಸಾಂ ಉಪ್ರಾಂತ್‌ಯಿ ಆಪ್ಣಾಕ್ ಸಾಂಡುನ್ ವಚುಂಕ್‌ಚ್ ನಾ. ವೆಚೆಂ ತರೀ ಕಶೆಂ? ತಿಣೆ ಖಾಲಿ ಕೆಲ್ಲೊ ಜಾಗೊ ಆಪ್ಣಾಚಿ ಜಿಣಿಯೆಂತ್ ಕೋಣ್ ತರೀ ಭರ್ತಿ ಕರಿತ್?

ಎಕ್ಸರ್ಸಿಸ್ ತರೀ ಸೊಸೈತೆಂ ಕೊಣ್ಣಾ; ಪುಣ್ ಹ್ಯಾ ಘರಾಂತ್ ಆಪುಣ್ ಏಕ್ ವೊಜೆಂ ಕಶೆಂ ಮ್ಹಣ್ ಸಮ್ಜಲ್ಲ್ಯಾಂಚೆಂ ಆಣ್ಕಾಣೆಂ ಸೊಸ್ತೆಂ ತರೀ ಕಶೆಂ? ಪುತಾಚಿ ಬೆಫಿಕ್ಟರಾಯ್, ಸುನೆಚ್ಯೊ ನಂಜ್ಯೊ, ನಾತ್ವಾಂಚೊ ತಿರಸ್ಕಾರ್ ಭೊಗುನ್ ಭೊಗುನ್, ಆಪ್ಣಾಚೊ ಜೀವ್ ಸಗ್ಳೊ ಅಸ್ಕತ್ ಜಾಲಾ. 'ಆನಿ ಕಿತ್ಲೆ ದೀಸ್ ಸರ್ವೆಸ್ಪರಾ ಹೆಂ ಸರ್ವ್ ಖಿರ್ಗ್ ಮ್ಹಾಕಾ,' ದಾನಿಯೆಲಾಬ್ ಸದಾಂ ವಿಚಾರ್ತಾಲೊ ದೆವಾಲಾಗಿಂ.

ತೇರ್ನ್ ಕರುಂಕ್ ಅಸಾದ್ಯ್ ತೆಂ ಸಮ್ಜಲ್ಲ್ಯಾ ದಾನಿಯೆಲಾಬಾನ್ ಕೊಂತ್ ಬಗ್ಗೆಕ್ ದವರ್ಲೆಂ. ಆಂಗ್ಲಾಂತ್ ಜೆಸಿಬಿ ಕಟೀಣ್ ಆವಾಜ್ ಕರ್ನ್ ಮಾತಿ ಉಸ್ತಿತಾಲಿ. ತ್ಯಾ ಯಂತ್ರಾಬರಿಚ್ ಯಾಂತ್ರಿಕ್ ಜಾಲ್ಯಾ ಆಪ್ಣಾಚಿ ಜಿಣಿ. ಎಕಾ ತೆಂಪಾರ್ ಆಸ್‌ಲ್ಲೊ ಪ್ರಕಾಸ್, ಉಲ್ಲಾಸ್ ಆಜ್ ಜಿವಾಂತ್ ಖಂಡಿತ್ ನಾ. ಎಕೆಕ್ ದೀಸ್ ಕಾಡ್ಲೊಯ್

ಕಟೀಣ್ ತ್ರಾಸಾಚೆಂ ಜಾಲಾಂ. ಭುಕ್ಯಾ ಉಣಿ ಜಾವ್ಚೆ ಆಯ್ಲ್ಯಾ ಜಾಯ್ ಮ್ಹಳ್ಳಾರಾಯಿ ಚ್ಯಾರ್ ಶಿತಾಂ ವಚನಾಂತ್ ಪೊಟಾಕ್. ವೆತಲಿಂ ತರೀ ಕಶೆಂ? ಹ್ಯಾ ಘರಾಕ್ ಆಪ್ಲೆಂ ಫಾರಿಕ್ ಕರುಂಕ್ ಆಸ್ಲೆಂ ರೂಣ್ ಆನಿಕಿ ಆಸಾ ಮ್ಹಳ್ಳೆಬರಿ ವರ್ತನ್ ಕರ್ತಾತ್ ಘರಾಂತ್ಲಿ ಮನ್ಶಾಂ ಆನಿ ಆಪ್ಲೆಂ ಕಿತೆಂಯ್ ಫಾರಿಕ್ ಕರುಂಕ್ ಆಸಾ ತರ್ ಆಪ್ಣಾಚೊ ಜೀವ್ ಮಾತ್ ಕೊಣ್ಣಾ!

ಜಾಂವ್ಕ್ ಬ್ಯಾಂಕಾಂತ್ ಜಗವ್ನ್ ದವರ್ಲೆ ಪಯ್ಲೆ ಆಸಾತ್. ಲಾಗಿಂ ಲಾಗಿಂ ತೀನ್ ಲಾಕ್ ರುಪಯ್. ಆಪ್ಲ್ಯಾ ಪೆನ್ಯನಾಚಿ, ಪ್ರೊವಿಡೆಂಟ್ ಫಂಡ್, ಗ್ರೆಚ್ಯುಯಿಟಿ ಇತ್ಯಾದಿ ಮ್ಹಣ್ ಜಮೊ ಜಾಲ್ಲೆ ಪಯ್ಲೆ. ತೆ ಪಯ್ಲೆ ಮಾತ್ ತಾಣೆ ಎದೊಳ್ ಆಪ್ಣುಂಕ್ ನಾತ್ಲೆ. ಪುಣ್ ತ್ಯಾ ಪಯ್ಲಾಂಕ್ಯಾಯಿ ಏಕ್ ವಾಟ್ ದಾಕಯ್ಲೆ. ಜಾಂವ್ಕ್ ಪುತಾಕ್ ಆನಿ ನಾತ್ಲಾಂಕ್ ತ್ಯಾ ಪಯ್ಲಾಂ ವಯ್ರಾಯಿ ದೊಳೆ ಆಸಾತ್ ತೆಂ ತಾಕಾ ಕಳಿತ್ ಆಸ್ಲೆಂ. ಸಾದ್ಯ್ ಜಾಲ್ಲೆಂ ತರ್ ಆಪ್ಣಾಕ್ಯಾಯಿ ವಿಕುನ್ ಖಾಂವ್ಕ್ಯಾಯಿ ತಯಾರ್ ಆಸಾತ್ ಹೆ ಆದುನಿಕ್ ನಾತು.

ಕಿತೆಂಗೀ ಚಿಂತುನ್ ದಾನಿಯೆಲಾಬ್ ಉಟ್ಲೊ. ಮತಿಂತ್ ಕಸಲೊಗೀ ನಿರ್ದಾರ್ ಕೆಲ್ಲೊ ತಾಣೆ. ಪೇಪರ್ ಆನಿ ಪೆನ್ಸ್ ಫೆವ್ನ್ ಕಾಂಪ್ಲ್ಯಾ ಹಾತಾಂನಿಂಚ್ ಬ್ಯಾಂಕಾಚ್ಯಾ ಮೆನೆಜರಾಕ್ ಏಕ್ ಕಾಗದ್ ಬರಯ್ಲೆಂ ತಾಣೆ. 'ಆಪ್ಣಾಕ್ ಬ್ಯಾಂಕಾಕ್ ಚಲೊನ್ ಯೆಂವ್ಕ್ ಕಶ್ಚೆ ಜಾತಾತ್ ದೆಕುನ್ ಉಪ್ಕಾರ್ ಕರಿಜೆ. ದಯಾ ಕರ್ನ್ ಆಪ್ಣಾಚ್ಯಾ ನಾಂವಾರ್ ಆಸ್ಲೆ ತೀನ್ ಲಾಕ್ ರುಪಯ್ ಸಮಾ ದೋನ್ ವಾಂಟಿ ಕರ್ನ್ ಆಪ್ಣಾಚ್ಯಾ ಧುವಾಂಚ್ಯಾ ಆಕಾಂವ್ಪಾಕ್ ಟ್ರಾನ್ಸ್‌ಫರ್ ಕರಿಜೆ. ಹಿ ಮ್ಹಜಿ ಸ್ವಂತ್ ಆಶಾ ಆನಿ ಹಾಂತು ಕೊಣಾಯ್ಲೊಯ್ ದಬಾವ್ ನಾ.' ಅಶೆಂ ಲಿಕುನ್ ದಾನಿಯೆಲಾಬಾನ್ ಧುವಾಂಚಿಂ ನಾಂವಾಂ ಆನಿ ತಾಂಚಿಂ ಆಕಾಂವ್ಪ್ ನಂಬ್ರಾಂ ಬರಯ್ಲೆಂ. ದಸ್ಕತ್ ಫಾಲ್ಸ್ ಕಾಗದ್ ಬಂದ್ ಕೆಲೆಂ.

ದುಸ್ರ್ಯಾ ದಿಸಾ ಸಕಾಳಿಂ ಫರ್ ಕಾಮಾಕ್ ಯೆಂವ್ಚ್ಯಾ ಸೇಸುಕ್ ಧಾ ರುಪಯ್ ದೀವ್ನ್ ದೊನ್ಪಾರಾಂ ಫರಾ ವೆತಾನಾ ತೆಂ ಬ್ಯಾಂಕಾಚ್ಯಾ ಮೆನೆಜರಾಕ್ ದೀಂವ್ಕ್ ವಿನತಿ ಕೆಲಿ. ಸೇಸುಕ್ ವಿಶೇಸ್ ಅಬಿಮಾನ್ ದಾನಿಯೆಲಾಬಾಚೆರ್. ಕಿತ್ಯಾಕ್, ಜಾಯ್‌ಪುರ್ತಿ ಕುಮೊಕ್ ಮೆಳ್ಳ್ಯಾ ತಾಕಾ ತಾಚೆ ಥಾವ್ನ್ ತಶೆಂ ತಾಣೆ ನಾ ಮ್ಹಳೆಂ ನಾ.

ದುಸ್ರ್ಯಾ ದಿಸಾ ಬ್ಯಾಂಕಾಚ್ಯಾ ಮೆನೆಜರಾನ್ ಸೇಸುಲಾಗಿಂ ಥೊಡಿಂ ಬ್ಯಾಂಕ್ ಪತ್ರಾಂ ದಸ್ಕತೆಕ್ ಮ್ಹಣ್ ಧಾಡ್ನ್ ದಿಲಿಂ. ತಾಂಚೆರ್ ದಸ್ಕತ್ ಫಾಲ್ಸ್ ಸೇಸುಕ್ ಆನ್ಯೆಕ್ ಧಾ ರುಪಯ್ ದೀವ್ನ್ ತಿಂ ಪತ್ರಾಂ ಪಾಟಿಂ ಮೆನೆಜರಾಕ್ ಧಾಡ್ನ್ ದಿಲ್ಯಾ ಉಪ್ರಾಂತ್ ಥೊಡೊ ಸುಶೆಗ್ ಭೊಗ್ಲೊ ದಾನಿಯೆಲಾಬಾಕ್.

ದೊನ್ಪಾರಾಂ ಏಕ್ ಮೂಟ್ ಚೇವ್ನ್ ಆಡ್ ಪಡ್ಲೊ ದಾನಿಯೆಲಾಬ್, ಕಸಲೊಗಿ ಆವಾಜ್ ಆಯ್ಕೊನ್ ಉಡೊನ್ ಪಡ್ಲೊ. ಆಂಗ್ಲಾಂತ್ ಕಸಲೊಗೀ ಗಲಾಟೊ ಚಲ್ತಾಲೊ. ದಾನಿಯೆಲಾಬ್ ಉಟೊನ್ ಭಾಯ್ರ್ ಆಯ್ಲೊ. ಕಂತ್ರಾಟ್‌ದಾರ್ ಆನಿ ಘರ್ಜ್ಣಿ ಮನಾಯಾಂ ಮದೆಂ ಉಲೊಣೆಂ ಚಲ್ತಾಲೆಂ.

"...ಅಸಲಿಂ ತೀನ್ ಕಾಸಾಂಚಿಂ ಕಾಮಾಂ ಕಿತ್ಯಾಕ್ ಕರ್ತಾತ್ ತುಮಿ?" ಕಂತ್ರಾಟ್‌ದಾರ್ ತಾಳೊ ಪಿಂಧ್ತಾಲೊ. "ದೀಂವ್ಕ್ ಏಕಾ ಉಸ್ವಾಸಾಕ್ ಆಡ್ವಾನ್ಸ್ ಮ್ಹಣುನ್ ದೇಡ್ ಲಾಕಾಂಚಿ ಚೆಕ್ ದಿಲ್ಯಾ. ಪುಣ್ ಚೆಕ್ ಬಾವ್ನ್!! ಅಸಲಿಂ ಹಲ್ಕ್ ಕಾಮಾಂ ಕಿತ್ಯಾಕ್

ಕರ್ಮಾತ್? ಕೊಂಟ್ರಾಕ್ಟ್ ದಿಲಾಂ ಆನಿ ಪಯ್ಣಾ ಹಿಸ್ಪಾರ್ಚ್ ಹೊ ಧಖೊ! ನಾಕಾ ತುಮ್ಮೆಂ ಕೊಂಟ್ರಾಕ್ಟ್...”

ಎಕೆ ಘಡಿಯೆ ಶೆಳೊ ಫಾಮ್ ಸುಟ್ಲೊ ದಾನಿಯೆಲಾಬಾಕ್. ಹಾಯ್ ದೆವಾ! ಆನಿಕೇ ಖಿರಾಂ ಪಳೆಂವ್ಕ್ ಆಸಾತ್‌ಗಿ ಆಪ್ಣಾಕ್?

“ಪಳೆ... ಪಳೆ... ಮಿ. ಪಿರೇರಾ...” ಪೂತ್ ಸಮ್ಜಾಂವ್ಚೆಂ ಪ್ರೇತನ್ ಕರ್ಮಾಚೊ. “ಖಿಯೆಗಿ ಪರಾಮಸ್ ಘಡ್ಲ್ಯಾ ಪಯ್ಣಿ ಮ್ಹಜ್ಯಾ ಮತಾಂನಿ ಬೆಂಗ್ಕುರ್ಚ್ಯಾ ಬ್ಯಾಂಕಾಂತ್ ಫಾಲ್ಲೆ ಹಾಂಗಾ ಟ್ರಾನ್ಸ್‌ಫರ್ ಕೆಲ್ಯಾತ್. ಬೊವ್‌ಶಾ ಆಜೂನ್ ಪಾವೊಂಕ್ ನಾಂತ್. ತಶೆಂ ಪರಾಮಸ್ ಘಡ್ಲ್ಯಾ ಅಸ್ತೆಲಿ. ದಯಾಕರ್ನ್ ಭೊಗ್ಗಿಜೆ. ದೋನ್ ದಿಸಾಂ ಭಿತರ್ ತುಜೆ ಆಡ್ವಾನ್ಸ್ ತುಕಾ ಜರೂರ್ ಮೆಳ್ತೆಲೆ...”

“ತುಜೆಂ ರಾಜಾಂವ್ ತುಕಾಚ್ ದವರ್ ಮಿ. ಕೊಸ್ತಾ.” ಕಂತ್ರಾಟ್‌ದಾರ್ ತಾಪ್‌ಲೊ. “ತುಮ್ಮೆಲಾಗಿಂ ಪಯ್ಣಿ ನಾಂತ್ ತರ್ ಕಿತ್ಯಾಕ್ ದೆಂವ್ತಾತ್ ತುಮಿ ಬೊಂಗೆಲ್ಲೊ ಉಬಾರುಂಕ್? ಘೊಡ್ಯಾವರ್ನಿ ಮುಕಾರ್ ಗಾಡಿ ಫಾಲ್ಟೆಂ ಶಾಣೆಪಣ್ ಕಿತ್ಯಾಕ್? ದೋನ್ ದಿಸಾಂನಿ ಮ್ಹಜೆ ಆಡ್ವಾನ್ಸ್ ಮ್ಹಾಕಾ ಪಾವಾಜೆ. ತಿತ್ಲೆಂ ಮಾತ್ ನ್ಹಯ್, ಹರ್ಯೆಕಾ ಹಫ್ತಾಂತ್ ಕಾಮ್ ಜಾಲ್ಲ್ಯಾ ತಿತ್ಲೆ ಪಯ್ಣಿ ಪಾವಿತ್ ಜಾಯ್. ನಾ ತರ್ ಖಂಡಿತ್ ಕಾಮ್ ರಾವಯ್ತಾಂ ಹಾಂವ್.”

ಕಂತ್ರಾಟ್‌ದಾರ್ ಹಾಂಚೆ ಜಾಪಿಕ್‌ಯಿ ರಾಕಾನಾಸ್ತಾಂ ಕಾರಾರ್ ಬಸುನ್ ಚಲ್ತಚ್ ರಾವ್ಲೊ. ದೋಗಯಿ ನಾತು ಶಿಮ್ಪಿ ಪಂದಾ ಫಾಲ್ಲ್ಯಾ ಕೊಲ್ಯಾಂಬರಿ ಜಾಪ್ ಕಾಡಿನಾಸ್ತಾಂ ವೊಗೆಚ್ ಬಸ್‌ಲೆ. ದಾನಿಯೆಲಾಬಾಕ್ ಹಾಸ್ತೆಂಗೀ, ರಡ್ಡೆಂಗೀ ಕಳೆಂನಾ. ಬೊವ್‌ಶಾ ಅಸಲಿ ಏಕ್ ನಾಲಿಸಾಯ್ ಆಪ್ಣಾಕ್ ಪಳೆಂವ್ಕ್ ಆಸ್‌ಲ್ಲಿ ಮ್ಹಣ್ ದಿಸ್ತಾ. ಚೆಕ್ ಬಾವ್ನ್!! ಕಸಲೊ ಅಪ್ರಾದ್ ತೊ ಆನಿ ಕೇಜ್ ಫಾಲ್ಯಾರ್ ಕಿತ್ಲೊ ತೆಂಪ್ ಜಯ್ಲಾಚೆಂ ಶಿತ್ ಜಾತಾ ತೆಂ ಕಳಿತ್ ಆಸ್‌ಲ್ಲೆಂ ದಾನಿಯೆಲಾಬಾಕ್. ಕಿತೆಂಗೀ ಪುನ್ಯಾನ್ ಕಂತ್ರಾಟ್‌ದಾರ್ ಆನಿಕೇ ಭರ್ವಸ್ತಾ ಹ್ಯಾ ಹಡ್ಬಾಂಚೆರ್!

ದಾನಿಯೆಲಾಬಾನ್ ಜಾಪ್ ಕಾಡ್ಲಿನಾ. ಆಯಿಲ್ಲ್ಯಾ ತಸೊಚ್ ಭಿತರ್ ಯೇವ್ನ್ ಖಾಟಿಯೆರ್ ಆಡ್ ಪಡ್ಲೊ ತೊ. ನಾ. ಸತ್ಯಾನಾಸ್ ಜಾಲೆ ಆಪ್ಣಾಚ್ಯಾ ಕುಟ್ಮಾಚೆ. ಖಿಯೆರ್ ಚುಕ್ಲೊಂಗಾಯ್ ಹಾಂವ್? ದಾನಿಯೆಲಾಬ್ ಚಿಂತುಂಕ್‌ಲಾಗ್ಲೊ. ಇಸ್ಕೊಲಾಂತ್ ಭುರ್ಗ್ಯಾಂಕ್ ಶಿಕಯಿಲ್ಲೆಂ ಬರೆಂ ಲಿಸಾಂವ್, ನೀತ್, ಗಾಂದೀಜಿಚಿಂ ತತ್ವಾಂ ಆಪ್ಣಾಚ್ಯಾ ಕುಟ್ಮಾಂತ್‌ಚ್ ರುತಾ ಕರುಂಕ್ ಕಸೊ ಸಲ್ವಲೊಂ ಹಾಂವ್? ಅಕೇರಿಕ್ ಇಸ್ಕೊಲಾಂತ್, ಸಮಾಜಿಂತ್ ಹಾಂವೆಂ ಆಪ್ಣಾಯಿಲ್ಲಿ ಜೀಕ್, ಯಶಸ್ವಿ, ಕುಟ್ಮಾ ಹಂತಾರ್ ಸಲ್ವಣಿಚ್ ಜಾಲಿಗಾಯ್?

ದಾನಿಯೆಲಾಬಾಚಿ ಮತ್ ಪಿಸಾಂತುರ್ ಜಾವ್ನ್ ಯೆತಾಲಿ. ಆಪುಣ್ ಖಿಯೆರ್ ಚುಕ್ಲೊಂ ಮ್ಹಳ್ಳೆಂ ಸೊದುನ್ ಕಾಡುಂಕ್‌ಯಿ ತಾಕಾ ಸಾದ್ಯಾ ನಾತ್‌ಲ್ಲೆಂ ಆನಿ ಸೊದ್ಲ್ಯಾರ್‌ಯಿ ಕಿತೆಂ ಫಾಯ್ದೊ? ಆಪ್ಣೆಂ ಕಾಂಯ್ ತರೀ ಬದ್ಲಾವಣ್ ಹಾಡ್ಲೆಬರಿ ಆಸಾ? ಇಸ್ಕೊಲಾಂತ್, ಸಮಾಜಿಂತ್ ವಿಶೇಸ್ ಆಶಾವಾದಿ ಕಸೊ ದಿಸೊನ್ ಆಯಿಲ್ಲೊಂ ಆಪುಣ್ ಕುಟ್ಮಾ ಪರಿದೆ ಭಿತರ್ ಕಟೀಣ್ ನಿರಾಶಾವಾದಿ ಜಾಲ್ಲಿ ಸಂಗತ್‌ಚ್ ತಾಕಾ ವ್ಹಡ್ ಹಿಂಸೆಚಿ ಜಾಲ್ಲಿ.

ಸಾಂಜೆಚೆಂ ಜೆವಣ್ ಜಾಲ್ಯಾ ಉಪ್ರಾಂತ್ ಪೂತ್ ಕುಡಾಕ್ ಆಯ್ಲೊ.

“ಆನಾ..” ಮಾತ್ಸ್ಯಾ ತಗ್ಗಲ್ಲಾ ತಾಳ್ಯಾನ್ ತಾಣೆ ಉಲೊಣ್ಯಾಕ್ ಸುರ್ರಾತ್ ಕೆಲಿ. “ಸಕಾಳಿಂ ಘಡ್ಲಿ ಗಜಾಲ್ ತುವೆಂ ಪಳೆಲಿಯಾ...” ತೊ ಏಕ್ ಘಡಿ ಮಾವ್ನ್ ಜಾಲೊ. ಮುಕಾರ್ ಕಿತೆಂ ಯೆಂವ್ಚ್ಯಾರ್ ಆಸಾ ತಾಚೊ ಅಂದಾಜ್ ಎದೊಳ್‌ಚ್ ಜಾಲ್ಯೊ ದಾನಿಯೆಲಾಬಾಕ್.

“ಪುತಾಂಚೆರ್ ಮ್ಹಾಕಾ ಕಟೀಣ್ ದುಬಾವ್ ಜಾತಾ. ತಾಂಣಿ ಬ್ಯಾಂಕಾಂತ್ ಜಮೊ ಕೆಲ್ಲ್ಯಾ ಪಯ್ಕಾಂಚೊ ಎದೊಳ್‌ಚ್ ವಿಬಾಡ್ ಕೆಲಾ ಮ್ಹಣ್ ಭೊಗ್ತಾ ಮ್ಹಾಕಾ. ದೋನ್ ದಿಸಾಂನಿ ಬ್ಯಾಂಕಾಂತ್ ಪಯ್ಕೆ ಜಮೊ ಜಾಲೆನಾಂತ್ ತರ್ ನಾಂವ್ ಪಾಡ್ ಜಾತೆಲೆಂ. ಆನಾ ತುಜೆ ಥೊಡಿ ಸಸಾಯ್ ಜಾಯ್...” ಭಾರಿಚ್ ದೀನ್‌ಪಣಿ ಸಾಂಗಾಲಾಗ್ಲೊ ಪೂತ್.

“ಕಸಲಿ ಸಸಾಯ್‌ರೆ?” ದಾನಿಯೆಲಾಬಾನ್ ವೊಪಾರಿನಿಂಚ್ ವಿಚಾರ್ಲೆಂ.

“ಹಾಂವ್ ಜಾಣಾ ಬ್ಯಾಂಕಾಂತ್ ತುಜೆ ಥೊಡೆ ಪಯ್ಕೆ ಆಸಾತ್...”

“ದೆಕುನ್...?”

“ದೆಕುನ್ ಆತಾಂ ಹ್ಯಾ ಗರ್ಟೆಚ್ಯಾ ವೆಳಾ ಕಾಂಯ್ ಥೊಡೆ ಪಯ್ಕೆ ದೀ. ಉಪ್ರಾಂತ್ ಪರಿಸ್ಥಿತಿ ಸುದಾರ್ತಾನಾ ಪಾಟಿಂ ಜಮೊ ಕೆಲ್ಯಾರ್ ಜಾಲೆ...”

“ಪರಿಸ್ಥಿತಿ ಸುದಾರ್ತಾನಾ!! ಪರಿಸ್ಥಿತಿ ಸುದಾರ್ತಿ ತರೀ ಕಶಿರೇ ಪುತಾ? ತುಮಿ ಸುದ್ರಾಜೆ ಪಯ್ಲೆಂ. ತುಮಿ ಸುದ್ರಾಜೆ. ವ್ಹಡಾ ದರ್ಬಾರಾನ್ ಬೊಂಗ್ಲೊ ಉಬಾರುಂಕ್ ಭಾಯ್ರ್ ಸರ್ಲಾತ್ ತುಮಿ ಆನಿ ಆತಾಂ ಮ್ಹಜೆಲಾಗಿಂ ಕುಮೊಕ್ ಮಾಗ್ತಾತ್. ಕಾಂಯ್ ಇಲ್ಲಿಶಿ ಲಜಾಯಿ ದಿಸಾನಾ ತುಮ್ಕಾಂ?” ಪೊಟಾಂತ್ಲೆ ಜಾಳ್ ಹೆಳ್ಳೆ ಭಾಯ್ರ್‌ಚ್ ವೊಂಕ್ಲೆಂ ದಾನಿಯೆಲಾಬಾನ್.

“ಆನಾ...ಇಲ್ಲಿಶೆಂ ಸಮ್ಜೊಂಚಿಂ ಪ್ರೇತನ್ ಕರ್...”

“ಸಮ್ಜಾಲ್ಲೆಂ ಪುರೊರೇ ತೀನ್ ಕಾಸಾಂಚ್ಯಾ...” ದಾನಿಯೆಲಾಬಾನ್ ತಾಳೊ ಕಾಡ್ಲೊ. “ಕಿತೆಂ ಸಮ್ಜೊಂಚಿಂ, ಹಾಂ? ಪಳೆವ್ನ್‌ಚ್ ಆಸಾಂ ಹಾಂವ್ ತುಮ್ಮಿಂ ಎಕೆಕ್ ಕರ್ತುಬಾಂ. ಅರೆ, ವ್ಹಡ್ ಭೊಂಗ್ ಕಾಡ್ಲ್ಯಾತ್ ಹಾಂವೆಂ ಹೆಂ ಘರಾಣೆಂ ಬಾಂದುನ್ ಹಾಡುಂಕ್ ಆನಿ ತುಮಿ ಹಡ್ಬಾಂನಿ ಸತ್ಯಾನಾಸ್ ಕೆಲೆ ಹ್ಯಾ ಘರಾಣ್ಯಾಚೆ. ಕಿತೆಂ ಜಾಲಾಂ ತುಮ್ಕಾಂ? ಮ್ಹಾಕಾ ತುಮಿ ಲೆಕಿನಾತ್ಲ್ಯಾರ್ ವ್ಹಡ್ ನಾರೆ ಪುತಾ, ಪುಣ್ ತುಮ್ಕಾಂಚ್ ತುಮಿ ಲೆಕಾ; ಸಮಾಜಿಂತ್, ವಾಡ್ಯಾಂತ್ ಕಾಂಯ್ ಥೊಡ್ಯಾ ಮರ್ಯಾದಿಚಿ ಜಿಣಿ ಸಾರಿಜೆ ಮ್ಹಳ್ಳೆಂ ಮನ್ ನಾಂಗಿ ತುಮ್ಕಾಂ? ಲೋಕ್ ಪಳೆವ್ನ್ ಹಾಸ್ತಾ ಆಜ್ ಆಮ್ಕಾಂ. ಎಕಾ ತೆಂಪಾರ್ ಸಗ್ಳ್ಯಾ ಗಾಂವಾಕ್ ಆಸ್ಲೊ ಕಸೊ ಆಸ್‌ಲ್ಲೆಂ ಘರಾಣೆಂರೆ ಪುತಾ ಹೆಂ, ಆನಿ ಆಜ್ ಮೂಸ್ ಯಿ ಉಬಾನಾ ಹ್ಯಾ ಸುತ್ತರಾಂತ್. ಕಾಡ್ಲೆಂ ಸರ್ವ್ ಲಗಾಡ್ ತುಮಿ ಆನಿ ತುಮ್ಚ್ಯಾ ಖರೈಮಸ್ತೆಕ್ ಮ್ಹಜೊ ಜೀವ್ ಕಸೊ ಆಸ್‌ಲ್ಲೊ ತೊ ಭಾಂಗಾರ್ ಮಾಡ್... ತೊಯೀ ಹುಮ್ಮುನ್ ಕಾಡ್ಲೊರೇ ತುಮಿ...” ದಾನಿಯೆಲಾಬಾಕ್ ತಡ್ವಾಲೆನಾ. ತೊ ದುಳ್ಳುಳ್ಳಾಂ ರಡ್ಲೊ.

ತ್ಯಾ ದುಕಾಂನಿ ಆಪ್ಲೆಂ ಘರಾಣೆಂ ಆಪ್ಣಾ ಹುಜ್ಜಿಂಚ್ ಪೂಡ್ ಜಾವ್ನ್ ವೆತಾ ಕೊಣ್ಣಾ ಮ್ಹಳ್ಳೆ ಅಕ್ಲಾಸ್ ಆಸಾತ್ ತೆಂ ತಾಚ್ಯಾ ಪುತಾಕ್ ಸಮ್ಜಾನಾತ್‌ಲ್ಲೆಂ ಖಿಂಡಿತ್.

“ನಿಕಳ್ ಹಾಂಗಾಚೊ,” ದಾನಿಯೆಲಾಬಾನ್ ಪರುನ್ ಮ್ಹಳ್ಳೆಂ. “ಪಾಂಚ್ ಪಯ್ಕೆಯಿ

ಮೆಲ್ಲೆನಾಂತ್ ತುಕಾ. ತುಮಿ ಖೊಂಡ್‌ಲ್ಲ್ಯಾ ಫೊಂಡಾಂತ್ ತುಮಿಚ್ ಪಡಾ.”

ಹಾಚೆ ಉಪ್ರಾಂತ್ ಆಪ್ಣಾಚೆ ಸಂಕಶ್ ಚಡ್ತೆಲೆ ತೆಂ ಕಳಿತ್ ಆಸುನಾಯಿ ತಾಣೆ ಪುತಾಕ್ ಝಡ್ಡಿಲ್ಲೆಂ. ಪುಣ್ ತಾಕಾ ಆತಾಂಕಸಲ್ಯಾಚಿಯಿ ಭಿರಾಂತ್ ದಿಸ್ಲಿನಾ ಆನಿ ಆಪ್ಲೆಂ ಹೊಗ್ಡಾವ್ನ್ ಘೆಂವ್ಚೆಂ ಕಿತೆಂಚ್ ನಾ ತೆಂ ತಾಕಾ ಕಳ್‌ಲ್ಲ್ಯಾನ್ ತಾಕಾ ಕಸಲೆಚ್ ಚುರುರೆ ಭೊಗ್ಲೆನಾಂತ್.

ಪೂತ್ ಜಾಪ್ ಕಾಡಿನಾಸ್ತಾಂ ಭಾಯ್ರ್ ಗೆಲೊ. ಆಪುಣ್ ಖಿಯ್‌ರ್‌ಗೀ ಚುಕೊನ್ ಪಡ್ಲಾಂ ಮ್ಹಳ್ಳೆಂ ಬೊವ್‌ಶಾ ತಾಕಾ ಕಳೆಂ ಆಸ್ತೆಲೆಂ.

ಫುಡ್ಲ್ಯಾ ದಿಸಾ ಇಜ್ನೇರ್ ಮಾತಿ ಪರಿಕ್ಯಾ ಕರ್ಚ್ಯಾ ಮನ್ಶಾಂಕ್ ಆಪವ್ನ್ ಹಾಡ್ನ್ ಆಯ್ಲೊ. ಪೂತ್ ಆನಿ ದೊಗಾಯಿ ನಾತು ಇಜ್ನೇರಾ ಸಾಂಗಾತಾ ಚರ್ಟೆ ಕರ್ಟೆಂ ಪಳೆಲೆಂ ದಾನಿಯೆಲಾಬಾನ್ ಆಪ್ಣಾ ಕುಡಾಥಾವ್ನ್. ಮಾತಿ ಪರಿಕ್ಯಾ ಕರ್ಟೆಂ ಕಾಮ್ ಚಾಲು ಜಾಲ್ಲೆಂ.

ದೊನ್ಪಾರಾಂ ಜೆವ್ಣಾಚೊ ವೇಳ್ ಜಾತಾನಾ ಇಜ್ನೇರಾನ್ ಗಂಬೀರ್ ರಿತಿನ್ ಘರ್ಚ್ಯಾ ಮಾನಾಯಾಂಕ್ ವರ್ದಿ ದಿಂವ್ಚಿ ದಾನಿಯೆಲಾಬ್ ಆಪ್ಣಾ ಕುಡಾ ಥಾವ್ನ್‌ಚ್ ಆಯ್ಕಾಲಾಗ್ಲೊ.

“ಹಿ ಸುವಾತ್ ಹುರಾಟ್,” ಇಜ್ನೇರ್ ಸಾಂಗಾಲಾಗ್ಲೊ. “ಭಿತರ್ ಮಸ್ತು ಪೊಕೊಳ್ ಮಾತಿ, ತಶೆಂಚ್ ಪಂದಾ ಗೆಲ್ಲಾಬರಿ ಶೆಡ್ ಮಾತಿಚ್ ಆಸಾ. ತಶೆಂ ಹ್ಯಾ ಸುವಾತೆರ್ ಕುಂದೆ ಉಬಾರ್ಚೆಂ ಬಿಲ್ಕುಲ್ ಸಂಚಿಕಾರ್ ಜಾಯ್ತ್ ಬಾಂದ್ಪಾಕ್. ಆತಾಂ ಪಳೆಯಾ ಹೊ ಮಾಡ್ ಪಡ್ಲಾನೆ, ಹಾಂಗಾ ಥಾವ್ನ್ ಸ, ಸಾತ್ ಫಿಟಿಂ ಮ್ಹಣಾಸರ್ ಮಾತಿ ಬಿಲ್ಕುಲ್ ಬಾಂದ್ಪಾಕ್ ಆದಾರ್ ದೀನಾ. ದೆಕುನ್ ಬೊವ್‌ಶಾ ಆಮಿ ಆನಿಕೀ ಸಾತ್-ಆಟ್ ಫಿಟಿಂ ಪಾಟಿಂ ಕುಂದೆ ಉಬಾರಿಚೆ ವಾ ಹೆರ್ ಕಸಲೆಂ ತರಿ ಪ್ಲಾನ್ ಕರಿಜೆ...”

ಇಜ್ನೇರಾಚಿಂ ಉಪ್ರಾಂತ್ಲಿಂ ಉತ್ರಾಂ ದಾನಿಯೆಲಾಬಾಕ್ ಆಯ್ಕಾಲಿನಾಂತ್. ತಾಚ್ಯಾ ಹರ್ಡ್ಯಾಂತ್ ಕಟೀಣ್ ದೂಕ್ ಉಟ್ಟಿ. ಉಸ್ವಾಸ್ ಕಾಡುಂಕ್‌ಯಿ ಕಶ್ಟಾಲೊ ತೊ. ಕೊಣಾಯ್ಚಿ ತರೀ ಆಪಯಾಂ ಮ್ಹಳ್ಳಾರ್ ತಾಳ್ಯಾಂತ್ ಥಾವ್ನ್ ಆವಾಜ್‌ಚ್ ಆಯ್ಲೊನಾ. ಆಂಗ್ ಸಗ್ಳೆಂ ಫಾಮೆಂವ್ಕ್ ಲಾಗ್ಲೆಂ. ಕಾಳಿಜ್ ರಾವೊನ್ ಆಯಿಲ್ಲೆಬರಿ ಭೊಗ್ಲೆಂ ತಾಕಾ. ದೂಕ್ ಸೊಸುಂಕ್ ಜಾಲಿನಾ. ಜನೆಲಾಂತ್ಲ್ಯಾನ್ ಭಾಯ್ರ್ ತಿಳ್ಕೆಂ ತಾಣೆ. ಮಾನಾಯ್ ಆಜೂನ್ ಗಂಬೀರ್ ಚರ್ಟಾ ಕರ್ಚಾರ್‌ಚ್ ಮಗ್ನ್ ಆಸ್ಲೆ. ಹರ್ಟೆಂ ದಾಂಬುನ್ ಧರ್ಮ್ ಖಾಟಿಯೆರ್ ಪಡ್ಚ್ಯಾ ಪಯ್ಲೆಂ ಆಡ್ ಪಡ್‌ಲ್ಲ್ಯಾ ನಿಸ್ತೇಜ್ ಮಾಡಾಚಿಂ ಮೊಡ್ಲಾಂ ಸುಕೊನ್ ಆಯಿಲ್ಲಿಂ ದಾನಿಯೆಲಾಬಾಚ್ಯಾ ಗಯ್ತೆ ದಿಶ್ಚಿಕ್ ಸಾಂಪಡ್ಲಿಂ.

(2007)

ಪಯ್ಣ

ತಿಕಾ ಪಳೆವ್ನ್ ಎಕೆ ಘಡಿಯೆ ಜಿವಾಂತ್ ಶೆಳೊ ಫಾಮ್ ಸುಟ್‌ಲೆಲ್ಲೊ ಅನ್ನೋಗ್ ಜಾಲೊ. ಕಾಂಯ್ ವೀಸ್ ವರಾಂ ಜಾಲಿಂ ಆಸ್ತೆಲಿಂ, ತಿಕಾ ಪಳೆನಾಸ್ತಾಂ. ಪುಣ್ ತಿ ಆಸ್‌ಲೆಬರಿಚ್ ಆಸಾ. ಚಡಿತ್ ಕಾಂಯ್ ಬದ್ಲಾಪ್ ನಾ. ಜೀವ್ ತಸೊಚ್ ಆಸಾ. ಶಿರುಟೊ. ಮಾತ್ಯಾ ವಯ್ಲೆ ಕಾಂಯ್ ಥೊಡೆ ಕೇಸ್ ಪಿಕ್ಲಾತ್. ಕಪಾಲಾರ್ ಮಿರಿಯೊ; ನಾ ತರ್ ತಶಿಚ್ ಆಸಾ. ತಿಕಾ ಮ್ಹಜಿ ಒಳೊಕ್ ಮೆಳುಂಕ್ ಸಾದ್ಯಾಚ್ ನಾ. ತಿಣೆ ಮ್ಹಾಕಾ ಲ್ಹಾನ್ ಆಸ್ತಾನಾ ಪಳೆಲಾಂ. ಮ್ಹಜ್ಯಾಚ್ ಕುಟ್ಮಾಚ್ಯಾಂಕ್ ಮ್ಹಜಿ ಒಳೊಕ್ ಮೆಳಾನಾ. ತಿಕಾ ಕಶೆಂ ಮೆಳ್ಜೆ? ಹಾಂವ್ ಆತಾಂ ದಾಟೊ-ಮೊಟೊ ಜಾವ್ನ್ ಲಾಂಬ್ ಪಡ್ಲಾಂ. ವೊಂಟಾರ್ ಗಣ್ಣ್ ಮಿಶಿಯೊ; ಲಾಂಬ್ ಕೇಸ್.

ಪುಣ್ ಅಸಲ್ಯಾ ಜಾಗ್ಯಾರ್ ಹಾಂವೆಂ ತಿಕಾ ಖಂಡಿತ್ ಸಪ್ಲಾಂತ್ಯಾಯಿ ಅಪೇಕ್ತಿಲ್ಲೆಂ ನಾ. ತೆಂಯಿ ಪಯ್ಣಾ ವೆಳಾರ್, ಎಕೆಚ್ ಬೋಗಿಂತ್, ಎಕಾಚ್ ಕಂಪಾರ್ವಮೆಂಟಾಂತ್. ತಿಚೆಂ ಸುರೂಪ್ ಪಳೆವ್ನ್ ಪಯ್ಣ್ ಕರ್ಚೆಂ ಚಿಂತುನ್‌ಚ್ ಮ್ಹಜ್ಯಾ ಜಿವಾಂತ್ ಅಸ್ತಾತ್ಯಾಯ್ ಉಟೊನ್ ಆಯ್ಲಿ.

ಹಾಂವ್ ಟ್ರಿಯಾರ್ ಭಿತರ್ ಯೇವ್ನ್ ಮ್ಹಜೊ ಬರ್ತ ಸೊದ್ತಾನಾ ದಿಶ್ಟಿಕ್ ಪಡ್‌ಲಿ ತಿ. ಸಾಂಗಾತಾ ಪಯ್ಣ್ ಕರ್ಚಿ ಕೊಂಕ್ಣ್ಯಾಗೆಲ್ಯಾ ಕುಟ್ಮಾ ಸಂಗಿಂ ಗಪ್ಪೆ ಮಾರ್ತಾಲಿ. ಹಾಂವೆಂ ಮ್ಹಜ್ಯಾ ಸಾಯ್ಡ್ ಅಪ್ಪರ್ ಬರ್ತಾರ್ ಲಗೇಜ್ ಘಾಲಿ. ಪುಣ್ ಮತಿಂತ್ ಎದೊಳ್‌ಚ್ ವಾದಾಳಾಂ ಉಟ್‌ಲಿಂ.

ಜಿಲ್ಲಿಬಾಯ್!

ಜಾಂವ್ಕ್ ತಿ ಮ್ಹಾಕಾ ಸಯಿಚ್ ಪಡ್ತಾ. ಮ್ಹಜ್ಯಾ ಆಬಾಗೆಲ್ಯಾ ದಾಯ್ಜಾಂ ಪಯ್ಣಿಂತ್ಲಿ. ತಾಂಗೆರ್ ಹಾಂವ್ ಲ್ಹಾನ್ ಆಸ್ತಾನಾ ಆಯ್ತಾರಾಚೆಂ ಟಿ.ವಿ.ರ್ ರಾಮಾಯಣ್ ಪಳೆಂವ್ಕ್ ವೆತಾಲೊಂ. ತವಳ್ ತಿಚ್ಯಾ ಕಾಜಾರಾಕ್ ತಯಾರಾಯ್ ಚಲ್ತಾಲಿ. ಆತಾಂ ತಿಕಾ ಭುರ್ಗಿಂ ಜಾವ್ನ್ ವ್ಹಡ್ ಜಾಲ್ಯಾಂತ್ ಆಸ್ತೆಲಿಂ. ತಿಚೆ ಕುಶಿನ್ ಆಸ್‌ಲಿ ಚಲಿ ಬೊಪ್‌ಶಾ ತಿಚಿಚ್ ಧುವ್ ಆಸ್ತೆಲಿ. ಪಳೆಂವ್ಕ್ ಬಾರೀಕ್ ಜಾವ್ನ್ ಆವಯ್‌ಬರಿಚ್ ಆಸಾ ಪುಣ್ ಲಕ್ಶಣ್ ದಿಸ್ತಾ. ಹಾಂವೆಂ ಚೊರ್ಯಾಂ ಎದೊಳ್‌ಚ್ ತಿಚೆರ್ ದೀಶ್ತ್ ಘಾಲಿ.

ಹಾಂವ್ ತಾಂಕಾಂ ಶೀದಾ ಪಳಯ್ನಾತ್‌ಲೆಲ್ಲೊಂ ತರ್‌ಯಿ ಕಾನ್ ತೀಕ್ಣ್ ರಿತಿನ್ ತಾಂಚ್ಯಾ ಉಲೊಣ್ಯಾಕ್ ಚೀತ್ ದಿತಾಲೆ.

“ತುಮ್ಚ್ಯಾ ಭಾಶೆಂತ್ ಆವಯ್ಕ್ ಕಿತೆಂ ಮ್ಹಣ್ತಾತ್?” ಜಿಲ್ಲಿಬಾಯ್ ಕೊಂಕುಣ್ಯಾಕ್ ವಿಚಾರ್ತಾಲಿ.

“ಆಮ್ಕೆಲೆ ಭಾಶೆಂತ್ ಆವಯ್ಕ್ ಆಯಿ ಮ್ಹಣ್ತಾಚಿ...” ತಿಣೆ ಜಾಪ್ ದಿಲಿ.

“ಆಮಿ ಆವಯ್ಕ್ ಮಾಂಯ್ ಮ್ಹಣ್ತಾಂವ್; ಪುಣ್ ಆತಾಂ ಸಗ್ಳಿಂ ಮಾಮ್ಮಿ ಮ್ಹಣ್ತಾತ್; ಕಾಳ್ ಬದಲ್ಲಾ. ಹೆ..ಹೆ..” ಜಿಲ್ಲಿಬಾಯ್ ನೆರಾಂವ್ಕ್ ಲಾಗ್ಲಿ.

ಕಿತ್ಯಾಕ್‌ಗಿ ಮ್ಹಾಕಾ ಹಾಸೊ ಆಯ್ಲೊ; ಕಶ್ಟಾಂನಿ ದಾಂಬುನ್ ಧರ್ಮೊ ಹಾಂವೆಂ. ತುಜೆ ಆವಯ್ಚಿ ಬರಿ ಒಳೊಕ್ ಆಸಾ ಮ್ಹಾಕಾ. ‘ಗಜೆಟ್ ಕಾರ್ಮಿಣ್’ ಮ್ಹಣ್

ನಾಂವಾಡ್ಡೆಕ್ ತಿ. ತುಜೆ ಆವಯ್ಕ ಒಳ್ಳನಾತ್‌ಲ್ಲಿಂ ಫಿರ್ಗಜಿಂತ್ ಆಸ್‌ಲ್ಲಿಂ ತರಾಯಿ ಕೋಣ್? ಸಾದಾರಣ್ ಬಿ.ಬಿ.ಸಿ.ಬರಿಚ್ ಆಸ್‌ಲ್ಲಿ ತುಜೆ ಆವಯ್. ಕಿತ್ಲಾ ಘರೊಚ್ಚಿ ಖಿದ್ರೊ ತಿಚ್ಯಾ ಗಜೆಟ್ ಚಾನೆಲಾರ್ ಭೆಶ್ಟೊಚ್ ಗಾಂವಾಕ್ ಪ್ರಸಾರ್ ಜಾಲ್ಯಾತ್ ದೇವ್‌ಚ್ ಜಾಣಾ!

ಆವಯ್ಚಿ ಏಕ್ ಶಿರ್ ಜಿಲ್ಲಿಬಾಯೆಕ್‌ಯಿ ಲಾಗ್‌ಲ್ಲಿ ಖಿಂತಿತ್. ತ್ಯಾ ದಿಸಾಂನಿಚ್ ಚೂಡ್‌ಕೊತ್ತು ಜಶಿ ಆಸ್‌ಲ್ಲಿ ತಿ.

ಮಾಗಿರ್ ತಿಕಾ ಸಯ್ತುಕ್ ಜಾಲಿ. ಕೋಣ್‌ಗೀ ಘಾಟಾಚೊ ಮಾನಾಯ್ ಮ್ಹಳ್ಳೆಂ ಕಳ್ಳೆಂ ಆಮ್ಕಾಂ. ಕಾಪಿಯೆ ತೊಟಾಂತ್ ಮೆನೆಜರ್ ಖಿಯ್.

ಜಿಲ್ಲಿಬಾಯ್ ಚಡ್ ಶಿಕ್ಲ್ಯಾ ಮ್ಹಣ್ ಹಾಂವ್ ಚಿಂತಿನಾ. ಮ್ಹಜ್ಯಾ ಮ್ಹಲ್ಲಡ್ ಬಾಯೆಕ್ ದೋನ್ ವರಾಂಕ್ ವ್ಹಡ್ ತಿ.

ಕೊಂಕುಣ್ಣ್ಯಾಗೆಲ್ಯಾ ಕುಟ್ಮಾ ಸಂಗಿಂ ಜಿಲ್ಲಿಬಾಯೆಚೆಂ ಕಾತ್ರಾಪ್ ಚಲೊನ್‌ಚ್ ಆಸ್‌ಲ್ಲೆಂ. ಜಿಬೆಚೆಂ ದೆಣೆಂ ತಾಂಚ್ಯಾ ಕುಟ್ಮಾಕ್ ಮೆಳ್‌ಲ್ಲೆಂ ಪ್ರಮುಕ್ ದಾಯ್ಜ್. ಆವಯ್ ಆಸ್‌ಲ್ಲಿ ತಶಿ. ಜಿಲ್ಲಿಬಾಯ್ ಆನಿ ತಿಚ್ಯೊ ಹೆರ್ ದೊಗಿ ಭಯ್ಣಿಯಿ ಪಾಜ್‌ಲ್ಲೆ ಜಿಬೆಚೆಂಚ್!

ತಿಕಾ ಖಂಡಿತ್ ಮ್ಹಜಿ ಒಳೊಕ್ ಜಾಂವ್ಕ್ ನಾ ಆನಿ ಜಾಂವ್ಣಿಯಿ ನಾ ತೆಂ ಮ್ಹಾಕಾ ನಖ್ಚಿ ಜಾಲ್ಲೆಂ.

ಪುಣ್ ಹಾಂವೆಂ ಜಾವ್ನ್ ತಿಚಿ ಒಳೊಕ್ ಕರಿಜೆ.

ಕಿತ್ಲೆಂ ಮ್ಹಳ್ಯಾರಾಯಿ ತಿಚೆಂ ಕುಟಮ್ ಮ್ಹಾಕಾ ಪಯ್ಲಿಲ್ಯಾನ್ ಸಯ್ತೆಂ. ಮ್ಹಜೆ ಮಾಂಯ್ಕ ತಿಂ ಸರ್ವಾಂ ಬರಿಂ ಒಳ್ಳತಾತ್. ಜಾಂವ್ಕ್ ಹಾಂವೆಂ ಪಾಟ್ಲ್ಯಾ ಸುಮಾರ್ ಪಂದ್ರಾ-ವೀಸ್ ವರಾಂನಿ ತಿಕಾ ಪಳೆಂವ್ಕ್ ನಾ, ವಾ ತಿಣೆಯಿ; ತಶೆಂ ಮ್ಹಣ್ ಆತಾಂ ಮ್ಹಾಕಾ ತಿಚಿ ಒಳೊಕ್ ಮೆಳ್ಳ್ಯಾ ಆಸ್ತಾಂ ಹಾಂವೆಂ ಒಳೊಕ್ ಸಾಂಗೊನ್ ಉಲಯ್ಚೆ ತೆಂ ಮ್ಹಜೆಂ ಕರ್ತವ್ಯ್.

ತಾಚ್ಯಾಕ್‌ಯಿ ಚಡ್, ಒಳೊಕ್ ಮೆಳುನ್ ಒಳೊಕ್ ನಾತ್‌ಲ್ಲಾಬರಿ ಸಾಸಾಂಗಾತಾ ಪಯ್ಣ್ ಕರ್ಚೆಂ ಮ್ಹಜ್ಯಾ ವಾಂಟ್ಕಾಕ್ ಚಡಿತ್ ಬಾಂದ್ವಾಸಾಚೆಂ. ಖಿಂಚ್ಕೆ ವೇಳ್ ಘಡಿಯೆ ಹಾಂವೆಂ ಟಿಕೆಟ್ ಬುಕ್ ಕೆಲಿಗಿ! ಮ್ಹಾಕಾ ಟಿಕೆಟ್ ದಿಲ್ಲ್ಯಾ ತೆ ಹರಾಮಿ ಸ್ತ್ರಿಯೆ ವಯ್ ಕಟೀಣ್ ರಾಗ್ ಆಯ್ಲೊ ಮ್ಹಾಕಾ. ಟಿಕೆಟ್ ಬುಕ್ ಕರ್ತಾನಾ ತಿ ಹಜಾರ್ ಪುರುರಾಲಿ, ಸುಟೆ ನಾತ್‌ಲ್ಲಾಕ್. ಬರ್ಯಾ ಮನಾನ್ ಟಿಕೆಟ್ ದಿಲ್ಲಿ ತರ್ ಕಾಂಯ್ ಆನೈಕೆ ಬೋಗಿಂತ್ ಆಸ್ತೊಂ ಕೊಣ್ಣಾ. ತಿಕಾ ಕೊಲೊ ವ್ಹರುಂಕ್! ಆತಾಂ ಒಳೊಕ್ ಆಸುನ್‌ಯಿ ನಾತ್‌ಲ್ಲಾಬರಿ ಖಿಯ್ಣೀ ಪಳೆವ್ನ್ ಪಯ್ಣ್ ಕರ್ಚೆ ಕಲ್ಪ್ ದುಸ್ಮಾನಾಕ್‌ಯಿ ನಾಕಾ.

ಎಕೊ ಮಾಗ್ತಲೊ ಭುರೊ ಆಪ್ಲ್ಯಾ ಮ್ಹಳ್ಯಾ ಶರ್ಪಾನ್ ಧರ್ಲೆ ಪುಸುನ್‌ಚ್ ಆಯ್ಲೊ. ತಾಚೆ ಪಾಟಿರ್ ಸರ್ವ್ ಬೊರಿಯೊ ವಯ್ ಪಡ್‌ಲ್ಲೊ ದಿಸ್ತಾಲ್ಯೊ. ಸಮಾ ಜಿವಿನಾಸ್ತಾಂ ಕಿತ್ಲೆ ದೀಸ್ ಜಾಲೆಗೀ ಬಾವ್ಡಾಚಿ! ಕೊಣಾ ಲೊಕಾಮಾಯೆಚೊ ಭುರೊಗೀ?

“ಪಳೆಂವ್ಕ್ ಘಟ್‌ಮೂಟ್ ದಿಸ್ತಾ. ಹಾತ್-ಪಾಂಯ್‌ಯಿ ಸಮಾ ಆಸಾತ್,” ಜಿಲ್ಲಿಬಾಯೆನ್ ಭುರ್ಗಾಕ್ ಪಳೆವ್ನ್ ಕೊಂಕುಣ್ಣ್ಯಾಲಾಗಿಂ ತೀರ್ಪ್ ದಿಂವ್ಚೆಂ ಆಯ್ಕಾಲೆಂ. “ನಾ ಜಾಲ್ಯಾರ್ ಹಾಂವ್ ಖಂಡಿತ್ ಏಕ್ ರುಪಯ್ ದಿತಿಂ”

ತಿಚೊ ಸುಕೊ ಸಯ್ಲಾಪ್ ತಿಚೆ ಜಿಬೆಚ್ಯಾಕ್ಯಾಯಿ ಚಡಿತ್ ನಾಜೂಕ್. ವೆಳಾಚ್ಯಾ ವೆಳಾಕ್ ಸಾರ್ಕೆಂ ಪೊಟಾಕ್ ಪಡ್ಚ್ಯಾ ಮನ್ಶಾಂಕ್ ನಿರಾದಾರ್ಯಾಂವಿಶಿಂ ಫಯ್ಲೆ ದಿಂವ್ಚೆಂ ಕಿತ್ಲೆಂ ಸಲೀಸ್ ನ್ಹಯ್? ಹಾಂವ್ ಚಿಂತಿಲಾಗ್ಲೊಂ. ಹಾತ್-ಪಾಂಯ್ ಸಮಾ ಆಸ್‌ಲ್ಲ್ಯಾ ಸಕ್ಡಾಂಕ್ ಹೆ ಸಮಾಜಿಂತ್ ತೀನ್ ಪಾವ್ಲಿಂ ಜೇಂವ್ಕ್ ಮೆಳ್ತಾಗಾಯ್? ದೀಸ್-ಭರ್ ಫಾಮ್ ಪಿಳ್ಕಾರ್‌ಯಿ ದುಬ್ಯಾ ಲೊಕಾಚಿಂ ಪೊಟಾಂ ಕಿತ್ಯಾಕ್ ಅರ್ವಾಸ್ ಉಪಾಶಿಂಚ್ ಉರ್ತಾತ್?

ಜಿಲ್ಲಿ ಬಾಯೆಲಾಗಿಂ ಏಕ್ ಸಂವಾದ್ ಚಲಯ್ಲಾರ್ ಕಶೆಂ ಮ್ಹಳ್ಳೆಂ ಪಿಶೆಂ ಚಿಂತಪ್ ಮತಿಂತ್ ಉದೆವ್ನ್ ವೋಂಟ್ ಪರುನ್ ಉಸಾಲೆ.

ಬೊಲ್ನಾಂತ್ ಹಾತ್ ಫಾಲ್ಸ್ ಪಾಂಚ್ ರುಪ್ಯಾಂಚಿ ಪಾವ್ಲಿ ಕಾಡ್ನ್ ಹಾಂವೆಂ ಚೆರ್ಪ್ಯಾಚ್ಯಾ ಹಾತಾರ್ ಫಾಲಿ. ತಾಚೆಂ ತೊಂಡ್ ಪುಲಾಬರಿ ಫುಲ್ಲೆಂ. ವ್ಹಡ್ಲೊ ಸಲಾಮ್ ಮಾರ್ನ್ ತೊ ಮುಕಾರ್ ಸರ್ಲೊ. ಚಡ್ವಾವ್ ಮಾಗ್ತಲ್ಯಾಂಕ್ ದಿಂವ್ಚ್ಯಾಂತ್ ಹಾಂವ್ ಪಾಟಿಂ. ಪುಣ್ ಆಜ್ ಕಿತ್ಯಾ ಮನ್ ಜಾಲೆಂ ತೆಂ ವಿಮರ್ಶೊ ಕರುಂಕ್ ಹಾಂವ್ ಗೆಲೊನಾ.

ಜಿಲ್ಲಿಬಾಯ್ ಮ್ಹಾಕಾಚ್ ಪಳೆತಾ ತೆಂ ಗಮ್ಲೆಂ ಮ್ಹಾಕಾ. ಹಾಂವ್ ಜನೆಲಾಂತ್ಲ್ಯಾನ್ ಭಾಯ್ ಪಳೆತಾಲೊಂ. ವೋಂಟಾರ್ ಮಾತ್ ಪೊಕ್ರಿ ಹಾಸೊ ಚುಕಯ್ಲೊಂನಾಂತ್ ಹಾಂವೆಂ.

ಕಿಶೆಂ ಚಿಂತಾಗಾಯ್ ಮ್ಹಜೆವಿಶಿಂ ಜಿಲ್ಲಿಬಾಯ್? ಹ್ಯಾ ಪರ್ಲೆಶ್ಯಾಕ್ ಪಯ್ಲೆ ಚಡ್ ಜಾಲ್ಯಾತ್ ಮ್ಹಣ್ ಚಿಂತಾ ಆಸ್ತಲಿ, ವಾ ಬಾಪಾಯ್ ಕರ್ನ್ ಫಾಲ್ಲೆಂ ಆಸಾ ದೆಕುನ್ ಖಿರಿತಾ ಮ್ಹಣ್ ಸಮಾತಾ ಆಸ್ತಲಿ!

ತಿಚ್ಯಾ ಚಿಂತಾದ್ವಾರಿಂ ಮ್ಹಜೆಥಂಯ್ ವಿಶೇಸ್ ಕಾಂಯ್ ಫರಕ್ ಪಡ್ಲೊನಾ.

“ಡಿನ್ನರ್... ಡಿನ್ನರ್...”

ಕ್ಯಾಂಟನ್‌ವಾಲೊ ರಾತಿಚೆಂ ಜೆವಣ್ ಘೆವ್ನ್ ಆಯ್ಲೊ.

ಮ್ಹಾಕಾ ಮಾಂಯ್ ವೆಳಾರ್ ಜೆವಣ್ ದಿಲ್ಲೆಂ ಜಾಲ್ಲ್ಯಾನ್ ಆತಾಂ ಡಿನ್ನರಾಚಿ ಗರ್ಜ್ ನಾತ್‌ಲಿ.

ಜಿಲ್ಲಿಬಾಯೆನ್ ಜೆವಣ್ ಬಾಂದುನ್ ಹಾಡ್‌ಲ್ಲೆಂ.

“ಆಮ್ಚೆ ಸಾಂಗಾತಾ ಇಲ್ಲೆಂ ಜೆವಾ..” ಕೊಂಕ್ಣ್ಯಾಗ್ಲಾಂಕ್ ತಿ ಒತ್ತಾಯ್ ಕರಿಲಾಗ್ಲಿ.

“ನಾಕ್ಯಾ... ಆಮ್ಗಲೆಂ ಕಾಬಾರ್ ಜಾಲ್ಲಾಂ. ತುಮಿ ಜೆವ್ಪಾ...” ಕೊಂಕುಣ್ಣೆಂ ಸಾಂಗಾಲಾಗ್ಲೆಂ. ತಿಚ್ಯಾ ಪತೀನ್ ಉಲಂವ್ಚೆಂ ಉಣ್ ಮ್ಹಣ್ ಎದೊಳ್‌ಚ್ ಹಾಂವ್ ಸಮಾಲ್ಲೊಂ. ಆನ್ಯೆಕ್ ಸ್ತ್ರೀ ಬೋವ್‌ಶಾ ತಾಂಚಿ ಧುವ್. ತಿಚ್ಯಾ ಧಾಕ್ವಾ ಭುರ್ಗ್ಯಾಕ್ ನಿದಾಂವ್ಚಿ ತಯಾರಾಯ್ ಕರ್ತಲಿ.

ಜಿಲ್ಲಿಬಾಯೆನ್ ಆನಿ ತಿಚೆ ಧುವೆನ್ ಜೆವಣ್ ಸುರು ಕೆಲೆಂ.

ಧುವ್ ಪಳೆಂವ್ಕ್ ಸೊಭಿತ್ ದಿಸ್ತಾ. ಪುಣ್ ಆಟ್-ನೇಟ್ ಮಾತ್ ಚಡ್‌ಚ್ ಆಸಾತ್. ಒಳೊಕ್ ಕೆಲ್ಲಿ ತರ್ ಧುವೆಲಾಗಿಂಯಿ ಕಾಂಯ್ ಘೊಡೆಂ ಉಲವ್ಚೆಂ.

ಲ್ಹಾನ್ ಆಸ್ತಾನಾ ಸಾಂಗಾತ್ಯಾಂ ಸಂಗಿಂ ರಾಮಾಯಣ ಸೀರಿಯಲ್ ಪಳೆಂವ್ಕ್

ಜಿಲ್ಲೆಬಾಯೆಗೆರ್ ವೆಚೆಂ ಆಸ್ಲೆಂ. ತಿಚೆಂ ಕಾಜಾರ್ ತವಳ್ ನಖ್ಚಿ ಜಾಲ್ಲೆಂ ಮಾತ್ ಮ್ಹಣ್ ದಿಸ್ತಾ. ತ್ಯಾ ದಿಸಾಂನಿ ಟಿ.ವಿ. ಆಮ್ಚ್ಯಾ ಗಾಂವಾಕ್ ಆಯಿಲ್ಲಿ ಮಾತ್. ಟಿ.ವಿ. ಪಳೆಂವ್ಚೆಂ ಆಮ್ಚ್ಯಾ ಭುರ್ಗ್ಯಾಂಕ್ ವ್ಹಡ್ ಫೆಸ್ತಾಚ್ ಸಯ್! ಇಂದಿರಾ ಗಾಂಧಿಕ್ ಗುಳೊ ಘಾಲ್ಯಾ ಉಪ್ರಾಂತ್ ತಿಕಾ ಹುಲ್ಬಾಂವ್ಚೆಂ ದೃಶ್ಯ ಮಾಶ್ಟ್ರಾಗೆಲ್ಯಾ ಟಿ.ವಿ.ರ್ ಪಳಯಿಲ್ಲೊ ಉಗ್ಡಾಸ್ ಆನಿಕೇ ಆಸಾ. ಮಸ್ತ್ ಲೋಕ್ ಆಸ್ಲಲ್ಯಾನ್ ತಾಂಣಿ ಟಿ.ವಿ. ಭಾಯ್ ಆಂಗ್ಲಾಕ್ ಹಾಡ್ಲಿ.

ಪುಣ್ ರಾಮಾಯಣ ಪಳೆಂವ್ಕ್ ಆಮಿ ಜಿಲ್ಲೆಬಾಯೆಗೆರ್ ವೆಚೆಂ ಆಸ್ಲೆಂ. ಕಾಂಯ್ ಥೊಡೆ ಹಪ್ಪೆ ಸರಾಗ್ ತಾಂಗೆರ್ ವಚುನ್ ರಾಮಾಯಣ ಪಳಯ್ಲೆಂ. ಪುಣ್ ತ್ಯಾ ಉಪ್ರಾಂತ್ ಭುರ್ಗ್ಯಾಂಚಿ ಪವ್ಜ್ ವ್ಹಾಡಿ. ಜಿಲ್ಲೆಬಾಯೆಗೆಲ್ಯಾಂಕ್ ಹಿ ಪವ್ಜ್ ಕರ್ಚ್ಯಾಂಚಿ ಜಾಲಿ. ಕಶೆಂ ಪುಣಾಯಿ ಕರ್ನ್ ಹೆಂ ಸರ್ವ್ ರಾವಯ್ಚೆ ಮ್ಹಣ್ ತಾಂಣಿ ಚಿಂತ್ಲೆಂ ಆಸ್ಲೆಂ.

ತ್ಯಾ ಎಕಾ ಆಯ್ತಾರಾ ರಾಮಾಯಣ ಪಳೆಂವ್ಕ್ ಆಮಿ ಹರೈಂಚಿಬರಿ ಥೊಡೊ ವೇಳ್ ವೆಗಿಂಚ್ ಜಿಲ್ಲೆಬಾಯೆಗೆರ್ ಪಾವ್ಲಲ್ಯಾಂವ್. ಆಂಗ್ಲಾಂತ್ ತಿಚ್ಯಾ ವ್ಹಡ್ ಭಾವ್ ತೊಮಾಸಾಬಾಚೊ ಧಾಕ್ಟಲೊ ಪೂತ್ ಕ್ಲೇರು ಸಾಯ್ಕಲ್ ಸೊಡ್ತಾಲೊ. ತವಳ್ ಟಿ.ವಿ. ಆಸ್ಲೆಂ ಘರಾಣೆಂ ಗಾಂವಾಂತ್ ಗಿರೆಸ್ತ್ ಮ್ಹಣ್ಚ್ ಲೇಕ್. ಪುಣ್ ಜಿಲ್ಲೆಬಾಯೆಗೆಲೆಂ ಕುಟಮ್ ಚಡಿತ್ ಪಯ್ಕಾವಾಲೆಂಚ್ ಆಸ್ಲೆಂ. ಭುರ್ಗ್ಯಾಂಕ್ ಮೊಲಾದಿಕ್ ಖೆಳಾ ವಸ್ತು ಹಾಡ್ನ್ ದೀಂವ್ಕ್ ತಾಂಚೆ ತಸಲ್ಯಾಂಕ್ ಮಾತ್ ಸಾದ್ಯ್ ಆಸ್ಲೆಂ.

ಮ್ಹಾಕಾ ಸಾಯ್ಕಲ್ ಸೊಡುಂಕ್ ಚಡಿತ್ ಉರ್ಬಾ ಆಸ್ಲಿ ದೆಕುನ್ ಹಳ್ಳಾರ್ ಕ್ಲೇರುಕ್ ಪುಸ್ಲಾವ್ನ್ ಸಾಯ್ಕಲ್ ಘೆತ್ಲೆಂ. ಹಾತಾ ಪಾಂಯಾಂನಿ ಸಾಯ್ಕಲ್ ಗುಡ್ಡಾಂವ್ಚ್ಯಾ ಮ್ಹಜ್ಯಾ ಪ್ರೇತನಾಕ್ ಸಾಯ್ಕಲ್ ಮುಕ್ಲ್ಯಾ ದೊರ್ಯಾಕ್ ಆಪ್ಣೊನ್ ಮುಕ್ಲೆಂ ಟಯರ್ ಪಂಕ್ಚರ್ ಜಾಲೆಂ ಮಾತ್ ನ್ಹಯ್, ರಿಮ್ ಬೆಂಡ್ ಜಾವ್ನ್ ಚ್ಯಾರ್ ಕಾಡಿಯೊಯಿ ತುಟ್ಲೊ.

ಹಾಂವೆ ಖರೆಂಚ್ ಭಿಯೆಲೊಂ. ಕಿತ್ಯಾಕ್ ಎದೊಳ್‌ಚ್ ಕ್ಲೇರುನ್ ಹಾಕ್-ಬೊಬ್ ಘಾಲ್ಲಿ.

ಜಿಲ್ಲೆಬಾಯ್ ಭಾಯ್ ಧಾಂವೊನ್ ಆಯ್ಲಿ. ಹಾಂವ್ ಸಾಯ್ಕಲಾ ಸಮೇತ್ ಪಡ್ಲೆಲ್ಲೊಂ. ಭಾರಿಚ್ ಕಶ್ಟಾಂನಿ ಉಟ್ಚೆಂ ಪ್ರೇತನ್ ಕರ್ತಾಲೊಂ. ದಾವ್ಯಾ ಪಾಂಯಾಂಕ್ ಬರೊ ಮಾರ್ ಜಾವ್ನ್ ರಗತ್ ದೆಂವ್ತಾಲೆಂ.

ಮ್ಹಾಕಾ ಕಿಶೆಂ ಜಾಲಾಂ ತೆಂ ಪಳೆಂವ್ಚ್ಯಾಕ್ಯಾಯಿ ಪಯ್ಲೆಂಚ್ ಜಿಲ್ಲೆಬಾಯ್ ಖರೆಂಚ್ ಘಟ್ಲಿ.

“ತುಮ್ಕಾಂ ಭಿಕಾರ್ಯಾಂಕ್ ಟಿ.ವಿ. ಪಳೆಂವ್ಕ್ ಆಮ್ಚೆಂಚ್ ಘರ್ ಜಾಯ್ಲೆಗಿ? ಹಾಂಗಾ ಯೆತಾತ್ ಆನಿ ವೀದ್‌ವಾವ್ಚಿ ಕರ್ತಾತ್. ತುಜ್ಯಾ ಬಾಪಾಯ್ಕ ಪಿಯೆವ್ನ್ ಖಣಿಯೊ ಮೆಜುಂಕ್ ಬರೆ ಕಾಸ್ ಆಸಾತ್; ಏಕ್ ಟಿ.ವಿ. ಹಾಡುಂಕ್ ಮಾರ್ ಆಯ್ಲಾವೇ ತಾಕಾ? ಅಶೆಂ ಕೊಣಾ ಕೊಣಾಗೆರ್ ಟಿ.ವಿ. ಪಳೆವ್ನ್ ಸತ್ಯಾನಾಸ್ ಕರ್ಚ್ಯಾಕ್ಯಾಯಿ ಘರಾಚ್ ಪಳೆವ್ಚೆಂ ನ್ಹಯ್‌ವೇ...?”

ಜಿಲ್ಲೆಬಾಯ್ ಕಟೀಣ್ ಮ್ಹಳೆಂ ಕಳಿತ್ ಆಸ್ಲೆಂ. ಪುಣ್ ತ್ಯಾ ನಮುನ್ಯಾರ್ ವೀಕ್ ವೊಂಕಿತ್ ಮ್ಹಣ್ ಮಾತ್ ಹಾಂವೆಂ ಸಪ್ಲಾಂತ್ಯಾಯಿ ಚಿಂತುಂಕ್ ನಾ.

ಮ್ಹಾಕಾ ಖರೆಂಚ್ ದುಕ್ಲೆಂ.

ಮುಜೆವಿಶಿಂ ಕಿತೆಂ ಸಾಂಗ್ಲಾರ್ಯಾಯಿ ವಾ ಚ್ಯಾರ್ ಮಾರ್ ಘಾಲ್ಯಾರ್ಯಾಯಿ ಖಂಡಿತ್ ಮ್ಹಾಕಾ ದುಕ್ತೆನಾ. ಕಿತ್ಯಾಕ್ ಹಾಂವೆಂ ಚೂಕ್ ಕೆಲ್ಲಿ. ಪುಣ್ ಭೆಶ್ಟೆಂಚ್ ತಿಣೆ ಮ್ಹಜ್ಯಾ ಆನಾಕ್ ಮದೆಂ ಹಾಡ್ನ್ ಮ್ಹಜ್ಯಾ ಸಾಂಗಾತ್ಯಾಂ ಮುಕಾರ್ ಗರ್ವ್ ನಾಸ್ತಾಂ ಮ್ಹಾಕಾ ಹಿಣಿಲ್ಲೆಂ.

ಮ್ಹಜ್ಯಾ ಗಳ್ಯಾಂತ್ ಸಂಕಟ್ ಭೊಗ್ಲೆ. ರಡೊಂಕ್ಚ್ ಆಯ್ಲೆಂ ಮ್ಹಾಕಾ. ದುಸ್ರಿ ಘಡಿ ಥಂಯ್ ಉರೊಂಕ್ ಮ್ಹಾಕಾ ಅಸಾದ್ಯ್ ಜಾಲೆಂ. ದುಕ್ಲೊ ಪಾಂಯ್ ವೋಡ್ನ್ ಹಾಂವೆಂ ಥಂಯ್ ಥಾವ್ನ್ ಮೇಟ್ ಕಾಡ್ಲೆಂ. ಜಿಲ್ಲಿಬಾಯ್ ಮಾಗಿರ್ಯಿ ಫುಟೊನ್ಚ್ ಆಸ್ಲಿ.

ಬಾಬಾಚೆರ್ ಕಸಲೊ ರಾಗ್ ಆಸ್ಲೊ ಜಿಲ್ಲಿ ಬಾಯೆಕ್? ತಾಣೆ ಕೊಣಾಯ್ಕಿ ಅನ್ಯಾಯ್ ಕರುಂಕ್ ನಾ. ತಸಲ್ಯಾಂ ವಿಶಿಂ ಕಿತ್ಯಾಕ್ ಹಗುರ್ ಜಾವ್ನ್ ಉಲಯ್ಚೆ? ಬಾಬ್ ಪಿಯೆತಾಲೊ ವ್ಹಯ್. ತಶೆಂ ಮ್ಹಣ್ ತಿಣೆ ಸಾಂಗ್ಲೆಬರಿ ಖಣಿಯೊ ಮೆಜಿನಾತ್ಲೊ. ಥೊಡೆ ಪಾವ್ಪಿಂ ಲಕೊನ್ ಲಕೊನ್, ಪಡೊನ್ ಹಾತ್-ಪಾಂಯಾಂ ಕ್ ಮಾರ್ ಕೆಲ್ಲೆ ಆಸ್ಯೆತ್. ಪುಣ್ ಏಕ್ ದೀಸಯಿ ವಾಟೆರ್ ನಿದ್ಲೊ ನಾ ತೊ. ಥೊಡೊ ವೇಳ್ ಜಾಲ್ಯಾರ್ಯಾಯಿ ಸದಾಂ ಘರಾ ಪಾವ್ತಾಲೊ. ಚಡ್ತಾವ್ ನ್ಹಾವ್ನ್-ಜೇವ್ನ್ ನಿದ್ತಾಲೊ. ಸಕಾಳಿಂ ಉಟ್ಲೊಚ್ ಸರ್ವ್ ಸಾರ್ಕೊ ಜಾತಾಲೊ.

ತಾಣೆ ಪಿಯೊಣ್ಯಾಕ್ ಲಬ್ಲೊಂಕ್ ಬಳಾಧಿಕ್ ಕಾರಣ್ ಆಸ್ಲೆಂ ತೆಂ ಜಿಲ್ಲಿಬಾಯೆ ತಸಲ್ಯಾ ಖಬ್ರಾಳಿ ಬಾಯ್ಲಾಂಕ್ ಆರ್ತ್ ಜಾಂವ್ಕ್ ಸಾದ್ಯೆಚ್ ನಾತ್ಲೆಂ. ಬಾಬ್ ಪಿಯೆತಾಲೊ, ಪುಣ್ ಫಕತ್ ತಾಚೆ ಜೊಡಿಚೆಂ ಮಾತ್. ಸರಾಗ್ ಕಾಂಯ್ ಥೊಡೆ ಪಯ್ಕೆ ತಾಣೆ ಮಾಂಯ್ಕಿ ಹಾಡ್ನ್ ದಿಲ್ಯಾತ್. ಆಮ್ಕಾಂ ಭುರ್ಗ್ಯಾಂಕ್ ಖಾಣಾಂ, ಮುಸ್ತಾಯ್ಕಿ ಹಾಡ್ನ್ ದಿಲ್ಯಾ. ಮೊಗಾನ್ ಪಳೆಲಾಂ. ಕೆದಾಳಾಯಿ ಧೆಂಕ್ಲೆ ಫಾಲ್ಲೆ, ಮಾರ್ಲೆಂ ನಾ. ಬಾಬ್ ಪಿಯೆತಾ ಮ್ಹಳ್ಳ್ಯಾವಿಶಿಂ ಆಮ್ಕಾಂ ಅಸಮಾದಾನ್ ಆಸ್ಲೆಂ ವ್ಹಯ್; ತಶೆಂ ಮ್ಹಣ್ ರಾಗ್ ನಾತ್ಲೊ ವಾ ತಾಚೆ ವಯ್ಲೊ ಆಮ್ಚೊ ಮೋಗ್ ಕಾಂಯ್ ಉಣೊ ಜಾಂವ್ಕ್ ನಾತ್ಲೊ.

ತಸಲ್ಯಾ ಮೊಗಾಚ್ಯಾ ಬಾಬಾಕ್ ಜಿಲ್ಲಿಬಾಯೆನ್ ಸಸಾರ್ ಕೆಲ್ಲೆಂ ಮ್ಹಾಕಾ ಮಸ್ತು ದುಕ್ಲೆಂ.

ತ್ಯಾ ಉಪ್ರಾಂತ್ ಹಾಂವೆಂ ಜಿಲ್ಲಿಬಾಯೆಗೆರ್ ಮೇಟ್ ದವರ್ಲೆಂನಾ.

ಜಿಣಿಯೆ ಪಯ್ಲೆ ಮನ್ಶಾಂಕ್ ಖಂಯ್ ಥಾವ್ನ್ ಖಂಯ್ ಪಾವಯ್ತಾ! ಚಿಂತಾನಾ ನಿಜಾಕೀ ನವಾಲ್ ಮ್ಹಣ್ಚ್ ಭೊಗ್ತಾ.

ತ್ಯಾ ಘಡಿತಾ ಉಪ್ರಾಂತ್ ದೋನ್ ಧಾಕ್ಟೆಚ್ ಪಾಶಾರ್ ಜಾಲೆ. ಹಾಂವ್ ಶಿಕೊನ್ ಶಹರಾಕ್ ಪಾವ್ಲೊಂ. ಬರೆ ಜೊಡಿಕ ಪಾವ್ಲೊಂ. ಪುಣ್ ಬಾಬ್ ಮ್ಹಜೊ ಪಾಂಚ್ ವರಾಂ ಆದಿಂ ಸರ್ಲೊ. ಪಿಯೊಣ್ಯಾನಿಮ್ಮಿಂ ಸ್ವಯ್, ತಾಕಾ ಶೆಳಿಚಿ ಪಿಡಾ ಲಾಗ್ಲಿ. ಥೊಡೆ ಮಯ್ಣಿ ವಳ್ಳಳ್ಳೊ, ಮಾಂಯ್ನ್ ಬರಿ ಚಾಕ್ರಿ ಕೆಲಿ ತಾಚಿ. ಉಪ್ರಾಂತ್ ತೊ ಆಮ್ಕಾಂ ಸಾಂಡುನ್ ಗೆಲೊಚ್.

ಆತಾಂ ಹರ್ಯೆಕ್ ಪಾವ್ಪಿಂ ಘರಾ ವೆತಾನಾ ತಾಚಿ ಗಯ್ತ್ ಹಾಜಿ ಮ್ಹಾಕಾ ಮಸ್ತ್ ಸತಯ್ತಾ. ತಾಣೆ ಲಾವ್ನ್, ರುತಾ ಕೆಲ್ಲಿಂ ರೂಕ್-ಝಾಡಾಂ ಪಳೆತಾನಾ ತಾಚೊ ಉಗ್ಡಾಸ್ ಬಳ್ ಜಾತಾ.

ಹೆಂ ಸಗ್ಳೆಂ ಜಿಲ್ಲೆಬಾಯೆಕ್ ಸಾಂಗಾಜೆ; ಖಂಡಿತ್ ಸಾಂಗಾಜೆ. ಸಾಂಗೊನ್ ತಿಕಾ ಉಬ್ಬೆಸ್ ಹಾಡಿಜೆ. ಗಿರೆಸ್ತಕಾಯೆಚೊ ರುಬಾವ್ ಕಟೀಣ್ ಆಸ್ಲೊ ತಿಕಾ. ಆತಾಂಯಿ ಕಾಂಯ್ ಉಣೊ ಜಾಲಾ ಮ್ಹಣ್ ಚಿಂತಿನಾ ಹಾಂವ್. ಘೊವ್ ಖಂಯ್ ಆಸಾಗಾಯ್? ಕೋಣ್ಗೀ ಮ್ಹಣ್ತಾಲೊ ಘೊವಾನ್ ಹಿಕಾ ಸೊಡ್ಲಾಂ ಮ್ಹಣ್. ಖಂಡಿತ್ ತಿಚೆಲಾಗಿಂ ಉಲಯ್ಚೆ. ಉಲವ್ನ್ ತಿಚ್ಯಾ ಘೊವಾವಿಶಿಂಯಿ ಖಬರ್ ಕಾಡಿಜೆ ಆನಿ ತಿಕಾ ಆನಿಕೀ ಚಡಿತ್ ಉಬ್ಬೆಸ್ ಹಾಡಿಜೆ.

ಜೆವಣ್ ಸಂಪವ್ನ್ ಆಸ್ಲಿಂ ತಿಂ ಜೆವಣ್ ಜಾಂವ್ಚಿ, ಮ್ಹಜಿ ಒಳೊಕ್ ಸಾಂಗೊನ್ ತಿಚ್ಯಾ ಜಿವಂತ್ ಸಂಕಟ್ ಹಾಡ್ಲ್ಯಾ ಉಪ್ರಾಂತ್ ಜೆವ್ಲೆಂ ಆಪ್ಯೆಂಚ್ ಜಿರ್ತಲೆಂ, ಹಾಂವ್ ಚಿಂತುಂಕ್ ಲಾಗ್ಲೊಂ. ಕಿತೆಂಗೀ ಚಿಂತುನ್ ಪರ್ತುನ್ ವೊಂಟಾಂನಿ ಹಾಸೊ ಪಾಕ್ಳೆಲ್ಯೊ.

ಕಸಲೊ ವಿಪರ್ಯಾಸ್!

ತ್ಯಾ ದೀಸ್ ಟಿ.ವಿ. ಪಳೆಂವ್ಕ್ ಗೆಲ್ಲ್ಯಾ ಮ್ಹಾಕಾ ಜಾಲ್ಲೆ ಲ್ಹಾನ್ ಫರಾಮಶೆಕ್ ತಿಣೆ ಅಕ್ಮಾನ್ ಕೆಲ್ಲೆಂ. ಆಜ್ ಹಾಂವ್ ಮಹಾನಗರಿಂತ್ ಎಕೆ ಫಾಮಾದ್ ಟಿ.ವಿ. ಕಂಪ್ಲೆಚೊ ಅದಿಕೃತ್ ಡೀಲರ್, ದಿಸಾಚ್ಯಾ ದಿಸಾಕ್ ಶೆಂಬೊರಾಂನಿ ಟಿ.ವಿ. ವಿಕ್ತಾಂ; ಜೊವೀಸ್ ವೊರಾಂಯಿ ಟಿ.ವಿ ಸಾಂಗಾತಾ ಖರ್ಚಿಂ, ಚಿಂತಾಂ, ಲೇಕ್-ಪಾಕ್ ಫಾಲ್ತಾಂ. ಹಾಚ್ಯಾಕೀ ವರೊ ವಿಪರ್ಯಾಸ್ ವೆಗ್ಳೊ ಆಸಾಗಾಯ್?

ಖಂಚೆ ಸಂಗಿವಿಶಿಂ ಲ್ಹಾನ್ ಆಸ್ತಾನಾ ಮ್ಹಾಕಾ ಚಡಿತ್ ಉರ್ಬಾ ಆಸ್ಲಿಗಿ, ಆಜ್ ಜಾಯ್ ಮ್ಹಳ್ಯಾರಾಯಿ ತಿ ಸಂಗತ್ ಪಳೆಂವ್ಕ್ ಮಿನುಟಾಚಿ ಫುರ್ಸತ್ ನಾ; ಫುರ್ಸತ್ ಆಸ್ಲಾರಾಯಿ ಟಿ.ವಿ. ಕಾರ್ಯಿಂ ಪಳೆಂವ್ಕ್ ಅಸಾದ್ಯಾಚ್ ಜಾಲಾಂ. ಕಸಲೆಂ ದುರ್ಬಾಗ್! ಬೋವೆಶಾ ಜಿಲ್ಲೆಬಾಯೆನ್ ತ್ಯಾ ದೀಸ್ ಮ್ಹಜಿ ಸರ್ವ್ ಉರ್ಬಾ ಚಿಂವೊನ್ ಕಾಡ್ಲಿ ಜಾಯ್ಚೆ.

ಪುಣ್ ತಿಚೆವಿಶಿಂ ಸವಿಸ್ತಾರ್ ವಿಚಾರ್ನ್ ಸರ್ವ್ ಸಮ್ಜುನ್ ಘೆಜೆ - ಖಂಯ್ ರಾವ್ತಾ, ಕಿತೆಂ ಕರ್ತಾಂ, ಕಿತ್ತಿಂ ಭುರ್ಗಿಂ ಇತ್ಯಾದಿ.

ಕಶೆಂಯಿ ಜಿಲ್ಲೆಬಾಯೆಚೆಂ ಆನಿ ತಿಚೆ ಧುವೆಚೆಂ ಜೆವಣ್ ತಿರ್ತಾಲೆಂ. ಕೊಂಕ್ಣ್ಯಾಗೆಲ್ಯಾಂಲಾಗಿಂ ತಾಂಚ್ಯೊ ಗಜಾಲಿ ಪರ್ತುನ್ ಸುರು ಜಾಲ್ಯೊ. ಸಾಯ್ಬಾ ಭೊಗೊಸ್ ಹಿಂ ಬಾಯ್ಲಾಂಗಿ! ಉಲವ್ಚೆಕ್ ಸಂಸಾರ್ ಜಿಕ್ತೆತ್.

ಕೆದಾಳಾ ಒಳೊಕ್ ಸಾಂಗುಂ? ಕೆದಾಳಾ ಜಿಲ್ಲೆಬಾಯೆಕ್ ಮ್ಹಜೆವಿಶಿಂ, ಕುಟ್ಮಾವಿಶಿಂ ಸಾಂಗೊನ್ ಉಬ್ಬೆಸ್ ಹಾಡುಂ? ಕೆದಾಳಾ...ಕೆದಾಳಾ...?

ತಿಚೆಲಾಗಿಂ ಒಳೊಕ್ ಸಾಂಗ್ಚ್ಯಾ ತಿತ್ತಿ ಆತುರಾಯ್ ಕಿತ್ಯಾಕ್ ಉದೆಲ್ಯಾಗಾಯ್ ಮ್ಹಜೆ ಥಂಯ್? ಹ್ಯಾ ದ್ವಾರಿಂ ಎಕೆ ರಿತಿಚಿಂ 'ವಿಕೇರಿಯಸ್ ಪ್ಲೆಶರ್' ಭೊಗುಂಕ್ಗಿ? ಫಾರಿಕ್ಪಣ್ ಘೆಂವ್ಕ್ಗಿ?

ಕಿತ್ಯಾಕ್ ನಜೊ? ತಿಚೆ ಥಾವ್ನ್ ತ್ಯಾ ದೀಸ್ ಭೊಗ್ಲಲ್ಯಾ ಅಕ್ಮಾನಾಚೆಂ ರವಂಚ್ ಆಜ್ ಪರ್ತುನ್ ಉಗಡ್ನ್ ಕೂಡ್ ತಾಪಾನ್ ಕಾಣ್ಲಿಲ್ಯಾ ತಿಣೆಯಿ ಜಿಣಿಯೆಂತ್ ಕಾಂಯ್ ಥೊಡೆಂ ಲಿಸಾಂವ್ ಶಿಕಾಜೆ.

ಹಾಂವ್ ಚಿಂತುನ್ ಆಸ್ಲೆಬರಿಚ್ ತಿಂ ನಿದೊಂಕ್ ತಯಾರಾಯ್ ಕರ್ಚೆಂ ಮ್ಹಾಕಾ ಕಳೆಂಚ್ ನಾ. ಅರೆ ಗತಿ! ಹಿ ಕಸಲಿ ಪಿಡಾಗಾಯ್? ಇತ್ಲ್ಯಾ ವೆಗಿಂ ನೀದ್ ಆಯ್ಲಿ

ಹಾಂಕಾಂ? ಕಾಂಯ್ ಉಲವ್ನ್ ಉಲವ್ನ್ ಖಿರಸ್ ಆಯ್ಲಿ ಆಸ್ತೆಲಿ. ತರ್ ಕೆದಾಳಾ ಉಲಂವ್ ಹಾಂವ್ ಹಾಂಚೆಲಾಗಿಂ? ಕೆದಾಳಾ ಒಳೊಕ್ ಸಾಂಗುಂ? ಹಾಂವ್ ನಿರಾಸ್ಲೊಂ. ನಿರೊಂಕ್ ವೆಚ್ಯಾ ವೆಳಿಂ ಒಳೊಕ್ ಸಾಂಗ್ಚೆಂ ಸಾರ್ಕೆಂ ನ್ಹಯ್ ಕಶೆಂ ಭೊಗ್ಲೆಂ ಮ್ಹಾಕಾ.

ನಿರೊಂದಿತ್ ಸುಶೆಗಾತ್. ಸಕಾಳಿಂ ಉಟ್ಲೆಂಚ್ ದಿತಾಂ ತಿಕಾ 'ಶೊಕ್ ಟ್ರೀಟ್‌ಮೆಂಟ್' ಅಶೆಂ ಚಿಂತ್ಲೆಂ ಹಾಂವೆಂ.

ಮುಕ್ಲ್ಯಾ ಪಾಂಚ್-ಧಾ ಮಿನುಟಾಂನಿ ತಿಂ ಪಾಂಗುರ್ನ್ ನಿರ್ದಿಂ.

ಹಾಂವ್ ಥೊಡೊ ವೇಳ್ ಟ್ರೆಯ್ಯಾಚ್ಯಾ ಬಾಗ್ಲಾರ್ ರಾವೊನ್ ಥಂಡ್ ಹವೊ ಖಾಂವ್ಕ್ ಲಾಗ್ಲೊಂ. ನಿರ್ದೆನ್ ಸುವಾತೆರ್ ಟ್ರೆಯ್ಯಾ ಶಿಳೊಣಿ ಫಾಲ್ನ್ ಧಾಂವ್ತಾಲಿ, ಭಿತರ್ಲೆ ದಿವೆ ಸೊಡ್ಲಾರ್ ಭೊಂವ್ತಿಂ ಕಸಲೊಚ್ ಉಜ್ವಾಡ್ ನಾ. ಆಕಾಸ್ ಮಾತ್ ನೆಕೆತ್ರಾಂನಿ ಕಿಡಿಯಾರೊ ಕಸೊ ದಿಸ್ತಾಲೊ.

ಥೊಡ್ಯಾ ವೆಳಾ ಉಪ್ರಾಂತ್ ಹಾಂವ್‌ಯಿ ವಯ್ಲ್ಯಾ ಬರ್ತಾರ್ ಚಡೊನ್ ನಿರ್ದೊಂ. ಮತಿಂತ್ ಹೆರ್ ಕಸಲಿಂಚ್ ಚಿಂತ್ಲಾಂ ವ್ಹಾಳುನಾಂತ್. ಫಾಲ್ಯಾಂ ಸಕಾಳಿಂ ಉಟೊನ್ ಜಿಲ್ಲೆಬಾಯೆಕ್ ಉಬ್ಬೆಸ್ ಹಾಡ್ಚೆಬರಿ ಕಶೆಂ ಉಲಂವ್ಚೆಂ ಮ್ಹಳ್ಳೆವಿಶಿಂ ಮತ್ ಗುಣಾಕಾರ್ ಫಾಲುಂಕ್‌ಲಾಗಿ. ಹ್ಯಾ ನಿಮ್ತಿಂ ಮೊದ್ಯಾನ್ ಪರ್ಯಾಂತ್ ದೊಳೊ ಆಡ್ ಜಾಲೊನಾ. ಮದೆಂ ಏಕ್ ಪಾವ್ಪಿಂ ಜಿಲ್ಲೆಬಾಯ್ ಬಾತ್‌ರುಮಾಕ್ ವಚುನ್ ಯೆಂವ್ಚೆಂ ಪಳೆಲೆಂ ಹಾಂವೆಂ.

ಮಾಗಿರ್ ಮ್ಹಾಕಾ ಕೆದಾಳಾ ನೀದ್ ಪಡ್ಡಿ ಕಳೆಂನಾ.

ಸಕಾಳಿಂ ಉಟಾನಾ ತಡವ್ ಜಾಲ್ಲೊ. ಟ್ರೆಯ್ಯಾ ಖಿಂಯ್ಚ್ಯಾಗಿ ಸ್ಪೆಶನಾಂತ್ ರಾವ್ಲಿ. ಕೂಸ್ ಪರ್ತುನ್ ಸಕ್ಲಾ ಪಳೆಯ್ಲೆಂ. ಎಕೆ ಘಡಿಯೆ ಆಂಗಾರ್ ಶೆಳೆಂ ಉದಕ್ ವೊತ್‌ಲ್ಲೊ ಅನ್ಬೊಗ್ ಜಾಲೊ. ಹಾಂವ್ ವೆವೆಗಿಂ ಸಕ್ಲಾ ದೆಂವ್ಲೊಂ.

ಜಿಲ್ಲೆಬಾಯ್, ತಿಚಿ ಧುವ್, ಕೊಂಕ್ಣ್ಯಾಗೆಲೆಂ ಕುಟಮ್ ಕೊಣ್‌ಯಿ ದಿಸ್ಲಿಂನಾಂತ್. ತಾಂಚೆ ಲಗೆಜೆಯಿ ನಾತ್‌ಲ್ಲಿ. ತಾಂಚೆಂ ಪಯ್ಲ್ಯಾ ಎದೊಳ್‌ಚ್ ಕಾಬಾರ್ ಜಾವ್ನ್ ತಿಂ ಖಿಂಯ್ಚ್ಯಾಗಿ ಸ್ಪೆಶನಾಂತ್ ದೆಂವ್ಲಾಂತ್ ಮ್ಹಳ್ಳೆಂ ಸಮ್ಜೊಂಕ್ ಮ್ಹಾಕಾ ಥೊಡೊ ವೇಳ್‌ಚ್ ಲಾಗ್ಲೊ.

ಅನಾಥ್ ಪಯ್ಲರಿ

ಬಸ್ಸ್ ಧಾಂವ್ತಾಲೆಂ.

ಬೊಂಬಯ್ ಥಾವ್ನ್ ಕಾಲ್ ಸಾಂಜೆರ್ ಸುಟ್ಲೆಂ. ಆತಾಂ ವೊರಾಂ ಸಕಾಳಿಂಚಿಂ ಸಾಡೆ ಆಟ್. ಧಾರ್ವಾಡ್ ನಾಸ್ಚೊ ಜಾಲ್ಯಾ ಉಪ್ರಾಂತ್ ಬಸ್ಸಾನ್ ಪರುನ್ ಆಪ್ಲಿ ಧಾಂವ್ಲಿ ಸುರ್ವಾತ್ ಕೆಲ್ಲಿ ಗಾಂವಾ ತೆವ್ಲಿಂ.

ಗಾಂವಾಕ್ ವೆಚೊ ಹರ್ಯೆಕ್ ಅನ್ಬೋಗ್ ದಾಧೊಸ್ಕಾಯೆಚೊ; ವಿಶೇಸ್ ಕರ್ನ್ ಗಾಂವ್ ಸೊಡ್ನ್ ಬೊಂಬಯ್ಚ್ ಸೆಟಲ್ ಜಾಲ್ಲ್ಯಾ ಮ್ಹಜೆ ತಸಲ್ಯಾಕ್. ಲ್ಹಾನ್-ವ್ಹಡ್ ಜಾಲ್ಲೊ ಗಾಂವ್, ತ್ಯಾ ಗಾಂವ್ಚೆಂ ಸ್ವಾದಿಕ್ ಉದಕ್, ಕಾಳ್ಜಾಕ್ ಲಾಗ್ತೆಲಿ ತ್ಯೆ ಮಾತ್ಯೆಚಿ ಮೂರ್, ಸಗ್ಳ್ಯಾ ಜಿವಾಕ್ ಸುಶೆಗ್ ದಿಂವ್ಚೆಂ ದರ್ಯಾ ಗರ್ಬಾ ಥಾವ್ನ್ ಉಟೊನ್ ಯೆಂವ್ಚೆಂ ಶೀತಳ್ ವಾರೆಂ, ಗಾಂವ್ಚ್ಯಾ ಹರೈಕ್ ಸಂಗ್ತೆಂತ್ ಜೀವ್ ಆಸಾ. ಯಾಂತ್ರಿಕ್ ಶ್ವೆರಾಂತ್ ರೂಕ್ ಝಡಾಂ ಬದ್ಲಾಕ್ ಕಾರ್ಪಾನೆ, ಕಟ್ಟೋಣಾಂಚ್ಯಾ ರಾನಾಂತ್ ವಾಡ್ಚ್ಯಾ ಮ್ಹಜ್ಯಾ ನೆಣ್ತಾ ಭುರ್ಗ್ಯಾಂಕ್ ಹಾಂವ್ ಅಸಲ್ಯಾ ಮಧುರ್ ಅನ್ಬೊಗಾಂ ಥಾವ್ನ್ ವಂಚಿತ್ ಕರ್ನ್ ಆಸಾಂಗೀ ಮ್ಹಳೆ ದುಬಾವ್ ಮ್ಹಾಕಾ ಧೊಸ್ಲೆ ಆಸಾತ್.

ಜನೆಲ್ ಬಂದ್ ಆಸ್ಲೆಂ ದೆಕುನ್ ಕುಶಿಂತ್ ಬಸ್ಲಾಕ್ ಹಾಂವೆಂ ಸಾಂಗ್ಲೆಂ:
“ಮಾನೇಸ್ತಾ, ಜನೆಲ್ ಮಾತ್ಲೆಂ...”

“ಓಹ್... ಶುವರ್... ಶುವರ್...” ತಾಣೆ ಗ್ಲಾಸ್ ಲೊಟೊ.

ಕಾಲ್ ಸಾಂಜೆರ್ ಥಾವ್ನ್ ಆಮಿ ಸಾಂಗಾತಾ ಬಸುನ್ ಪಯ್ಲೆ ಕರ್ತಲ್ಯಾಂವ್ ತರೀ ತಾಚೆಲಾಗಿಂ ಉಲಂವ್ಚೆಂ ಹಾಂವೆ ಹೆಂಚ್ ಪಯ್ಲೆ ಪಾವ್ಲಿಂ. ಮ್ಹಜಿ ಕಾಲೆತ್ಚ್ ತಸಲಿ ಜಾಂವ್ಕ್ ಪುರೊ. ಹಾಂವ್ ಏಕಾಂತ್ ಚಡ್ ಪಸಂದ್ ಕರ್ತಾಂ. ಕುಟ್ಟುನ್ ದುಸ್ತಾಂಕಡೆ ಉಲಂವ್ಚೊ ಸ್ವಭಾವ್ಚ್ ನ್ಹಯ್ ಮ್ಹಜೊ. ಪುಣ್ ಹೆರಾಂನಿ ಉಲಂವ್ಕ್ ಸುರು ಕೆಲೆಂ ತರ್ ಕಾಂಯ್ ಚ್ಯಾರ್ ಸಬ್ ಉಲಯ್ತಾಂ ಕೊಣ್ಣಾ. ಬಾಯ್ಲೆನ್ ಮ್ಹಾಕಾ ಕೆದಾಳಾಯ್ ತುಕ್ಲಾಂವ್ಚೆಂ ಆಸಾ, “ಮ್ಹಜ್ಯಾ ಬದ್ಲಾಕ್ ತುಕಾ ತುಜೆ ತಸಲೊಚ್ ಮೊನೊ ಗುಮ್ಮಡ ಮೆಳಾಜಾಯ್ ಆಸ್ಲೊ. ಭುರ್ಗಿಯ್ ಉಲೊಂವ್ಕ್ ಶಿಕ್ತಿನಾಂತ್ ಕೊಣ್ಣಾ...”

ಕುಶಿಚೊ ವೆಕ್ತಿಯ್ ಕಾಂಯ್ ಮ್ಹಜ್ಯಾಚ್ ಸಂಯ್ಜಾಚೊ ಜಾಯ್ತಿಯ್. ಪುಣ್ ತಾಚೆ ಥಂಯ್ ಕಿತ್ಯಾಕ್ಗೀ ಏಕಾ ಥರಾಚಿ ವಿಶೇಶತಾ ಝಳ್ತಾ ಮ್ಹಾಕಾ. ಪ್ರಾಯ್ ಕಾಂಯ್ ತಿಸಾಂ ಭಿತರ್. ತೊಂಡಾರ್ ಮಾತ್ಲೊ ಖಿಂಶಿಚೊ ಛಾರೊ ನಾತ್ಲೊ ತರ್ ಖಿಂಡಿತ್ ಪ್ರಫುಲ್ಲ ವದನ್ ತಾಚೆಂ. ಪಳೆಂವ್ಕ್ ದಾಟೊ ಮೊಟೊ ಆಸಾ. ವೊಂಟಾರ್ ಆಸ್ಚೊ ಗಣ್ಣ್ ಮಿಶಿಯೊ ತಾಚಿ ಗಂಬೀರಾಯ್ ಚಡಯ್ತಾತ್. ಮ್ಹಾಕಾ ಕಿತ್ಯಾಕ್ಗೀ ಆಶುರಾಯ್ ಚಡ್ತಾ. ತಸಲಿ ಸವಯ್ಚ್ ನ್ಹಯ್ ಮ್ಹಜಿ. ಹೆರಾಂಚೆ ವೈಯುಕ್ತಿಕ ಜಿಣ್ಯೆಂತ್ ಗರ್ವ್ ನಾಸ್ತಾಂ ಮೆತರ್ ಜಾಂವ್ಕ್ ಮ್ಹಾಕಾ ಕುಸ್ಕುಟ್ ಆಸಕ್ತಾ ನಾ. ಪುಣ್ ಹೆ ವೆಕ್ತೆಲಾಗಿಂ ಆತಾಂ ಪುಣ್ಯೀ ಉಲವ್ಯಾಂ ಮ್ಹಣ್ ಭೊಗ್ತಾ. ತೊ ಕಸಲೊಗೀ ಏಕ್ ಬೂಕ್ ವಾಚುನ್ ಆಸಾ. ಬೂಕ್... ನ್ಹಯ್ ಬುಕಾಂತ್ ಕೊಣಾಚಿಗೀ ತಸ್ವೀರ್

ಆಸಾ..

ಹಾಂವೆಂ ತಾಕಾ ಕಳಿತ್ ಜಾಯ್ತಾತ್ಲೆ ಪರಿಂ ಹಳೂ ತಿಳುಂಕ್ ಸುರು ಕೆಲೆಂ. ವ್ಹಯ್, ತಿ ತಸ್ವೀರ್ ಎಕೆ ಸ್ತ್ರೀಯೆಚಿ, ಮದ್ಯಮ್ ಪ್ರಾಯೆಚಿ ಸ್ತ್ರೀ.

“ತುಜಿ ಆವಯ್ ತಿ?” ಚಿಂತಿನಾತ್ಲೆ ಪರಿಂ ಮ್ಹಜ್ಯಾ ತೊಂಡಾ ಥಾವ್ನ್ ಸವಾಲ್ ಉಬ್ಜಾಲ್ಲೆಂ ಪಳೆವ್ನ್ ಮ್ಹಾಕಾಚ್ ಅಜ್ಯಾಪ್ ಜಾಲೆಂ. ಎಕೆ ಘಡ್ಯೆಕ್ ಹಾಂವ್ ಚುರುರ್ಚೊಂ. ತೊ ಮನಿಸ್ ಆತಾಂ ಮ್ಹಾಕಾ ಭೆಶೆಂಚ್ ಗಾಳಿ ದಿತೊಲೊ. “ತುಕಾ ಕಿತ್ಯಾ ಅನಾವಶ್ಯಕ್ ಆತುರಾಯ್?” ಮ್ಹಣ್ತಾಲೊ ಕಶೆಂ ಭಗ್ಲೆಂ.

ಮ್ಹಜ್ಯಾ ಸವಾಲಾನ್ ತೊ ಎಕಾಚ್ಘಾಣೆ ಸ್ಥಿಮಿತಾಕ್ ಆಯ್ಲೊ ತರೀ ತಾಣೆ ಚೂಕ್ ಚಿಂತ್ಲೆಂ ನಾ.

“ಹಾಂ... ಹಾಂ... ವ್ಹಯ್ ಮ್ಹಜಿ ಆವಯ್. ಜಾವ್ಯೆತ್ ತುವೆಂ ಖರೆಂಚ್ ಪಾರ್ಕಿಲೆಂಯ್ ತಿಕಾ...” ತಾಣೆ ಜಾಪ್ ದಿಲಿ.

“ತಿಚ್ಯಾ ತೊಂಡಾಚೊ ಛಾರೊ ಪಳೆತಾನಾ ಕಳೆಂ. ಮಾತ್ಯೆಂ ತುಜೆಂ ಮುಖಿಮಳ್ ತಿಚ್ಯಾಕ್ ತಾಳ್ ಪಡ್ತಾ” ಹಾಂವೆಂ ಮ್ಹಳೆಂ.

ತಾಣೆ ತಸ್ವೀರ್ ಮ್ಹಾಕಾ ದಿಲಿ. ಹಾಂವೆ ಪರುನ್ ಪಳೆಲಿ. ಭಾಗೆಚೊ ಜೀವ್ ತರೀ ದೊಳ್ಯಾಂನಿ ಪ್ರಕಾಸ್ ಭರೊನ್ ವೊಮ್ತಾಲೊ. ತೊಂಡಾರ್ ಭಾರೀಕ್ ಹಾಸೊ.

“ತಿಕಾ ಹಾಂವೆಂ ಪಳೆನಾಸ್ತಾಂ ಆತಾಂ ಬಾರಾ ವರ್ಸಾಂ ಜಾತಾತ್” ತಾಣೆ ಸಾಂಗ್ತಾನಾ ಹಾಂವ್ ಖರೆಂಚ್ ಶೆರ್ಮೆಲೊಂ.

ಎಕೆ ಆವಯ್ಚ್ ಬಾರಾ ವರ್ಸಾಂ ಥಾವ್ನ್ ಪಳೆನಾಸ್ತಾಂ ರಾಂವ್ಚೊ ವೆಕ್ತಿಯೀ ಆಸಾಗಾಯ್?

“ಬೋವ್ಶ್ಯಾ ತುಕಾ ಪಾವ್ ಮೆಳುಂಕ್ ನಾ ಆಸ್ತಲೊ, ಯಾ ಕಾಮಾಚೆ ಕಟಿಣ್ ಆಡ್ವಣೆನ್ ಗಾಂವಾಕ್ ವಚುಂಕ್ ಜಾಲೆನಾ ಜಾಂವ್ಕ್ ಪುರೊ,” ಹಾಂವೆ ಮ್ಹಜೊ ದುಬಾವ್ ಉಚಾರ್ಲೊ.

“ಕಾಮಾಚಿ ಆಡ್ವಣ್ ಜರೂರ್ ಆಸ್ಲಿ. ಪುಣ್ ಗಾಂವಾಕ್ ಖಂಡಿತ್ ವಚ್ಚೆಂ. ಹಾಂವ್ ಜಾಯ್ ಮ್ಹಣುನ್ಚ್ ಗೆಲೊಂನಾ.”

“ಪುಣ್ ಕಿತ್ಯಾಕ್?”

“ತಿಣೆಂಚ್ ತ್ಯಾ ಎಕಾ ದಿಸಾ ಮ್ಹಳೆಂ, ತುಂ ಖಿಯ್ ತರೀ ವಚುನ್ ಕಾಬಾರ್ ಜಾ ಪೆಲ್ಯಾನ್. ಪುಣ್ ಮ್ಹಜ್ಯಾ ದೊಳ್ಯಾಂ ಮುಕಾರ್ ರಾವಾನಾಕಾ...”

“ಹಾ! ಅಸಲೊ ಶಿಣ್ ರಾಗಾಚ್ಯಾ ಭೊರಾಕ್ ದೆದೆಸ್ವಾರ್ ಜಾತಾನಾ ಖಿಂಚಿಂ ವ್ಹಡಿಲಾಂಯ್ ಮ್ಹಣ್ತಾತ್. ತಾಂತುಂ ಕಿತೆಂ ವ್ಹಡ್ ಆಸಾ? ತೆಂ ಪುರಾ ಆಮಿ ಗಂಬೀರ್ ಜಾವ್ನ್ ಘೆಂವ್ಕ್ ಜಾತಾ?”

ಹಾಂವೆ ಮ್ಹಾಕಾ ಭೊಗ್ಲೆಂ ತಾಕಾ ಸಾಂಗ್ಲೆಂ. ತಾಚೆ ಥಂಯ್ ಮ್ಹಜಿ ಆಸಕ್ತ್ ವಾಡೊನ್ಚ್ ಯೆತಾಲಿ.

“ವ್ಹಯ್ ಎಕೇಕ್ ಪಾವ್ಲಿಂ ರಾಗಾಚ್ಯಾ ಬಳಾನ್ ಅಸಲಿಂ ಉತ್ರಾಂ ಭಾಯ್ ಯೆತಾತ್. ಪುಣ್ ಮ್ಹಜೆ ಆವಯ್ನ್ ಖರೆಂಚ್ ಚಿಂತುನ್ ತಶೆಂ ಸಾಂಗ್ಲೆಂ. ತಿಕಾ

ಮ್ಹಜೊ ಕಾಂಟಾಳೊ ಆಯಿಲ್ಲೊ.”

ಆಪ್ಲಾಚ್ ಪುತಾಚೆರ್ ಎಕ್ಯೆ ಖಿರೈ ಆವಯ್ಕ್ ಕಾಂಟಾಳೊ ಯೇತ್‌ಗಾಯ್?

“ತಶೆಂ ಕಿತ್ಯಾಕ್? ತಸಲೆಂ ತುವೆಂಂ ಕಿತೆಂ ಕೆಲ್ಲೆಂಯ್?”

“ಬೋವ್‌ಶ್ಯಾ ಹಾಂವೆಂ ತುಕಾ ಮ್ಹಜಿ ಥೊಡಿ ಚರಿತ್ರಾ ಸಾಂಗಾಜಾಯ್. ತೆದಾಳಾ ಮಾತ್ರ ಹೆಂ ಸರ್ವ್ ತುಕಾ ಅರ್ತ್ ಜಾತಲೆಂ,” ತಾಣೆ ಕಾಣಿ ಸುರು ಕೆಲಿ.

“ಬಾಪುಯ್ ಮ್ಹಜೊ ಹಾಂವ್ ದೇಡ್ ವರಾಂಚೊ ಆಸ್ತಾನಾ ಮಾಡಾರ್ ಥಾವ್ನ್ ಸಕಯ್ಲ ಪಡೊನ್ ಸರೊಲಿ ಖಿಯ್. ಹಾಂವ್ ಮ್ಹಜ್ಯಾ ಬಾಪಾಯ್ಕ್ ಮುಗ್ಗುನ್ ಖೆಲ್ಲೊ ಮ್ಹಣುನ್ ಆವಯ್ಕ್ ಮ್ಹಜೆ ಚಿಂತ್ಲೆಂ ಜಾಂವ್ಕಯಿ ಪುರೊ. ಪುಣ್ ತಶೆಂ ತಿಣೆ ಕೆದಾಳಾಯ್ ಸಾಂಗ್‌ಲ್ಲೆಂ ನಾ.

“ಪುಣ್ ಆವಯ್ಕ್ ಮ್ಹಜ್ಯಾ ಮಸ್ತ್ ಕಶ್ಟ್ ಕಾಡ್ಲಾತ್. ದೋನ್ ಜೆವ್ಣಾಂಕ್‌ಯಿ ತೆದಾಳಾ ಆಮ್ಕಾಂ ಗತ್ ನಾತ್‌ಲ್ಲಿ. ತಿಣೆ ಅನ್ಹೂಲ್ವಂತಾಂಗೆರ್ ಗಸ್ಪೊ ಕಾಡುನ್, ಅಕ್ಮಾನ್ ಸೊಸುನ್ ಆಮ್ಕಾಂ ಭುರ್ಗ್ಯಾಂಕ್ ಪೊಟಾಕ್ ತರೀ ಕಾಂಯ್ ಥೊಡೆಂ ದಿಂವ್ಚೆಂ ಪ್ರೇತನ್ ಕೆಲೆಂ. ಆಮಿ ಚೊವ್ಗಾಂ ಜಣಾಂ ಭುರ್ಗಿಂ. ಪುಡ್ಲೆ ದೋಗ್ ಭಾವ್. ಮ್ಹಾಲ್ಗಡೆಂ ಭಯ್ಲೆ. ಇಸ್ಕೊಲ್ ಶಿಕ್ಷಿ ಜಬ್ಬೊರ್ ಆಶಾ ಆಸ್‌ಲ್ಲಿ ಆಮ್ಕಾಂ. ಪುಣ್ ತಾಂಕ್ ನಾತ್‌ಲ್ಲಿ. ಇಸ್ಕೊಲ್ ವೆತೆಲ್ಯಾಂವ್ ತರೀ ಫೀಸ್ ಭರುಂಕ್ ನಾ ಮ್ಹಣ್ ಮಾಸ್ಪರ್ ಹಿಣೈತಾಲೆ ಆಮ್ಕಾಂ. ಅಶೆಂ ತೆಗಾಂಯ್ ಭಾಂವ್ಡಾಂನಿ ಎಕೆಕೆ ಕ್ಲಾಶಿಂತ್ ಇಸ್ಕೊಲ್ ಸೊಡ್ಲೆಂ. ಬೋವ್ ಲ್ಹಾನ್ ಪ್ರಾಯೆರ್‌ಚ್ ಕೊಲಿಚ್ಯಾ ಕಾಮಾಕ್ ಸೆರ್ವಾಲಿಂ ತಿಂ. ಪುಣ್ ಮ್ಹಜೆಂ ಇಸ್ಕೊಲ್ ತಾಂಣಿ ರಾವಯ್ಲೆಂನಾ. ಹಾಂವ್ ಸದಾಂ ಇಸ್ಕೊಲ್‌ಕ್ ವೆತಾಲೊ. ತಾಂಣಿ ಮ್ಹಾಕಾ ಆದಾರ್ ದಿಲೊ.

“ಪುಣ್ ಆವಯ್ಕ್ ಮ್ಹಜ್ಯಾ ಕಿತ್ಯಾಕ್‌ಗೀ ಮ್ಹಜೆರ್ ಮೋಗ್ ನಾತ್‌ಲ್ಲೊ. ಯಾ ತಶೆಂ ಮ್ಹಾಕಾ ಭೊಗ್ತಾಲೆಂ. ತಿ ಮ್ಹಾಕಾ ಜ್ಯೋರ್ ಕರುಂಕ್, ಮಾರುಂಕ್ ಕಾರಣಾಂ ಸೊದ್ತಾಲಿಂ. ಹಾಂವ್ ತಿಚ್ಯಾ ದೊಳ್ಯಾಂ ಮುಕಾರ್ ಪಡಾನಾತ್‌ಲ್ಲೊಂ. ಸಾದ್ಯ್ ಜಾತಾ ತಿತ್ಲೆಂ ತಿಚೆ ಥಾವ್ನ್ ಚುಕಾರಿ ಮಾರ್ತಾಲೊಂ.

“ಜಾಂವ್ಕ್ ಪುರೊ ಹ್ಯಾಚ್ ಖಾತಿರ್ ಇಸ್ಕೊಲಾಂತ್ ಹಾಂವ್ ಕಠೀಣ್ ಪಾರ್ವೊಳ್ ಜಾಲೊಂ. ಪೋಲಿ ಮ್ಹಣ್‌ಚ್ ಮ್ಹಾಕಾ ನಾಂವ್ ಪಡ್ಲೆಂ. ಕಿತೆಂ ಫರಾಮಸ್ ಘಡ್ಲಾರ್‌ಯಿ ಸಗ್ಳ್ಯಾ ಮಾಸ್ಪರಾಂಕ್ ಮ್ಹಜೆರ್‌ಚ್ ದೊಳೊ. ಆನಿ ತಾಂಚ್ಯಾ ಚಿಂತ್ಪಾ ತೆಕಿದ್ ಹಾಂವ್‌ಯಿ ವಿಶೇಸ್ ಪೊಕ್ರಿಪಣಾಂ ಕರ್ತಾಲೊಂ. ಅಶೆಂ ಫರಾ ದೂರಾಂ ಯೇಂವ್ಕ್ ಸುರು ಜಾಲಿ; ಆನಿ ಆವಯ್ಕ್ ಮ್ಹಜಿ ಮ್ಹಾಕಾ ಚಡಿತ್ ಧಣೈತಾಲಿ. ಪುಣ್ ಮ್ಹಜಿ ಕಾತ್ ಧಾಡ್ಲೆವ್ನ್ ಆಯ್ಲಿ ಶಿವಾಯ್ ಬುದಿ ಬದ್ಲಾಯ್ಲೊನಾಂತ್.

“ಪುಣ್ ತೆಂ ಏಕ್ ಅನಾಹುತ್ ಮಾತ್ರ ಹಾಂವೆ ಘಡ್‌ಲ್ಲೆಂ ನ್ಹಯ್. ಕರಿನಾತ್‌ಲ್ಲಾ ಪಾತ್ಕಾಕ್ ಹಾಂವೆ ಕಠೀಣ್ ಸಜಾ ಭಗಾಜಾಯ್ ಪಡ್ಲಿ; ಆಜ್ ಪರ್ಯಾಂತ್...”

ತೊ ಭಾವುಕ್ ಜಾಲೊ. ಕಾಂಯ್ ಕಾಳ್ಜಾಚೆ ಉಮಾಳೆ ತಾಣೆ ಎದೊಳ್ ಕೊಣಾಯ್‌ಲಾಗಿಂ ಸಾಂಗುಂಕ್ ನಾಂತ್ ಆಸ್ತಲೆ. ಅಶೆಂ ಸಬಾರ್ ತೆಂಪಾ ಉಪ್ರಾಂತ್ ಕಾಳ್ಜಾಂತ್ಲೊ ಬಾಂದ್ಪಾಸಾಚೊ ಭಗ್ಣಾಂ-ಕಾಟ್ ತುಟೊನ್ ಯೆತಾಲೊ ಆನಿ ತಾಕಾ ಸಿಂತಿಮೆಂತಾಳ್ ಕರ್ತಾಲೊ.

ಹಾಂವ್ ಮದೆಂ ಉಲಯ್ಲೊಂ ನಾ.

“ಹಾಂವ್ ತೆದಾಳಾ ನೊವೆಂತ್ ಆಸ್‌ಲ್ಲೊಂ,” ತಾಣೆ ಮುಕಾರ್ಲೆಂ. “ಪಾರ್ವಳ್, ಪೋಲಿ ಆಸ್‌ಲ್ಲೊಂ ತರೀ ಕಶೆಂಗೀ ಹರ್ಯೆಕಾ ವರಾ ಪಾಸ್ ಜಾವ್ನ್ ನೊವೆಕ್ ಪಾವ್‌ಲ್ಲೊಂ. ಆಮ್ಕಾಂ ಲೆಕ್ಕ ಶಿಕಂವ್ಚೊ ಗಣಪತಿ ಭಟ್, ಭಿರಾಂಕುಳ್ ಮಾಸ್ಪರ್ ತೊ. ಭುರ್ಗ್ಯಾಂಕ್ ಮಾರ್ ಫಾಲ್ಚೆ ಮ್ಹಳ್ಯಾರ್ ತಾಕಾ ಕಸಲಿಗೀ ಕಾಮುಕಿ ತೃಪ್ತಿ ಮೆಳ್ತಾಲಿ ಮ್ಹಣ್ ದಿಸ್ತಾ. ಥೊಡೆಪಾವ್ಪಿಂ ಸುಣ್ಯಾಕ್ ಬಡಯಿಲ್ಲೆಪರಿಂ ಬಡಯ್ತಾಲೊ.

“ಏಕ್ ದೀಸ್ ಲೆಕ್ಕ ಕರ್ನ್ ಯೇಂವ್ಕ್ ನಾತ್‌ಲ್ಲಾ ಆಮ್ಕಾಂ ತೆಗಾಂಕ್ ತಾಣೆ ಮಾರ್ನ್ ದೋನ್ ನಾಗ ಬೆತಾಂ ಪಿಟೊ ಕೆಲಿಂ. ಮ್ಹಾಕಾ ಹೆಂ ಸದಾಂಚೆಂ. ಮಾರ್ ಖಾವ್ನ್ ಅನೊಬ್ ಆಸ್‌ಲ್ಲೊ ಮ್ಹಾಕಾ. ಹಾಂವ್ ಮಾರ್ ಖಾವ್ನ್ ಕಿತೆಂಚ್ ಪ್ರತಿರೋದ್ ದಾಕಯ್ತಾಸ್ತಾಂ ವೊಗೊಚ್ ರಾವ್ಲೊಂ. ಪುಣ್ ಬಾಕಿಚ್ಯಾ ದೊಗಾಂಕ್ ಮಾರೆಕಾರ್ ಅಕ್ಮಾನ್ ಜಾಲ್ಲೊ. ತಾಂಣಿ ಮಾರ್ ಖಾಂವ್ಚೆಚ್ ಉಣೆ. ತೆಂವೀ ಸಗ್ಳೆ ಕ್ಲಾಸಿ ಮುಕಾರ್ ಹಿಣ್‌ಪಣ್ಯಾಚ್ಯಾ ಉತ್ರಾಂ ಸವೆಂ ಗಾಳಿ ದಿಲ್ಲೊ ತಾಂಚಾನ್ ಸೊಸುಂಕ್ ಜಾಲೆಂನಾ. ತಾಂಚೆಂ ಕಾಳ್ಜಾಂ ಧಾರುಣ್ ಜಾಲಿಂ. ಫಾರಿಕ್ಪಣಾಚೆ ದಾವೆನ್ ತೆ ಜಳೊಂಕ್ ಲಾಗ್‌ಲ್ಲೆ.

“ತಾಂಣಿ ಶಿರಿಗುಂಡಿ ರಚ್‌ಲ್ಲಿ. ಪುಣ್ ಮ್ಹಾಕಾ ತಾಂಣಿ ಮೆತೆರ್ ಕೆಲೊನಾ. ಸಾಂಪಡ್ಲ್ಯಾರ್ ಮ್ಹಾಕಾ ಶಿರ್ಕಾವ್ನ್ ಫಾಲ್ಚಿ ಮಾಂಡ್ಲಿ ತಾಂಚಿ ಜಾವ್ನಾಸ್‌ಲ್ಲಿ. ತೆಂ ಮ್ಹಾಕಾ ಉಪ್ರಾಂತ್ ಕಳೆಂ.

“ಗಣಪತಿ ಮಾಸ್ಪರ್ ಕ್ಲಾಶಿಕ್ ಯೆತಾನಾ ತಾಣೆ ಏಕ್ ವ್ಹಾಳ್ ಉತ್ರೊನ್ ಯೇಂವ್ಕ್ ಆಸ್‌ಲ್ಲೊ. ವ್ಹಾಳ್ ಉತ್ರೊಂಕ್ ಲ್ಹಾನ್ ಲ್ಹಾನ್ ಪೊಳ್ಯಾಂನಿ ಕೆಲ್ಲೊ ಏಕ್ ಸಾಂಕೊವ್ ಆಸ್‌ಲ್ಲೊ. ತ್ಯಾ ಎಕಾ ದಿಸಾ ತ್ಯಾ ದೊಗಾಂಯ್ ಅನ್ನಾಡ್ಯಾಂನಿ ಮೆಳುನ್ ತೆಂ ಕಶೆಂಗೀ ಸಾಂಕ್ಯಾಚಿಂ ಮದ್ಲಿಂ ದೋನ್ ಪೊಳೆಂ ನಿಕ್ಯಾವ್ನ್ ಚುಕವ್ನ್ ದವರ್ಲಿಂ. ಕಿತೆಂಚ್ ಕಳಿತ್ ನಾತ್‌ಲ್ಲೊ ಗಣಪತಿ ಮಾಸ್ಪರ್ ಸಾಂಕ್ಯಾರ್ ಚಲೊನ್ ಯೆಂವ್ಚೊ ಚುಕಯಿಲ್ಲಾ ದೊನ್‌ಯೀ ಪೊಳ್ಯಾಂ ಸಾಂಗಾತಾ ವ್ಹಾಳಾಂತ್ ನಿಟಾಯೆನ್ ಪಡ್‌ಲ್ಲೊ. ಸುಮಾರ್ ಪಂದ್ರಾ ಘಟ್ ಗುಂಡಾಯ್. ಭಟಾಚೆ ದೊನ್‌ಯೀ ಪಾಯ್ ಮೊಡ್‌ಲ್ಲೆ.

“ಹೆಂ ಕೊಣೆಂಗೀ ತೀನ್ ಕಾಸಾಚ್ಯಾಂನಿ ಕೆಲ್ಲೆಂ ಕಾಮ್ ಮ್ಹಣ್ ಸಗ್ಳ್ಯಾಂಕ್ ಕಳೆಂ. ತನ್ನಿ ಸುರು ಜಾಲಿ. ಸಗ್ಳ್ಯಾಂಚಿ ಗಿದಾ ನದರ್ ಮ್ಹಜೆರ್‌ಚ್ ಪಡ್ಲಿ. ಅಸಲೆಂ ನಾಕಾರಿ ಕಾಮ್ ಕರ್ಚಿ ಶ್ಯಾಥಿ ಆನಿ ಧಯ್ತ್ ಮ್ಹಾಕಾ ಮಾತ್ರ ಆಸಾ ದೆಕುನ್ ಹಾಂವ್‌ಚ್ ಅಪ್ರಾದಿ ಮ್ಹಣ್ ಫೈಸಲ್ ಜಾಲೆಂ. ಪಾವಾನಾತ್‌ಲ್ಲಾಕ್ ಸಾಂಕ್ಯಾರ್ ತ್ಯಾ ದಿಸಾ ಮ್ಹಾಕಾ ಪಳೆಲಾಂ ಮ್ಹಣ್ ಎಕ್ಲಾ ದೊಗಾಂನಿ ಮ್ಹಜೆ ವಿರೋದ್ ಉಳ್ಚೆಂ ವಾಕ್ಮಲ್ ದಿಲೆಂ.

“ತಿರ್ಸಾಲೆಂ! ಸಾಂಕ್ಯಾಚಿಂ ಘೊಳಿಂ ಚುಕಯಿಲ್ಲೊ ಮಹಾ ಅಪ್ರಾದಿ ಹಾಂವ್‌ಚ್ ಮ್ಹಣ್ ಸಗ್ಳ್ಯಾಂಕ್ ನಖ್ಣಿ ಜಾಲೆಂ. ಇಸ್ಕೂಲ್ ಪುರಾ ಖುನಿಗಾರಾ ಪಾಸ್ತ್ ಮ್ಹಾಕಾ ಲೆಕುಂಕ್ ಲಾಗ್ಲೆಂ. ಹಾಂವೆ ತೆಂ ಕಾಮ್ ಕರುಂಕ್ ನಾ ಮ್ಹಣ್ ಕಶೆಂ ಕಶೆಂ ಸಾಂಗ್ಲಾರೀ ಆಯ್ಕೊಂವ್ಚೆಂ ಕಾಳಿಜ್ ಥಂಯ್ಸರ್ ನಾತ್‌ಲ್ಲೆಂ. ಅಶೆಂ ಹೆಡ್ ಮಾಸ್ಪರಾನ್ ಮ್ಹಜೆರ್ ಕ್ರಮ್ ಘೆತ್ಲೆಂ. ಮ್ಹಾಕಾ ಇಸ್ಕೂಲಾ ಧಾವ್ನ್ ಡಿಸಿಸ್ ಕೆಲೊ.

“ಆವಯ್ ಮ್ಹಜೆ ಆಕ್ರೇಚೆ ಪಾವ್ಪಿಂ ಖುಬಾಳ್‌ಲ್ಲಿ. ‘ತುಂವೀ ಮರ್ಯಾದಿನ್ ಜಿಯೆನಾಂಯ್, ಆಮ್ಕಾಂಯ್ ಮರ್ಯಾದಿನ್ ಜಿಯೆಂವ್ಕ್ ದೀನಾಂಯ್ ಹರಾಮ್ಯಾ ಕಿತ್ಯಾಕ್ ಉರ್ಲಾಯ್ ತುಂ ಮ್ಹಜ್ಯಾ ದೊಳ್ಯಾಂ ಮುಕಾರ್? ಖಂಯ್ ಪಯ್ನ್ ತರೀ

ವಚುನ್ ಕಾಬಾರ್ ಜಾಯ್ನಾಯ್... ಹಾಂವೆ ಆಯ್ಕಾಲ್ಲಿಂ ತಿಚಿಂ ನಿಮಾಣಿಂ ಉತ್ರಾಂ ತಿಂ.”

ತಾಚೆ ದೊಳೆ ಭರೊನ್ ಆಯ್ಲೆ. ಆವಯ್ ಮೊಗಾ ಥಾವ್ನ್ ವಂಚಿತ್ ಜಾಲ್ಲ್ಯಾ ಪುತಾಚೆ ಆಟಿವಿಟೆ ತೊ ಭಗ್ತಾಲೊ ಜಾಂವ್ಕ್ ಪುರೊ.

ತೊ ಆವಯ್ ಆಸುನ್ಯಾಂ ಅನಾಥ್. ಪುಣ್ ಹಾಂವ್? ಮ್ಹಜಿ ಆವಯ್ ಹಾಂವ್ ತೀನ್ ವರಾಂಚೊ ಆಸ್ತಾನಾ ಸರ್ಲಿ ಖಂಯ್. ತಿಚೆ ವಿಶ್ಯಾಂತ್... ತಿಚೆ ಶೆಗುಣ್, ಸ್ವಬಾವ್ ಸರ್ವ್ ಹಾಂವ್ ಮ್ಹಜ್ಯಾ ಆನಾ ಥಾವ್ನ್ ಆನಿ ಭಾಂವ್ಡಾಂ ಥಾವ್ನ್ ಪಾರ್ಕುಂಕ್ ಸಕ್ಲೆಲ್ಲೊಂ. ತಿಂ ಸರ್ವ್ ಮಾಯ್ ವಿಶ್ಯಾಂತ್ ಸಂದರ್ಬ್ ಯೆತಾನಾ ಮ್ಹಾಕಾ ಸಾಂಗ್ತಾಲಿಂ. ಆನಿ ಹಾಂವ್ ಚಡ್ ಆನಿ ಚಡ್ ದುಕೇಸ್ತ್ ಜಾತಾಲೊಂ. ಆವಯ್‌ವಿಣೆ ಅನಾಥ್ ಮ್ಹಳ್ಳೆಂ ಭಗಾಪ್ ಮ್ಹಾಕಾ ಕೆದಾಳಾಯ್ ಧೊಸ್ತಾಲೆಂ.

ಪುಣ್ ವಾಡೊನ್, ಶಿಕಪ್ ಜೊಡುನ್ ಜೊಡಿಕ್ ಪಾವ್ತಾನಾ ಬೊವ್‌ಶಾ ವೆಕ್ತಿ ಚಡಿತ್ ರಾಜಾಂವಿಕ್ ಜಾತಾ. ತಶೆಂಚ್ ಘಡ್ಲೆಂ ಜಾಂವ್ಕ್ ಪುರೊ ಮ್ಹಜೆ ಥಂಯ್. ಜೊಡಿ ಖಾತಿರ್ ಬೊಂಬಯ್ ಪಾವ್ಲೊಂ. ಕಾಜಾರ್ ಜಾಲೆಂ, ದೊಗಾಂ ಭುರ್ಗಿಂಯ್ ಜಾಲಿಂ. ಆತಾಂ ಜಾಣ್ತೆಂಪಣ್ ಆಯ್ಲಾಂ ಆನಿ ಮಾಂಯ್ ಮ್ಹಣ್ಣಾಚಿ ಚಿಂತ್ಪಾಕ್ ಪಯ್ಸ್ ದವರುಂಕ್ ಹಾಂವೆ ಪಳೆಲಾಂ. ತರೀಕೀ ಎಕೇಕ್ ಪಾವ್ಲಿಂ ಆವಯ್ ಮೊಗಾಚೊ ಅನ್ಬೊಗ್ ಜಿಣ್ಯೆಂತ್ ಮೆಳ್‌ಲೊ ತರ್ ಅಪುಣ್ ಚಡಿತ್ ದಾಧೊಶಿ ಉರ್ದೊಂ ಕೊಣ್ಣಾ ಕಶೆಂ ಮ್ಹಾಕಾ ಭಗ್ಲೆಂ ಆಸಾ.

ಆನಿ ಹೆ ವೆಕ್ತಿಕ್ ಆವಯ್ ಆಸುನ್ಯಾಂ ಅನಾಥ್‌ಪಣಾಚೊ ಅನ್ಬೊಗ್. ಕಸಲೆಂ ವೈರುದ್ಯ್ ಹೆಂ!

ತಾಣೆ ತುವಾಲ್ಯಾನ್ ಆಪ್ಲೆಂ ವದನ್, ವಿಶೇಸ್ ಕರ್ನ್ ದೊಳೆ ಪುಸ್ಲೆ. ನಾಕ್ಯಾಂ ಪಿಳ್ಳೆಂ.

“ಉಪ್ರಾಂತ್ ತುಂ ಬೊಂಬಯ್ ಪಾವ್ಲೊಯ್ ಮಾನೆಸ್ತಾ?” ಹಾಂವೆ ವಿಚಾರ್ಲೆಂ.

“ಮಾಂಯ್ಸ್ ತಶೆಂ ಮ್ಹಳ್ಯಾ ಉಪ್ರಾಂತ್ ಥಂಯ್ಸ್ಲರ್ ಏಕ್ ಘಡಿಯೀ ರಾವೊಂಕ್ ಮ್ಹಾಕಾ ರುಚ್ಚೆಂನಾ. ಹಾಂವೆ ತಕ್ಷಣ್ ನಿರ್ದಾರ್ ಕೆಲೊ. ರಾತಿಂ ಥೊಡಿಂ ಮುಸ್ತಾಯ್ಚಿ ಆನಿ ಮ್ಹಜೆಲಾಗಿಂ ಆಸ್ಲೆ ಚಿಲ್ಲರ್ ಪಯ್ಸ್ ಆನಿ ಹೊ ಮ್ಹಜೆ ಆವಯ್ಚೊ ಘೆವ್ನ್ ಹಾಂವ್ ಭಾಯ್ ಸರ್ಲೊಂ. ಪೆಂಟೆಂತ್ ಬಸ್‌ಸ್ಪೆಂಡಾಂತ್ ರಾತ್ ಪಾಶಾರ್ ಕೆಲಿ. ಸಕಾಳಿಂಚೆಂ ಪಯಿಲ್ಲೆಂ ಬಸ್ಸ್ ಧರ್ನ್ ಕೊಡಿಯಾಳ್ ಗೆಲೊಂ. ಸಗ್ಳೊ ದೀಸ್ ಭಂವ್ಲೊಂ. ಖಂಯ್ ಪುಣ್‌ಯೀ ಕಾಮ್ ಮೆಳಾತ್‌ಗೀ ಮ್ಹಣ್ ವಿಚಾರ್ನ್‌ಚ್ ಗೆಲೊಂ. ಎಕಾ ಲ್ಹಾನ್ ಹೊಟೆಲಾಂತ್ ಟೇಬಲ್ ಕ್ಲೀನರ್ ಜಾವ್ನ್ ಕಾಮ್ ಮೆಳ್ಳೆಂ. ಏಕ್ ಮಯ್ಚೊ ಥಂಯ್ಸ್ಲರ್ ರಾವ್ಲೊಂ. ಮಯ್ಚೊಚೆ ಅಕರಿಕ್ ಆಡಯ್ಚಿಂ ರುಪಯ್ ಸಾಂಬಾಳ್ ಮೆಳ್ಳೊ. ತೆಚ್ ರಾತಿಂ ಬಸ್ಸ್ ಧರ್ನ್ ಬೊಂಬಯ್ ಪಾವ್ಲೊಂ.

“ಮ್ಹಜೆಂ ತೆದಾಳಾಚೆಂ ಥಯ್ಸ್ ಚಿಂತಾನಾ ಮ್ಹಾಕಾ ಆತಾಂಯ್ ಅಜ್ಯಾಪ್ ದಿಸ್ತಾ. ನವೆಂ ಶಹರ್, ನವೊ ಜಾಗೊ. ಪುಣ್ ಮ್ಹಾಕಾ ಕುಸ್ಕುಟ್ ಭ್ಯೆಂ ದಿಸಾನಾತ್‌ಲ್ಲೆಂ. ಹಾಂಗಾಯ್ ಹಾಂವ್ ಸಗ್ಳೊ ದೀಸ್ ಭಂವ್ಲೊಂ. ಮ್ಹಜೆ ಮೊಡ್ಕರ್ ಹಿಂದೆಂತ್ ಕಾಮ್ ವಿಚಾರ್ನ್ ಗೆಲೊಂ. ಎಕಾ ಹೊಟೆಲಾಂತ್ ಕಾಮ್ ಮೆಳ್ಳೆಂ. ಪುಣ್ ಏಕ್ ದೀಸ್ ಥಂಯ್ ಜೆವ್ಣಾಕ್ ಆಯಿಲ್ಲ್ಯಾ ಎಕಾ ಮಾನೆಸ್ತಾಕ್ ಕಿತ್ಯಾಕ್‌ಗೀ ಮ್ಹಜೆರ್ ಆಕರ್ಣ್

ಭಗ್ನೆಂ ಜಾಯ್ತೆ. ತಾಣೆ ಮ್ಹಾಕಾ ತಾಂಗೆರ್ ಕಾಮಾಕ್ ಆಪಯ್ಲೊ. ಹಾಂವ್ ದುಸ್ರ್ಯಾಚ್ ದಿಸಾ ತಾಂಗೆರ್ ಗೆಲೊಂ. ಭಾರಿಚ್ ಮೊವಾಳ್ ಮನಿಸ್ ತೊ. ತಾಣೆ ಮ್ಹಾಕಾ ಘರ್ಟೆಂ ಥೊಡೆಂ ಲ್ಹಾನ್, ವ್ಹಡ್ ಕಾಮ್ ದಿಲೆಂ. ಹಾಂವೆ ತಾಕಾ ಮ್ಹಜಿ ಥೊಡಿ ಕಾಣಿ ಸಾಂಗ್ಲಿ. ಉಪ್ರಾಂತ್ ಧಾವಿ ಪ್ರೈವೇಟ್ ಬರಂವ್ಕಾಯೀ ತಾಣೆ ಮ್ಹಾಕಾ ಕುಮೊಕ್ ಕೆಲಿ. ಮ್ಹಾಕಾ ಶಿಕೊಂಕ್ ಖೊಬ್ ಉರ್ಬಾ ಆಸ್ಲಿ ಜಾಲ್ಲ್ಯಾನ್ ತಾಣೆ ಮ್ಹಾಕಾ ರಾತಿಚೆ ಕೊಲೆಜಿಕ್ ವಚುಂಕ್ ಪರ್ವಣ್ಣಿ ದಿಲಿ. ಹಾಂವ್ ಶಿಕೊನ್‌ಚ್ ಗೆಲೊಂ. ಡಿಗ್ರಿ ಜಾಲಿ... ಉಪ್ರಾಂತ್ ತೀನ್ ವರ್ಸಾಂ ಮೆಕ್ಯಾನಿಕಲ್ ಇಂಜಿನಿಯರಿಂಗ್ ಡಿಪ್ಲೊಮಾ ಕೆಲೊ. ಆನಿ ತಾಣೆ ಮ್ಹಾಕಾ ಕಾಮ್ ಕರ್ನಾಯೀ ದಿವಯ್ಲೆಂ. ಬರೆಂ ಕಾಮ್ ಆನಿ ಹಾತ್ ಭರ್ನ್ ಸಾಂಬಾಳ್.”

“ಘರಾ ತುಜೊ ಸಂಬಂದ್?” ಹಾಂವೆ ವಿಚಾರ್ಲೆಂ.

“ಮ್ಹಾಕಾ ಘರ್ಟೊ ಉಗ್ಡಾಸ್ ನಿರಂತರ್ ಥೊಸ್ತಾಲೊ. ಪುಣ್ ಕಾಳಿಚ್ ಧಾರುಣ್ ಕೆಲ್ಲೆಂ. ತರಿಕೀ ಗುಪ್ತಿಂ ಹಾಂವ್ ಮ್ಹಜ್ಯಾ ಥೊಡ್ಯಾ ಖಾಸ್ ಮಿತ್ರಾಂ ದ್ವಾರಿಂ ಘರ್ಚಿ ಖಬರ್ ಕಾಡ್ನ್ ಆಸ್ಲೊಂ. ಭಾವಾಕ್ ಮ್ಹಜ್ಯಾ ಕಶೆಂಗೀ ಮ್ಹಜೆಂ ಫೋನ್ ನಂಬರ್ ಮೆಳ್‌ಲೆಂ. ಅಶೆಂ ತೊ ತೆದಾಳಾ ತೆದಾಳಾ ಫೋನ್ ಕರುಂಕ್ ಲಾಗ್ಲೊ. ಘರ್ಟೆ ಸರ್ವ್ ವಿಶಯ್ ತೊ ಸಾಂಗ್ತಾಲೊ. ಮ್ಹಜೆ ವಿಶ್ಯಾಂತ್ ಮಾಂಯ್ಕಾ ಕಿತೆಂಚ್ ಸಾಂಗುಂಕ್ ನಜೊ ಮ್ಹಣ್ ಹಾಂವೆಂ ತಾಕಾ ತಾಕಿದ್ ದಿಲ್ಲಿ.

“ದೋನ್ ವರ್ಸಾಂ ಪಯ್ಲೆಂ ಮ್ಹಜೆ ಭಯ್ಣಿಚೆಂ ಕಾಜಾರ್ ಜಾಲೆಂ. ಹಾಂವೆ ಗುಪ್ತಿಂ ಥೊಡೆ ಪಯ್ಲೆ ಧಾಡ್‌ಲ್ಲೆ. ಭಾವ್ ಮ್ಹಜೊ ಮ್ಹಾಕಾ ಗಾಂವಾಕ್ ಯೆಂವ್ಚ್ಯಾಕ್ ಪರಾತ್ತಾಲೊ. ತರೀ ಹಾಂವೆ ಕಾನ್ ಹಾಲಯ್ಲೆನಾಂತ್. ಮಾಂಯ್ ವಿಶ್ಯಾಂತ್ ಹಾಂವ್ ಖಬರ್ ಕಾಡ್ತಾಲೊಂ. ಭಾವ್ ಸಾಂಗೊನ್‌ಚ್ ಆಸ್ಲೊ. ಮಾಂಯ್ ಮ್ಹಜೊ ಕೆದಾಳಾಯ್ ಉಗ್ಡಾಸ್ ಕಾಡ್ತಾ, ಮ್ಹಜೆ ವಿಶ್ಯಾಂತ್ ಚಿಂತುನ್ ದುಃಖಾಂ ಗಳಯ್ತಾ. ಮ್ಹಾಕಾ ಪಳೆಂವ್ಕ್ ಖೊಬ್ ಆಂವ್ಡತಾ, ಇತ್ಯಾದಿ. ಅಸಲೆಂ ಪರಿವರ್ತನ್ ಜಾಂವ್ಕ್ ಕಾರಣ್ ಸಾಂಕ್ಯಾಚಿಂ ಫೊಳಿಂ ಚುಕಯಿಲ್ಲಿಂ ಹಾಂವೆ ನ್ಹಯ್, ಬಗಾರ್ ತ್ಯಾ ದೊಗಾಂ ಅನ್ನಾಡ್ಯಾಂನಿ ಮ್ಹಳೆಂ ತಿಕಾ ಮಾತ್ ನ್ಹಯ್ ಸಗ್ಳ್ಯಾ ಗಾಂವಾಕ್ ಕಳಿತ್ ಜಾಲ್ಲೆಂ. ಅಶೆಂ ತಿ ಆತಾಂ ಚುರ್ಚುರಾಲಿ, ಮ್ಹಾಕಾ ಪಳೆಂವ್ಕ್ ಆಶೆತಾಲಿ. ಹ್ಯಾಚ್ ಕಾರಣಾಕ್ ಜಾಂವ್ಕ್ ಪುರೊ ತಿ ಏಕ್ ಕಾಯಾಮ್ ಪಿಡೆಸ್ಪಿಣ್ ಕಶೆ ಜಾಲಿ.”

“ತರೀಕೀ ತುವೆಂ ಗಾಂವಾಕ್ ವ್ಹೆಚೆಂ ಮನ್ ಕೆಲೆಂನಾಂಯ್?” ಹಾಂವೆ ಪರ್ತುನ್ ವಿಚಾರ್ಲೆಂ.

“ಹಾಂವೆ ಜಾಯ್ ಮ್ಹಣ್‌ಚ್ ಮನ್ ಮೊಡುನ್ ಘೆತ್‌ಲ್ಲೆಂ. ತಿ ಮ್ಹಜಿ ಚೂಕ್ ಮ್ಹಣ್ ಮ್ಹಾಕಾ ಆತಾಂ ಭಗ್ತಾ. ಪುಣ್ ಸತ್ ಸಾಂಗ್ಲೆಂ ತರ್ ಮಾಂಯ್ಕಾ ಮ್ಹಜೆರ್ ತಿರಸ್ಕಾರ್ ಆಸ್ಲೊ ತರೀ ಮ್ಹಾಕಾ ತಿಚೊ ವಿಶೇಸ್ ಹುಸ್ಕೊ, ಮೋಗ್ ಆಸ್ಲೊ. ಪಳೆ ಹಿ ತಸ್ವೀರ್! ತ್ಯಾ ದೀಸ್, ಆಸ್ಲಿ ಹಿ ಏಕ್‌ಚ್ ತಸ್ವೀರ್ ಹಾಡ್ನ್ ಯೆಂವ್ಕ್ ಕಾರಣ್ ಹೆಂಚ್. ಆನಿ ಹಿ ತಸ್ವೀರ್ ಆಜೂನ್ ಹಾಂವೆ ಜೊಗಾಸಣೆನ್ ಸಾಂಬಾಳುನ್ ದವರ್ಲಾ.”

ತಾಣೆ ಲಾಂಬ್ ಸ್ವಾಸ್ ಸೊಡ್ಲೊ.

“ಜಿಣ್ಯೆಂತ್ ಮಸ್ತ್ ದೂಖ್ ವ್ಹಾವಯ್ಲಾಂಯ್ ತುವೆಂ ಮಿತ್ರಾ...” ಹಾಂವೆ ತಾಚೆಂ

ತೋಂಡ್ ಪಳೆಯ್ಲೆಂ. “ಪುಣ್, ಆತಾಂ ಜಿಣ್ಯೆಚಿ ನವಿ ದಿಶಾ ಸುರ್ವಾತ್ ಜಾಲ್ಯಾ ಕಶಿ ದಿಸ್ತಾ. ಬಾರಾ ವರ್ಸಾಂ ಉಪ್ರಾಂತ್ ಗಾಂವಾಕ್ ಭಾಯ್ರ್ ಸರ್ಲಾಯ್. ಖಂಡಿತ್ ತುಜ್ಯಾ ಕಾಳ್ಜಾಂತ್ ಉದ್ದೇಗ್ ಆಸ್ತಲೆ. ತುಜ್ಯೆ ಆವಯ್ಕ್ ತುಂ ಮೆಳ್ತಲೊಯ್. ಪಾಟ್ಲೆಂ ಸರ್ವ್ ವಿಸ್ತೊನ್ ತುಜ್ಯೆ ಆವಯ್ ಸಂಗಿಂ ನವೊ ಸಂಬಂದ್ ರಚುನ್ ಜಿಣಿ ಚಡಿತ್ ಸುಂದರ್ ಕರ್ಚೊ ಏಕ್ ವ್ಹರ್ಚೊ ಆವ್ಯಾಸ್ ತುಕಾ ಆಸಾ,” ಮ್ಹಜೊ ತಾಳೊಯಿ ಆತಾಂ ಭಾವುಕ್ ಜಾಲ್ಲೊ.

“ತಸಲೊ ಏಕ್ ಆವ್ಯಾಸ್ ಮ್ಹಾಕಾ ಆಸ್ಲೊ ಖಂಡಿತ್,” ತೊ ಮ್ಹಣಾಲೊ. “ಪುಣ್ ಮ್ಹಾಕಾ ದಿಸ್ತಾ ಹಾಂವೆ ತೊ ಹೊಗ್ಡಾಯ್ಲೊ. ಕಿತ್ಯಾಕ್, ಮಾಂಯ್ ಮ್ಹಜಿ ಕಾಲ್ ದೊನ್ವರಾಂ ಸರ್ಲಿ ಆನಿ ಹಾಂವ್ ತಿಚ್ಯಾ ಮೊರ್ನಾಕ್ ವಚುನ್ ಆಸಾಂ.”

ದಿವೊಡ್

ದಿವೊಡ್ ಪರುನ್ ಪಾಕ್ಯಾರ್ ಆಯಿಲ್ಲೊ. ಪಾಟೊಸಾಚ್ಯಾ ಆನಿ ಜಂತೆಚ್ಯಾ ಮದೆಂ ಆಸ್ಲಲ್ಯಾ ಇಡ್ಯಾಂತ್ ಹಳ್ತಾರ್ ರಿಗ್ತಾಲೊ ತೊ, ಉಂದ್ರಾಂಕ್ ಧರುಂಕ್. ತಾಚಿ ಪಂದ್ಲಿ ಕೂಸ್ ಧವಿ ಧವಿ ಉಜಳ್ತಾಲಿ ಆನಿ ಎಕಾ ರಿತಿನ್ ಆಂಗ್ ಹಿಂವ್ಚಾಯ್ತಾಲಿ. ಹರ್ಷಚಾಬರಿಚ್ ಉಂದ್ರಾಂಕ್ ಖಬರ್ ಮೆಳುನ್ ತೆ ದಿಕ್ಪಾಲಾಲ್ ಜಾಲ್ಲೆ. ಖಿಯಾಗೀ ಏಕ್ ಚಿಸೊಂದ್ರಿ ಚೀಂ ಚೀಂ ಕರ್ತಾಲಿ. ದಿವ್ವಾನ್ ಭೊವ್‌ಶಾ ಗಿಳ್ಗೀ ಮ್ಹಣ್! ಶಿವು ಪಳೆವ್ನ್‌ಚ್ ಆಸ್ಲೊ.

ದಿವೊಡ್ ಆಯ್ಲಾರ್ ಘರಾಕ್ ಲಕ್ಷಣ್ ಮ್ಹಣ್ತಾಲಿ ಅಜ್ಜಿ. ತಶೆಂ ಮ್ಹಳ್ಯಾರ್ ಕಿತೆಂ ಆರ್ಥ್ ಮ್ಹಳೆಂ ಶಿವುಕ್ ಅಜೂನ್ ಸಮ್ಜಾನಾತ್‌ಲ್ಲೆಂ. “ದಿವೊಡ್ ಘರಾ ಭಿತರ್ ಆಯ್ಲಾರ್ ಘರಾಕ್ ಬರೆಂ ಜಾತಾರೆ ಪುತಾ,” ತಿ ಮ್ಹಣ್ತಾಲಿ. ಪುಣ್ ಆಪ್ಲ್ಯಾ ಕೊಲ್ವಾಚ್ಯಾ ಘರಾಕ್ ಪಾಟ್ಲಾ ಸುಮಾರ್ ತೆಂಪಾ ಥಾವ್ನ್ ದಿವೊಡ್ ಆಯ್ಲಾರಿ ಕಿತೆಯೀ ಬರೆಪಣ್ ಜಾಲ್ಲೆಂ ತಾಕಾ ದಿಸುಂಕ್ ನಾತ್‌ಲ್ಲೆಂ.

ಪುಣ್ ಬರೆಪಣ್ ಜಾಲಾಂ ತರ್ ಕಾಂಯ್ ಉಂದ್ರಾಂಚೆ ಉಪದ್ರ್ ಮಾತ್ ರಾವ್ಲಾತ್. ನಾ ತರ್ ಕಠೀಣ್ ಉಪಾದ್ರ್ ದಿತಾತ್ ತೆ. ಸಾಧಾರ್ನಚ್ಯಾ ಮಾಜ್ತಾಕ್ ಬಿಲ್ಕುಲ್ ಭಿಯೆನಾಂತ್. ಪೋರ್ ಜೆವ್ತಾ ಜೆವ್ತಾನಾ ಆನಾಚ್ಯಾ ವಾಟ್ಲೆಂತ್‌ಚ್ ಪಾಕ್ಯಾರ್ ಥಾವ್ನ್ ಏಕ್ ಉಂದಿರ್ ಪಡ್ಲೊ. ಇಲ್ಲೆಂ ಶೆಕುನ್ ಆಯಿಲ್ಲಾ ಆನಾಕ್ ಕಳೊಂಕ್‌ಚ್ ನಾ. ಉಂದಿರ್ ಉರ್ಲಾಂಗೀ, ವಾಚ್ಲಾಂಗೀ ಮ್ಹಣ್ ದಡ್ಡೊನ್ ಜನೆಲಾರ್ ಚಡೊನ್ ಭಾಯ್ರ್ ಪಡ್ಲೊ ತರ್, ಆನ್ ಕಿತೆಂಚ್ ಜಾಂವ್ಕ್ ನಾತ್‌ಲ್ಲಾ ಬರಿ ಆರಾಮಾಯೆರ್ ಜೇವ್ನ್‌ಚ್ ರಾವ್ಲೊ. ಶಿವುಕ್ ‘ಕುಕ್’ ಕರ್ನ್ ಹಾಸೊ ಆಯಿಲ್ಲೊ ತರ್ಯೀ ಗುಮ್ನೆ ಪಡ್ಲಿತ್ ಮ್ಹಳ್ಯಾ ಭಿಯಾನ್ ತಾಣೆಂ ಕಷ್ಟಾಂನಿ ದಾಂಬುನ್ ಧರ್‌ಲ್ಲೊ.

ದಿವ್ವಾಕ್ ಮಾತ್ ಭಿಯೆತಾತ್ ಉಂದಿರ್. ಪುಣ್ ದಿವೊಡ್ ಜಾಲ್ಯಾರಿ ಕಿತ್ಲೆ ಉಂದಿರ್ ಮ್ಹಣ್ ಖಾತಲೆ? ಏಕ್ ದೋನ್ ಧರ್ಲ್ಯಾ ಉಪ್ರಾಂತ್ ಮುಕಾರ್ ಮುಕಾರ್ ಮೆಳ್ಳಾರಿ ತಾಣೆಂ ಕಾಂಯ್ ಕರ್ಚೆಬರಿ ನಾ. ಜಾಲ್ಯಾರಿ ದಿವೊಡ್ ಯೆತಾನಾ ಉಂದಿರ್ ದಂಬು ಕಾಡಿನಾತ್‌ಲ್ಲೆ ಖಂಡಿತ್.

“ಅಜ್ಜಿ ದಿವೊಡ್ ಆಯ್ಲಾ ಪಳೆಗೆ,” ಇಸ್ಕೂಲಾ ಥಾವ್ನ್ ಯೇವ್ನ್ ಆಪ್ಲೆಂ ಪಿಂಧ್ರ್ ಪೊತೆಂ ಕೊನ್ಯಾಕ್ ಉಡವ್ನ್ ಕುಜ್ನಾಂತ್ ರಾಂದ್ಲಿ ಖುರಾರ್ ಆಪ್ಣಾಕ್‌ಚ್ ಮ್ಹಣ್ ಪಿರಿ ಪಂದಾ ಅಲುಮಿನಿಯಂ ಲೊಟ್ಯಾಂತ್ ಧಾಂಪುನ್ ಧವರ್‌ಲ್ಲಿ ಏಕ್ ಘೊಟ್ ಚಾ ಕಾಣ್ಲೆವ್ನ್ ಭಾಯ್ರ್ ಯೆತಾನಾ ದೀಷ್ಟ್ ಸಟ್ತ್ ಕರ್ನ್ ಪಾಕ್ಯಾರ್ ಚಡ್‌ಲ್ಯಾ ದಿವ್ವಾಚೆರ್ ಪಡೊನ್ ಶಿವುನ್ ಅಜ್ಜಿಕ್ ಉಲೊ ಮಾರ್ಲೊ. ತಿ ಆಂಗ್ಲಾಂತ್ ಚಿಂಚೊ ಸೊಲ್ತಾಲಿ. ಪ್ರಾಯ್ ಕಾಂಯ್ ಎಂಬತ್ತು ಜಾತಿತ್ ಕೊಣ್ಣಾ ಅಜ್ಜಿಕ್ ಮ್ಹಣ್ ಶಿವು ತೆದಾಳಾ ತೆದಾಳಾ ಮತಿಂತ್ ಗುಣಾಕಾರ ಘಾಲ್ತಾಲೊ. ಪುಣ್ ತಿ ಅಜೂನ್ ಘಟ್ ಆಸ್ಲಿ. ತಿಚೆ ಮುಕಾರ್ ಆಪ್ಣಾಚಿ ಮುಡ್ಕೆಲ್ಲಿ ನಳಿನಿ ಟೀಚರ್ ಸೂಂಬೆ ಮ್ಹಣ್ ಶಿವುಕ್ ಭೊಗ್ತಾಲೆಂ.

“ದಿವೇಡ್ ಆಯ್ಲಾರ್ ಘರಾಕ್ ಲಕ್ಷಣ್‌ರೇ ಪುತಾ, ಆಸುಂ. ಉಂದ್ರಾಂಕ್ ಧರುನ್ ತಸೊಚ್ ಪಾಟಿಂ ವೆತಲೊ ತೊ. ತಾಕಾ ಥಂಯ್ಚ್ ಸೊಡ್,” ಅಜ್ಜಿನ್ ಶಿವುಕ್ ಸದಾಂಚೆಂ ರಜಾರ್ ದಿಲೆಂ ಆನಿ ತಿ ಚಿಂಚೊ ಸೊಲುನ್‌ಂಚ್ ರಾವ್ಲಿ.

ಶಿವು ಚಾ ಸುರ್ ಸುರ್ ಕರ್ನ್ ಒಡುನ್ ಒಡುನ್ ಪಿಯೆಲೊ. ತಾಕಾ ವಯ್ಲಾ ಪಾಡ್ವಾಂತ್ ಎಂಕ್ಲ, ಬೀರ, ಬೈರ ಸಂಗಿ ಕ್ರಿಕೆಟ್ ಖೆಲೊಂಕ್ ಆಸ್‌ಲ್ಲೆಂ. ತಶೆಂ ತೊ ಆಮ್ಸರೊ.

“ಅಜ್ಜಿ ಖೆಲೊಂಕ್ ವೆತಾಂಗೇ,” ತೊ ಭಾಯ್ರ್ ಸರೊ.

“ಅಳೆರೇ ಪುತಾ, ನಾಣಿಯೆಕ್ ಚ್ಯಾರ್ ಅಡಾರಾಂ ಘಾಲ್ಸ್ ಉಜೊ ಘಾಲ್; ಉದಕ್ ಹುಣ್ ಜಾಂವ್ಲಿ.”

“ಮ್ಹಜ್ಯಾನ್ ನಜೊ,” ತೊ ಅಕ್ಕಾಡೊ ಉಡೊಚ್. ಪುಣ್ ಉಪ್ರಾಂತ್ ಕಿತೆಂ ಭಗ್ಲೆಂಗೀ, ಪಾಟಿಂ ಘುಂವ್ಲೊ. ದಡ್ಬಡೊನ್‌ಂಚ್ ರಾಂದ್ಲಿಕ್ ಸುಕಿಂ ಆಡಾರಾಂ ಚೆಪ್ಲಿಂ ತಾಣೆಂ. ಕುಜ್ವಾಂತ್ಲಿ ಚೆಪ್ಲಿ ಆನಿ ಕಾಡಿಯಾಂ ಪೇಟ್ ಹಾಡ್ಲಿ. ಚಿಮ್ಣೆಂತ್ಲೆಂ ತೇಲ್ ರಾಂದ್ಲಿಕ್ ಒತ್ತೆಂಚ್. ಕಾಡಿ ಪೆಟಿಂವ್ಕ್ ಕಿತ್ಲೊ ವೇಳ್? ‘ಬಗ್ಗ್’ ಕರ್ನ್ ಪೆಟೊ ಉಜೊ. ಆಡಾರಾಂಕ್ ಉಜೊ ಲಾಗ್ತಾ ಮ್ಹಣಾಸರ್ ರಾಂವ್ಚೆಂ ಸಯ್ರಾಣ್ ತಾಕಾ ನಾತ್‌ಲ್ಲೆಂ. ತೊ ಧಾಂವ್ಲೊಚ್.

ಪಾಡ್ವಾಂತ್ ಎದೊಳ್‌ಚ್ ಕ್ರಿಕೆಟ್ ಪಾಟ್ಲಾಮ್ ಜಮೊ ಜಾಲ್ಲೆ. ಎಂಕ್ಲ, ಬೀರ ಬೈರ, ಬೋರ, ಬೈರಾಚೆಂ ಭಯ್ಣ್ ಕುಸುಮ ಆನಿ ಎಂಕ್ಪಾಚೆಂ ಭಯ್ಣ್ ನೇತ್ರ. ಚೆಡ್ವಾಂ ವ್ಹಡಾ ಆಶೆನ್ ಕ್ರಿಕೆಟ್ ಖೆಲೊಂಕ್ ಯೆತಾಲಿಂ ತರ್‌ಯೀ ಚಡಾವತ್ ತಾಂಕಾಂ ಆವ್ಕಾಸ್ ನಾತ್‌ಲ್ಲೊ. ಆಕೇರಿಕ್ ಕಾಂಯ್ ಚೆಡ್ಯಾಂಚೆಂ ಮನ್ ಮೊವಾಳ್ಕಾರ್ ತಾಂಕಾಂ ಕಾಂಯ್ ಥೊಡೆಂ ಬ್ಯಾಟಿಂಗ್ ಮೆಳ್ತಾಲೆಂ. “ತುಮ್ಕಾಂ ಬ್ಯಾಟ್ ಧರುಂಕ್‌ಚ್ ಕಳಾನಾ,” ಬೈರ ಕೆದಾಳಾಯ್ ಪುರುರ್ತಾಲೊ.

ಶಿವು ಆಯಿಲ್ಲೊಚ್ ಕ್ರಿಕೆಟ್ ಸುರು ಜಾಲೆಂ. ಬೋರಾನ್ ಪಿಡ್ಯಾಚೆಂ ನಾಜೂಕ್ ಬ್ಯಾಟ್ ಬರೆಂಚ್ ತಾಸುನ್ ಹಾಡ್‌ಲ್ಲೆಂ. ತಾಚೊ ಬಾಪಯ್ ಆಚಾರಿ. ತಶೆಂ ತೊಯೀ ಕಾಂಯ್ ಥೊಡೆಂ ಆಚಾರಿಚೆಂ ಕಾಮ್ ಶಿಕ್‌ಲ್ಲೊ. ಬ್ಯಾಟ್ ತಾಚೆಂ ಜಾಲ್ಲ್ಯಾನ್ ಪಯ್ಲೆಂ ಬ್ಯಾಟಿಂಗ್ ಕೆದಾಳಾಯೀ ತಾಕಾಚ್. ತೊ ಆಪುಣ್ ಸಚಿನ್ ತೆಂಡುಲ್ಕಾರ್‌ಚ್ ಮ್ಹಣ್ ಚಿಂತಾಲೊ.

ಪಟೇಲಾಗೆರ್ ಟಿವಿ ಆಯ್ಲಾ ಉಪ್ರಾಂತ್ ತೆ ತೆದಾಳಾ ತೆದಾಳಾ ಕಾಂಯ್ ಇಲ್ಲೆಂ ಕ್ರಿಕೆಟ್ ಪಳೆತಾಲೆ. ಹೆರ್ ಸಾಂಗಾತಿ ಚವ್ಕೆಕ್ ವೆತಾಲೆ ತರ್ ಶಿವು ಆಂಗ್ಲಾಂತ್ ರಾವೊನ್ ಜನೆಲಾಂತ್ಲಾನ್‌ಂಚ್ ಟಿವಿ ದೆಕ್ತಾಲೊ. ಭಿತರ್ ವಚುಂಕ್ ಕಾವ್ಣೆಣಿ ತಾಕಾ. ಏಕ್ ದೀಸ್ ಭಿತರ್ ವಚುನ್ ಬಸ್‌ಲ್ಲ್ಯಾಕ್ ಪಟೇಲಾಚ್ಯಾ ಬಾಯ್ಲೆನ್ ತಾಕಾ ಸರ್ನಿತ್ ಯೆಟ್‌ಲ್ಲೆಂ. “ಘರ್ ಅಶುದ್ಧ ಕೆಲೆಂಯ್ ಮಾರಾಂಚ್ಯಾ” ಮ್ಹಳ್ಳೆಂ ತಿಣೆಂ ತಾಕಾ. ತೊ ಭಿಯಾನ್ ಭಾಯ್ರ್ ಧಾಂವ್‌ಲ್ಲೊ. ತಿಣೆಂ ಮ್ಹಳ್ಳೆಂ ಕಿತೆಂ ತೆಂ ತಾಕಾ ಆರ್ಥ್ ಜಾಂವ್ಕ್ ನಾತ್‌ಲ್ಲೆಂ ತರ್‌ಯೀ ತೊ ತ್ಯಾ ಉಪ್ರಾಂತ್ ಬಿಲ್ಕುಲ್ ಭಿತರ್ ಗೆಲ್ಲೊನಾ. ಕ್ರಿಕೆಟಿಚೆಂ ಪಿಶೆಂ ತಾಕಾಯೀ ಮಸ್ತು ಆಸ್‌ಲ್ಲ್ಯಾನ್ ಆಂಗ್ಲಾ ಧಾವ್ನ್‌ಂಚ್ ಪಳೆಂವ್ಚ್ಯಾ ವಿಶಿಂ ತಾಕಾ ಕಾಂಯ್ ವಿಶೇಸ್ ತೊಂದ್ರೆ ಜಾಯ್ನಾತ್‌ಲ್ಲೆಂ.

ಅಶೆಂ ಟಿವಿರ್ ಕ್ರಿಕೆಟ್ ಪಳೆಂವ್ಕ್ ಧರ್ಲ್ಯಾ ಉಪ್ರಾಂತ್ ತಾಣೆಂ ಪಡ್ವಾಂತ್ ಕ್ರಿಕೆಟ್

ಆರಂಬ್ ಕೆಲ್ಲೆಂ. ಬೋರಾನ್ ಪಿಡ್ಯಾಚೆಂ ಬ್ಯಾಟ್ ಹಾಡ್ಲೆಂ ತರ್, ಎಂಕ್ವಾನ್ ರಬ್ಬರ್ ಬೋಲ್ ಹಾಡ್ಲೊ. ತೊ ತಾಣೆಂ ಮಹಾಲಿಂಗೇಶ್ವರ ದಿವ್ಯಾಚ್ಯಾ ಜಾತ್ರೆ ವೆಳಾರ್ ಸಾಂತೆಂತ್ ಚೊರ್ಲೊ ಮ್ಹಣ್ ಬೈರಾನ್ ಉಪ್ರಾಂತ್ ಶಿವುಕ್ ಸಾಂಗ್ಲೆಂ ತರ್ಯೀ ಬೋಲ್ ಎಂಕ್ವಾಚೊ ಜಾಲ್ಲ್ಯಾನ್ ಕೆದಾಳಾಯಿ ತಾಕಾಚ್ ಪಯ್ಲೆಂ ಬಾಪ್ಲಿಂಗ್. ಆಜ್‌ಯೀ ತಶೆಂಚ್.

ಬೈರಾನ್ ಎಂಕ್ವಾಚೆಂ ಬಾಪ್ಲಿಂಗ್ ಉದಕ್ ಉದಕ್ ಕೆಲೆಂ. ಪುಣ್ ಉಪ್ರಾಂತ್ ಶಿವುನ್ ಬೈರಾಕ್ ಕ್ಲೀನ್ ಬೋಲ್ಡ್ ಕೆಲೆಂ. ಬೈರಾ ಉಪ್ರಾಂತ್ ಶಿವುಚೆಂ ಬ್ಯಾಟಿಂಗ್. ಜ್ಯಾರ್ ಬಾಲ್ ಖೆಳ್ಳಾಗೀ ನ್ಹಾಂಗೀ, ತಾಚ್ಯಾ ಅಕ್ವಾನ್ ತಾಕಾ ಉಲೊ ಮಾರ್ಲೊ; ತೆಂ ಕಾಮ್ ಜಾವ್ನ್ ಘರಾ ವೆತಾಲೆಂ.

“ಶಿವು ಖೆಳ್ಲೆಂ ಪುರೊ, ಹಿಂ ಥೊಡಿಂ ಸುಕ್‌ಲ್ಲಿಂ ಲಾಂಕ್ಡಾಂ ವ್ಹರಿಜೆ ಘರಾ, ವೆಗಿಂ ಯೇ.”

“ಅಕ್ಕ, ಏಕ್ ಓವರ್ ಖೆಳ್ತಾಂ ರಾವ್,” ತಾಣೆಂ ಬ್ಯಾಟ್ ಬಿಜಾಯ್ಲೆಂ.

ತಿತ್ಲ್ಯಾರ್ ಪಟೇಲಾಚೊ ಪೂತ್ ರಮೇಶಣ್ಣ ಆಯ್ಲೊ. ತೆದಾಳಾ ತೆದಾಳಾ ಸಾಂಜೆಚೆಂ ತೊಯೀ ತಾಂಚೆ ಸಾಂಗಾತಾ ಕ್ರಿಕೆಟ್ ಖೆಳ್ತಾಲೊ. ತಾಕಾ ಪಳೆತಾನಾ ಶಿವುಕ್ ಖುಶಿ ಜಾತಾಲಿ. ಬೋವ್‌ಚ್ ಮೊಗಾಳಿ ತೊ - ತಾಚ್ಯಾ ಆವಯ್-ಬಾಪಯ್ ಬರಿ ನ್ಹಂಯ್.

“ಪಳ್ಯಾಂ ಹಾಂವ್ ದೋನ್ ಬೋಲ್ ಖೆಳ್ತಾಂ,” ತಾಣೆಂ ಶಿವುಲಾಗ್ಲೆಂ ಬ್ಯಾಟ್ ಘೆತ್ಲೆಂ. ಎಂಕ್ವಾನ್ ಬಾಪ್ಲಿಂಗ್ ಕೆಲೆಂ. ರಮೇಶಾನ್ ಬ್ಯಾಟ್ ಬಿಜಾಯ್ಲೆಂಚ್. ಉಂಚಾಯೆಕ್ ಉಟ್‌ಲ್ಲೊ ಬೋಲ್ ಸುಮಾರ್ ಫರ್ಲಾಂಗಾ ಪಯ್ಸ್ ಬೊಲ್ಯಾಂನಿ ಘುಸ್ಲೊಚ್.

ರಮೇಶಣ್ಣ ಅಯ್ಲ್ಯಾರ್ ಕೆದಾಳಾಯೀ ಹಿಚ್ ಇಜಾ. ತಾಣೆಂ ಮಾರ್ಲೊ ಬೋಲ್ ಸೊದುಂಕ್ ಉಪ್ರಾಂತ್ ಅರ್ದೆಂ ವೋರ್ ಜಾಯ್ಲೆ. ಆಜ್‌ಯೀ ತಶೆಂಚ್ ಜಾಲೆಂ. ಬೋರಾ ಭಿತರ್ಲ್ಯಾ ಭಿತರ್ ಪುರುರ್ತಾಲೊ ತರ್ ಶಿವುಕ್ ರಮೇಶಣ್ಣಚೆರ್ ಭಾರಿಚ್ ಅಭಿಮಾನ್.

“ರಮೇಶಣ್ಣ, ತುವೆಂ ಇಂಡಿಯಾಚ್ಯಾ ಟೀಮಾಕ್ ಸೆರ್ವ್ಲಾಜೆ,” ತಾಣೆಂ ತಾಚಿ ತಾರಿಪೊ ಕೆಲಿ.

“ಪಯ್ಲೆಂ ಬೋಲ್ ಖಿಂಯ್ ಪಡ್ಲಾ ಪಳೆವ್ಯಾಂ; ಉಪ್ರಾಂತ್ ಇಂಡಿಯಾಚ್ಯಾ ಟೀಮಾಕ್ ಸೆರ್ವ್ಲಾಂಚೆಂ,” ತಾಣೆಂ ಮ್ಹಳೆಂ. ಅಕ್ಕ ವಯ್ಲ್ಯಾ ಬಾಕಿಮಾರ್ ಗಾದ್ಯಾ ಥಾವ್ನ್ ಪಳೆತಾಲೆಂ.

ಬೋಲ್ ಸೊದುಂಕ್ ರಮೇಶಣ್ಣಯೀ ಆಯ್ಲೊ. ತಾಕಾ ತೊ ಖಿಂಯ್ ಪಡ್ಲಾ ತೆಂ ಕಳಿತ್ ಆಸ್‌ಲ್ಲ್ಯಾನ್ ತಾಣೆಂಚ್ ಘಡ್ಯೆನ್ ಸೊದುನ್ ಕಾಡ್ಲೊ.

“ಶಿವು ವೆಗ್ಗಿಂ ಯೇರೆ; ಕಾಳೊಕ್ ಜಾಲೊ; ಪುರೊ ಖೆಳ್ಲೆಂ,” ಅಕ್ಕ ದಡ್ಬಡೊಂಕ್ ಲಾಗ್ಲೆಂ.

ಶಿವುಕ್ ದುಸ್ರೊ ಉಪಾವ್ ನಾತ್ಲೊ.

“ರಮೇಶಣ್ಣ, ಫಾಲ್ಯಾಂ ವೆಗ್ಗಿಂ ಯೇ; ಮ್ಹಾಕಾ ಥೊಡೆಂ ಬ್ಯಾಟಿಂಗ್ ಶಿಕಯ್,”

ಲಾಂಕ್ಡಾಂ ಮಾತ್ಯಾರ್ ಘೆತಾನಾ ತಾಣೆಂ ರಮೇಶಣ್ಣಾಕ್ ಸಾಂಗ್ಲೆಂ.

“ಜಾಯ್ತೆ ಶಿವು; ಫಾಲ್ಯಾಂ ತುಂಯೀ ವೆಗ್ಗಿಂ ಯೇ.”

ಶಿವು ಅಕ್ಕ ಸಾಂಗಾತಾ ಘರಾ ಆಯ್ಲೊ.

ಲಾಂಕ್ಡಾಂ ಕೊಡ್ವ್ಯಾಂತ್ ಫಾಲ್ಸ್ ತೊ ಸರಾರಾಂ ಘರಾ ಭಿತರ್ ಘುಸ್ಲೊ, ದಿವೊಡ್ ಆಜೂನ್ ಪಾಕ್ಯಾರ್ ಆಸಾಗೀ ಮ್ಹಣ್ ಪಳೆಂವ್ಕ್ ಘರಾ ಭಿತರ್ ಕಾಳೊಕ್ ಜಾಲ್ಲ್ಯಾನ್ ತಾಣೆಂ ಅಪ್ಪಾಚಿ ಪರ್ಮಿ ಬೆಟಿ ಪೆಟಯ್ಲಿ. ತಿ ಮಿಣಿತ್ತಾಲಿ. ಪಾಟೊಸಾರ್ ದಿವೊಡ್ ನಾತ್ಲೊ.

ನಾವ್ನ್ ಯೇವ್ನ್ ಶಿವು ಚಿಮ್ಲೆಚ್ಯಾ ಉಜ್ವಾಡಾಂತ್ ಮನೆಕೆಲಸ ಕರುಂಕ್ ಬಸ್ಲೊ. ನಳಿನಿ ಟೀಚರಿನ್ ಆಜ್ ತಾಕಾ ಚ್ಯಾರ್ ಲೆಕ್ಕ ಧಾ ಧಾ ಪಾವ್ಪಿಂ ಬರವ್ನ್ ಹಾಡುಂಕ್ ಸಾಂಗ್ಲೆಂ. ಶಿವುಕ್ ಆನಿ ಲೆಕ್ಕಾಕ್ ತೀನ್ ಮಯ್ಲಾಂ ಪಯ್ ಪಯ್. ಸಂಸಾರಾಂತ್ ದೆವಾನ್ ಲೆಕ್ಕ ಕಿತ್ಯಾಕ್ ರಚ್ಲಾಂಗಾಯ್ ಮ್ಹಣ್ ತೊ ಶಿರಾಪ್ತಾಲೊ. ವಯ್ಲಾನ್ ತೆಂ ಲೆಕ್ಕಾ ಯೆಂಮೊಡಾಚೊ ಉಜೊಗೀ ಮ್ಹಳ್ಳಾಬರಿ ಕರೀಣ್ ರಿತಿನ್ ಶಿಕಂವ್ಪಿ ತಿ ಸಯ್ತಾನ್ ಮುಡ್ಕೆಲ್ಲಿ ಟೀಚರ್ ನಳಿನಿ. ತಿಚೆಂ ನಾಂವ್ ‘ನಾಗೀಣಿ’ ಮ್ಹಣ್ ಆಸಾಜೆ ಆಸ್ಲೆಂ, ಚುಕೊನ್ ನಳಿನಿ ಜಾಲಾಂ, ಅಶೆಂ ಚಿಂತಾಯೊ ಶಿವು. “ನಿನ್ನ ತಲೆಯಲ್ಲಿ ಸೆಗಣಿ ತುಂಬಿದೆ, ಮಲೆಮಂಗ,” ಆಜ್ ನಳಿನಿ ಟೀಚರಿನ್ ತಾಕಾ ಸರ್ಸರಿತ್ ಯೆಟ್ಲೆಂ. ವಯ್ಲಾನ್ ನಾಗಬೆತಾಚೆ ಮಾರ್. ತಶೆಂ ಮಾರ್ ಖಾತಾನಾ, ಹಿ ಸಯ್ತಾನ್ ಟೀಚರ್ ಫಾಲ್ಯಾಂ ಪೆಂಟೆಂತ್ ಶಿಲಾಮಾಚ್ಯಾ ಆಂಗ್ಡಿ ಮುಖಾರ್ ರಸ್ತಾರ್ಚ್ ದಾಂಟೊನ್ ಪಡೊನ್ ತಿಚೆಂ ಮುಸ್ಕಾರ್ ಭೆತೊಂದಿ ಯಾ ತಿಕಾ ಪಿಸೊ ಪೆಟೊ ಚಾಬೊಂದಿ ಮ್ಹಣ್ ಶಿವುನ್ ಮನಾಂತ್ಚ್ ಮಹಾಲಿಂಗೇಶ್ವರಾಲಾಗಿಂ ಮಾಗ್ಲೆಂ ವ್ಹಯ್.

ಪುಣ್ ಕಿತ್ತೆಂ ಮಾಗ್ಲ್ಯಾರ್ಯೀ, ಕಿತ್ತೆಂ ಆಶೆಲ್ಯಾರ್ಯೀ ತ್ಯಾ ಸಯ್ತಾನಾಕ್ ಕಿತ್ತೆಂಚ್ ಜಾಯ್ತಾ; ತಿಚೆ ಮಾರ್ಯೀ ಚುಕಾನಾಂತ್, ತಿಣೆಂ ದಿಂವ್ಚೆಂ ಮನೆಕೆಲಸಾಯೀ ಉಣೆಂ ಜಾಯ್ತಾ. ಶಿವು ಲೆಕ್ಕ ಕರ್ಚಾರ್ ಪಡ್ಲೊ.

ತಿಶ್ಲಾರ್ ಆನಾಚೊ ತಾಳೊ ಆಯ್ಕಾಲೊ ತಾಕಾ. ಸದಾಂಚೆಬರಿಚ್ ಪಟೇಲಾಚೆಂ ಘರ್ ಉತ್ತೊನ್ ಹೆವ್ಪಿನ್ ಪಾವ್ತಾನಾ ತಾಚೆಂ ವೊರೆಸಾಂವ್, ಗಾಳಿ, ಶಿರಾಪ್ ಸುರು ಜಾತಾತ್. ತಾಚಿ ಜೀಬ್ ಉಲಯ್ತಾ, ಪಿಯೆಲ್ಲೊ ಸೊರೊಚ್ ಉಲಾಯ್ತಾ.

“ಖಿಯೆ ಮೆಲ್ಯಾಂತ್ ಸಗ್ಳಿಂ? ಚೆನ್ನಿ ಏಕ್ ಗ್ಲಾಸ್ ಉದಕ್ ಹಾಡ್‌ಗೋ,” ಘರ್ಚ್ಯಾ ಮೆಟಾರ್ ಬಸುನ್ ಆನಾನ್ ಫರ್ವಾಯ್ಲೆಂ. ತಾಚ್ಯಾ ಆಂಗಾ ಥಾವ್ನ್ ಸುಟ್ಚೊ ಸೊರ್ಯಾಚೊ ವಾಸ್ ನಾಕಾಕ್ ಆದೊನ್ ಶಿವುನ್ ಏಕ್ ಪಾವ್ಪಿಂ ಆಂಗ್ ಕಾಡ್ಲೆಂ.

ಅಪ್ಪಾನ್ ವಿಚಾರ್ತಾನಾ ಸಕ್ಕಡ್ ತಾಚ್ಯಾ ಪಾಂಯಾಂ ಮುಳಾಂತ್ಚ್ ಯೇಜೆ. ನಾ ತರ್ ಸುರು ಜಾತಾ ತಾಚಿ ದೆಸ್ವಾಟ್!

ಅಕ್ಕಾನ್ ಭಿತರ್ ಥಾವ್ನ್ ಉದಕ್ ಹಾಡ್ ದಿಂವ್ಚೆಂ ಪಳೆಲೆಂ ಶಿವುನ್.

“ಆಜ್‌ಯೀ ಮಿರಂವ್ಕ್ ಗೆಲ್ಲೆಂಯ್ಲೀ ಪಟೇಲಾ ಸಾಂಗಾತಾ? ವ್ಹಚ್ ವ್ಹಚ್! ಕಾಜಾರ್ ಕರ್ನ್ ದಿಲ್ಲೆಂ ತುಕಾ! ತುಜ್ಯಾ ಜಲ್ಮಾಂತ್ ಕಾಜಾರ್ ಬೊಗೆಂವ್ಕ್ ನಾ ತುಕಾ. ಘೊವ್ ತುಜೊ ತೀನ್‌ಂಚ್ ಮಹಿನ್ಯಾಂನಿ ಮೆಲೊ. ಆತಾಂ ಗಾಂವ್‌ಭರ್ ಗಾಗ್ಲೊ ಉಕ್ಲುನ್ ವ್ಹಚ್. ತುಜೊ ಬಾಪಯ್ ಹಾಂವ್ ಆಸಾಂನೇ ಸಕ್ಕಡ್ ಆಯ್ಕೊಂಕ್!”

ಆನಾನ್ ಅಕ್ಕಾಕ್ ಸದಾಂಚೆಬರಿಚ್ ಯೆಟುಂಕ್ ಸುರು ಕೆಲೆಂ.

“ವ್ಹಯ್ ಗಾಗ್ರೊ ಉಕ್ಲೆನ್ ವ್ಹೆತಾಂ ಹಾಂವ್; ಆತಾಂ ಕಿತೆಂ ಕಂಯ್?” ಅಕ್ಕಾನ್ ಆಜ್ ಪಯಿಲ್ಲೆಂ ಪಾವ್ಲಿಂ ಪಾಟಿಂ ಜಾಪ್ ದಿತಾನಾ ಶಿವು ಶೆರ್ಮೆವ್ನ್ ಘೆಲೊ. “ತುಂ ಸಾಕಾಳಿಂ ಗೆಲ್ಲೊ ಸಾಂಜೆ ಮ್ಹಣಾಸರ್ ದೇಶಾಂತರ್ ಭಂವೊನ್ ಸಾಂಜೆರ್ ನಾಕ್‌ಭರ್ ಘೊಟುನ್ ಯೆತಾಯ್ ಹಾಂಗಾ, ಘರ್ ಸಾಂಬಾಳಿಜೆ ಕೊಣೆಂ? ವ್ಹಯ್ಲ್ಯಾನ್ ಯೇವ್ನ್ ಮ್ಹುಕಾಚ್ ಧಮ್ಕಿ ದಿತಾಯ್! ಅಮಾಕ್ ತುವೆಂ ಅಶೆಂಚ್ ಪಿಯೆವ್ನ್ ಪಿಯೆವ್ನ್ ಲಘಾಡ್ ಕಾಡ್ಲೆಂಯ್. ಆತಾಂ ತುಕಾ ಹಾಂವ್ ದಿಸ್ತಾಂ...”

ಶಿವು ಶೆರ್ಮೆಲ್ಲೊ ತರ್ಯೀ, ತಾಕಾ ಎಕಾ ರಿತಿನ್ ಮಿಶಿಚ್ ಜಾಲ್ಲಿ. ಇತ್ಲ್ಯಾ ಮೊಗಾಳಿ ಅಕ್ಕಾಕ್ ಆನ್ ಸದಾಂ ಸುಣ್ಯಾಕ್ ಯೆಟ್‌ಲ್ಲಾಬರಿ ಯೆಟ್ಲೆಂ ತಾಕಾ ಚಡಿತ್ ಬೆಜಾರಾಯ್, ದೂಕ್ ಹಾಡ್ತಾಲೆಂ. ಆಜ್ ಪಯಿಲ್ಲೆಂ ಪಾವ್ಲಿಂ ಅಕ್ಕಾನ್ ಜಾಪ್ ಕಾಡ್ಲೆ.

ಪುಣ್ ಆನ್ ಮಿಬಾಳುನ್ ಗೆಲೊ. “ಕಿತೆಂ ಮ್ಹಣಾಲೆಂಯ್ ರಾಂಡೆ!” ತಾಣೆಂ ಉಟೊನ್ ಮಾಲ್ವೊನ್ ಮಾಲ್ವೊನ್ ಅಕ್ಕಾಚ್ಯಾ ಮಟ್ವ್ಯಾ ಕೆಸಾಂಚ್ಯಾ ಶೆಂಡಿಯೆಕ್ ರೊಂಪಯ್ ಮಾರ್ಲಿ ಆನಿ ಗುಮ್ಪೆ ಘಾಲೆಚ್!

“ಅಮಾ...” ಮ್ಹಣ್ ಅಕ್ಕ ಕಿಂಕ್ರಾಟಾನಾ ಅಜ್ಜಿ ಧಾಂವೊನ್ ಆಯ್ಲಿ.

“ಸೊಡ್‌ರೇ ತಾಕಾ, ತೀನ್ ಕಾಸಾಂಚ್ಯಾ!” ತಿಣೆಂ ಅಪ್ಪಾಕ್ ಪಯ್ಸ್ ಲೊಟೊ. “ತುವೆಂ ಮಾತ್ಯಾರ್ ಒತ್ಲಾಯ್ ಮ್ಹಣ್ ಚೆಡ್ವಾಚೆಂ ನಿಸ್ಸಂತಾನ್ ಕರ್ನಾಕಾ!”

ಶಿವು ಕಿತೆಂ ಕರ್ಚೆಂ ತೆಂ ಕಳ್ಳಾಸ್ತಾಂ ಉಬೆ ರಾವೊನ್ ಭಿಯಾನ್ ಹೆಂ ಸರ್ವ್ ಪಳೆಂವ್ಕ್ ಲಾಗ್ಲೊ. ಅಕ್ಕ ರಡೊಂಕ್‌ಲಾಗ್ಲೆಂ. ಅಜ್ಜಿನ್ ಅಕ್ಕಾಕ್ ಭಿತರ್ ಆಪವ್ನ್ ವೆಲೆಂ. ಅಪ್ಪ ಅಜೂನ್ ರಾಗಾನ್ ಕಾಂಪ್ತಾಲೊ ತರ್ಯೀ ತಾಚ್ಯಾ ಪಾಯಾಂಕ್ ಬಳ್ ನಾಸ್ತಾಂ ತೆ ಬಾರೀಕ್ ಕಾಂಪ್ಲೆಂ ಶಿವುಕ್ ದಿಸುಂಕ್‌ಲಾಗ್ಲೆಂ.

“ಕೊಣಾ ಕೊಣಾ ಸಾಂಗಾತಾ ಮಿರಯ್ತಾಯ್ ಆನಿ ಮ್ಹಾಕಾಚ್ ಪಾಟಿಂ ಉಲಯ್ತಾಯ್‌ಗೀ ಬಾಜಾರಿ ಚೆಡ್ವಾ! ತುಜಿ ಕೊಲ್ತಿ ತಾಳ್ಯಾ ಧಾವ್ನ್‌ಚ್ ಲುಂವೊನ್ ಕಾಡ್ತಾಂ ಪಳೆ!” ಅಪ್ಪ ಖರ್ಶೆವ್ನ್ ಖರ್ಶೆವ್ನ್ ಸಾಂಗಾಲಾಗ್ಲೊ.

ಆನಿ ಲೆಕ್ಕ ಕರ್ಲೆಂ ಸಾಧ್ಯ್ ನಾ ತೆಂ ಸಮೊನ್ ಶಿವುನ್ ಬೂಕ್ ಪೊತ್ಯಾಂತ್ ಘಾಲೆ. ಅಪ್ಪ ಸೊಪ್ಯಾರ್‌ಚ್ ಆಡ್ ಪಡ್ಲೊ ಆನಿ ಥಂಯ್ ಧಾವ್ನ್‌ಚ್ ಪುರುರೊಂಕ್‌ಲಾಗ್ಲೊ.

ಸದಾಂ ಹಿಚ್ ಗತ್! ಅಪ್ಪ ಸೊರೊ ಪಿಯೆವ್ನ್ ಯೇವ್ನ್ ಅಕ್ಕಾಕ್ ಭೆಷ್ಟೆಂಚ್ ಗಾಳಿ ಸೊವ್ತಾ. ಭಿರ್ಮೆತ್ ಅಕ್ಕಾ ಸರ್ವ್ ಸೊಸುನ್ ವ್ಹರ್ತಾ. ಆಜ್ ಮಾತ್ ಕಿತ್ಯಾಕ್‌ಗೀ ಅಕ್ಕಾಯೀ ಪಾಟಿಂ ಉಲಯ್ಲೆಂ. ಪಾಪ್ ಕಿತ್ಲೆಂ ಮ್ಹಣ್ ಸೊಸ್ತಲೆಂ? ಸಗ್ಳೊ ದೀಸ್ ಕಾಮ್ ಕರ್ನ್ ಘರ್ ಸಾಂಬಾಳಿಜೆ. ವಯ್ಲ್ಯಾನ್ ಅಪ್ಪಾಚ್ಯೊ ಗಾಳಿ-ಸೊವೊ ಆಯ್ಕಾಜೆ. ಅಪ್ಪ ಖರೊಚ್ ಹರಾಮಿ! ಶಿವುಕ್ ಅಪ್ಪಾಚೆರ್ ಕರೀಣ್ ರಾಗ್ ಆಯ್ಲೊ. ಅಮ್ಮ ಆಸ್‌ಲ್ಲಿ ತರ್ ಕಿತ್ಲೆಂ ಬರೆಂ ಆಸ್‌ಲ್ಲೆಂ, ಶಿವು ಚಿಂತಿಲಾಗ್ಲೊ. ಅಮಾಕ್ ಪಳೆಲ್ಲೊ ಉಗ್ಡಾಸ್ ನಾ ತಾಕಾ. ತೊ ದೋನ್ ವರಾಂಚೊ ಆಸ್ತಾನಾಂಚ್ ತಿ ಸರ್‌ಲ್ಲಿ ಕಂಯ್. ತಶೆಂ ಅಜ್ಜಿನ್‌ಚ್ ತಾಕಾ ವಾಗಯಿಲ್ಲೊ.

ರಾತಿಚೆಂ ಸಾದೆಂ ಜೆವಾಣ್ ಸಂಪ್ಲೆಂ. ದನ್ವಾರಾಂಚೆಂ ಶಿವುಕ್ ಇಸ್ಕೊಲಾಂತ್

ಬಿಸಿಯೂಟ ಮೆಳ್ತಾಲೆಂ. ತೊ ಪೋಟ್-ಭರ್ನ್ ಆಂಬುಡ್ತಾಲೊ. ಕಿತ್ಯಾಕ್, ರಾತಿಕ್ ತಾಕಾ ಜಾಯ್ ಪುರ್ತೆಂ ಮೆಳಾನಾತ್ಲೆಂ.

ಅಪ್ಪ ಘೊರೆತಾಲೊ. ಮೊದ್ಯಾನೆ ರಾತಿಂ ಸೊರೊ ಪಿರ್ವತಾನಾ ತೊ ಉಟೊನ್ ಕುಜ್ನ್ ವೊಮ್ತೆಂ ಉದಾರೆಂ ಕರ್ತಾ ಜಾಲ್ಲ್ಯಾನ್ ಅಕ್ ತಾಕಾ ಜಾಯ್ಪುರ್ತೆಂ ಜೆವಾಣ್ ವೆಗ್ಳೆಂಚ್ ಕಾಡ್ನ್ ದವರ್ತಾಲೆಂ.

ಹರ್ಶೆಂಚೆಬರಿ ಆಜ್‌ಯೀ ಶಿವು ಅಕ್ ಸಾಂಗಾತಾಚ್ ನಿದ್ಲೊ. ಅಕ್ ಮಾತ್ ಆಜ್ ಬೆಜಾರಾಯೆನ್ ಆಸ್ಲೆಂ.

ಶಿವುಕ್ ಕಿತ್ಯಾಕ್‌ಗೀ ಸಾಂಜೆರ್ ಪಾಟೊಸಾರ್ ಚಡ್‌ಲ್ಲಾ ದಿವ್ಡಾಚೊ ಉಗ್ಡಾಸ್ ಆಯ್ಲೊ. ಧೊಡ್ಯಾ ದಿಸಾ ಆದಿಂ ಬೈರ ದಿವ್ಡಾವಿಶಿಂ ತಾಕಾ ಮಾಹೆತ್ ದಿತಾಲೊ. ಜಾಂವ್ಕ್ ತಾಚ್ಯಾ ಸಾಂಗಾತ್ಯಾಂ ಪಯ್ಕಿ ಬೈರಾಕ್ ಸಬಾರ್ ಸಂಗಿ ವಿಶಿಂ ಮಾಹೆತ್ ಆಸ್ಲಿ. ಯಾ ತೆಶೆಂ ತೊ ಉರ್‌ಲ್ಲಾಂಕ್ ಸಾಂಗ್ತಾಲೊ. ದಿವ್ಡಾ ವಿಶಿಂಯೀ ತಾಣೆಂ ಮಾಹೆತ್ ದಿಲ್ಲಿ. ತಾಚೊ ಬಾಪಯ್ ಜಿವ್ಡಾಳ್ ಧರ್ವ್ಯಾಂತ್ ಪ್ರವೀಣ್. ಬೈರಾಯಿ ಆಪುಣ್ ಲ್ಹಾನ್ ಲ್ಹಾನ್ ಜಿವ್ಡಾಳಿಂಕ್ ಧರುಂಕ್ ಸಕ್ತಾಂ ಮ್ಹಣ್ತಾಲೊ.

“ದಿವೊಡ್ ಭಾರಿಚ್ ಸಾದಿ ಜಿವ್ಡಾಳ್‌ರೇ ಶಿವು,” ಬೈರ ಸಾಂಗ್ತಾಲೊ. “ಕೊಣಾಕ್‌ಚ್ ಉಪದ್ರ್ ಕರ್ನಾ ತೊ. ದಿವೊಡ್ ಶಿಮ್ಪೆನ್ ಮಾರ್ತಾ ಮ್ಹಣ್ಣೆಂ ಸರ್ವ್ ಭೆಷ್ಣೆಂ. ಪುಣ್ ದೋನ್ ದಿವೊಡ್ ಜೊಡಿ ಜಾವ್ನ್ ರೆವೊಡ್ ಘಾಲ್ತಾನಾ ಮಾತ್ ತಾಂಕಾಂ ಉಪಾದ್ರ್ ದೀಂವ್ಕ್ ನಜೊ. ತಶೆಂ ಉಪದ್ರ್ ದಿಲ್ಯಾರ್ ತಾಂಕಾಂ ರಾಗ್ ಯೇವ್ನ್ ತೆ ಉಪ್ರಾಟೊಂಕ್ ಸಾದ್ಯ್ ಆಸಾ...”

ತೆಂ ಜೊಡಿ ಜಾವ್ನ್ ರೆವೊಡ್ ಘಾಲ್ತೆಂ ಮ್ಹಳ್ಯಾರ್ ಕಿತೆಂ ಮ್ಹಳೆಂ ಶಿವುಕ್ ಆರ್ಥ್ ಜಾಂವ್ಕ್ ನಾತ್‌ಲ್ಲೆಂ. ಪುಣ್ ಬೈರಾಲಾಗಿಂ ವಿಚಾರ್ಲ್ಯಾರ್ ‘ಅರೆ ತುಕಾ ಹಿ ಚಿಲ್ಲರ್ ಸಂಗತ್‌ಯೀ ಕಳಿತ್‌ನಾಂಗೀ ಬುದ್ಧ್,’ ಮ್ಹಣ್ ಆಪ್ಣಾಚ್ಯಾ ನೆಣಾರ್ಪಣಾಕ್ ಮೋಲ್ ಬಾಂದಿತ್ ಮ್ಹಣ್ ಚಿಂತುನ್ ತಾಣೆಂ ತಾಚೆಲಾಗಿಂ ವಿಚಾರುಂಕ್ ನಾತ್‌ಲ್ಲೆಂ. ಅಕ್ಕಾಲಾಗಿಂ ವಿಚಾರ್ಲ್ಯಾರ್ ಕಶೆಂ? ತೊ ಚಿಂತಿಲಾಗ್ಲೊ.

“ಅಕ್, ಆಜ್‌ಯೀ ಸಾಂಜೆರ್ ಪಾಟೊಸಾರ್ ದಿವೊಡ್ ಆಯಿಲ್ಲೊ, ವ್ಹಡ್ಲೊ ಸಯ್ತ್,” ತಾಣೆಂ ಉಲಂವ್ಕ್ ಸುರು ಕೆಲೆಂ.

ಪುಣ್ ಅಕ್ಕಾಚಿ ಜಾಪ್ ಆಯ್ಲಿನಾ.

“ಅಕ್, ತುಕಾ ಆನ್ ಭೆಷ್ಣೆಂಚ್ ಗಾಳಿ ಸೊವ್ತಾ! ತುಕಾ ಬೆಜಾರ್ ಜಾಲೆಂಗೀ ಅಕ್?”

ಅಕ್ಕಾಚಿ ಖಬರ್ ನಾತ್‌ಲ್ಲಿ.

ಶಿವುನ್ ಅಕ್ಕಾಕ್ ಪೊಟ್ಟುನ್ ಧರ್ದೆಂ.

“ಶಿವು, ಒಗೆಚ್ ನಿದೆ. ಮ್ಹಾಕಾ ಮಸ್ತು ಪುರೊ ಜಾಲಾಂ,” ಅಕ್ ಸಾಂಗಾಲಾಗ್ಲೆಂ.

ಶಿವುಕ್ ಮುಕಾರ್ ಉಲಂವ್ಣೆಂ ಮನ್ ಜಾಲೆಂನಾ. ಧೊಡ್ಯಾಚ್ ವೆಳಾನ್ ತಾಕಾ ನೀದ್ ಆಯ್ಲಿ.

ಸಾಕಾಳಿಂ ಅಕ್ಕಾನ್ ತಾಕಾ ವೆಳಾರ್ ಉಟಯ್ಲೊ. ಅಪ್ಪ ಅಜೂನ್ ಘೊರೆತಾಲೊ ಸೊಪ್ಯಾರ್. ತಾಣೆಂ ಉಟಿಂ ಆಟ್ ವೊರಾಂ ಉಪ್ರಾಂತ್‌ಚ್. ಅಜ್ಜಿ ಕುಜ್ನಾಂತ್ ಆಸ್ಲಿ.

ಶಿವುಕ್ ಮಾತ್ ಸಾಕಾಳಿಂ ಸಬಾರ್ ಕಾಮಾಂ ಆಸ್ತಾಲಿಂ. ಶಿದಿ ಘೆವ್ನ್ ತಾಣೆಂ ವೆವೆಗಿಂ ಬಾಂಯ್ಚೆಂ ಉದಕ್ ಒಡ್ಲೆಂ. ದುಬ್ಳಿಕಾಯ್ ಘರಾಂತ್ ಕಠೀಣ್ ಆಸ್ಲಾರೀ ಬಾಂಯ್ಚೆಂ ಉದಕ್ ಮಾತ್ ಧಾರಾಳ್ ಆಸ್ಲೆಂ. ಶಿವುನ್ ತಾಳ್ಣ್ಯಾಚ್ಯಾ ಮೊಡ್ಕೊರ್ ಭಾಣಾಕ್, ಕುಜ್ನಾಕ್, ನಾಣಿಯೆಚ್ಯಾ ಮೊಡ್ಕೆಕ್ ಉದಕ್ ಭರ್ದೆಂ. ಉಪ್ರಾಂತ್ ಆಯ್ದಾನಾಂ ಧುಂವ್ಚೆಂ ಕಾಮ್. ತೆಂಯೀ ಸರಾರಾಂ ತಿರಿಲೆಂ ತಾಣೆಂ.

ತಾಚೆ ಉಪ್ರಾಂತ್ ಆಂಗಣ್‌ಯೀ ಝಾಡುಂಕ್ ತಾಕಾಚ್. ಅಶೆಂ ತಶೆಂ ಮ್ಹಣ್ ನಳಿನಿ ಟೀಚರಿಚೆಂ ಮನೆಕೆಲಸ ತಿಸುಂಕ್ ತಾಕಾ ವೇಳ್ ಮೆಳ್ಳೊಚ್ ನಾ. ಆಜ್ ತಿಚೆಂ ನಾಗಬೇತ್ ಆಪ್ಣಾಚ್ಯಾ ಪಾಟಿರ್ ಬರೆಂಚ್ ನಾಚ್ತೆಂ ಮ್ಹಣ್ ಚಿಂತ್ಲೆಂ ತಾಣೆಂ.

ಅಕ್ಕ ಕಾಮಾಕ್ ವಚುಂಕ್ ತಯಾರ್ ಜಾತಾಲೆಂ. ತಾಕಾ ಅಕ್ಕಾಚಿ ಭಿರ್ಮತ್ ದಿಸ್ಲಿ. ದೇಡ್ ವರ್ಸಾ ಆದಿಂ ಕಾಜಾರಾ ದಿಸಾ ಮಾತ್ ತೆಂ ಸೊಬಿತ್ ದಿಸ್ತಾಲೆಂ, ಬರೆಂ ಕಾಪಾಡ್ ನೆಸೊನ್, ಜಾಯೊ ಮಾಳುನ್. ತಾಚ್ಯಾ ಉಪ್ರಾಂತ್ ತಾಣೆಂ ಪುಲಾಂ ಮಾಳ್‌ಲ್ಲಿಂ ಶಿವುನ್ ಪಳೆಂವ್ಕ್ ನಾಂತ್. ಭಾವೊಜಿ ತೀನ್‌ಂಚ್ ಮಹಿನ್ಯಾಂನಿ ಸರ್‌ಲ್ಲೊ, ಕಸಲ್ಯಾಗೀ ಪಿಡೆನ್. ಕಂಗಾಲ್ ಜಾಲ್ಲೆಂ ಅಕ್ಕ ಥಂಯ್ಚಿ ಇಜಾ ಸೊಸುಂಕ್ ತಾಂಕಾನಾಸ್ತಾಂ ಘರಾ ಆಯಿಲ್ಲೆಂ. ತಾಚೆ ಉಪ್ರಾಂತ್ ತಾಚೆ ಜಿಣಿ ಮ್ಹಳ್ಯಾರ್ ಹಿಚ್. ಸಾಕಾಳಿಂ ವೆಗಿಂಚ್ ಕಾಮಾಕ್ ವೆಚೆಂ, ಆನಿ ವೇಳ್ ಬುಡ್ತಾ ಮ್ಹಣಾಸರ್ ಪಟೇಲಾಚ್ಯಾ ತೊಟಾಂತ್ ಕಾಮ್ ಕರ್ಚೆಂ; ಪಾಟಿಂ ಯೇವ್ನ್ ಘರ್ಚೆಂ ಕಾಮ್ ಕರ್ಚೆಂ. ಅಕ್ಕಾಕ್ ಶಿವುಚೆರ್ ಖಂಡಿತ್ ಭಾರಿಚ್ ಮೋಗ್ ಆಸ್ಲೊ. ಪೊರ್ಚ್ಯಾ ದಿವಾಳೆಕ್ ತಾಣೆಂ ಶಿವುಕ್ ನವೆಂ ವಸ್ತುರ್ ಶಿವೊನ್ ದಿಲ್ಲೆಂ ಸಯ್!

ಅಕ್ಕ ಕಾಮಾಕ್ ಭಾಯ್ರ್ ಸರ್‌ಲ್ಲಾಬರಿಚ್ ಶಿವುಯೀ ಇಸ್ಕೊಲಾಕ್ ವಚುಂಕ್ ತಯಾರಿ ಕರಿಲಾಗ್ಲೊ. ಪೊತೆಂ ಭಾಯ್ರ್ ಹಾಡ್ತಾನಾ, ಪರ್ತುನ್ ತಾಕಾ ನಳಿನಿ ಟೀಚರಿಚೊ ಉಗ್ಡಾಸ್ ಯೇವ್ನ್ ಆಂಗಾಂತ್ ಶೆಳೊ ಘಾಮ್ ಸುಟ್ಲೊ. ತ್ಯಾ ಎಕಾ ಸಯ್ತಾನ್ ಟೀಚರಿಚ್ಯಾ ಕಷ್ಟಾಂ ಧಾವ್ನ್ ಕೆದಾಳಾ ಆಪ್ಣಾಕ್ ಸುಟ್ಕಾ ಮೆಳಾತ್‌ಗೀ? ತೊ ಚಿಂತಿಲಾಗ್ಲೊ.

ಅಜ್ಜಿನ್ ತಾಕಾ ಹುಣ್ ಹುಣ್ ಪೇಜ್ ವಾಡ್ಲಿ. ಭುಕೆಲ್ಲೊ ಶಿವು ಮಿಟಾಕ್ ಘಾಲ್ಲ್ಯಾ ಕಂಠ್ಯಾಂಚ್ಯಾ ರುಚಿನ್ ಗಬ ಗಬ ಕರ್ನ್ ಜೇಂವ್ಕಲಾಗ್ಲೊ. ಜೀಬ್ ತಾಚಿ ಲಾಸ್ಲಿ ತರ್‌ಯೀ ತಾಕಾ ಪರ್ವಾ ನಾತ್‌ಲ್ಲಿ.

“ಹಳ್ತಾರ್ ಖಾರೇ,” ಆಜಿ ತಾಕಾ ಚತ್ರಾಯ್ ಸಾಂಗಾಲಾಗ್ಲಿ. ಪುಣ್ ತಾಣೆಂ ಪಾಂಚ್‌ಚ್ ಮಿನುಟಾಂನಿ ಚೆವಾಣ್ ತಿರಿಲೆಂ.

ತೊ ಇಸ್ಕೊಲಾಚ್ಯಾ ವಾಟೆಕ್ ಲಾಗ್ತಾನಾ ಅಪ್ಪ ಮಾಡಾ ಮುಳಾಂತ್ ಬಸುನ್ ಒರೊಡ್ ಕಾಡ್ಚೆಂ ಆಯ್ಕಾಲೆಂ ತಾಕಾ.

ಪಟೇಲಾಚೆಂ ಘರ್ ಉತ್ರೊನ್ ರಸ್ತಾರ್ ದೆಂವ್‌ಲ್ಲಾಬರಿಚ್ ಬೈರ, ಕುಸುಮ, ನೇತ್ರ ಸರ್ವ್ ಸಾಂಗಾತಾ ಮೆಳ್ಳಿಂ. ಹರ್ಶೆಂಚ್ಯಾಬರಿಚ್ ಸಗ್ಳೆಂ ವಿಸ್ತೊನ್ ಶಿವುನ್ ಪಟ್ಟಂಗಾಂ ಮಾರುಂಕ್ ಸುರು ಕೆಲಿಂಚ್.

“ಬೈರ, ಕಾಲ್ ಸಾಂಜೆರ್ ಪರ್ತುನ್ ದಿವೊಡ್ ಆಯಿಲ್ಲೊರೇ ಆಮ್ಚ್ಯಾ ಪಾಕ್ಯಾರ್. ತುಂ ದಿವ್ಡಾಂನಿ ರೆವೊಡ್ ಘಾಲ್ಚೆ ವಿಶಿಂ ಸಾಂಗ್ತಾಲೊಯ್. ದಿವೊಡ್ ಘರ್ಚ್ಯಾ

ಪಾಕ್ಯಾರ್ಯೀ ರೆವೊಡ್ ಫಾಲ್ತಾತ್‌ವೇ?" ಶಿವುನ್ ಅಮಾಯುಕ್‌ಪಣಿಂ ವಿಚಾರ್ಲೆಂ. ತಾಚ್ಯಾ ತಕ್ಲೆಂತ್ಲೊ ದಿವೊಡ್ ಆಜೂನ್ ಭಾಯ್ರ್ ವಚುಂಕ್ ನಾತ್‌ಲ್ಲೊ.

"ತುಂ ಏಕ್ ಭೆರೊರೇ ಶಿವು. ಪಾಕ್ಯಾರ್ ದಿವ್ಡಾಂನಿ ರೆವೊಡ್ ಫಾಲುಂಕ್ ಕಿತೆಂ ತಾಂಕಾಂ ಹೆರ್ ಸುವಾತ್‌ಚ್ ಮೆಳಾನಾಂಗೀ?" ಬೈರಾನ್ ತಾಕಾ ತುಕ್ಲಾಂಯ್ಲೆಂ.

"ಮಾಗಿರ್ ತುವೆಂ ಖಂಯ್ ಪಳೆಯ್ಲೆಂಯ್?" ವಿಚಾರ್ಲೆಂ ಶಿವುನ್.

"ಹಾಂವೆಂ ದೋನ್ ತೀನ್ ಪಾವ್ಪಿಂ ಪಟೇಲಾಗೆಲೆಂ ಪಲ್ಟಿಚೆಂ ಫಾಲ್ತೆಂ ನಾಂವೇ, ತೆಣೆಂ ಪಳಯ್ಲಾಂ. ತ್ಯಾ ಫಾಲ್ಕಾಂತ್ ಬಹುಷ ತೆ ದಿವೊಡ್ ವ್ಹಸ್ತಿ ಕರ್ತಾತ್."

ಶಿವುಕ್ ಆತುರಾಯ್ ಚಡಿ. ದಿವ್ಡಾಂನಿ ರೆವೊಡ್ ಫಾಲ್ತೆಂ ಏಕ್ ಪಾವ್ಪಿಂ ಖಂಡಿತ್ ಪಳೆಯ್ಲೆಂಯ್ ಮ್ಹಳ್ಳೆಂ ಹಟ್ ಉದೆಲೆಂ ತಾಕಾ.

ಇಸ್ಕೂಲಾಕ್ ಪಾವ್‌ಲ್ಲೆಂಚ್ ಶಿವುಕ್ ಬರಿ ಖಬರ್ ಆಸ್‌ಲ್ಲಿ. ನಳಿನಿ ಟೀಚರ್ ಆಜ್ ಇಸ್ಕೂಲಾಕ್ ಯೇಂವ್ಕ್ ನಾತ್‌ಲ್ಲಿ. ಆಯಿಲ್ಲಿ ತರ್ ಆಪ್ಲೆಂ ಮನೆಕೆಲಸ ಕರಿನಾತ್‌ಲ್ಲಾಕ್ ಪಾಟಿಚಿ ಕಾತ್ ಸೊಲ್ತಿ ಖಂಡಿತ್. ಶಿವುನ್ ಮತಿಂತ್‌ಚ್ ಮಹಾಲಿಂಗೇಶ್ವರಾಕ್ ವಂದಿಲೆಂ. ನಳಿನಿ ಟೀಚರಿವಿಣೆಂ ತಾಚೊ ದೀಸ್ ಬೋವ್ ಮಜೆನ್ ಪಾಶಾರ್ ಜಾಲೊ.

ಸಾಂಜೆರ್ ಹರ್ಶೆಂಚೆ ಬರಿಚ್ ಸಾಂಗಾತ್ಯಾಂ ಸಾಂಗಾತಾ ಉಡೊನ್ ಖೆಳೊನ್ ಘರಾ ಪಾವ್ಲೊ ತೊ. ರಮೇಶಣ್ಣಾನ್ ತಾಕಾ ಥೊಡೆಂ ಬ್ಯಾಟಿಂಗ್ ಶಿಕಂವ್ಚೆಂ ಉತರ್ ದಿಲ್ಲಾನ್ ಶಿವು ಸರಾರಾಂ ನಾಣಿಯೆಕ್ ಉಜೊ ಫಾಲ್ಸ್ ಭಾಯ್ರ್ ಪಡ್ಲೊಚ್.

ಪಡ್ವಾಂತ್ ಆಜೂನ್ ಕೊಣ್‌ಯೀ ಯೇಂವ್ಕ್ ನಾತ್‌ಲ್ಲಿಂ. ತಶೆಂ ತಾಕಾ ಕಿತೆಂ ಕರ್ಚೆಂ ಕಳೆಂನಾ. ದಿವ್ಡಾಚೊ ಉಗ್ಡಾಸ್ ಆಯ್ಲೊ ತಾಕಾ. ಬೈರಾನ್ ಪಳೆಲ್ಲೆ ದಿವೊಡ್ ಪಟೇಲಾಚ್ಯಾ ಫಾಲ್ಕಾಂತ್ ಆಪ್ಣಾಕ್ ದಿಷ್ಟಿಕ್ ಪಡ್ತಿತ್‌ಗಾಯ್? ತೊ ಚಿಂತಿಲಾಗ್ಲೊ. ಆಪ್ಲೆಚ್ ತಾಚೆ ಪಾಂಯ್ ಬಾಕಿಮಾರ್ ಉತ್ತೊನ್ ಪಟೇಲಾಚ್ಯಾ ಫಾಲ್ಕಾಂತ್ ತೆವ್ಚಿಂ ಚಮ್ಕಾಲೆ. ಚಡ್ ಪಯ್ಸ್ ನಾತ್‌ಲ್ಲೆಂ ಫಾಲ್ತೆಂ.

ಪಟೇಲಾಚ್ಯಾ ಫಾಲ್ಕಾಂತ್ ಚಡ್ತಾವ್ ಕಾಜು ರೂಕ್ ಸೊಡ್ಲಾರ್ ಬೊಲಿಂಚ್ ಬೊಲಿಂ. ಅಪ್ಪೂಬ್ ಶಿವುನ್ ಹಾಂಗಾ ಥಾವ್ನ್ ಕಾಜು ಬಿಯೊ ಚೋರ್ಸ್ ವಿಕ್‌ಲ್ಲೊ ಆಸಾತ್.

ಫಾಲ್ಕಾಂತ್ ಹಳ್ತಾರ್ ಪಾಂಯ್ ಫಾಲೆ ತಾಣೆಂ. ಕಸಲೊಗೀ ಆವಾಜ್ ಆಯ್ಕಾಲೊ ತಾಕಾ. ಖಂಡಿತ್ ದಿವೊಡ್ ಆಸ್ತಲೆ. ತಾಚೊ ಭರ್ವಸೊ ಚಡ್ಲೊ. ತಾಣೆಂ ಮೆಟಾಂ ಚಡಿತ್ ಚವ್ಕಾಸ್ ಆನಿ ಹಗುರ್ ಕೆಲಿಂ. ಕಾಳಿಜ್ ಮಾತ್ರ ಹೆಳ್ಳೆ ಭಾಯ್ರ್ ದಡ್ಡಡ್ತಾಲೆಂ.

ಬೊಲ್ಕಾಚ್ಯಾ ಆಡೊಸಾಕ್ ರಾವೊನ್ ಹಳ್ತಾರ್ ಆವಾಜ್ ಯೆಂವ್ಚ್ಯಾ ಕುಶಿನ್ ದೀಷ್ಟ್ ಫಾಲಿ ಶಿವುನ್. ಎಕಾ ಘಡ್ಯೆ ದಡ್ಡೆಂ ಕಾಳಿಜ್ ಸಂಪೂರ್ಣ್ ರಾವ್‌ಲ್ಲಾ ಬರಿ ಜಾಲೆಂ ತಾಕಾ ತೆಂ ದೃಶ್ಯ ಪಳೆವ್ನ್.

ಥಂಯ್ಸರ್ ತಾಚೆಂ ಮೊಗಾಚೆಂ ಅಕ್ಕ ಸಂಪೂರ್ಣ್ ವಿಣ್ಣೆಂ ಆಸುನ್ ರಮೇಶಣ್ಣಾಯೀ ವಿಣ್ಣೊಚ್ ತಾಚೆ ವಯ್ರ್ ಪಡ್‌ಲ್ಲೊ ಆನಿ ದೊಗಾಂಯೀ ಎಕಾಮೆಕಾ ರೆವೊಡ್ ಫಾಲ್ಸ್ ಹುಳ್ಳುಳ್ತಾಲಿಂ.

ಶಿವುಕ್ ದುಸ್ರ್ಯಾ ಘಡ್ಯೆ ಥಂಯ್ಸರ್ ರಾವೊಂಕ್ ಸಾದ್ಯಾ ಜಾಲೆಂಚ್ ನಾ. ತಾಕಾ ಕಾಂಟಾಳೊ ಆಯ್ಲೊ. ತೊ ಪಾಟ್ಲ್ಯಾ ಪಾಂಯಾನಿಂಚ್, ಉಸ್ವಾಸ್ ದಾಂಬುನ್ ಧರ್ನ್ ಧಾಂವಾಲಾಗ್ಲೊ. ದೋನ್ಂಚ್ ಮಿನುಟಾಂನಿ ಖರೆವ್ನ್ ಖರೆವ್ನ್ ಘರಾ ಪಾವ್ಲೊ ತೊ. ಆಂಗ್ ಸಗ್ಳೆಂ ಘಾಮಾನ್ ತೊವ್ಲೆಂ. ಕಾಳಿಜ್ ಮುರ್ಡಿಲ್ಲೆಬರಿ ಜಾವ್ನ್ ರಡೊಂಕ್ಚ್ ಆಯ್ಲೆಂ ತಾಕಾ. ನಳಿನಿ ಟೀಚರಿನ್ ತಾಚ್ಯಾ ಪಾಟಿರ್ ನಾಗಬೇತ್ ಪಿಟೊ ಕರ್ತಾನಾಯೀ ತಾಕಾ ರಡೊಂಕ್ ಯೇನಾತ್ಲೆಂ. ಆಜ್ ಮಾತ್ ತಾಚ್ಯಾ ದೊಳ್ಯಾಂ ಖಾಂಚಿನಿ ದುಕಾಂ ಉದೆಲಿಂ.

ತ್ಯಾ ರಾತಿಂ ಪಯಿಲ್ಲೆ ಪಾವ್ಲಿಂ ತೊ ಅಕ್ಕ ಸಾಂಗಾತಾ ನಿದ್ಲೊನಾ.

ದ್ವಾರ

ದ್ವಾರ ಬಾಂದ್ಲೊ ನಿರ್ದಾರ್ ಆಕ್ರೇಕ್ ತರಯೀ ಘೆವ್ನ್ ಜಾಲ್ಲೊ.

ಫಿರ್ರಜ್ ಗೊವ್ಹಿಕ್ ಪರಿದಶದೆಚ್ಯಾ ಮೀಟಿಂಗಾಂತ್ ಜಾಂವ್ಕ್ ವಿತ್ತಿಯಾಬಾ ಸಾಂಗಾತಾ ಪಂದುಬೆಟ್ಟುಚ್ಯಾ ಲೊರೆಸಾನ್ಯಾ ಆಕ್ರೇಪ್ ಉಚಾರ್ಲೊ ತರಯೀ ಸಂಪೂರ್ಣ್ ವಿರೋದ್ ಕರುಂಕ್ ಲೊರೆಸ್ ನಾರ್ಕಾಲ್ಲೊ. ಕಿತ್ತೆಂ ಮ್ಹಳ್ಯಾರಯೀ ಲೊರೆಸಾಕ್ ವಿಗಾರಾನ್ ಮಸ್ತು ಕುಮೊಕ್ ಕೆಲ್ಲೊ ವಿಶಯ್ ವಿತ್ತಿಯಾಬಾಕ್ಯಾ ಕಳಿತ್ ಆಸ್ಲೊ.

“ತುಮಿ ಆಮ್ಚೆ ಭಂವಾರಿಂ ಕಿತೆಂ ಘಡೊನ್ ಆಸಾ ತ್ಯಾ ಸಂಗ್ತಿಂಚೊ ಮಿಮರೊ ಕರ್ನ್, ಆಟೊವ್ ಕರ್ನಾಂತ್,” ವಿಗಾರಾನ್ ಮೀಟಿಂಗಾರ್ ಮಾತ್ಲೆಂ ಗರಮ್ ಜಾವ್ನ್ಂಚ್ ಉತ್ರಾಂ ವಿಂಚ್ಲೊ. ಹ್ಯಾ ಫಿರ್ರಜೆಕ್ ತಾಣೆಂ ಯೇವ್ನ್ ಯೆಂವ್ಚ್ಯಾ ಮಹಿನ್ಯಾಕ್ ತೀನ್ ವರಾಂ ಸಂಪ್ತಾತ್. ಸಗ್ಳ್ಯಾ ಫಿರ್ರಜೆಂತ್ ನಿಜಾಕೀ ಹೊ ವಿಗಾರ್ ಯೆತಾನಾ ಅವ್ಯಕ್ತ್ ಉತ್ಸಾಹ್, ಸಂಚಲನ್ ವ್ಹಾಳ್ಲೊ. ಕಿತ್ಯಾಕ್, ಪಾಟ್ಲೆ ದೋಗ್ ವಿಗಾರ್ ಉತರ್ ಪ್ರಾಯೆಚೆ ಆಸ್ಲೆ ಜಾಲ್ಲ್ಯಾನ್ ತಾಣಿಂ ವಿಶೇಸ್ ಕಾಂಯ್ ಸುದಾರಣ್ ಕೆಲ್ಲೆಂ ನಾ. ತಶೆಂ ಹ್ಯಾ ಫಿರ್ರಜೆಕ್ ಖಂಡಿತ್ ನವಿ ಸಕತ್, ನವೆಂ ಚಿಂತಾಪ್, ನವೆಸಾಂವ್ ಜರೂರ್ ಗರ್ಜ್ ಆಸ್ಲೆಂ.

ಅಸಲ್ಯಾ ಆಯಿನ್ನ್ ವೆಳಿಂ ಫಾ. ವಿವಿಯನ್ ವಿಗಾರ್ ಜಾವ್ನ್ ಹಾಂಗಾ ಆಯಿಲ್ಲೊ. ವಿತ್ತಿಯಾಬಾನ್ ಹ್ಯಾ ವಿಗಾರಾ ವಿಶಿಂ ಪಾರ್ಕಿಲ್ಲೊ ಪ್ರಮುಕ್ ವಿಶಯ್ ಮ್ಹಳ್ಯಾರ್ ತಾಚೆಂ ಉಲೊವ್ಪಾಚೆಂ ಅಪ್ಪೂಬ್ ದೆಣೆಂ. ಫುಸ್ಪಡ್ ನಾತ್ಲೆಂ ಉಲೊವ್ಪ್ ತಶೆಂಚ್ ಸ್ಪಶ್ಟ್ ಚಿಂತಾಪ್. ವಿಗಾರ್ ಉಲೊಂವ್ಕ್ ಧರಿತ್ ತರ್ ಕಠೀಣ್ ಕಾಳಿಜ್ಯಾ ಕರ್ನಾತ್; ಅರ್ಕಾಂಟಿ ಮನಿಸ್ಯಾ ಮೋವ್ ಜಾಯ್. ತಶೆಂ ಉಲಯ್ತಾಲೊ ಫಾ. ವಿವಿಯನ್.

ತ್ಯಾ ದಿಸಾಚ್ಯಾ ಮೀಟಿಂಗಾಂತ್ಯಾ ತಶೆಂಚ್ ಉಲೊಂವ್ಕ್ ಸುರು ಕೆಲ್ಲೆಂ ವಿಗಾರಾನ್.

“ದೋನ್ ವರಾಂ ಆದಿಂ ಮಂಗ್ಳುರಾಂತ್ ಹಿಂದೂ ಮೂಳ್ಭೂತ್ವಾದಿನಿ ಇಗರ್ಜಾಂಚೆರ್ ಹಲ್ಲೊ ಕೆಲೊ ಕಿತ್ಯಾ ಪಾಸತ್? ಹೆಂ ಆಮಿ ತಜ್ವೀಜ್ ಕರಿಜೆ.” ವಿಗಾರಾಚೆಂ ಉತ್ರಾಂ ಗಣ್ಣಿತ್. “ಆಜೂನ್ ಆಮಿ ಇಗರ್ಜೆ ವಠಾರಾಂತ್ಚ್ ಚಿಂತುನ್ ಬಸ್ಲಾಂವ್ ಆನಿ ಸುರಕ್ಶಿತ್ ಮ್ಹಣ್ ಪಾತ್ಯೆವ್ನ್ ಆಯ್ಲಾಂವ್. ಆಮ್ಚ್ಯಾ ಆಮ್ಚ್ಯಾಚ್ ಘೊಂಟೆರಾಂತ್ ಸುಶೆಗ್ ಘೆತೆಲ್ಯಾಂವ್; ಸ್ವಾಭಿಮಾನ್ ನಾತ್ಲಾಂಬರಿ ಆಸ್ಲಾಂವ್. ಆನಿ ಮೂಳ್ಭೂತ್ವಾದಿನಿ ಆಮ್ಚಿ ಅಸ್ಕತ್ಕಾಯ್ ಖರಿಚ್ ಪಾರ್ಕಿಲ್ಯಾ ಆನಿ ಆಮ್ಕಾಂ ಚಡಿತ್ ದುಕ್ತಾ ಖಿಯ್ನರ್ಗೀ, ಥಂಯ್ಸರ್ಚ್ ಚಿಮ್ಪಿಲಾಂ,” ವಿಗಾರ್ ಉಲೊವ್ನ್ಂಚ್ ವೆತಾಲೊ. ಸರ್ವ್ ಸಾಂದೆ ಕೂಡ್ ಸಗ್ಳಿ ಕಾನ್ ಕರ್ನ್ ಆಯ್ಕೊನ್ ಆಸ್ಲೆ.

ಪುಣ್ ವಿತ್ತಿಯಾಬಾಕ್ ಮಾತ್ರ್ ವಿಗಾರಾಚೆಂ ಉತ್ರಾಂ ಸಾದಾರಣ್ ಚುನಾವ್ ಪ್ರಚಾರಾಚ್ಯಾ ಭಾಶಣಾಬರಿ ಆಯ್ಕೊಂಕ್ಲಾಗ್ಲಿಂ. ಆಯಿಲ್ಲ್ಯಾ ಸುರ್ದೆರ್ ಥಾವ್ನ್ಂಚ್ ವಿಗಾರಾಚ್ಯಾ ಥೊಡ್ಯಾ ಥೊಡ್ಯಾ ಯೊಜನಾಂಕ್ ತಾಚೊ ವಿರೋದ್ ಆಸ್ಲೊ ಮಾತ್ರ್

ನ್ಟಂಯ್, ಪಾವ್ಟ್ ಮೆಳ್ತಾನಾ ಸಮಾದಾನೆನ್‌ಂಚ್ ತಾಣೆಂ ಆಕ್ಲೆಪ್ ಉಚಾರ್‌ಲ್ಲೊ.

“ತೆ ಆಮ್ಕಾಂ ಹಿಣ್ಣಿತಾತ್, ದಗ್ಗಿತಾತ್, ಆಮ್ಚೊ ಸ್ವಾಬಿಮಾನ್ ಕಿಡಯ್ತಾತ್ ದೆಕುನ್ ಆಮಿ ಆಮ್ಚೆಂಪಣ್ ದಾಕಯ್ಚ್ಚಯ್ ಮ್ಹಣ್ ಮ್ಹಣ್ಣೆಂ ನ್ಹಂಯ್ ಹಾಂವೆಂ. ಆಮ್ಚೆಂಪಣ್ ದಾಕಂವ್ಚೊ ಆಮ್ಚೊ ಕಾಯ್ಲೊ; ಕ್ರಿಸ್ತಾನ್‌ಂಚ್ ದಿಲ್ಲೊ ಉಲೊ ತೊ. ಆಮ್ಚೆಂಪಣ್ ದಾಕಂವ್ಚ್ಯಾ ಖಾತಿರ್ ದ್ವಾರ ಬಾಂದಿಜೆ ಮ್ಹಣ್ ಹಾಂವೆಂ ಮ್ಹಣ್ಣೆಂಯ್ ನ್ಹಂಯ್. ದ್ವಾರಾಕ್ ಆನಿ ತಸಲ್ಯಾ ಸಂಗ್ತಿಂಕ್ ಕಾಂಯ್ ಸಂಬಂದ್ ಘಡಿಜೆ ಮ್ಹಣ್ ನಾ. ಪುಣ್ ದ್ವಾರಾಕ್ ಏಕ್ ಸಾಂಕೇತಿಕ್ ಆರ್ಥ್ ಆಸಾ,” ವಿಗಾರ್ ಖಂಡಿತ್ ಆವೇಶ್ ಭರುನ್ ಉಲಯ್ತಾಲೊ.

ಪಳೆಂವ್ಕ್ ವಿಗಾರ್ ಸೊಬಿತ್ ಆನಿ ದಾಟೊ ಮೊಟೊ. ಆಕರಿತ್ ವೆಕ್ತಿತ್ವ್ ತಾಚೆಂ. ಪುಣ್ ಕಿತ್ಯಾಕ್‌ಗೀ ಆಪುಣ್ ಏಕ್ ಕಾರ್ಬಾರಿ ಕಸೊ ದಿಸಾಜೆ ಮ್ಹಣ್ ತಾಣೆಂ ಕಾಡ್ಚಿ ವಾಂವ್ಚ್ ತಾಚ್ಯಾ ಹರ್ಯೆಕಾ ಕೃತ್ಯಾಂತ್ ಉಟೊನ್ ದಿಸ್ತಾಲಿ ವಿತ್ತಿಯಾಬಾಕ್. ತ್ಯಾ ದಿಸಾಚೆಂ ಮೀಟಿಂಗ್ ದ್ವಾರ ಬಾಂದ್ಚ್ಯಾ ವಿಶಿಂ ನಿರ್ಧಾರ್ ಘೆಂವ್ಕ್ ಮ್ಹಣ್‌ಂಚ್ ಆಪಯಿಲ್ಲೆಂ.

ಕಿತ್ಯಾಕ್‌ಗೀ ವಿಗಾರಾಕ್ ದ್ವಾರ ಬಾಂದ್ಚ್ಯಾ ವಿಶಿಂ ವಿಶೇಸ್ ಆಸಕ್ತ. ವಿಗಾರ್ ಜಾವ್ನ್ ಗೆಲ್ಲಾ ಪಯ್ಲಾ ದೊನ್‌ಯೀ ಫಿರ್ಗಜೆಂನಿ ತಾಣೆಂ ಮಜ್ಬೂತ್ ದ್ವಾರ ಬಾಂದ್‌ಲ್ಲಿಂ. ಹಿ ತಾಚಿ ತಿಸ್ತಿ ಫಿರ್ಗಜ್. ಆಯಿಲ್ಲಾ ಪಯ್ಲಾ ವರ್ಸಾಚ್ ತಾಣೆಂ ಇಂಗ್ಲಿಶ್ ಮಾದ್ಯಮ್ ಇಸ್ಕೂಲ್ ಆರಂಬ್ ಕೆಲ್ಲೆಂ. ಗಲ್ಫಾಕ್ ತೀನ್ ಪಾವ್ಟಿಂ ವಚುನ್ ಲಾಕಾಂನಿ ದುಡು ಜಮಯಿಲ್ಲೊ. ತಶೆಂ ತಾಚ್ಯಾ ಹುಮೆದಿಕ್ ಫಿರ್ಗಜ್‌ಗಾರಾಂನಿಯೀ ವಿಶೇಸ್ ಕುಮೊಕ್ ದಿಲ್ಲಿ ಆನಿ ಅಶೆಂ ದೋನ್ ಮಹಿನ್ಯಾಂ ಆದಿಂ ಇಂಗ್ಲಿಶ್ ಮೀಡಿಯಂ ಇಸ್ಕೂಲಾಚೆಂ ಮಜ್ಬೂತ್ ಬಾಂದಾಪ್ ಸ್ಥಳೀಯ್ ಶಾಸಾಕಾಕ್ ಬೆಂಗ್ಕುರ್ ಥಾವ್ನ್ ಆಪವ್ನ್ ಹಾಡ್ನ್ ಉಗ್ತಾವಣ್ ಕೆಲ್ಲೆಂ.

ಇಸ್ಕೂಲಾ ಸಾಂಗಾತಾಚ್ ಸಿಮಿಸ್ತೆಚೆಂ ನವೀಕರಣ್, ಇಗರ್ಜೆಂ ದುರುಸ್ತೆಚೆಂ ಕಾಮ್, ವಿಗಾರಾಚೆಂ ಘರ್ - ಕಾರ್ಬಾರಾಂ ತೀನ್ ವರ್ಸಾಂನಿ ಸಬಾರ್ ಜಾಲ್ಲಿಂ.

ಆನಿ ಆತಾಂ ದ್ವಾರ.

“ಕಸಲೊ ತೊ ಸಾಂಕೇತಿಕ್ ಆರ್ಥ್ ದ್ವಾರಾಕ್?” ವಿಗಾರಾನ್ ಮುಕಾರ್ಲಿಂ. “ಪರ್ನಾ ಸೊಲ್ಲ್ಯಾಂತ್ ತುಮಿ ಪಳೆಲ್ಯಾರ್ ಜುದೆವಾಂಕ್ ದೆವಾಳ್ ಎಕ್‌ಚ್, ಸಲ್ಮಾಂವ್ ರಾಯಾನ್ ಜೆರುಜಲ್ಯಾಂತ್ ಬಾಂದ್‌ಲ್ಲಿಂ ತೆಂ ದೆವಾಳ್. ಪುಣ್ ತ್ಯಾ ದೆವಾಳಾಕ್ ವೆಚ್ಯಾ ವಾಟೆರ್ ಮಜ್ಬೂತ್ ದಾರ್ವಾಟೊ ತಾಣೆಂ ಆಸಾ ಕೆಲ್ಲೊ. ತ್ಯಾ ದಾರ್ವಾಟ್ಯಾಲಾಗಿಂ ಪಾವ್ತಾನಾಂಚ್ ಸರ್ವೆಸ್ಪರಾಚ್ಯಾ ಪಾಂಯಾಂಥಳಾ ಆಪುಣ್ ಆಸಾಂವ್ ಮ್ಹಳ್ಳೆಂ ಭಗಾಪ್ ಲೊಕಾಕ್ ಯೆತಾಲೆಂ, ಆನಿ ಭಕ್ತಿಪಣಾನ್ ಆನಿ ದೆವಾಸ್ಪಣಾನ್ ಲೋಕ್ ಥಂಯ್ ಥಾವ್ನ್ ಚಲೊನ್ ದೆವಾಳಾಕ್ ಪ್ರವೇಶ್ ಘೆತಾಲೊ.

“ತಸಲೊಚ್ ಆರ್ಥ್ ಆಸಾ ಅಮಿ ಬಾಂದುಂಕ್ ವೆಚ್ಯಾ ದ್ವಾರಾಕ್. ದ್ವಾರ ಆಮ್ಕಾಂ ದೆವಾಚ್ಯಾ ಹಾಜರ್ಪಣಾಚೊ ಸಂಕೇತ್ ಕಸೊ ರಾವ್ತಾ ಆನಿ ಆಮ್ಕಾಂ ಕಾಳ್ಜಾಂ ಮನಿಂ ತಾಕಾ ಭೆಟೊಂಕ್ ತಯಾರ್ ಕರ್ಚ್ಯಾಕ್ ಸಹಕಾರ್ ಜಾತಾ.”

ಭಾರಿಚ್ ಉಂಚ್ಲೆಂ ಚಿಂತಪ್ ವಿಗಾರಾಚೆಂ, ಭಗ್ಲೆಂ ವಿತ್ತಿಯಾಬಾಕ್. ದೇವ್‌ಶಾಸ್ತ್ರಿ, ವಾಂಜೆಲ್ ಅದ್ಯಯನ್ ಖರೆಂಚ್ ತಾಣೆಂ ಬರೆಂಚ್ ಕೆಲಾಂ. ತಶೆಂ ತಾಚೆ

ಶೆರ್ಮಾಂವ್‌ಯೀ ಉಂಚ್ಲಾ ಮಟ್ಪಾಚೆ. ಬೋವ್‌ಚ್ ಬರಿ ತಯಾರಾಯ್ ತೊ ಕರ್ತಾಲೊ. ಅಶೆಂ ವಿಗಾರಾಚೆ ಶೆರ್ಮಾಂವ್ ವಿತ್ತಿಯಾಬಾಕ್ ಮಸ್ತು ಪಸಂದ್ ಜಾತಾಲೆ.

ತಶೆಂ ಮ್ಹಣ್ ಜೆರುಜಲೆಚ್ಯಾ ದಾರ್ವಾಚ್ಯಾಕ್ ಆನಿ ಹ್ಯಾ ಹಳ್ಳೆಚ್ಯಾ ದ್ವಾರಾಕ್ ಎಕಾಚ್ ತಕ್ಡೆಂತ್ ಫಾಲ್ಸ್ ಲೋಕಾನ್ ಒಪ್ಪೊಂಚೆಬರಿ ಉಲೊಂವ್ಚೆಂ ವಿತ್ತಿಯಾಬಾಕ್ ಸಮಾ ಮ್ಹಣ್ ದಿಸ್ಲೆಂನಾ.

ವಿಗಾರಾನ್ ಆಪ್ಲೆಂ ಉಲೊವ್ನ್ ಆಕೇರ್ ಕೆಲೆಂ. ಪುಣ್ ಸಾಂದೆ ಕೊಣ್‌ಯೀ ಉಲಯ್ಲೆನಾಂತ್. ಬಹುಶ ವಿಗಾರಾನ್ ಸಾಂಗ್ಲೆಂ ಸರ್ವ್ ಸಮಾ ಆನಿ ಸಾರ್ಕೆಂ ಮ್ಹಣ್ ತಾಂಕಾಂ ಭಗ್‌ಲ್ಲಾಂತ್ ನವಾಲ್ ನಾ. ಎಕಾ ಘಡಿಯೆ ವಿತ್ತಿಯಾಬಾಕ್‌ಯೀ ತಶೆಂಚ್ ಭಗ್‌ಲ್ಲೆಂ.

ಪುಣ್ ಹರ್ದೆಂಚೆಬರಿ ಆಜ್‌ಯೀ ಆಪ್ಣಾಕ್ ಭಗ್‌ಲ್ಲೆಂ ಪಾತ್ಕಾಯ್ಲ್ಯಾ ಶಿವಾಯ್ ವಿತ್ತಿಯಾಬಾಕ್ ಸಮಾದಾನ್ ನಾತ್‌ಲ್ಲೆಂ. ದೆಕುನ್ ತೊ ಉಬೊ ಜಾಲೊ.

“ಫಾದರ್ ಮಾನ್ತಾಂ ಹಾಂವ್ ತುಮ್ಚೆಂ ಉಲೊಣೆಂ,” ಮೋವ್ ತಾಳ್ಯಾನ್ ಉತ್ರಾಂ ವಿಂಚ್ಲೆಂ ವಿತ್ತಿಯಾಬಾನ್. ತೊ ಉಲೊಂವ್ಕ್ ಉಟ್ಲೊ ತೆಂ ವಿಗಾರಾಕ್ ಪಸಂದ್ ಜಾಂವ್ಕ್ ನಾ ತೆಂ ಪಾರ್ಯುಂಕ್ ವಿತ್ತಿಯಾಬಾಕ್ ವೇಳ್ ಗೆಲೊನಾ.

“ಖಂಡಿತ್ ದ್ವಾರ ಏಕ್ ಸಂಕೇತ್ ಆನಿ ಆಪುರ್ಬಾಯೆಚೊ ಸಂಕೇತ್. ತಾಂತುಂ ದೋನ್ ಉತ್ರಾಂ ನಾಂತ್. ಪುಣ್ ಬಹುಶ ದ್ವಾರ ಬಾಂದುಂಕ್ ವೆಚೆ ಪಯ್ಲೆಂ ಆಮಿ ಪಳೆಂವ್ಕ್ ಜಾಯ್ ಹ್ಯಾ ಫಿರ್ಗಜೆಂತ್ ಆಸ್ಚೊ ಅದಿಕ್ ಮಹತ್ವಾಚೊ ಗರೊ ಕಸಲ್ಯೊ ತೆಂ. ಕಿತ್ಯಾಕ್, ದ್ವಾರ ಬಾಂದುಂಕ್ ವೆತಾನಾ ಖಂಡಿತ್ ಖರ್ಚ್ ಸಾತ್-ಆಟ್-ಧಾ ಲಾಕ್ ತರ್‌ಯೀ ಸಲೀಸಾಯೆನ್ ಜಾತಲೊ.”

ವಿತ್ತಿಯಾಬಾನ್ ತಾಳೊ ಕೆಂಕಾರ್ನ್ ಸುಡಾಳ್ ಕೆಲೊ. ಸರ್ವ್ ಸಾಂದೆ ತಾಕಾಚ್ ಪಳೆವ್ನ್ ಆಸ್ಲೆ.

“ಹಾಂವ್ ತುಮ್ಕಾಂ ಏಕ್ ದಾಕ್ಲೊ ದಿತಾಂ. ಹಾಂವ್ ಹ್ಯಾ ಫಿರ್ಗಜೆಂತ್ ಆಲ್ತಾರ್ ಭುರೊ ಜಾವ್ನ್ ಆಸ್ತಾನಾ - ಆತಾಂ ಸುಮಾರ್ ಸಾಟ್ ವರ್ಸಾಂ ಆದ್ಲಿ ಗಜಾಲ್ ಹಿ - ಹಾಂಗಾಸರ್ ದೊನ್ವಿಂ ವೀಸ್ ಕುಟ್ಮಾಂ ಆಸ್ಲಿಂ. ಉಪ್ರಾಂತ್ ಮ್ಹಜೆಂ ಶಿಕಾಪ್ ಜಾವ್ನ್ ಇಗರ್ಜೆ ಇಸ್ಕೊಲಾಂತ್ ಹಾಂವ್ ಶಿಕಂವ್ಕ್ ಲಾಗ್ತಾನಾ ತಿಂ ಅಡೆಯಿಂ ಜಾಲ್ಲಿಂ. ಆತಾಂ, ಸುಮಾರ್ ತೀಸ್ ವರ್ಸಾಂ ಉಪ್ರಾಂತ್ ತ್ಯಾಚ್ ಲೆಕಾನ್ ಮುಕಾರ್ ಗೆಲ್ಲಿಂ ತರ್ ಕುಟ್ಮಾಂ ತಿನ್ವಿಂ ಪುಣ್‌ಯೀ ಜಾಯ್ ಆಸ್ಲಿಂ. ಪುಣ್ ಇಗರ್ಜೆಚ್ಯಾ ರಿಜಿಶ್ವಾರಾ ಪ್ರಕಾರ್ ಆತಾಂ ಹ್ಯಾ ಫಿರ್ಗಜೆಂತ್ ಫಕತ್ ದೊನ್ವಿಂ ಕುಟ್ಮಾಂ ಆಸಾತ್. ಕುಟ್ಮಾಂ ಕಿತ್ಯಾಕ್ ಉಣೆಂ ಜಾಲಿಂ ಮ್ಹಳೆಂ ಸವಾಲ್ ಗರ್ದೆಚೆಂ. ಕೊಣ್‌ಯಿ ಮ್ಹಣುಂಕ್ ಪುರೊ, ಆತಾಂ ಭುರ್ಗಿಂ ಉಣೆಂ ಮ್ಹಣ್. ತೆಂ ಕಾರಣ್ ನ್ಹಂಯ್. ನಿಜಾಕೀ ಪಳೆಯಾ, ಹ್ಯಾ ಫಿರ್ಗಜೆಂತ್ ಸದ್ವಾಕ್ ಮೆಜೂನ್ ಪಂಚ್ಚೀಸ್ ಯುವಜಣ್‌ಯೀ ನಾಂತ್. ಚಡ್ತಾವ್ ಸಗ್ಳೆ ಗಲ್ಪಾಂತ್ ಯಾ ಬೆಂಗ್ಕುರ್, ಮುಂಬಯ್ ಜೊಡಿರ್ ಆಸಾತ್. ತಶೆಂ ಜೊಡಿಕ್ ಗೆಲ್ಲೆ ತೆ ಗೆಲೆಚ್ ಮ್ಹಣ್ ಆರ್. ತೆ ತೆಣೆಂಚ್ ಘರಾಂ, ಫ್ಲೆಟಾಂ ಕರ್ನ್ ಸೆಟಲ್ ಜಾತಾತ್ ಶಿವಾಯ್ ಕೊಣ್‌ಯೀ ಪಾಟಿಂ ಯೇನಾಂತ್. ಕಿತ್ಯಾಕ್, ಹ್ಯಾ ಗಾಂವಾಂತ್ ಕಾಂಯ್ ಜೋಡ್ ನಾ. ಆನಿ ತೆಂ ಏಕ್ ಪ್ರಮುಕ್ ಸವಾಲ್ ಜಾವ್ನ್ ಆಮಿ ಘೆವ್ಚೆತ್. ಆಜ್ ಕೃಶಿಕ್ ದೆಂವ್ಚೆ ಯುವಜಣ್ ನಾಂತ್. ಆದಿಂ ದೊಳ್ಯಾಂಕ್ ಥಂಡಾಯ್ ದಿಂವ್ಚೆ, ಬೆಳೆಂ

ಬರ್ಲಿನ್ ಗಾದೆ ಆತಾಂ ಪಣ್ಣಿಲ್ ಪಡ್ಲಾತ್; ಲಜೆ ಕಾಂಟಿ, ಕಮ್ಯುನಿಸ್ಟ್ ಆನಿ ನಲಿಯೊ ಭರ್ದಾತ್ ತ್ಯಾ ಗಾದ್ಯಾಂನಿ. ಶಿಕಾಪ್ ಜೊಡ್ಲಾನ್ ಕೃಶಿ ಕರುಂಕ್ ನಜೊ ಮ್ಹಳ್ಳೊ ಕಾಯ್ದೊ ಆಸಾಗಾಯ್? ಸಕ್ಲಾಂನಿ ದಾಕ್ತರ್, ಇಜ್ಜೆರ್, ಮನೆಜರ್ ಜಾಲ್ಯಾರ್ ಸಾಗೊಳಿ ಕರ್ಚಿ ಕೊಣೆಂ?

“ಮ್ಹಾಕಾ ಭಗ್ತಾ, ಹ್ಯಾ ಫಿರ್ದಜೆಚಿ ಪ್ರಮುಕ್ ಆನಿ ತುರಂತ್ ಗರ್ಜ್ ಆಮ್ಚಾ ಯುವಜಣಾಂಕ್ ಹಾಂಗಾಚ್ ಜೊಡಿಕ್ ಆವ್ಕಾಸ್ ಕರ್ನ್ ದಿಂವ್ಚೆಂ. ಲ್ಹಾನ್, ಲ್ಹಾನ್ ಉದ್ಯಮ್, ಆದುನಿಕ್ ತಂತ್ರಗ್ಯಾನ್ ವಾಪರ್ನ್ ಕರ್ಚಿ ಸಾಗೊಳಿ - ತಸಲಿಂ ಯೋಜನಾಂ ಆಮಿ ತುರಂತ್ ಫಾಲುಂಕ್ ಜಾಯ್. ತಸಲ್ಯಾ ಯೋಜನಾಂನಿ ಆಮಿ ಸುಫಳ್ ಜಾಲ್ಯಾಂವ್, ದ್ವಾರ ಏಕ್ ನ್ಹಂಯ್ ಚ್ಯಾರ್ ಬಾಂದ್ಲಾಂ.”

ವಿತ್ತಿಯಾಬ್ ತುವಾಲ್ಯಾನ್ ಆಪ್ಲೆಂ ತೋಂಡ್ ಪುಸುನ್ ಬಸ್ಲೊ.

ಘಡಿಯೆ ಸಗ್ಳ್ಯಾ ಸಾಲಾಂತ್ ಅಸಹನೀಯ್ ಮಾವ್ನ್ ರಾಜ್ ಕರಿಲಾಗ್ಲೆಂ.

ವಿಗಾರಾಕ್ ಖಂಡಿತ್ ಆಪ್ಣಾಚೆಂ ಉಲೊವ್ಣೆಂ ಪಸಂದ್ ಜಾಂವ್ಚೆಂನಾ ತೆಂ ವಿತ್ತಿಯಾಬಾಕ್ ಪಯ್ಲೆಂಚ್ ಕಳಿತ್ ಆಸ್ಲೆಂ. ಪುಣ್ ತೊ ಕಸಲಿ ಪ್ರತಿಕ್ರಿಯಾ ದೀತ್ ಮ್ಹಣ್ ಆಯ್ಕೊಂವ್ಚಿ ಆತುರಾಯ್ ಆಸ್ಲಿ ತಾಚೆ ಥಂಯ್.

“ವಿತ್ತಿಯಾಬಾನ್ ಉಲಯಿಲ್ಲೆಂ ಖರೆಂಚ್ ಸಾರ್ಕೆಂ,” ವಿಗಾರಾನ್ ಜೊಕುನ್ ಉತ್ರಾಂ ವಿಂಚ್ಲೆಂ. “ಹ್ಯಾ ಫಿರ್ದಜೆಚೊ ಪ್ರಮುಕ್ ಸಮಸ್ಸೊ ಹೊಚ್. ಹಾಂಗಾ ಕುಟ್ಮಾಂ ಉಣೆಂ ಜಾವ್ನ್ ಯೆತಾತ್. ಹೆಂ ಮ್ಹಾಕಾ ಹಾಂಗಾ ಯೆಂವ್ಚ್ಯಾ ಪಯ್ಲೆಂಚ್ ಬಿಸ್ಪಾನ್ಯಾಂನಿ ಸಾಂಗ್ಲೆಂ. ತ್ಯಾ ದಿಶೆನ್ ಖಂಡಿತ್ ಆಮಿ ಜೊಕ್ತಿಂ ಮೆಟಾಂ ಕಾಡ್ನ್ ಆಸಾಂವ್. ಹಾಂಗಾಸರ್ ಇಂಗ್ಲಿಶ್ ಮೀಡಿಯಮ್ ಇಸ್ಕೂಲ್ ಆರಂಬ್ ಕರುಂಕ್ ಪ್ರಮುಕ್ ಕಾರಣ್ ತೆಂಚ್. ಆಮ್ಚ್ಯಾ ಭುರ್ಗ್ಯಾಂನಿ ಶ್ಲೆರಾಕ್ ವಚುನ್ ಇಂಗ್ಲಿಶ್ ಮೀಡಿಯಮ್ ಶಿಕ್ಪಾ ಬದ್ಲಾಕ್ ಹಾಂಗಾಚ್ ರಾವೊನ್ ಶಿಕೊಂಕ್ ಆತಾಂ ಆಸ್ಪದ್ ಜಾಲಾ.

“ಪುಣ್ ಹಾಂಗಾ ಕುಟ್ಮಾಂ ಉಣೆಂ ಜಾಂವ್ಚ್ಯಾಕ್ ಆನಿ ದ್ವಾರಾಕ್ ಕಸಲೊಯೀ ಸಂಬಂದ್ ಆಸಾ ಕರಿಜೆ ಮ್ಹಣ್ ಮ್ಹಾಕಾ ದಿಸಾನಾ. ತ್ಯೊ ದೊನ್ಯಾಂನಿ ವೆವೆಗ್ಳ್ಯಾ ಸಂಗ್ಳ್ಯಾ ಕೊಣ್ ಜಾಣಾ, ದ್ವಾರ ಬಾಂದ್ಲೆ ವರ್ವಿಂ ಇಗರ್ಜೆಕ್ ಚಡಿತ್ ಆಕರ್ಪಣ್ ಯೆವ್ನ್ ಲೊಕಾ ಥಂಯ್ ಹ್ಯಾ ಗಾಂವಾ ವಿಶಿಂ ಸಿಂತಿಮೆಂತಾಳ್ ಭಗಾಪ್ ಉಬ್ಜೊನ್ ಗಾಂವ್ ಸೊಡುಂಕ್ ಮನ್ ಯೆನಾ ಜಾಯ್. ದಾಕ್ಲಾಕ್ ಹಾಂವ್ ವಿಗಾರ್ ಜಾವ್ನ್ ಗೆಲ್ಲಾ ಪಯ್ಲಾ ಫಿರ್ದಜೆಂತ್ ಕುಟ್ಮಾಂ ಚಡ್ ಜಾವ್ನ್ ಆಸಾತ್.”

ಪಂದುಬೆಟ್ಟುಚ್ಯಾ ಲೊರೆಸಾನ್ ದ್ವಾರ ಬಾಂದುಂಕ್ ಆತುರಾಯ್ ಕರ್ಚಿ ಗರ್ಜ್ ದಿಸಾನಾ, ಅನ್ಯೇಕ್ ದೋನ್ ವರಾಂ ರಾವ್ಯೆತೆಂ ಕೊಣ್ಣಾ ಮ್ಹಳೆಂ ತರಯೀ ಉಪ್ರಾಂತ್ಲೆಂ ಸರ್ವ್ ವಿತ್ತಿಯಾಬಾನ್ ಚಿಂತ್ಲ್ಯಾಬರಿಚ್ ಘಡ್ಲೆಂ.

ಚಡ್ತಾವ್ ಸಾಂದ್ಯಾಂಕ್ ದ್ವಾರ ವಿಶಿಂ ಆಕ್ಟೀಪ್ ನಾತ್ಲ್ಯಾನ್ ಹೊ ವಿಶಯ್ ಫಿರ್ದಜ್ ಸಭೆ ಮುಕಾರ್ ಫಾಲ್ನ್ ಲೊಕಾಚಿ ಜೆರಾಲ್ ಅಬಿಪ್ರಾಯ್ ಘೆಂವ್ಚಿ ಮ್ಹಣ್ ನಿರ್ದಾರ್ ಜಾಲೊ. ತಶೆಂ ದುಸ್ರ್ಯಾ ಆಯ್ತಾರಾಚ್ ವಿಗಾರಾನ್ ಜುಂತ್ ಆಪಯ್ಲೊ. ಆನಿ ಹರ್ಮೆಂಚೆಬರಿಚ್ ಪಯ್ಲೆಂ ತೊಚ್ ಸುಮಾರ್ ವೀಸ್ ಮಿನಿಟಾಂ ಸಿಂತಿಮೆಂತಾಂನಿ ಭರೊನ್ ಉಲಯ್ಲೊ. ಲೋಕ್ ಕೊಣ್ಣೆಯೀ ಉಲಯ್ಲೊನಾ. ಅಶೆಂ ಚಡ್ತಾವ್ ಲೊಕಾಕ್

ದ್ವಾರ ವಿಶಿಂ ಬರೆಂಚ್ ಚಿಂತಾಪ್ ಆಸ್‌ಲ್ಲಾನ್ ವಿಗಾರಾನ್ ದ್ವಾರ ಬಾಂದ್ಲೊ ನಿರ್ದಾರ್ ಘೆತ್ಲೊ ಆನಿ ಹರ್ ಕುಟ್ಮಾನ್ ಹಜಾರ್ ರುಪಯ್ ತರಯೀ ಹ್ಯಾ ಬಾಬ್ಲಿಂ ದೀಜೆ ಆನಿ ಉರ್‌ಲ್ಲೊ ಅಯ್ಜ್ ದಾನಿಂ ಥಾವ್ನ್ ಜಮೊ ಕರ್ಚೊ ಮ್ಹಣ್ ಕಳಯ್ಲೆಂ.

-2-

ಪಾಟ್ಲಾ ತೀನ್ ಮಹಿನ್ಯಾಂನಿ ಸಬಾರ್ ಸಂಗಿ ಘಡ್‌ಲ್ಲೊ.

ಆಟ್ ಲಾಕಾಂಚೆಂ ದ್ವಾರಾಚೆಂ ಯೋಜನ್ ಆರಂಬ್ ಕೆಲ್ಲೆಂ ವಿಗಾರಾನ್. ಕಾಮ್ ಭರಾನ್ ಚಲೊನ್ ಆಸ್‌ಲ್ಲೆಂ. ಯೆಂವ್ಚ್ಯಾ ಮಹಿನ್ಯಾಂತ್ ಆಪುಣ್ ಕೆನಾಡಾ ಆನಿ ಆಮೇರಿಕಾಕ್ ವೆಚೊಂ ಆಸಾಂ ಮ್ಹಣ್ ವಿಗಾರಾನ್ ಮಿಸಾರ್ ಸಾಂಗ್‌ಲ್ಲೆಂ.

ವಿತ್ತಿಯಾಬ್ ಆಜ್ ದೋನ್ ಹಫ್ತಾಂ ಉಪ್ರಾಂತ್ ಕಶ್ಟಾಂನಿ ಮಿಸಾಕ್ ಆಯಿಲ್ಲೊ. ತಾಚಿ ಭಲಾಯ್ಲಿ ಬರಿ ನಾತ್‌ಲ್ಲಿ. ಹಾತ್-ಪಾಂಯ್ ವಿಶೇಸ್ ದುಕ್ತಾಲೆ. ತಶೆಂ ಚಲೊಂಕ್ ಕಶ್ಟ್ ಜಾತಾಲೆ. ಭಲಾಯ್ಕೆಚೆಂ ಕಾರಣ್ ದೀವ್ನ್ ವಿತ್ತಿಯಾಬಾನ್ ಗೊವ್ಳಿಕ್ ಪರಿಶದೆಚ್ಯಾ ಸದಸ್ಯತ್ವಾಕ್ ರಾಜಿನಾಮ್ ದಿಲ್ಲಿ. ವಿಗಾರಾನ್ ತಾಚಿ ರಾಜಿನಾಮ್ ಸ್ವೀಕಾರ್ ಕೆಲ್ಲಿ.

ಮೀಸ್ ಜಾವ್ನ್ ಇಗರ್ಜೆಚೊ ಪೊರ್ಚೊ ದೆಂವ್ತಾನಾ ವಿತ್ತಿಯಾಬಾಚಿ ದೀಶ್ಟ್ ನಾಕಾ ನಾಕಾ ಮ್ಹಳ್ಯಾರಯೀ ಆಪ್ಲೆಂ ತೀಸ್ ವರಾಂ ಶಿಕಯಿಲ್ಲಾ ಇಸ್ಕೊಲಾಚೆರ್ ಪಡ್ಲಿ. ಪರ್ನಾ ನಳ್ಯಾಂಚೆಂ ಅಸ್ಕತ್ ಇಸ್ಕೂಲ್, ಒತ್ವಾಕ್‌ಚ್ ಆಸ್‌ಲ್ಲಾ ಮಜ್ಬೂತ್ ಇಂಗ್ಲಿಶ್ ಮೀಡಿಯಮ್ ಇಸ್ಕೂಲಾ ಮುಕಾರ್ ಅನಾಥ್ ದಿಸ್ತಾಲೆಂ. ಎಕಾ ಘಡಿಯೆ ವಿತ್ತಿಯಾಬಾಚೆಂ ಕಾಳಿಜ್ ಭರೊನ್ ಆಯ್ಲೆಂ. ತೊ ಮೆಸ್ತ್ರಿ ಜಾವ್ನ್ ಆಸ್ತಾನಾ ಇಸ್ಕೂಲ್‌ಭರ್ ಭುರ್ಗಿಂ. ಎಕೆಕಾ ಕ್ಲಾಸಿಂತ್ ಸಾಟ್-ಸತ್ತರ್ ಮ್ಹಣಾಸರ್. ಆತಾಂ ಮೆಜ್ಬೂರ್‌ಯೀ ಎಕೆಕಾ ಕ್ಲಾಸಿಂತ್ ಮೀಸ್ ಭುರ್ಗಿಯೀ ನಾಂತ್ ಮ್ಹಳೆಂ ಆಯ್ಕಾಲೆಂ ತಾಣೆಂ. ಸಂಕೊ ಉಣೊ ಆಸಾ ಮ್ಹಣ್ ಎದೊಳ್‌ಚ್ ಸರ್ಕಾರಾನ್ ತೆಗಾಂ ಟೀಚರಾಂಕ್ ಹಾಂಗಾ ಥಾವ್ನ್ ವರ್ಗ್ ಕೆಲಾಂ ಮ್ಹಳ್ಯೊ ವಿಶಯ್ ವಿತ್ತಿಯಾಬಾಕ್ ಕಳಿತ್ ಆಸ್‌ಲ್ಲೊ.

ತಶೆಂ ಮ್ಹಣ್ ಹೆವ್ಳಿಲ್ಯಾನ್ ಸುರು ಕೆಲ್ಲ್ಯಾ ಇಂಗ್ಲಿಶ್ ಮೀಡಿಯಮ್ ಇಸ್ಕೂಲಾಕ್ ಜಬರ್‌ದಸ್ತೆನ್ ಭುರ್ಗ್ಯಾಂಕ್ ಕಶೆಯೀ ಹಾಡಯ್ಲಿಂ ವಿಗಾರಾನ್. ಪುಣ್ ಟೀಚರಾಂಕ್ ಸಾಂಬಾಳ್ ದೀಂವ್ಕ್ ತೊ ಕಶ್ಟಾತಾಲೊ ಮ್ಹಳೆಯೀ ವಿತ್ತಿಯಾಬಾನ್ ಆಯ್ಕಾಲೆಂ.

ಇಂಗ್ಲಿಶ್ ಮೀಡಿಯಮ್ ಇಸ್ಕೂಲಾಚೊ ಪ್ರಸ್ತಾವ್ ವಿಗಾರ್ ಆಯಿಲ್ಲಾ ಪಯ್ಲಾಚ್ ವರಾ ಗೊವ್ಳಿಕ್ ಪರಿಶದೆಕ್ ಆಯಿಲ್ಲೊ. ತೆದಾಳಾಯೀ ವಿತ್ತಿಯಾಬಾನ್‌ಚ್ ಆಕ್ರೇಪ್ ಉಚಾರ್‌ಲ್ಲೊ.

“ತಶೆಂ ಮ್ಹಳ್ಯಾರ್ ಆಮ್ಚ್ಯಾ ಭುರ್ಗ್ಯಾಂನಿ ಇಂಗ್ಲಿಶ್ ಶಿಕೊಂಕ್ ನಜೊ ಮ್ಹಣ್ಣೆಂವೆ ವಿತ್ತಿಯಾಬಾ ತುವೆಂ?” ವಿಗಾರಾನ್ ಸವಾಲ್ ಕೆಲ್ಲೆಂ.

“ಫಾದರ್ ಹಾಂವೆಂ ತಶೆಂ ಬಿಲ್ಕುಲ್ ಸಾಂಗುಂಕ್ ನಾ,” ವಿತ್ತಿಯಾಬಾನ್ ಜವಾಬ್ ದಿಲ್ಲಿ. “ಇಂಗ್ಲಿಶ್ ಜರೂರ್ ಶಿಕಾಜೆ ಆನಿ ಇಂಗ್ಲಿಶಾವಿಣೆಂ ಆಜ್ ಕಾಮಾಂ ಮೆಳಾನಾಂತ್ ತೆಂ ಮ್ಹಾಕಾ ಕಳಿತ್ ಆಸಾ. ಪುಣ್ ತಶೆಂ ಮ್ಹಣ್ ಆಮಿ ಏಕ್ ಇಸ್ಕೂಲ್ ಎದೊಳ್‌ಚ್ ಆಸ್‌ಲ್ಲಾ ಕಡೆ ಆನ್ಯೇಕ್ ಇಸ್ಕೂಲ್ ಆರಂಬ್ ಕರಿಜೆ ಮ್ಹಣ್ ನಾ. ಇಂಗ್ಲಿಶ್

ಮೀಡಿಯಮ್ ಇಸ್ಕೂಲ್ ಸುರು ಕೆಲ್ಯಾರ್ ಹ್ಯಾ ಕನ್ನಡ ಮೀಡಿಯಮ್ ಇಸ್ಕೂಲಾಕ್ ಜಾಂವ್ಣೊ ಅಪಾಯ್ ಕಠೀಣ್ ಆಸ್ತಲೊ. ತಾಚೆ ಬದ್ಲಾಕ್ ಹ್ಯಾ ಇಸ್ಕೂಲಾಂತ್ಚ್ ಆಮಿ ಚಡಿತ್ ನವೆಸಾಂವ್ ಹಾಡ್ಯೆತ್. ಪಯ್ಲ್ಯಾ ಕ್ಲಾಸಿ ಥಾವ್ನ್‌ಚ್ ಇಂಗ್ಲಿಶ್ ಶಿಕೊವ್ಯಾಂ ಆನಿ ಆಮಿಂ ಭುರ್ಗಿಂ ಬರೆಂ ಇಂಗ್ಲಿಶ್ ಉಲೊಂವ್ಚ್ಯಾಬರಿ ಚಡಿತ್ ಮಿನತ್ ಕಾಡ್ಯಾಂ. ಹೆಂ ಏಕ್ ನವೆಸಾಂವ್ ಜಾತಲೆಂ ಮಾತ್ ನ್ಹಂಯ್ ಭಂವ್ತಿಚ್ಯಾ ಹರ್ ಕನ್ನಡ ಮೀಡಿಯಮ್ ಇಸ್ಕೂಲಾಂಕ್ ಏಕ್ ಆದರ್ಶಿಯೆ ಜಾತಲೆ.”

ಪುಣ್ ವಿತ್ತಿಯಾಬಾಚೊ ವಾದ್ ವಾದ್‌ಚ್ ಜಾವ್ನ್ ಉರ್ಲೊ. ಕೊಣಾಯ್ಕಿ ತಾಂತ್ಲೆಂ ರಾಜಾಂವ್ ಝಳ್ಕೊಂಕ್ ನಾತ್ಲೆಂ.

ಆತಾಂ ಮಾತ್ ಸರ್ವ್ ವಿತ್ತಿಯಾಬಾನ್ ಚಿಂತ್ಲ್ಯಾಬರಿಚ್ ಘಡೊನ್ ಆಸ್ಲೆಂ. ಆಪ್ಲೆಂ ಸೆವಾ ದಿಲ್ಲೆಂ, ಆಪ್ಣಾಕ್ ದಿಸ್ಪಡ್ತೊ ಗ್ರಾಸ್ ದಿಲ್ಲೆಂ ಇಸ್ಕೂಲ್ ಸಾಸ್ಣಾಕ್ ಬಂದ್ ಪಡ್ಲೆ ದೀಸ್ ಪಯ್ಸ್ ನಾಂತ್ ಮ್ಹಳ್ಳೆಂ ತಾಕಾ ನಕ್ಲೆ ಜಾಲ್ಲೆಂ.

ಲಾಗ್ನಾರ್‌ಚ್ ವಯ್ರ್ ಯೇವ್ನ್ ಆಸ್ಲೊ ದ್ವಾರ. ಇಗರ್ಜೆ ಥಾವ್ನ್ ಪನ್ನಾಸ್ ಮೀಟರ್ ಅಂತರಾರ್‌ಚ್ ರಸ್ತಾಕ್ ಲಾಗೊನ್ ವಯ್ರ್ ಯೇವ್ನ್ ಆಸ್ಲೊ ದ್ವಾರ. ಇತ್ಲ್ಯಾ ಲಾಗ್ನಾರ್ ದ್ವಾರ ಬಾಂದ್ಲಲ್ಯಾಚೊ ನವೊ ಆರ್ಥಿಯೆ ವಿಗಾರಾಲಾಗಿಂ ಜರೂರ್ ಆಸ್ತಲೊ ಕೊಣ್ಣಾ, ವಿತ್ತಿಯಾಬಾಚ್ಯಾ ವೊಂಟಾಂ ಇಡ್ಯಾಂನಿ ಮಾರ್ಕಿಕ್ ಹಾಸೊ ಉದೆಲ್ಯೊ.

ತೊ ಲ್ಹಾನ್ ಆಸ್ತಾನಾ ಪರ್ಯಾ ಇಗರ್ಜೆಚೆಂ ಮುಕ್ಲೆಂ ದಾರ್ ಎಕಾ ರಾತಿಂ ಕಠೀಣ್ ವಾರ್ಯಾಕ್ ಫುಟೊನ್ ಗೆಲ್ಲೆಂ. ನವೆಂ ದಾರ್ ಫಾಲುಂಕ್ ತಾಂಕ್ ನಾಸ್ತಾಂ, ದುಬ್ಳ್ಯಾ ಲೊಕಾಲಾಗಿಂ ವಿಚಾರುಂಕ್ಯೆ ನಾರ್ಲೊನ್ ತೀನ್ ಮಹಿನೆ ತ್ಯಾ ಜಾಗ್ಯಾರ್ ವಿಗಾರಾನ್ ಮಡ್ಲಾಂಚ್ಯೊ ತಟ್ಲೊ ಬಾಂದ್ಲೊ. ಉಪ್ರಾಂತ್ ಬಿಸ್ಪಾನ್ ಪಯ್ಲೆ ದಿಲ್ಲಾನ್ ನವೆಂ ದಾರ್ ಕರ್ಚೆಂ ಸಾದ್ಯೆ ಜಾಲ್ಲೆಂ ವಿಗಾರಾಕ್.

ಆತಾಂ ಲೊಕಾಲಾಗಿಂ ಭರ್ಪಾರ್ ದುಡು ಆಸಾ. ದುಡ್ವಾ ತೆಕಿದ್ ವಿಗಾರಾಕ್ಯೆ ನವ್ಯೊ ನವ್ಯೊ ಆಲೋಚನ್ಯೊ ಯೆತಾತ್. ಸಂಸಾರ್ ಬದ್ಲೊನ್ ಆಸಾಗೀ ಯಾ ಆಪುಣ್ ಬದ್ಲೊಂಕ್ ಪಾಟಿಂಗೀ ಕಳೆಂನಾ ವಿತ್ತಿಯಾಬಾಕ್.

-3-

ದ್ವಾರಾಚ್ಯಾ ಉದ್ವಾಟಣಾಕ್ ವಚುಂಕ್ ಜಾಲೆಂನಾ ವಿತ್ತಿಯಾಬಾಕ್. ಹ್ಯಾ ದಿಸಾಂನಿ ತಾಕಾ ಚಲ್ಟೆಂಚ್ ಕಶ್ಟಾಂಚೆಂ ಜಾಲ್ಲೆಂ. ಒಕ್ತಾಂ ತಾಣೆಂ ಕೆಲ್ಲಿಂ ತರ್ಯೆ ಸರ್ವ್ ಸಂಕಶ್ಟ್ ಉತರ್ ಪ್ರಾಯೆಚೆ ಮ್ಹಣ್ ತಾಣೆಂ ಒಪುನ್ ಘೆತ್ಲೆಂ.

ಉದ್ವಾಟಣಾಕ್ ಬಿಸ್ಪ್ ಆಯಿಲ್ಲೊ. ವಿಗಾರಾಕ್ ಸನ್ಮಾನ್ ಕೆಲೊ ಮ್ಹಣ್ ಪುತಾನ್ ವರಿ ಹಾಡ್ಲಿ. ತಶೆಂಚ್, ದ್ವಾರ ಬರಿಚ್ ಕಾಳ್ಜಾಚೆ ದಾರ್ವಾಟೆಯೆ ಉಗಡಿಚೆ, ಉದಾರಿ ಜಾಯ್ಜಿಯ್, ದುಬ್ಳ್ಯಾ-ದಾಕ್ಟಾಂಕ್ ಪಾವಾಜೆ ಮ್ಹಣ್ ಬಿಸ್ಪಾನ್ ಉಲೊ ದಿಲೊ ಮ್ಹಣ್‌ಯೆ ಪೂತ್ ಸಾಂಗಾಲಾಗ್ಲೊ. ಕಾಳ್ಜಾಚೆ ದಾರ್ವಾಟೆ ಉಗಡ್ಲಲ್ಯಾ ತಿತ್ಲೊ ನಶ್ಟ್ ಚಡ್. ದ್ವಾರ ಬಾಂದ್ಲಲ್ಯಾನ್ ಮಾನ್, ಸನ್ಮಾನ್ ಜಾತಾ, ದ್ವಾರಾಚ್ಯಾ ಮುಳಾಂತ್ ಏಕ್ ನಾಂವ್ ತರ್ಯೆ ಪಡ್ತಾ. ಬಿಸ್ಪ್ ಪರ್ಯಾ ಚಿಂತ್ಪಾಚೊಚ್ ಕಸೊ ಭಗ್ಣೆಂ ವಿತ್ತಿಯಾಬಾಕ್.

-4-

ದ್ವಾರಾಚೆಂ ಉದ್ವಾಟನ್ ಜಾವ್ನ್ ಆತಾಂ ಚ್ಯಾರ್ ವರಾಂ ಉತರ್ತಾತ್. ವಿತ್ತಿಯಾಬಾಕ್ಯಾಂ ಪ್ರಾಯ್ ಅಯ್ಯಾಂ ವಯ್ ದೋನ್ ಜಾಲಿಂ. ದೋನ್ ವರಾಂ ಆದಿಂ ಆಯ್ಕಿಂ ವರಾಂಚೊ ಜಲ್ಮಾ ದೀಸ್ ಪುತಾನ್ ಗದ್ದಾಳಾಯೆನ್ ಕೆಲ್ಲೊ. ನಾತ್ರಾಂನಿ ಆಜ್ಯಾಕ್ ಆಯ್ಕಿಂ ಪುಲಾಂಚೊ ಜಯ್ತ್ಯ್ ರ್ಹೊ ಫಾಲ್ಲೊ. ವಿತ್ತಿಯಾಬಾಕ್ಯಾಂನಿ ತ್ಯಾ ದಿಸ್ ಖರೊಚ್ ಸಂತೊಸ್ ಜಾಲ್ಲೊ.

ತ್ಯಾ ಉಪ್ರಾಂತ್ ಮಾತ್ ವಿತ್ತಿಯಾಬಾಚಿ ಭಲಾಯ್ಕಿ ಖರಿಚ್ ಭಿಗಡ್ಲಿ. ಚಲೊಂಕ್ ತಾಕಾ ಆತಾಂ ಅಸಾದ್ಯಾಚ್ ಜಾವ್ನ್ ತೊ ಚಡ್ತಾವ್ ವೇಳ್ ಬೆಡ್ಡಾರ್ಚ್ ಖರ್ಚಿತ್ಲೊ. ದಿಸಾಕ್ ಉಣೆಂ ಮ್ಹಳ್ಯಾರ್ನಿ ಧಾ ಪಾವ್ಲಿಂ ತೇರ್ಸ್ ಕರ್ತಲೊ ಆನಿ ವಾಂಜೆಲ್ ವಾಚ್ತಲೊ. ಇಗರ್ಜೆಕ್ ವೆಚೆಂ ರಾವವ್ನ್ ಆತಾಂ ಸುಮಾರ್ ವರ್ಸ್ಚ್ ಜಾಲ್ಲೆಂ. ವಿಗಾರ್ ಮಹಿನ್ಯಾಕ್ ಪಾವ್ಲಿಂ ಘರಾ ಮೀಸ್ ಕರುಂಕ್ ಯೆತಲೊ. ಫಾ. ವಿವಿಯನಾಕ್ ಪೊರುಂ ವರ್ಗ್ ಜಾವ್ನ್ ತಾಚ್ಯಾ ಜಾಗ್ಯಾರ್ ಆತಾಂ ನವೊ ವಿಗಾರ್ ಆಯಿಲ್ಲೊ.

ಹ್ಯಾ ಮದೆಂ ವಿತ್ತಿಯಾಬಾಚ್ಯಾ ವಾಡ್ಯಾಂತ್ಲಿಂ ಚ್ಯಾರ್ ಕುಟ್ಮಾಂ ಶ್ವೆರಾಂತ್ ಸೆಟಲ್ ಜಾವ್ನ್ ತಾಂಚಿಂ ಘರಾಂ ಪಡೀಲ್ ಪಡ್ಲಿಂ.

ತ್ಯಾ ಆಯ್ತಾರಾ ಮಿಸಾಕ್ ವಚುನ್ ಘರಾ ಆಯಿಲ್ಲೊ ಪೂತ್ ಸಾಂಗಾಲಾಗ್ಲೊ, “ಪಾಪ್ಪಾ, ಆಜ್ ಪಳೆಲೆಂ, ದ್ವಾರಾಚ್ಯಾ ಸಮಾ ಮದೆಂ ವಯ್ ಅಶೀರ್ ಪುಟ್ ಆಯಿಲ್ಲಿ ದಿಸುನ್ ಯೆತಾ.”

(2010)

ಮಿನಿ

ಏಕ್ ಮಿನಿ ಜಾಂವ್ಚ್ಯಾರ್ ಆಸಾ - ಖಂಡಿತ್ ಮುಕ್ಲಾ ಏಕ್-ದೋನ್ ದಿಸಾಂನಿ. ಅಶೆಂ ಮ್ಹಣ್ ಸೇಸುನ್ ನಿರ್ದಾರ್ ಕರ್ನ್ ಜಾಲಾ. ತಶೆಂ ಕಾಂಯ್ ಸೇಸು ಮಿನಿ ಕರ್ಚ್ಯಾ ಕಾಲೆತಿಚೊ ನ್ಹಂಯ್. ತ್ಯಾ ದಿಶಿಂ ತಾಕಾ ಕಾಂಯ್ ಅನ್ನೊಗ್ ಆಸಾ? ಕಾಂಯ್ ನಾ. ಪುಣ್ ಮಿನಿ ಕರುಂಕ್ ಅನ್ನೊಗ್ ಕಿತ್ಯಾಕ್? ಸಾತ್ ಇಂಚಾಂಚಿ ಮಾತಿ ಕೆಲ್ಲಿ ಬಡ್ಡಾ. ಪುಣ್ ಪಾಜ್ಲಿ, ಸುರಿ ಏಕ್ ಪಾವ್ಲಿಂ ಮನ್ಶ್ಯಾಚ್ಯಾ ಪಾಟಿ ಕಣ್ಯಾಂತ್ ರಿಗಯ್ಲಾರ್ ಸಯ್! ಭಾಯ್ರ್ ಕಾಡ್ಲಿ ಗರ್ಜ್ ನಾ; ಮನಿಸ್ ಖಾಲಿಚ್. ಅಶೆಂ ಮ್ಹಣ್ ಪಾಟ್ಯಾ ಥೊಡ್ಯಾ ಘಂಟ್ಯಾಂ ಥಾವ್ನ್ ಚಿಂತುನ್‌ಚ್ ಆಸ್ಚ್ಯಾ ಸೇಸುನ್ ಆಕೇರಿಕ್ ಹಳ್ತಾರ್ ಮತ್ ಘಟ್ ಕರ್ನ್ ಜಾಲ್ಯಾ. ಆನಿ ಫಾಲ್ಯಾಂ ಭಿತರ್ ಗಾಂವಾಂತ್ ಎಕ್ಲಾಚೆಂ ಮೊಡೆಂ ಪಡ್ತಾ.

ಸಕಾಳಿಂ ಪಟೇಲಾಚ್ಯಾ ಬಾಕಿಮಾರಾಂತ್ ಹರೈಂಚಾಬರಿಚ್ ಕಾಲ-ಬೊಲ್ಲಚೆಂ ಜೋತ್ ಬಾಂದುನ್ ನಾಂಗ್ರಾಚೆಂ ಹಿತಾಳೆಂ ಜುಂವಾಕ್ ಶಿರ್ಕಾವ್ನ್ ಪುಡ್ಯಾಯ್ ಹಾತಿಂ ಧರ್‌ಲ್ಲಾ ಸೇಸುಚ್ಯಾ ಜಿವಾಂತ್ ಹುರುಪ್‌ಯೀ ನಾತ್‌ಲ್ಲೊ, ವೊರೆಲಾಂ ಫಾಲುಂಕ್ ತಾಳೊಯೀ ನಾತ್‌ಲ್ಲೊ. ಅಶೆಂ ಕೆದಿಂಚ್ ಜಾಲ್ಲೆಂನಾ. ಪಟೇಲಾಚ್ಯಾ ಶೆತಾಂತ್ ಕಾಮಾಕ್ ಲಾಗೊನ್ ಆತಾಂ ವರಾಂ ಬಾರಾ ಉತರ್ತಾತ್. ಆಪ್ಲೆಂಚ್ ಶೆತ್ ಕಶೆಂ ಸುಡ್ತಾಂಯೆನ್ ಘೊಳ್ಳಾ ಸೇಸು. ಕಾಲ-ಬೊಲ್ಲ ಆಪ್ಲೆಚ್ ಜೊವೆ ಪೂತ್ ಮ್ಹಳ್ಳ್ಯಾಬರಿ ಸಾಂಬಾಳ್ಚ್ಯಾತ್ ತಾಣೆಂ. ಪುಣ್ ಆಜ್ ಮಾತ್ ತಾಚ್ಯಾ ತಾಳ್ಯಾಂತ್ ವೊರೆಲಾಂ ನಾಂತ್, ಹಾತಾ-ಪಾಂಯಾಂನಿ ಬಳ್ ನಾ. ರೆಡೆಯೀ ಸೇಸುಚಿಂ ಗಾನಾಂ ನಾಸ್ತಾಂ ನಾಂಗೊರ್ ವೊಡುಂಕ್ ಆಯ್ಕಾನಾಂತ್. ದೆಕುನ್ ಕೆದ್ನಾಂಯೀ ಬೊಡಿ ದಾಕಯ್ನಾತ್‌ಲ್ಲೊ ಸೇಸು ಆಜ್ ರೆಡ್ಯಾಂಚ್ಯಾ ಪಾಟಿರ್ ಬರೆಂಚ್ ವೊಡ್ತಾ. ರೆಡೆ ಬೊಲ್ವೆತಾತ್ ಭಿರ್ಮತ್. ಕುಶಿಚ್ಯಾ ಗಾದ್ಯಾಂತ್ ನೇಜ್ ಕಾಡುಂಕ್ ದೆಂವ್‌ಲ್ಲಿಂ ಕಮಲ, ಎಲ್ಲಮ್ಮ, ಮದಿರೆ ಹೊ ಡ್ರಾಮಾ ಪಳೆವ್ನ್ “ಓ ಸೇಸು, ದಾಯೆಗ್ ಹಾಕುವಾಯಾ ಎರ್ರೆಗ್!” ಮ್ಹಣ್ ಬೊಬಾಟಾತ್.

ಸೇಸುಕ್ ಸೊಸಾನಾ. ಕಿತ್ಯಾಕ್‌ಗೀ ದೊಳ್ಯಾಂ ಖಾಂಚಿಂನಿ ದುಕಾಂ ಪುಟಾತ್. ತ್ಯಾ ದುಕಾಂ ಮದೆಂ ತಾಳ್ಯಾಂತ್ ಥಾವ್ನ್ ದುಕಾಳ್ ವೊರೆಲಾಂ ಉಮಾಳೊನ್ ಯೆತಾತ್. ರೆಡೆ ಸಮಾಧಾನ್ ಜಾತಾತ್. ಪುಣ್ ಸೇಸುಕ್ ಮಾತ್ ಕಾಳಿಜ್ ಪುಟೊನ್ ಫಾಸಾಳ್ನ್ ಗೆಲ್ಲೊ ಅನ್ನೊಗ್ ಜಾತಾ.

ಅಶೆಂ ಕಿತ್ಯಾಕ್ ಕೆಲೆಂ ರಾಂಡೆನ್? ಕಿತ್ತಿಂ ಸ್ವಪ್ನಾಂ ದವರ್‌ಲ್ಲಿಂ ಆಪ್ಲೆಂ? ಜೊಗಾಸಾಣೆನ್ ಎಕೆಕ್ ರುವಿ ಎಕ್ಲಾವ್ನ್ ಯೆಂವ್ಚ್ಯಾ ಜಾರ್ಲೊ ಮಹಿನ್ಯಾಂತ್ ಪುಲಾಂ ಮಾಳ್ನ್ ಮಾರ್ನಿಮಿಹಟ್ಟೆಚ್ಯಾ ಇಸ್ವಾಚ್ಯಾ ಪುತಾ ಎಂಕ್ಲೆಲಾಗಿಂ ಕಾಜಾರ್ ಕರ್ನ್ ದೀಜೆ ಮ್ಹಣ್ ಚಿಂತ್‌ಲ್ಲೆಂ. ಪುಣ್ ತಿತ್ಲಾ ಭಿತರ್ ಹಾಕಾ ಖಂಯ್ಲೊ ಅಂಗಾಲಾಪ್ ಲಾಗ್ಲೊಗೀ? ಪೋಟ್ ಭರ್ನ್‌ಯೀ ಜಾಲೆಂ. ಆಜ್ ಸಕಾಳಿಂ ಪುಡೆಂ ಕರೀಣ್ ವೊರೊಡ್ ಕಾಡ್ತಾನಾ ಆಪ್ಲೆಂ ಚಿಂತ್ಲೆಂ ಕಾಂಯ್ ಪೊಟ್ಯಾಣಿ ಆಸ್ತಲಿ ಮ್ಹಣ್. ಪುಣ್ ಉಪ್ರಾಂತ್ ಬಾಯ್ಲೆನ್ ಖಿಬರ್ ದಿತಾನಾ ಅಸ್ಕತ್ ಪಾಕೆಂಚ್ ಆಂಗಾರ್ ಕೊಸಾಳ್‌ಲ್ಲೆಪರಿಂ ಜಾಲ್ಲೆಂ.

“ಆಯ್ಕಾಲೆಂಯ್‌ವೇ ತುವೆಂ? ಕೆಲಾಂ ಪಳೆ ಧುವೆನ್ ಕರ್‌! ಖಂಯ್‌ಗೀ ವಚುನ್ ಕೋರ್‌ ಖಾವ್ನ್ ಆಯ್ಲಾಂ. ಕಾಡ್ತಾ ಪಳೆ ವೊರೊಡ್ ಆತಾಂ!”

ಸೇಸು ಪಯ್ಲೆಂ ಪಾತ್ಯೆಲೊನಾ. ಪುಣ್ ಉಪ್ರಾಂತ್ ಧುವೆಲಾಗಿಂ ವಿಚಾರ್ ಕಾಡ್ತಾನಾ ತೆಂ ಒಪ್ಪಾಲೆಂ. “ಕೋಣ್‌ಗೋ ತೊ ಹಡ್ಬೊ?” ಮ್ಹಣ್ ವಿಚಾರ್‌ಲ್ಲಾಕ್ ತೆಂ ಸಾಂಗುಂಕ್ ನಾರ್ಲಾಲೆಂ. ಕೊಸ್ತಾನಾ ರೆಡ್ಯಾಂಕ್ ವಾಪಾರ್ಚ್ಯಾ ತಾಸ್‌ಲ್ಲಾಕ್ ಕಾದ್ರಾಚ್ಯಾ ಬೊಡಿಯೆನ್ ಸರ್ಸರಿತ್ ಚ್ಯಾರ್ ಘಾಲ್ತಾನಾ, ಬೊಣ್ಯಾನ್ ಆಪ್ಣಾಕ್ ವಾಯ್ ಕೆಲೆಂ ಮ್ಹಣಾಲಾಗ್ಲೆಂ.

ಬೊಣ್ಯಾನ್ ವಾಯ್ ಕೆಲೆಂ?

ಘಡ್ಯೆಕ್ ಅವಾಕ್ ಜಾಲ್ಲೊ ಸೇಸು. ತಾಕಾ ಪಾತ್ಯೆಂವ್ಕ್ ಜಾಲೆಂನಾ.

ಬೊಣ್ಯಾನ್ ಎಕಾ ಮ್ಹಾರಾಂಚ್ಯಾ ಚೆಡ್ವಾ ಸಂಗಿ ವಾಯ್ ಆದಾರ್ಚೆಂ ಧಯ್ ಘೆಲ್ಲೆಂ ತೆಂ ಚಿಂತಾನಾ ತಾಕಾ ದೊಳ್ಯಾಂಕ್ ಕಾಳೊಕ್ ಆಯಿಲ್ಲೊ. ವರಾಂ ವರಾಂ ಧಾವ್ನ್ ತಾಂಚೆ ಧಾವ್ನ್ ಕೀಳ್ ಮ್ಹಣ್ ಲೆಕಾ ಭಾಯ್ ಉರ್‌ಲ್ಲಾಕ್ ಲೊಕಾ ಮದ್ಲಾಕ್ ಎಕಾ ಚಲಿಯೆ ಸಂಗಿ ಬೊಣ್ಯಾನ್ ಅತ್ಯಾಚಾರ್ ಆದಾರ್ಲೊ ತೆಂ ಒಪುನ್ ಘೆಂವ್ಚೆಂ ತರ್‌ಯೀ ಕಶೆಂ?

ಚೆಡ್ವಾಕ್ ಮಾರ್ ಘಾಲ್ಲೆ ವ್ಹಯ್. ಪುಣ್ ತಶೆಂ ಮ್ಹಣ್ ತಾಕಾ ಲಗಾಡ್ ಕಾಡುಂಕ್ ಜಾತಾ? ಕಿತ್ಲೆಂ ಮ್ಹಳ್ಯಾರ್‌ಯೀ ತೆಂ ಆಪ್ಣಾಚೆ ಧುವ್. ಆಟಿಂತ್ಲಾಕ್ ಎಕಾ ಆಯ್ತಾರಾ ಭುಂಯ್ ಪಡ್‌ಲ್ಲಾಕ್ ತಾಕಾ ಅಯ್ತು ಮ್ಹಣ್ ಮೊಗಾನ್ ನಾಂವ್ ದಿಲ್ಲೆಂ. ಪುಣ್ ಅಶೆಂ ಆಪ್ಣಾಕ್ ಧಗೊ ದೀತ್ ಮ್ಹಣ್ ಚಿಂತುಂಕ್ ನಾತ್‌ಲ್ಲೆಂ ಸೇಸುನ್. ತಾಚೆ ಮತ್ ಪಿಸಾಂತುರ್ ಜಾಲ್ಲೆ.

ಆಜ್ ಕೊಸ್‌ಲ್ಲೆಂ ಸಮಾ ಜಾಂವ್ಕ್ ನಾತ್‌ಲ್ಲೆಂ. ರೆಡ್ಯಾಂಚ್ಯಾ ಆಂಗಾರ್ ಮಾರಾಂಚೊ ಶಿಂವೊರ್ ಪಡೊನ್ ರಗಾತ್ ಕಿಂಡೆಲ್ಲೆಂ. ಪಟೇಲ್ ಕಾಂಯ್ ಪಳೆತ್ ತರ್ ಆಪ್ಣಾಚೆ ಹಾಲ್ ಜಾತಾತ್ ಖಂಡಿತ್. ಸೇಸುನ್ ರೆಡ್ಯಾಂಕ್ ವ್ಹಾಳಾಕ್ ವರ್ನ್ ನಿತಳ್ ಕೆಲೆಂ. ಚರಂವ್ಕ್ ಸೊಡ್ಚ್ಯಾ ಪಯ್ಲೆಂ ರಗತ್ ಕಿಂಡೆಲ್ಲಾಕ್ ಕಾಯೆವಾಚೆಂ ತೇಲ್ ಪುಸ್ಲೆಂ. ಆಂಗಾರ್ ಸಗ್ಳ್ಯಾ ತಿಳೆಲ್ ತೇಲ್ ರಗಡ್ಲೆಂ. ರೆಡ್ಯಾಂಕ್ ಕುಮರಿಂತ್ ಸೊಡ್ನ್ ಸೇಸುಯಿ ವ್ಹಾಳಾಂತ್ ನಾಂವ್ಕ್ ದೆಂವ್ಲೊ. ಮತಿಂತ್ ಧುವೆಚಿಂಚ್ ಚಿಂತ್ನಾಂ.

ಆತಾಂ ಕಿತೆಂ ಕರ್ಚೆಂ? ಚಿಂತಿಲಾಗ್ಲೊ ಸೇಸು. ಕೀಳ್ ಜಾತಿಂತ್ ಜಲ್ಮಾಲ್ಲೊಂ ತರ್‌ಯಿ ಮರ್ಯಾದೆನ್ ಜಿಯೆಲಾಂ. ಚವ್ಗಾಂ ಭುರ್ಗ್ಯಾಂಕ್ ಮೊಗಾನ್ ವಾಗಯ್ಲಾಂ. ಶಿತ್ ನಾ ತರ್ ಏಕ್ ಘೊಟ್ ನೀಸ್ ಪುಣ್‌ಯಿ ದೀವ್ನ್ ಸಾಂಬಾಳ್ಚಾಂ. ತಸಲ್ಯಾ ಆಪ್ಣಾಚ್ಯಾ ಕುಟ್ಮಾಕ್ ಕಶಿ ಭೆಜ್ಲೆಗಾಯ್ ಹಿ ಖ್ಯಾಸ್ತ್? ಬೊಣ್ಯಾನ್ ಸಂಗಿ ಮಿರಂವ್ಚ್ಯಾ ತಿತ್ತಿ ಸಗ್ಳಿ ಕಶಿ ಜಾಲಿ ತಾಕಾ, ಯಾ ಬೊಣ್ಯಾನ್ ಬಲತ್ಕಾರ್ ಕೆಲೊ? ಅಧಿಕಾರಾಚ್ಯಾ ಬಳಾರ್ ಕಿತೆಂ ಕರುಂಕ್‌ಯಿ ತಯಾರ್ ಮನಿಸ್.

ಪಯಿಲ್ಲೆ ಪಾವ್ಲಿಂ ಸೇಸುನ್ ಹ್ಯಾ ಪರಿಂ ದೆದೆಸ್ಪೊರ್ ಜಾಂವ್ಚೆಂ. ತಾಕಾ ಮುಕ್ತಿ ವಾಟ್ ಕಳೆನಾ.

ದೊನ್ವಾರಾಂ ಕೊಡ್ಯಾಂತ್ ಪಾಕ್ಯಾಕ್ ಶಿರ್ಕಾಯಿಲ್ಲಿ ಆಪ್ಲಿ ವಾಟ್ ಆನಿ ಗೊಬ್ಲೊ ಕಾಡ್ನ್ ಜೆವ್ಣಾಕ್ ಬಸ್ತಾನಾಯಿ ಸೇಸುಚೆ ಹಾತ್-ಪಾಂಯ್ ಕಾಂಪಾಲೆ. ಪಟೇಲಾಚ್ಯಾ

ಬಾಯ್ಲೆನ್ ರೇವತಿ ಅಕ್ಕಾನ್ ತಾಕಾ ವಾಡ್ಲೆಂ.

“ಕಿತೆಂರೇ ಸೇಸು, ಹುಶಾರ್ ನಾಂಯ್‌ವೇರೆ?” ತಿಣೆಂ ವಿಚಾರ್ಲೆಂ.

“ಹಾಂ... ನಾ... ನಾ... ಅಕ್ಕ..”

“ಜೇವ್... ಜೇವ್, ಕಿತೆಂಗೀ ಜಾಲಾಂ ತುಕಾ ಆಜ್...”

ತೊ ಉಲಯ್ಲೊನಾ. ಕಿತ್ಯಾಕ್‌ಗೀ ಪಯಿಲ್ಲೆ ಪಾವ್ಲಿಂ ಪಟೇಲಾಗೆಲೆಂ ಶಿತ್‌ಯೀ ರುಚ್ಚೆಂನಾ ತಾಕಾ. ಕಶ್ಪಾಂನಿ ತಾಣೆಂ ಚ್ಯಾರ್ ಶಿತಾಂ ತೊಂಡಾಕ್ ವೆಲಿಂ.

ಅರೆ, ಚೆಡ್ವಾಕ್ ಕಿತ್ಯಾಕ್ ಅಸಲಿ ಬೂದ್ ಆಯ್ಲಿ? ಮತ್ ತಾಚಿ ಎಕ್‌ಚ್ ಸವಾಲ್ ವಿಚಾರ್ತಾಲಿ. ಕಿತೆಂ ಉಣೆಂ ಕೆಲ್ಲೆಂ ಆಪ್ಲೆಂ ತಾಕಾ? ಜಾಂವ್ಕ್ ಶಿಕಪ್ ದೀಂವ್ಕ್ ಜಾಲೆಂನಾ ಆಪ್ಲಾ ಧಾವ್ನ್. ಚವ್ತಿ ಕಶ್ಪಾಂನಿ ಶಿಕ್ಲೆಂ. ಉಪ್ರಾಂತ್ ಘರ್ಜ್ಯಾ ಕಾಮಾಕ್, ಭಾಂವ್ಡಾಂಕ್ ಪಳೆವ್ನ್ ಘೆಂವ್ಚ್ಯಾಕ್ ಮ್ಹಣ್ ಘರಾ ರಾವಯ್ಲೆಂ. ವಾಡೊನ್ ಆಯಿಲ್ಲಾಬರಿ ಪಟೇಲಾಚ್ಯಾ ತೊಟಾಂತ್ ಆಪ್ಲೆಂಚ್ ಉಲವ್ನ್ ಕಾಮಾಕ್ ಲಾಯ್ಲೆಂ. ರೇವತಿ ಅಕ್ಕ ತಾಕಾ ಮೊಗಾನ್ ಲೆಕ್ತಾಲಿ, ಆನಿ ಘರ್ ಕಾಮಾಕ್ ಸಯ್ತ್ ಸಾಂಗ್ತಾಲಿ. ತೆದಾಳಾ ತೆದಾಳಾ ವಸ್ತುರಾಂ, ಪೊರ್ಚಿ ದಿಲ್ಲಿಯೀ ಆಸಾ. ತಶೆಂ ಚೆಡ್ವಾಕ್ ಕಸಲೆಂಚ್ ಉಣೆಂ ಪಡೊಂಕ್ ನಾತ್‌ಲ್ಲೆಂ. ಕಾಂಯ್ ಉಣೆಂ ಜಾಲ್ಲೆಂ ತರ್ ಆಪುಣ್ ತಾಕಾ ದಿತೊಂ. ಪುಣ್ ಬೊಣ್ಯಾಚ್ಯಾ ಲಾಗಿಂ ಮಿರಂವ್ಚ್ಯಾ ತಿಕ್ಲಿ ಖೊರೊಜ್ ಕಿತ್ಯಾಕ್ ಉಟ್ಟಿ ತಾಕಾ? ಬೊಣ್ಯಾಚ್ಯಾ ಸಂಗಿ ಚಂಗಾಯ್ ಕೆದಾಳಾ ಉಬ್ಜಾಲಿ? ಬೊಣ್ಯಾಕ್ ಆನಿ ಪಟೇಲಾಕ್ ಮದೆಂ ಉಜೊ ವಚಾನಾ. ದೆಕುನ್ ಕಾಂಯ್ ತಾಣೆಂ ಅಶೆಂ ಆಪ್ಲಾ ಧುವೆಕ್ ಕಸಾಯ್‌ಗಾರಾಚಿ ಶೆಳಿ ಕೆಲಿಗಾಯ್? ಆಪುಣ್ ಕೆದ್ನಾಂಚ್ ಬೊಣ್ಯಾಚ್ಯಾ ಖಬ್ರೆಕ್ ಗೆಲ್ಲೊಂಚ್ ನಾ. ತರ್ ಹೆಂ ಕಶೆಂ ಬೊಣ್ಯಾಕ್ ಮೆಳೊಂಕ್ ಗೆಲೆಂ? ಸರ್ವ್ ತಾಕಾ ಏಕ್ ಮಿಸ್ತೆರ್‌ಚ್ ಜಾವ್ನ್ ತಕ್ಲಿ ಫಡುಂಕ್ ಸುರು ಜಾಲಿ.

ದನ್ವಾರಾಂ ಬಾಕಿಮಾರ್ ಗಾದ್ಯಾಕ್ ಮೇರ್ ಘಾಲುಂಕ್ ಗೆಲೊ ಸೇಸು. ಪುಣ್ ಮತಿಂತ್ ತಾಚ್ಯಾ ವಾದಾಳಾಂ ಉಟ್‌ಲ್ಲೆಂ. ಪಟೇಲಾಲಾಗಿಂ ಹೆಂ ಸಾಂಗುಂಗೀ ಮ್ಹಣ್ ಚಿಂತಿಲಾಗ್ಲೊ ತೊ. ಕಶೆಂ ಸಾಂಗ್ಲೆಂ? ಆಪ್ಲಾ ಕುಟ್ಮಾಚಿ ನಾಲಿಸಾಯ್ ತಾಚೆ ಮುಕಾರ್ ಪಾತ್ಕಾಂವ್? ಘರ್ಟೆಂ ದೂದ್ ಮಾಡಾ ಮುಳಾಕ್ ವೊತುಂ? ಕಿತೆಂ ಚಿಂತಲೊ ತೊ? ತುಜ್ಯಾ ಧುವೆಕ್ ಸಾಂಬಾಳುಂಕ್ ತಾಂಕಾನಾತ್‌ಲ್ಲೊ ತುಂ ಕಸಲೊ ಬಾಪಯ್‌ರೇ ಮ್ಹಣಾತ್ ತರ್?

ಛೆ! ಖಂಡಿತ್ ತಶೆಂ ಮ್ಹಣೊನಾ. ತೊ ಆಪ್ಲಾಕ್ ಬಾಪಯ್‌ಬರಿ. ತಾಚೆ ವಿಣೆಂ ಖಂಡಿತ್ ನೀಸ್ಯಾಂನೀ ಗತ್ ನಾ ಆಪ್ಲಾಕ್. ಕೆದಾಳಾಯೀ ಕುಮೊಕ್ ವಿಚಾರ್ನ್ ಗೆಲ್ಲಾ ತವಳ್ ತಾಣೆಂ ನಾ ಮ್ಹಳ್ಳೆಂನಾ. ಕಿತ್ಲೆಂ ರೀಣ್ ದಿಲಾಂ ತಾಣೆಂ! ಆಜೂನ್ ಪಾಟಿಂ ಮಾಗುಂಕ್ ನಾ. ತಸಲ್ಯಾ ಬರ್ಯಾ ವ್ಯಕ್ತಿಲಾಗಿಂ ಆಪ್ಲೆ ಕಶ್ಪ್ ಸಾಂಗೊನ್ ಮುಕ್ತಿ ವಾಟ್ ಚಿಂತಿಚೆ.

ಸಾಂಜೆರ್ ರೇವತಿ ಅಕ್ಕಾನ್ ದಿಲ್ಲಿ ಏಕ್ ಗೊಬ್ಲೊ ಚಾ ತಾಳ್ಯಾಂತ್ ಗಳವ್ನ್ ರೆಡ್ಯಾಂಕ್ ಕುಳಿತ್ ವಾಟುನ್ ದಿಲ್ಯಾ ಉಪ್ರಾಂತ್ ತೊ ಚವ್ಲೆಂತ್ ಬಸ್‌ಲ್ಲಾ ಪಟೇಲಾ ಮುಕಾರ್ ಗೆಲೊ.

“ಕಿತೆಂ ಜಾಯ್‌ರೇ ಸೇಸು? ಪರುನ್ ಪಯ್ಚ್ಯಾಂಕ್ ಆಯ್ಲಾಯ್‌ಯೆರೇ?”

ಪಟೇಲಾನ್ ವಿಚಾರ್ಲೆಂ ತಾಕಾ.

“ನಾ.. ನಾ.. ಧನ್ಯಾ. ತೆಂ.. ತೆಂ..?” ತೊ ಪಾದ್ಲೆಲೊ.

“ಕಸಲೆಂರೇ ತೆಂ ಸೇಸು?”

“ತೆಂ.. ತೆಂ.. ಮ್ಹಜಿ ಧುವ್..” ತಾಳೊ ಭರೊನ್ ಯೇವ್ನ್ ತಾಚ್ಯಾ ದೊಳ್ಯಾಂನಿ ದುಕಾಂ ಉದೆಲಿಂ.

“ಅರೆ.. ಕಿತೆಂ ಜಾಲೆಂರೇ ಸೇಸು? ಸೊಡವ್ನ್ ಸಾಂಗ್‌ರೇ..” ಪಟೇಲಾನ್ ಬಿರ್ಮತ್ ಪಾವೊನ್ ಸಾಂಗ್ಲೆಂ.

ಸೇಸು ಪಾಟಿಂ ಮುಕಾರ್ ಚಿಂತಿಲಾಗ್ಲೊ. ಸಾಂಗೊಂಗೀ ಸರ್ವ್ ಗಜಾಲ್ ಸೊಡವ್ನ್? ನಿರ್ದಾರ್ ಕರ್ಚೆಂ ಕಶ್ಟಾಂಚೆಂ ಜಾಲೆಂ ತಾಕಾ.

“ಕಿತ್ಯಾಕ್‌ರೇ ಸೇಸು? ಮ್ಹಜೆಲಾಗಿಂ ತುಕಾ ಪಾತ್ಯೆಣಿ ನಾಂಗೀ? ತುಕಾ ಶಿತ್ ಘಾಲ್ಲ್ಯಾ ತುಕಾ ಪೊಸ್ಚ್ಚ್ಯಾ ಮನ್ಯಾಲಾಗಿಂ ಕಿತೆಂ ಲಿಪಯ್ತಾಯ್?” ಪಟೇಲಾನ್ ಮಾತ್ಸ್ಯಾ ರಾಗಾನ್‌ಂಚ್ ಮ್ಹಳೆಂ.

“ನಾ.. ತ-ತಶೆಂ ನ್ಹಂಯ್ ಧನಿಯಾ..” ಸೇಸುನ್ ದುಕಾಂ ಪುಸ್ಲಿಂ.

“ತಶೆಂ ನ್ಹಂಯ್ ತರ್ ಆನಿ ಕಶೆಂ?”

“ತೆಂ.. ತೆಂ.. ಮ್ಹಜ್ಯಾ ಧು..ವೆನ್ ಸತ್ತ್ಯಾನಾಸ್ ಕೆಲೆಂ ಧನಿಯಾ..” ತೊ ಪರುನ್ ಭುರ್ಗ್ಯಾಬರಿ ರಡ್ಲೊ.

“ಅರೆ.. ತುಂ ರಡೊನ್‌ಂಚ್ ಆಸಾಯ್‌ಮೂರೇ ಪಾಪಿಯಾ! ಸೊಡವ್ನ್ ಸಾಂಗ್‌ರೇ ಕಿತೆಂ ಜಾಲೆಂ ಮ್ಹಣ್..”

ಸೇಸುನ್ ಭಾರಿಚ್ ಕಶ್ಟಾಂನಿ ಆನಿ ಉಬ್ಬೆಸಾನ್ ಭರೊನ್ ಸಕಾಳಿಂ ಆಪ್ಲೆಂ ಆಯ್ಕಾಲ್ಲಿ ಖಬರ್ ಪಟೇಲಾಲಾಗಿಂ ಪಾತ್ಕಾಯ್ಲಿ. ಕಾಳಿಜ್ ತಾಚೆಂ ದಡ್ಡಡ್ತಾಲೆಂ, ಪಾಂಯ್ ಕಾಂಪ್ತಾಲೆ. ಉಲಯ್ತಾಂ ಉಲಯ್ತಾಂ ಖರಸ್ ಯೆತಾಲಿ. ಪೂರಾ ಸೊಡವ್ನ್ ಸಾಂಗ್ತಾನಾ ವಿಶೇಸ್ ಸಂಕಟ್ ಭಗ್ಗೆ ಸೇಸುಕ್.

ಪಟೇಲಾಚ್ಯಾ ಮತಿಂತ್ ಎದೊಳ್‌ಚ್ ಗುಣಾಕಾರ್, ಭಾಗಾಕಾರ್ ಜಾಲ್ಲೆ.

“ಹಾಂವೆಂ ಚಿಂತ್ಲಲ್ಯಾಬರಿಚ್ ಜಾಲೆಂರೇ ಸೇಸು..” ಶಿರ್ ಜೊಕುನ್ ದಾಗ್ ದಿಂವ್ಚ್ಯಾಕ್ ಲಾಗ್ಲೊ ಪಟೇಲ್.

“ಧ.. ಧನಿಯಾ..” ಸೇಸು ಹಾಂಕ್ರಲೊ.

“ಹಾಂ.. ಹಾಂ.. ತುವೆಂ ತಶೆಂ ಶೆರ್ಮೆಲ್ಯಾರ್ ಕಾಂಯ್ಚ್ ಘಾಯ್ಲೊ ನಾ. ತುಂ ಏಕ್ ಗೊರುಂ. ತ್ಯಾ ಬೊಣ್ಯಾಚಿ ಚರಿತ್ರಾ ತುಕಾ ಕಶಿ ಕಳಿತ್? ತಾಣೆಂ ಹ್ಯಾ ಗಾವಾಂತ್ ಪಾಡ್ ಕರಿನಾತ್‌ಲ್ಲಿಂ ಚೆಡ್ವಾಂ ಆಸ್ಲಾರ್ ವಿಚಾರ್. ತುಮ್ಚ್ಯಾಚ್ ಕೇರಿಂತ್ ಕಿತ್ಲ್ಯಾ ಮ್ಹಾರಾಂಚಿಂ ಭುರ್ಗಿಂ ಆಪ್ಲ್ಯಾ ಬಾಪಯ್ಕ್ ಜಾಲ್ಲಿಂ ತುಕಾ ಕಳಿತ್ ಆಸಾ? ತುಕಾ ಕಶೆಂ ಕಳಿತ್ ಸೇಸು? ತ್ಯಾ ಹಡ್ಬ್ಯಾ ಬೊಣ್ಯಾಕ್ ಸಂಸ್ಕ್ರಾಕ್ ಖಬರ್ ನಾತ್‌ಲ್ಯಾಬರಿಚ್ ಹಲ್ಕ್ ಕಾಮಾಂ ಕರ್ಚೆಂ ದೆಣೆಂಚ್ ಮೆಳ್ಳಾಂ. ತಾಚಿ ಖೊರೊಜ್ ಆಸಾ ಪಳೆ, ತಿ ಕರೀಣ್. ದೆಕುನ್‌ಂಚ್ ಸೊಸುಂಕ್ ತಾಂಕಾನಾಸ್ತಾಂ ಬಾಯ್ಲೆನ್ ತೆದಾಳಾ ತೆದಾಳಾ ಕುಳಾರಾ ವಚುನ್ ರಾಂವ್ಚೆಂ. ಅರೆ, ತುಜ್ಯಾ ಧುವೆಕ್ ವಾಯ್ ಕರುಂಕ್ ತಾಣೆಂ

ಮಾಂಡಾವಳ್ ಫಾಲ್ಡಿ ಕಳಿತ್ ಆಸ್ಲೆಂ ತರ್ ತುವೆಂ ಆಡವ್ಯೆತ್ ಆಸ್ಲೆಂ ಮ್ಹಣ್ ಚಿಂತಾಯ್‌ವೇ ತುಂ? ತುಕಾ ಹ್ಯಾ ವಿಶಿಂ ಕಾಂಯ್ ಕಳೊನ್ ತುಂ ಆಡ್ಕಳ್ ಜಾಲ್ಲೊಯ್ ತರ್ ತುಕಾ ತಿತಿನ್ ಕುಡ್ಕೆ ಕರುಂಕ್ ಪಾಟಿಂ ಸರೊನಾ ತೊ. ಕುಂಟಿಮಜಲ್ ಅಂಗಾರ ಕಸೊ ಮೆಲೊ? ಸರ್ವ್ ಚಿಂತಾತ್ ತಾಣೆಂ ವೀಕ್ ಘೆತ್ಲೆಂ ಮ್ಹಣ್. ಪೂರಾ ಫಟ್. ಹ್ಯಾ ಬೊಣ್ಯಾಕ್ ತಾಚ್ಯಾ ಬಾಯ್ಲೆಲಾಗಿಂ ಚಂಗಾಯ್ ಆಸ್ಲಿ. ಅಂಗಾರಾಕ್ ಹೆಂ ಕಳೆಂ. ಘರಾಂತ್ ಬಾಯ್ಲೆಲಾಗಿಂ ಲಡಾಯ್ ಕೆಲಿ ತಾಣೆಂ. ದುಸ್ರ್ಯಾ ದಿಸಾ ಅಂಗಾರಾಚೆಂ ಮೊಡೆಂ ಮಜಾಲಾಚ್ಯಾ ಮೆರೆರ್ ಪಡ್ಲೆಂ. ಬೊಣ್ಯಾಚ್ಯಾ ಮನ್ಶಾಂನಿ ತಾಕಾ ಟಿಕ್ ಟ್ಟೆಂಟಿ ಭರಯಿಲ್ಲೆಂರೇ ಸೇಸು. ಲೋಕ್ ಚಿಂತಾ ಅಂಗಾರಾನ್ ಜಿವ್ಪಾತ್ ಕೆಲೊ ಮ್ಹಣ್. ಪುಣ್ ಖರಿ ಗಜಾಲ್ ವೆಗ್ಳಿಚ್. ತಶೆಂ ಆಸ್ತಾಂ ತುಜ್ಯಾ ಧುವೆಕ್ ಅಶೆಂ ಜಾಲಾ ಆನಿ ತುಂ ಆಜೂನ್ ಜಿವಂತ್ ಆಸಾಯ್ ತರ್ ತೆಂ ಏಕ್ ವ್ಹಡ್ ಅಜ್ಯಾಪ್ ಮ್ಹಣ್ ಚೀಂತ್...”

ಸವಯೆಚ್ಯಾ ಬಳಾನ್ ಆಪ್ಲೊ ದಾವೊ ಹಾತ್ ವಯ್ರ್ ಸಕಯ್ಲೆ ಬಿಜಾವ್ನ್ ಪಟೇಲ್ ಸಾಂಗೊನ್ ಗೆಲ್ಲಾ ಬರಿ ಸೇಸು ಪುರೊ ಘಾಮೆಲ್ಲೊ. ಬೊಣ್ಯೊ ಇತ್ಲೊ ವಾಯ್ ಆಸಾ ಮ್ಹಣ್ ತಾಣೆಂ ಚಿಂತುಂಕ್ ನಾತ್ಲೆಂ. ಜಾಂವ್ಕ್ ಥೊಡ್ಯಾ ತೆಂಪಾ ಆದಿಂ ಜಾಲ್ಲಾ ಇಲೆಕ್ಯಾನಾಂತ್ ಹಿಕ್ಮತ್ಯೊ ಖೆಳೊನ್ ತೊ ಜಿಕೊನ್ ಆಯ್ಲಾ ಮ್ಹಳ್ಳಿ ಖಬರ್ ತಾಣೆಂಯೀ ಆಯ್ಲಾ. ಪುಣ್ ಕಸಲಿ ಹಿಕ್ಮತ್, ಕಿತೆಂ ತೆಂ ತಾಕಾ ಕಳಿತ್ ನಾತ್ಲೆಂ. ಪುಣ್ ಬೊಣ್ಯೊ ಹ್ಯಾ ರಿತಿನ್ ವಿಕಾಳ್ ಆಸಾ ತಿ ಖಬರ್ ತಾಚ್ಯಾ ವಾಂಟ್ಯಾಕ್ ವ್ಹಡಾ ಆಕಾಂತಾಚಿ.

ಸದ್ವ್ಯಾಕ್ ಸೇಸುಚಿ ವಾಚಾಚ್ ಬಂದ್ ಪಡ್ಲಿ. ಕಿತೆಂ ಉಲೊಂವ್ಚೆಂ ತೆಂ ತಾಕಾ ಬಿಲ್ಕುಲ್ ಸುಸ್ತಾಲೆನಾ.

“ಇಲೆಕ್ಯಾನಾಂತ್ ಜಿಕ್ಲ್ಯಾ ಉಪ್ರಾಂತ್ ಸಗ್ಳೊ ಗಾಂವ್‌ಚ್ ಆಪ್ಲ್ಯಾ ಚರೊವಾಕ್ ಆಸಾ ಮ್ಹಣ್ ಚಿಂತಾಂ ತ್ಯಾ ಹರಾಮ್ಯಾನ್,” ಪಟೇಲಾನ್ ಮುಕಾರ್ಲಿಲೆಂ. “ಹ್ಯಾ ಗಾವಾಂತ್ ಆನಿ ಖಿಂಯ್ಚಿಂಯೀ ಚೆಡ್ವಾಂ ಬರ್ಕಾತ್ ಉರ್ಲ್ಯಾರ್ ಸಾಂಗ್ ಮ್ಹಾಕಾ..” ಪಟೇಲ್ ಸಾಂಗೊನ್ ಗೆಲ್ಲಾ ಬರಿ ಸೇಸುಚ್ಯಾ ಸಗ್ಳ್ಯಾ ಜಿವಾಂತ್ ಸವ್ಯಾಸ್ ಉಜೊ ಪೆಟೊಂಕ್‌ಲಾಗ್ಲೊ. ಉಸ್ವಾಸಾ ವೇಗ್ ಚಡ್ಲೊ. ಕಾಳಿಜ್ ಹೆಳ್ಳೆ ಭಾಯ್ರ್ ಬಡಂವ್ಕ್ ಲಾಗ್ಲೆಂ.

“ಧ.. ಧನಿಯಾ..” ತೊ ಮ್ಹಣಾಲೊ. “ಕಿತೆಂ ತರ್ಯೀ ಕರ್ ಧನಿಯಾ..”

“ಕಿತೆಂ ತರ್ಯೀ ಕರ್? ಕಿತೆಂ ನವಾಲಾಂ ಉಲಯ್ತಾಯ್‌ರೇ ಸೇಸು? ಹಾಂವೆಂ ಆತಾಂ ಕಿತೆಂ ಕರಿಜೆ? ತುಜ್ಯಾ ಧುವೆಕ್ ಹಾಡ್ನ್ ಆಮ್ಗೆರ್ ರಾವಯ್ಚೆ ಮ್ಹಣ್ತಾಯ್‌ವೇ ತುಂ?”

“ತಶೆಂ ನ್ಹಂಯ್ ಧನಿಯಾ. ತ್ಯಾ ಬೊಣ್ಯಾಕ್ ಕಿತೆಂ ತರ್ಯೀ ಕರ್ ಧನಿಯಾ..”

“ಹಾಂವ್ ಕಿತೆಂ ಕರುಂ? ಅರೆ ತಾಣೆಂ ತುಜ್ಯಾ ಧುವೆಕ್ ವಾಯ್ ಕೆಲಾಸ್ತಾಂ ತುವೆಂಚ್ ಕಿತೆಂ ತರ್ಯೀ ಕರಿಜೆ..” ಪಟೇಲಾನ್ ಹಳ್ತಾರ್ ಸಾಂಗ್ಲೆಂ.

“ಪು.. ಪುಣ್ ಹಾಂವೆಂ ದಳ್ಡಿರ್ ಮನ್ಶಾನ್ ತ್ಯಾ ಬೊಣ್ಯಾಕ್ ಕಿತೆಂ ಕರ್ಯೆತ್ ಧನಿಯಾ?”

“ತುಚೆಂ ಚಿಂತಪ್ಚ್ ಹೆಂ. ವರಾಂ ವರಾಂ ಥಾವ್ನ್ ಆಪುಣ್ ದಳ್ಡಿರ್ ಮ್ಹಣ್ ತುಂ ಚಿಂತುನ್ ಆಯ್ಲಾಯ್. ದೆಕುನ್ಂಚ್ ತ್ಯಾ ಬೊಣ್ಣ್ಯಾ ತಸಲ್ಯಾಂಕ್ ತುಮಿ, ತುಮ್ಚಿಂ ಭುರ್ಗಿಂ ಸಲೀಸಾಯೆನ್ ಸಾಂಪಡ್ಚೆ ಉಂದಿರ್. ತುಮಿಂಚ್ ನೀಟ್ ರಾವೊನ್ ಆಪುಣ್ ಉಂದಿರ್ ನ್ಹಯ್, ಜಾಯ್ ತರ್ ವಾಗ್ ಜಾಂವ್ಕಯೀ ತಯಾರ್ ತೆಂ ದಾಕವ್ನ್ ದಿಯಾ ತಾಕಾ. ತೆದಾಳಾ ತುಮ್ಚ್ಯಾ ತಂಟ್ಯಾಕ್ ಕೊಣ್ಕಯೀ ಯೆಂವ್ಚೊನಾ..” ಪಟೇಲ್ ಆಪ್ಲೊ ತುರುಪ್ ಖೆಳ್ಳೊ.

“ಹಾ... ಹಾಂವ್ ಕಿತೆಂ ಕರುಂ ಧನಿಯಾ?”

“ತುಕಾ ಖುಶಿ ಆಸ್ಲೆಂ ಕರ್. ಪುಣ್ ತೊ ಬೊಣ್ಣೊ ಆಸ್ತಾ ಮ್ಹಣಾಸರ್ ತುಮ್ಚ್ಯಾ ಕೇರಿಚಿಂ ಏಕ್ಯಯೀ ಚೆಡ್ವಾಂ ಸುರಕಿತ್ ನಾಂತ್ ತೆಂ ಉಗ್ಡಾಸ್ ದವರ್.”

ಸೇಸು ಪುರೊ ವಿರ್ಯಾರ್ ಜಾಲೊ. ಎಕಾ ವಾಟೆನ್ ಸಗ್ಳೆಂ ಆಂಗ್ ಕ್ರೋದಾಚೆಂ ಆಗ್ಲೆಂ ಜಾವ್ನ್ ಜಳ್ತಾಲೆಂ ತರ್ ದುಸ್ರ್ಯಾ ವಾಟೆನ್ ಕಿತೆಂಚ್ ಕರುಂಕ್ ಆಪುಣ್ ಸಕಾನಾ ಮ್ಹಳ್ಳೆಂ ಅಸಹಾಯಕ್ಪಣ್.

“ಕಿತೆಂ ಕರ್ತಾಯ್ ಪಳೆ ಸೇಸು; ಕಸಲಿಯ್ ಕುಮೊಕ್ ಜಾಯ್ ತರ್ ವಿಚಾರ್,” ಸಾಂಗೊನ್ ಪಟೇಲ್ ಆಪ್ಲೆಂ ಪುಡ್ಲೆಂ ಎಕಾ ಹಾತಾನ್ ಉಕಲ್ ಧರ್ನ್ ಶೆತಾ ತೆವ್ಚಿಂ ಚಲ್ತಚ್ ರಾವ್ಲೊ.

ಪಟೇಲಾನ್ ಆಪ್ಲೊ ಖೆಳ್ ಖೆಳ್ನ್ ಜಾಲೊ. ಸೇಸು ಕಿತೆಂ ನಿರ್ಧಾರ್ ಘೆತಾ ಮ್ಹಳ್ಳ್ಯಾಚೊ ಖರೊ ಅಂದಾಜ್ ಪಟೇಲಾಕ್ ಎದೊಳ್ಚ್ ಜಾಲೊ.

ಇತ್ಲ್ಯಾ ವರಾಂ ಥಾವ್ನ್ ಹ್ಯಾ ಗಾಂವಾಂತ್ ಆಪ್ಣಾಚೆಂ ಯೆಜ್ಞಾನ್ಪಣ್ ಆಸ್ಲೆಂ, ಚಿಂತಿಲಾಗ್ಲೊ ಪಟೇಲ್. ಆಪ್ಲೆಂ ಸಾಂಗ್ಲಲ್ಯಾಬರಿ ಚಲ್ತಾಲೊ ಲೋಕ್. ಕಿತೆಂ ಗವ್ರವ್, ಕಿತೆಂ ಮರ್ಯಾದ್ ದಿತಾಲೊ ಆಪ್ಣಾಕ್! ಹ್ಯಾ ವರಾ ಥಾವ್ನ್ ತೆಂ ಸರ್ವ್ ರಾವ್ಲಾಂ. ವಾಟೆರ್ ಚಲೊನ್ ವೆಚೆಂಯಿ ಅಕ್ಕಾನಾಚೆಂ ಜಾಲಾಂ. ಮೂಸ್ಯಯೀ ಲೆಕಿನಾ ಆಜ್ ಆಪ್ಣಾಕ್. ಹಾಕಾ ಸರ್ವ್ ಕಾರಣ್ ತೊ ಬೊಣ್ಣೊ. ತೊ ಆಸ್ತಾಂ ಮ್ಹಣಾಸರ್ ಆಪ್ಣಾಚೆಂ ಕಿತೆಂಚ್ ಶಿಜಾನಾ ತೆಂ ಖಂಡಿತ್. ದೆಕುನ್ ಆಪ್ಲೆಂ ಖೆಳ್ ಖೆಳ್ಚಿ ಗರ್ಜ್ ಆಸಾ ತೆಂ ಪಟೇಲಾಕ್ ಕೆದಾಳಾಗೀ ಗಮ್ಲಾಂ.

ತಶೆಂ ಪಳೆಂವ್ಕ್ ಗೆಲ್ಯಾರ್ ಗಾವಾಂತ್ ಸಾಂಗ್ಲ್ಯಾ ತಸಲೆ ಕುಳ್ವಾರ್, ಗಿರೇಸ್ತ್ ಮ್ಹಣ್ ಆಸ್ಚೆ ಹೆಚ್ ದೋಗ್ - ಪಟೇಲ್ ಆನಿ ಬೊಣ್ಣೊ. ಪಟೇಲಾಕ್ ಪುರ್ರಜಾಂ ಥಾವ್ನ್ ಆಯಿಲ್ಲಿ ಆಸ್ತ್ ಉಣ್ಯಾರ್ ಉಣೆಂ ಶೆಂಬೊರ್ ಎಕ್ರೆ ಆಸ್ಲಿ. ಚಡ್ವಾವ್ ಕೃಶೆಚಿ ಭುಂಯ್. ವರಾಕ್ ತೀನ್ ಬೆಳಿಂ ಕಾಡ್ತಾಲೊ ತೊ. ವಯ್ಲಾನ್ ತರ್ಕಾರಿ, ಮಾಡ್, ಮಾಡಿ, ಕೆಂಳ್ಳೆ. ಗೊಟೊಭರ್ ಗಾಯ್ತ್ರಾಂ, ಮೊಶಿ, ಕಾಂಬ್ಯಾಚೆ ಜಯ್ತ್ ಪುಡ್ಪುಡಿತ್ ರೆಡೆ.

ತರಿಕ್ಯಯೀ ಪಟೇಲಾಚಿ ಆಶಾ ಥಾಂಬಾನಾತ್ಲಿ. ಪಾಂಚ್ ವರಾಂ ಆದಿಂ ಪಯ್ಣ್ಯಾಂಚ್ಯಾ ಬಳಾರ್ ಪಂಚಾಯತ್ ಇಲೆಕ್ಟನಾಕ್ ರಾವ್ಲೊ ಪಟೇಲ್, ಸಲೀಸಾಯೆನ್ ಜಿಕ್ಲೊ. ಪಂಚಾಯತಾ ಥಾವ್ನ್ ದುಬ್ಯಾಂ ಖಾತಿರ್ ಮ್ಹಣ್ ಮೆಳ್ಲೆ ಪಯ್ಣಿ, ಹಳ್ಳೆಂತ್ ಅಭಿವೃದ್ಧೆ ಕಾಮಾಕ್ ಮ್ಹಣ್ ಮಂಜೂರ್ ಜಾಲ್ಲ್ಯಾ ಪಯ್ಣ್ಯಾಂತ್ ಕಾಲ್ಸೊ ವಾಂಟೊಯೀ ಪಾವಾಜೆ ಜಾಲ್ಲ್ಯಾಕಡೆ ಪಾವಾನಾಸ್ತಾಂ ಪಟೇಲಾಚ್ಯಾ ಆಸ್ತಿಕ್ ಪಡ್ಲಾ ಮ್ಹಣ್ ಲೋಕ್ ಉಲಯ್ತಾಲೊ. ಪಂಚಾಯತ್ ಸಾಂದೊ ಜಾವ್ನ್ ಅಧಿಕಾರಾಚ್ಯಾ ರುಬಾವಾರ್ ಗಾವಾಂತ್ ಆಪುಣ್ಂಚ್ ಪಯ್ಣೊ ಮ್ಹಳ್ಳೆಬರಿ ಚಲ್ಸೊ ಪಟೇಲ್ ಲೊಕಾಕ್

ಖಾಯ್ನ್ ಜಾಲೊಚ್ ನಾ. ವಯ್ಲಾನ್ ತಾಚೆ ವಿಶಿಂ, ತಾಣೆಂ ಆದಾರ್ಚ್ಯಾ ವಾಯ್ನ್ ಕರುಬಾಂ ವಿಶಿಂ ಗುಪಿತ್ ಖಬ್ರೊ ಗಾಂವ್‌ಭರ್ ಪ್ರಸಾರ್ ಜಾವ್ನ್ ಪಟೇಲಾಚ್ಯಾ ಒಟ್ಟಾರೆ ಬಳಾಕ್ ಸಂಕಟ್ ಹಾಡಂವ್ಕ್ ಪಾವ್ಲೊ ಅಶೆಂ ಹ್ಯಾ ವರಾಚ್ಯಾ ಎಲಿಸಾವಾಂತ್ ಲಜೆಭರಿತ್ ರಿತಿನ್ ಸಲ್ಲಾಲ್ಲೊ ಪಟೇಲ್.

ಗಾಂವಾಂತ್ ಆತಾಂ ಬೊಣ್ಯಾಚೆಂಚ್ ಕಾರ್ಬಾರ್. ಕಿತ್ಯಾಕ್ ನಜೊ, ಮ್ಹಣ್ತಾಲೊ ಲೋಕ್. ಬೊಣ್ಯೊ ಬೋವ್ ಕಶ್ಟ್ ಕಾಡ್ನ್ ವಯ್ ಆಯ್ಲಾ. ಭುಂಯ್ ಮಾತ್ ನ್ಹಂಯ್, ಧರಾವಳ್ ರಿತಿಚೆಂ ಬಿಸ್ನೆಸ್ ಕರ್ನ್ ಮಿನತ್ ಕಾಡ್ನ್ ವಯ್ ಆಯ್ಲಾ. ತಾಕಾಯಿ ಥೊಡ್ಯೊ ವಾಯ್ನ್ ಸವಯೊ ಆಸಾತ್; ವಯ್ಲಾನ್ ಬಿಸ್ನೆಸಾ ಖಾತಿರ್ ಸಬಾರ್ ಅನಯ್ತಿಕ್ ವಾಟೊಯಿ ತೊ ಧರ್ತಾ ಮ್ಹಣ್ ಗಾಂವಾರ್ ಖಬರ್. ಪುಣ್ ತ್ಯಾ ವಿಶಿಂ ಲೊಕಾಕ್ ಕಾಂಯ್ ಪಡೊನ್ ವಚುಂಕ್ ನಾ. ಕಿತ್ಯಾಕ್ ಪಟೇಲಾ ಥಂಯ್ ನಾತ್‌ಲೆಂ ಮನ್ಯಾಪಣ್ ಬೊಣ್ಯಾಳಾಗಿಂ ಆಸಾ ಮ್ಹಣ್ ಲೋಕ್ ಚಿಂತ್ತಾ. ಆನಿ ತ್ಯಾಚ್ ಖಾತಿರ್ ಲೊಕಾನ್ ತಾಕಾ ವಿಂಚ್ಲಾ. ಲೊಕಾಚಿ ಪಾತ್ಯೆಣಿ ಬೊಣ್ಯಾನ್ ಫಟ್ ಕೆಲಿನಾ. ಜಿಕ್‌ಲ್ಲಾ ಹ್ಯಾ ಸ ಮಹಿನ್ಯಾಂನಿಂಚ್ ಗಾಂವಾಕ್ ನಳಾ ಉದ್ಯಾಚಿ ವ್ಯವಸ್ಥಾ ಕೆಲಿ ತಾಣೆಂ. ಮಾರ್ಗ್ ಡಾಮಾರ್ ಪಡ್ಲೊ; ಏಕ್ ನವೆಂ ಬಸ್-ಸ್ಪಾಂಡ್ ಆನಿ ದುದಾಚ್ಯಾ ಸೊಸಾಯ್ತಿಕ್ ನವೆಂ ಬಾಂದಪ್ ಮಂಜೂರ್ ಜಾಲೆಂ. ಮಾತ್ ನ್ಹಂಯ್ ಮಾತಾರ್ಯಾಂಕ್, ಅಂಗ್-ವಿಕಲಾಂಕ್ ಸರ್ಕಾರಾ ಥಾವ್ನ್ ಪಯ್ಲೆ ಹಾಡಂವ್ಲೊ ಭರ್ವಸೊ ದಿಲೊ. ಲೊಕಾಕ್ ಆತಾಂ ಬೊಣ್ಯಾ ವಿಶಿಂ ಚಡಿತ್ ಅತ್ರಗ್ ಆನಿ ಅಭಿಮಾನ್. ಹೆಂಚ್ ಪಟೇಲಾಚ್ಯಾ ಪೊಟಾ ಉಜ್ಯಾಕ್ ಕಾರಣ್ ಜಾಲಾಂ. ಬೊಣ್ಯಾನ್ ದಿಸಾನ್-ದೀಸ್ ಪ್ರಭಾವ್‌ಭರಿತ್ ಜಾಂವ್ಚೆಂ, ಲೊಕಾಮೊಗಾಳ್ ಜಾಂವ್ಚೆಂ ಪಳೆತಾನಾ ತಾಚ್ಯಾ ಪೊಟಾಂತ್ಲೊ ಉಜೊ ಕರೀಣ್ ರಿತಿನ್ ಝಳೊನ್ ಇಂಜಾನ್ ಇಂಚ್ ತಾಕಾ ಭಸ್ಮ್ ಕರ್ನ್ ಆಸಾ. ಆನಿ ಆಪ್ಲೆಂ ಗೊಬೊರ್ ಜಾವ್ನ್ ವಾರ್ಯಾರ್ ಉಬ್ಜಾ ಪಯ್ಲೆಂ ಬೊಣ್ಯಾಕ್ ಏಕ್ ಗತ್ ದಾಕಯ್ನಾ ತರ್ ಆಪ್ಲೆಂ ಜಿಯೆಂವ್ಚೆಂ ವ್ಯರ್ಥ್ ಮ್ಹಣ್ ಚಿಂತ್‌ಲ್ಲಾ ಪಟೇಲಾಕ್ ಏಕ್ ಅಪೊರ್ವ್ ಅವ್ಕಾಸ್ ಆತಾಂ ಉದೆವ್ನ್ ಆಯಿಲ್ಲೊ ಸೇಸು ಆನಿ ತಾಚ್ಯಾ ಧುವೆಚ್ಯಾ ರುಪಾರ್. ಬೊಣ್ಯಾಚೆಂ ಸತ್ತಾನಾಸ್ ಕರ್ನಂಚ್ ಸುದ್ದಾ ಮ್ಹಣ್ ಚೂಪ್ ಮಿಶಿಯಾಂ ವಯ್ ಬೊಟಾಂ ಚರವ್ನ್ ಮಿಶಿಯಾಂ. ಪೊಂತಾರ್‌ಚ್ ಆಮ್ತುಕೊ ಹಾಸೊ ಹಾಡುನ್ ಜಯ್ತಾಚಿಂ ಮೆಟಾಂ ಕಾಡ್ನ್ ಕಾಳೊಕ್ ಜಾತಾನಾ ಬೊಂಗ್ಲಾಕ್ ಪಾವ್‌ಲ್ಲಾ ಪಟೇಲಾಕ್ ಎಕ್ಸುರ್ವಣ್ ಧೊಸುಂಕ್‌ಲಾಗ್ಲೆಂ. ಬಾಯ್ಲೆ ಕುಳಾರಾ ವಚುನ್ ಯೆತಾಂ ಮ್ಹಣ್ ಭಾಯ್ ಸರ್ನ್ ಗೆಲ್ಲಿ.

ಹೆಣೆಂ ಸೇಸುಚ್ಯಾ ಮತಿಂತ್ ಭಿರಾಂಕುಳ್ ವಾದಾಳಾಂ ಉಟ್‌ಲ್ಲಿಂ, ಕಾಳ್ಜಾಂತ್ ಭುಂಯ್ಕಾಂಪ್. ಸಗ್ಳ್ಯಾ ಜಿವಾಂತ್ ರಾಗ್, ಹಗ್ಯಾಚೊ ಉಜೊ ಪೆಟೊನ್ ರಗ್ತಾಂತ್ ಹುಲೊಪ್ ಚರ್‌ಲ್ಲೊ. ಘರಾ ತೆವ್ಚಿಂ ಪಾಟಿಂ ಪರ್ತಾಲ್ಲಾ ಸೇಸುಚ್ಯಾ ಮೆಟಾಂನಿ ಆವೇಶ್ ಆಸ್‌ಲ್ಲೊ. ದಾಡಾಮಾಂ ಅಡ್ಡುನ್ ತಕ್ಲಿ ಮಾತ್ರಿ ಜಡ್ ಜಾವ್ನ್ ಯೆತಾಲಿ.

ಪಾವ್ಲಾಂ ತಾಚಿ ಹೆಳ್ಳೆ ಭಾಯ್ ಕೂಸಾಚ್ಯಾ ಗಡಂಗಾ ತೆವ್ಚಿಂ ಚಮ್ಕಾಲಿಂ. ಎಕ್ಲೆಂ ಸಾಟ್ ದೋನ್‌ಂಚ್ ಘೊಟಾಂನಿ ಮ್ಹಳ್ಳೆಬರಿ ತಾಳ್ಯಾಂತ್ ದೆಂವಯ್ಲೊ ತಾಣೆಂ.

“ಕಿತೆಂ ಸೇಸು ಭಾರಿ ಆಮ್ಲೊರ್ತಾಯ್?” ಕೂಸಾನ್ ವಿಚಾರ್ಲೆಂಚ್.

“ವ್ಹಯ್..ವ್ಹಯ್.. ಆಯ್ಣೋ ದೀಸ್ ಭಾರಿಚ್ ಕಶ್ಟಾಂಚೊ ಜಾಲೊ. ತಶೆಂ ಸುಕುರ್‌ನಳಿ ಸುಕೊನ್ ಚಿಂವೊಳೊನ್ ಗೆಲ್ಯಾ. ಮಾಸ್ತಿ ಹುನ್ ಕರ್ಯಾಂ ಮ್ಹಳ್ಳೊ ಅತ್ರೇಗ್..” ಸೇಸುನ್ ಜಾಪ್ ದಿಲಿ.

“ತಶೆಂ ಎಕ್‌ಚ್ ಪಾವ್ಲಿಂ ತಾಳ್ಯಾಕ್ ವೊತ್ಲಾಲ್ಯಾರ್ ಸುಕ್‌ಲ್ಲಿ ನಳಿ ಭಿಜ್ಚ್ಯಾ ಬದ್ಲಾಕ್ ಕರ್ಪೊನ್ ವಚುಂಕ್ ಆಸಾರೇ ಸೇಸು, ಹೆ.. ಹೆ.. ಹೆ..” ಆಸ್‌ಲ್ಲೆ ಚ್ಯಾರ್ ಕಿಡಿಯಾರೆ ದಾಂತ್ ದಾಕಯ್ಲೆ ಮಾರಾಂಚ್ಯಾ ಇಸ್ವಾನ್.

“ಕರ್ಪಲ್ಯಾರ್ ಕರ್ಪೊಂದಿರೇ ಇಸ್ವಾ; ಪುಣ್ ತಾಚೆ ಪಯ್ಲೆಂ ಆನೈಕ್ಲ್ಯಾಚಿ ಸುಕುರ್‌ನಳಿ ಶಿಂದುಂಕ್ ಆಸಾ ಮ್ಹಾಕಾ. ಯೆತಾಯ್‌ವೇ ಮ್ಹಜೆ ಸಾಂಗಾತಾ ತುಂ?” ಸವಾಲ್ ಉಡಯ್ಲೆಂ ಸೇಸುನ್ ಇಸ್ವಾಕ್. ಕುಡಿಂತ್ಲೊ ಸ್ಪಿರಿತ್ ಹಳ್ತಾರ್ ಊಬ್ ದಿತಾಲೊ.

“ಅರೆ, ಕಿತೆಂ ವೊಪಾರಿಂನಿ ಉಲಯ್ತಾಯ್‌ರೇ ಸೇಸು? ತೆಂ ಕಿತೆಂ ಅಪ್ಪಿತ್ ಸುಕುರ್‌ನಳಿ ಶಿಂದ್ಚ್ಯಾಕ್ ಭಾಯ್ರ್ ಸರ್ಲಾಯ್ ತುಂ?” ಇಸ್ವಾನ್ ಸತ್ತ್ಯಾನ್ ವಿಚಾರ್ಲೆಂ.

“ಸವಾಲಾಂ ವಿಚಾರ್ನಾಕಾ ತುಂ; ಯೆತಾಯ್ ಜಾಲ್ಯಾರ್ ಮ್ಹಜೆ ಸಾಂಗಾತಾ ಯೇವ್ನ್ ಮ್ಹಾಕಾ ಕುಮೊಕ್ ಕರ್. ಬಾಕಿಚೆಂ ಹಾಂವ್ ಪಳೆಯ್ತಾಂ.”

“ಭಾರಿ ಶಿಕ್ಣಾಂ ಉಲಯ್ತಾಯ್‌ರೇ ತುಂ ಸೇಸು. ತಸಲೆಂ ಪುರಾ ಉಲೊಂವ್ಚೊ ವೇಳ್ ನ್ಹಂಯ್ ಹೊ. ಫಾಲ್ಯಾಂ ಉಲವ್ಯಾಂ.”

“ತುಕಾ ಧಯ್ರ್ ನಾಂರೇ ಹಡ್ಚ್ಯಾ ದೆಕುನ್‌ಂಚ್ ಆಮ್ಚಿ ಜಾತ್ ಆಜೂನ್ ಅಶಿಚ್ ಆಸಾ, ತುಜೆ ತಸಲ್ಯಾಂ ಧರ್ಮಾನ್. ಹಾಂವ್ ತುಜೆಬರಿ ಉರೊಂಕ್ ಆಶೆನಾ. ದೆಕುನ್ ಮ್ಹಾರಾಂಕ್‌ಯೀ ಕಾಂಯ್ ಥೊಡಿ ಮರ್ಯಾದ್, ಕಿಮ್ತ ಆಸಾ ಮ್ಹಣ್ ದಾಕಂವ್ಕ್ ಆಸಾ. ತುವೆಂ ಯೆಂವ್ಚೆಂ ನಾಕಾ. ಪುಣ್ ತುಕಾ ತುವೆಂ ಜಿಯೆಂವ್ಚ್ಯಾ ಯೆಮ್ಕೊಂಡಾ ಥಾವ್ನ್ ಸುಟ್ಕಾ ದೀಜೆ ತರ್ ಹಾಂವೆಂಚ್!”

ಸೇಸು ಉಟ್ಲೊ. ಆನೈಕ್ ಶೆಂಬೊರ್ ಘೆತ್ಲೊ ತಾಣೆಂ. ಜಿವಾಂತ್ ಆತಾಂ ಎಕಾ ಥರಾಚೊ ಹುರುಪ್ ಭರೊ. ಮಾಸ್ತಿ ಲಕ್ಣಿ ಯೆತಾಲಿ ತರ್‌ಯೀ ಸುದಾರ್ನ್ ಘರಾ ತೆವ್ಚಿಂ ಮೆಟಾಂ ಫಾಲಿಂ ತಾಣೆಂ. ಘರಾ ಪಾಂವ್ಚ್ಯಾ ಭಿತರ್ ತಾಣೆಂ ನಿರ್ದಾರ್ ಕರ್ನ್ ಜಾಲೊ.

ವ್ಹಯ್, ಗಾಂವ್ಚ್ಯಾ ಅಮಾಯಕ್ ಲೊಕಾ ಮಾಯೆಚ್ಯಾ ಚೆಡ್ವಾಂಚೆಂ ಜಿವಿತ್‌ಚ್ ಚಿಂವ್ಚ್ಯಾ ಸರ್ವಾಕ್ ಏಕ್ ವಾಟ್ ದಾಕಯ್ಲೆ. ಎದೊಳ್ ತಾಣೆಂ ಆದಾರ್‌ಲ್ಲಿಂ ಪಾತ್ಕಾಂ ಪುರೊ. ಗಾಂವಾಂತ್ ಚೆಡ್ವಾಂಕ್ ಸುಶೆಗ್ ಮೆಳಾಜೆ ತರ್ ಬೊಣ್ಯಾನ್ ದುಸ್ರ್ಯಾ ಸಂಸ್ರಾಕ್ ವಚಾಜೆ. ಆನಿ ತಾಚಿ ವಿಲೆವಾರಿ ಆಪ್ಲೆಂಚ್ ಕರಿಜೆ. ಆಪುಣ್ ಭಿಂವ್ಕುರೊ ನ್ಹಂಯ್, ತುಜ್ಯಾ ವಾಂಟ್ಕಾಕ್ ಯಮದೂತ್ ಮ್ಹಳ್ಳೆಂ ಜಾಹೀರ್ ಕರಿಜೆ. ಆಪ್ಣಾಚ್ಯಾ ದುವೆಚೆಂ ಜಿಣೆಂ ಕಶೆಂಯೀ ತೀನ್-ತಿರುಳ್ ಜಾಲೆಂ. ಗಾವಾಂತ್ಲಾ ಚೆಡ್ವಾಂಕ್ ಕಾಂಯ್ ಥೊಡಿ ಭದ್ರತಿ ಜಾಯ್ ತರ್ ಬೊಣ್ಯಾಚ್ಯಾ ಪಾಟಿಕ್ ಆಪ್ಲೆಂ ಸುರಿ ಫಾಲಿಜೆಚ್.

ಸೇಸುನ್ ನಿರ್ದಾರ್ ಕರ್ನ್ ಜಾಲೊ.

ಕಶ್ಟಾಂನಿ ಘರಾ ಪಾವ್‌ಲ್ಲ್ಯಾ ಸೇಸುಕ್ ಆಜ್ ಜೆಂವ್ಚಿ ಆಶಾ ನಾತ್‌ಲ್ಲಿ. ಭುಕ್ ಮ್ಹಳ್ಳಿ ಆಯ್ಚ್ಯಾ ದಿಸಾ ಮಯ್ಲಾ ಪಯ್ಸ್ ಧಾಂವ್ಲಾ ಕಶೆಂ ಭಗ್ತಾಲೆಂ ತಾಕಾ. ರಾಂದ್ಚ್ಯಾ

ಕುಡಾಕ್ ಗೆಲ್ಲಾ ಸೇಸುನ್ ಆಸ್ಲಿ ಏಕ್‌ಚ್ ಸಾತ್ ಇಂಚಾಂಚಿ ಬಡ್ಡ್ ಸುರಿ ಮಿಂಚ್ಚಿ.

“ಬೊಣ್ಯಾಚ್ಯಾ ಜಲ್ಮಾಕ್ ಹಿಚ್ ಸುರಿ ಫಾವೊ..” ಸುರಿ ಫಾವ್ನ್ ಭಾಯ್ರ್ ಆಯಿಲ್ಲೊ ಸೇಸು ಮ್ಹಣಾಲಾಗ್ಲೊ, ಫರ್ವಾಂಕ್ ಆಯ್ಕಾ ಸಾರ್ಕೆಂ. “ಮ್ಹಜ್ಯಾ ಧುವೆಚೆಂ ನಿಸ್ತಂತಾನ್ ಕೆಲ್ಲೆಂ ಪುರೊ ತ್ಯಾ ಬಾಯ್ಲಾಂಡ್ಯಾನ್. ಗಾಂವ್ಚ್ಯಾ ಚೆಡ್ವಾಂನಿ ಬಜಾವ್ ಜಾಯ್ ತರ್ ಬೊಣ್ಯಾಕ್ ದೇಶಾಂತರ್ ಧಾಡಿಜೆ ಜಾಲ್ಲೆಂ ಕರ್ ಮ್ಹಜೆಂ..” ಸೇಸುಚ್ಯಾ ಕುಡಿಂತ್ಲೊ ಸ್ಪಿರಿತ್ ಬರೆಂಚ್ ಕಾಮ್ ಕರ್ತಾಲೊ.

ಸೇಸುಚೊ ಅವ್ತಾರ್ ಪಳೆವ್ನ್ ತಾಚಿ ಬಾಯ್ಲೆ ರುಮಿ, ಅಯ್ತು ಆನಿ ಹೆರ್ ತೆಗಾಂ ಭುರ್ಗಿಂ ಆಕ್ಲಾಸೊನ್ ಗೆಲಿಂ. ಸೇಸುಕ್ ತಾಣೆಂ ಹ್ಯಾ ಸ್ಥಿತೆರ್ ದೆಕ್ಚೆಂ ಹೆಂಚ್ ಪಯ್ಲೆ ಪಾವ್ಲಿಂ.

“ಕಿತೆಂ ವೇಸ್ ಪಾಂಗುರ್ತಾಯ್ ಹಾಬಾ ತುಂ? ವೆಚೊ ಕಾಲ್ ಆಯ್ಲಾಗೀ ತುಕಾ?” ತಾಚ್ಯಾ ಬಾಯ್ಲೆನ್ ತಾಳೊ ಕಾಡ್ಲೊ.

“ವೆಚೊ ಕಾಲ್ ಮ್ಹಾಕಾ ನ್ಹಂಯ್‌ಗೋ ಗಾಡ್ವಾ, ಬೊಣ್ಯಾಕ್, ಬೊಣ್ಯಾಕ್ ಆಯ್ಲಾ. ಫಾಲ್ಯಾಂ ಸಾಕಾಳಿಂ ತಾಚೆಂ ಮೊಡೆಂ ಪಡ್ಲೆಂಚ್..”

“ವ್ಹಯ್, ಮೊಡೆಂ ಪಡ್ಲೆಂ ಆನಿ ತುಕಾ ಪುಲಾಂ-ಝಲೆ ಫಾಲ್ತಲೆ, ಸನ್ಮಾನ್ ಚಲ್ತೊಲೊ,” ನಂಜಿ ಉಲಯ್ಲೆಂ ರುಮಿ.

“ಕೋಣ್ ಜಾಣಾ! ಗಾಂವಾಂತ್ಲ್ಯಾ ಲೊಕಾಮಾಯೆಚ್ಯಾ ಚೆಡ್ವಾಂಕ್ ರಾಕಣ್ ದಿಲ್ಲಾ ಖಾತಿರ್ ಸನ್ಮಾನ್ ಮೆಳ್ಳಾರ್ಯಾಯೀ ಮೆಳ್ಳೊ,” ಸೇಸುನ್ ಸೊಡ್ನ್ ದಿಲೆಂನಾ.

ಬಾಪಯ್ ಆನಿ ಆವಯ್ ಭಾಯ್ರ್ ಚವ್ಕೆಂತ್ ಅಶೆಂ ಉಲೊವ್ನ್ ಪಡ್ತಾನಾ ಭಿತರ್ ಅಯ್ತು ಮಾಂದ್ರೆರ್ ವೊಮ್ತೆಂಚ್ ಪಡೊನ್ ಕಸ್ಕೊನ್ ರಡ್ತಾಲೆಂ. ಕಸಲೆಂ ದುರ್ಬಾಗ್ ಆಪ್ಣಾಚೆಂ? ಚಿಂತಿಲಾಗ್ಲೆಂ ತೆಂ. ಚಲಿ ಜಾವ್ನ್ ಜಲ್ಮಲ್ಯಾರ್ ಹಿಚ್‌ಗಾಯ್ ಜಿಣಿ? ತೆಂಯೀ ಮ್ಹಾರಾಂಚ್ಯಾ ಜಾತಿಂತ್ ಜಲ್ಮಲ್ಯಾರ್ ಸ್ವಾತಂತ್ರ್ಯ್ ಮ್ಹಳ್ಳೆಂಚ್ ನಾಂಗಾಯ್?

ಅಕ್ಕ ನಾತ್‌ಲ್ಲಾ ತ್ಯಾ ದಿಸಾ ಫಾರಾ ಭಿತರ್ ಖಿಂಡಿತ್ ವಚುಂಕ್ ನಜೊ ಆಸ್ಲೆಂ ಆಪ್ಲೆಂ. ತಿಲ್ಲೆಂಯೀ ಅಕ್ಕಲ್ ಕಿತ್ಯಾಕ್ ಚುಕ್ಲೆಂ ಆಪ್ಣಾಕ್? ಜಾಂವ್ಕ್ ಅಕ್ಕಲ್ ನಾತ್‌ಲ್ಲೆಂ ಚೆಡುಂ ಮ್ಹಣ್‌ಂಚ್ ವೊಲಾಯ್ಲಾಂ ಫರ್ವಾಂನಿ ಆಪ್ಣಾಕ್. ಪುಣ್ ತ್ಯಾ ದೀಸ್ ತರ್ಯೀ ಕಾಂಯ್ ಧೊಡೆಂ ಅಕ್ಕಲ್ ಆಪ್ಣಾಕ್ ಆಯಿಲ್ಲೆಂ ತರ್!

ಫರ್ ನಿತಳ್ ಕರ್ನ್ ಆಸ್ತಾನಾ ಪಾಟ್ಲಾನ್ ಧಾವ್ನ್ ಆಂಗಾರ್ ಪಡ್‌ಲ್ಲೊ ಲಜ್ವಾಂಡೊ. ಕಿಂಕ್ರಾಟ್ ಮಾರುಂಕ್ಯಾಯೀ ಆವ್ಕಾಸ್ ದಿಲೊನಾ ತಾಣೆಂ. ಉಕಲ್ ಭಿತರ್ ಕುಡಾಕ್ ವರ್ನ್ ದಾರ್ ಪಿಚಾರ್ ಕರ್ನ್ ವಾಗಾನ್ ಅಸ್ಕತ್ ಗೊರ್ವಾಚೆರ್ ಝೊಂಪಯ್ ಮಾರ್‌ಲ್ಲಾಬರಿ ಆಪ್ಲಿ ಕರೀಣ್ ಖೊರೊಜ್ ನಿವಾರ್‌ಲ್ಲಿ ತಾಣೆಂ.

“ಜಾಣಾಂಯ್ ತುಂ ತುಜ್ಯಾ ಬಾಪಯ್ನ್ ಕಿತ್ಲೆಂ ರೀಣ್ ಘೆತ್ಲಾಂ ಮ್ಹಜೆ ಧಾವ್ನ್?” ತಾಣೆಂ ಮ್ಹಳ್ಳೆಂ. “ಜಲ್ಮಾಂತ್ ಫಾರಿಕ್ ಕರುಂಕ್ ಜಾಂವ್ಚೆಂನಾ ತಾಕಾ. ತುಂ ಮ್ಹಾಕಾ ಅಸಲೆಂ ಸುಖ್ ತೆದಾಳಾ ತೆದಾಳಾ ದಿಶಿ ತರ್ ಸರ್ವ್ ರೀಣ್ ಮಾಫಿ ಜಾತಲೆಂ. ತುಜೆಂ ಕಾಜಾರ್‌ಯಿ ಬರ್ಯಾನ್ ಜಾತಲೆಂ. ಅಕ್ಕಾಕ್ ಮಾತ್ ಹಿ ಖಿಬರ್ ದಿಶಿ ತರ್ ಪರಿಣಾಮ್ ವಾಯ್ ಉರೊಲೊ.”

ಆಂಗ್ ಸಗ್ಗೆಂ ದುಕಿನ್ ಏಕ್ ರೂಂವ್ ಕಶೆಂ ಜಾಲ್ಲೆಂ ತರ್ಯೀ ಕಿತ್ಯಾಕ್ ಪಾತ್ಯೆಲಿಂ ತಾಕಾ ಹಾಂವ್? ಆಕೇರಿಕ್ ಖರೆಂಚ್ ಅಕ್ಕಲ್ ನಾತ್ಲೆಂ ಚೆಡುಂ ಮ್ಹಣ್ ಆಪ್ಲೆಂಚ್ ಸಾಬಿತ್ ಕೆಲೆಂ ನ್ಹಂಯ್?

ತ್ಯಾ ಉಪ್ರಾಂತ್ ಅಕ್ಕ ಕುಳಾರಾ ಗೆಲ್ಲಾ ಹರ್ಯೆಕಾ ದಿಸಾ, ಆನಿ ಥೊಡೆ ಪಾವ್ಪಿಂ ರಾನಾಂತ್ ಸಯ್ತ್ ಆಪ್ಲಾಕ್ ತಾಣೆಂ ಚಿಂವೊನ್ ಚಿಂವಡ್ ಕರ್ನ್ ಸೊಡ್ಲೆಂ.

ಆನಿ ಪೋರ್ ಆಪುಣ್ ತಾಚ್ಯಾ ಭುರ್ಗ್ಯಾಕ್ ಪೊಟಾಂತ್ ವಾವವ್ನ್ ಆಸಾಂ ತೆಂ ಕಳೊನ್ ತಾಕಾ ಸಾಂಗ್ತಾನಾ, ತಾಣೆಂ ದಿಲ್ಲಿ ತಾಕಿದ್ ಆಯ್ಕೊನ್ ಮೊಳಾಬ್‌ಚ್ ಮಾತ್ಯಾರ್ ಕೊಸ್ಕೊನ್ ಪಡ್ಲೆಲ್ಲೊ ಅನ್ನೊಗ್ ಜಾಲ್ಲೊ.

“ಭಾರಿ ಖುಶೆಚಿ ಖಬರ್‌ಗೋ ಚೆಡ್ವಾ.” ತಾಣೆಂ ಆಪ್ಲಾಕ್ ಮುಡ್ಡುನ್ ಮುಡ್ಡುನ್ ಸಾಂಗ್ಲೆಂ. “ಮ್ಹಾರಾಂಚ್ಯಾ ಜಾತಿಚ್ಯಾ ತುಜ್ಯಾ ಗರ್ಬಾಂತ್ ಉಂಚ್ಲ್ಯಾ ಜಾತಿಚೆಂ ಭಿಂ ಕಿರ್ಲಾಲಾಂ. ಪುಣ್ ಹೆಂ ಭಿಂ ಮ್ಹಾಕಾ ನಾಕಾ. ತುಂಚ್ ದವರ್. ಸಾಂಗಾತಾ ತುಜ್ಯಾ ಬಾಪಯ್ನ್ ಕೆಲೆಂ ಸರ್ವ್ ರೀಣ್ ಮಾಫಿ ಜಾಲೆಂ ಮ್ಹಣ್ ಚೀಂತ್. ಪುಣ್ ತುವೆಂ ಕರಿಜೆ ಜಾಲ್ಲೆಂ ಭಾರಿಚ್ ಜವಾಬ್ದಾರೆಚೆಂ ಕಾಮ್ ಆನ್ಯೇಕ್ ಆಸಾ. ತುಜ್ಯಾ ಪೊಟಾಂತ್ಲಾ ಭುರ್ಗ್ಯಾಚೊ ಬಾಪಯ್ ಬೊಣ್ಣೊ ಮ್ಹಣ್ ಮಾತ್ ತುವೆಂ ತುಜ್ಯಾ ಬಾಪಯ್ನ್ ಸಾಂಗಾಜೆ, ಜರೂರ್ ಸಾಂಗಾಜೆ. ಹಾಂತುಂ ತುಜ್ಯಾ ಕುಟ್ಮಾಚೆಂ ಬರೆಂಪಣ್‌ಂಚ್ ಆಸಾ, ಉಗ್ಡಾಸ್ ದವರ್.”

ತಾಚಿ ತಾಕಿದ್ ಆಯ್ಕೊನ್ ಆಪುಣ್ ಖರೆಂಚ್ ಪಾಂಯಾನ್ ಚಿಲ್ಲುಂಚೊ ಕಸ್ತೊ ಕಶೆಂ ಭಗ್ಲೆಂ ನ್ಹಂಯ್ ಆಪ್ಲಾಕ್?

ಭಾಯ್ರ್ ಆವಯ್ ಬಾಪಯ್ ಆಜೂನ್ ಉಲೊವ್ನ್ ಪಡ್ತಾಲಿಂ. ಬಾಪಯ್ ವಾನಾಚ್ಯಾ ಫಾತ್ರಾರ್ ಸುರಿ ಪಾಜ್ತಾಲೊ.

ತುಜಿ ಸುರಿ ಪಡಾಜೆ ಜಾಲ್ಲಿ ಬೊಣ್ಣ್ಯಾಚ್ಯಾ ಪಾಟಿಕ್ ನ್ಹಂಯ್, ಪಟೇಲಾಚ್ಯಾ ಪಾಟಿಕ್ ಮ್ಹಣ್ ಭಾಯ್ರ್ ವಚುನ್ ಬಾಪಯ್ನ್ ಶೀದಾ ಸಾಂಗಾಜೆ ಮ್ಹಳ್ಳಿ ಜಬ್ಬೊರ್ ತಾಳ್ಲಿ ಆಯ್ತುಕ್ ಆಯ್ಲಿ ತರ್ಯೀ, ಆಪ್ಲ್ಯಾ ದಳಿದ್ರ್ ಅಸಹಾಯಕ್ ಪರಿಸ್ಥಿತೆಂತ್ ತಶೆಂ ಕರ್ಚೆಂ ಧಯ್ರ್ ಹಾತಾಂ ಪಾಯಾಂಕ್, ಜಿಬೆಕ್ ಆಯ್ಲೆಂಚ್ ನಾ.

ಸಂಕಣ್ಣಾಚ್ಯಾ ಧುವೆಚಿ ಸಯ್ಕಿಕ್

ಪೊಟೆ ಥಾವ್ನ್ ಭಾಯ್ ಪಡ್ಲಾಚ್ಯಾ ಮಾಜಲಾಚ್ಯಾ ಕಜೆ ಜಯ ಭಾತಾಚಿ ಕಣಿ ಪಳೆವ್ನ್ ಸಂಕಣ್ಣಾಚ್ಯಾ ಪ್ರಾಯೆಸ್ತ್ ಜಿವಾಂತ್ ನಾನಾತೆ ಉಮಾಳೆ ಉಬ್ಜೊನ್ ಆಯ್ಲೆ. ತಶೆಂ ಪಳೆಲ್ಯಾರ್ ಕಜೆ ಜಯ ಭಾತ್ ಸಂಯ್ಜಾನ್ ಮಟ್ಟೆಂ ತರೀ ಎಕೆಕಾ ಕಣೆಂತ್ ಹಜಾರ್ ಭಾತಾಂ! ದೆಕುನ್ಂಚ್ ಸಗ್ಳ್ಯಾ ಎಕ್ಕಾರಾಂತ್ ಆಜ್ ಹರ್‌ಎಕ್ಲೊ - ಬೊಣ್ಣೊ, ದಿವೊರ್, ಕಿರಿಸ್ತಾಂವ್ - ಬೊಯ್ಲಾಂನಿ ಆನಿ ಬೆಟಾಂನಿ ಕಜೆ ಜಯ ಭಾತ್‌ಚ್ ಒಂಪ್ತಾಯಾ ಲಾಯ್ತಾ. ಅಪೂಬ್ ಕೊಣ್ ಎಕ್ಲೊ ಬಿಯಾಕ್ ಮ್ಹಣ್ ಏಕ್ ದೋನ್ ಗಾದ್ಯಾಂನಿ ಭದ್ರಾ ಒಂಪ್ತಾ. ತೆಂ ಸೊಡ್ಲಾಚ್ಯಾರ್ ದುಸ್ರಿಂ ಭಾತಾಂ ನಾಂತ್. ಪುಣ್ ಕಜೆ ಜಯ ಉರ್‌ಲ್ಲ್ಯಾ ಭಾತಾಂಬರಿ ಆಡೇಜ್-ತೀನ್ ಮಹಿನ್ಯಾಂನಿ ಲುಂವ್ಚೆಬರಿ ನಾ. ಕಣೆಕ್ ಕೊಯ್ತಿ ಲಾಯ್ಜೆ ತರ್ ಭರ್ತಿ ಚಾರ್ ಮಹಿನೆಂಚ್ ವಚಾಜೆ. ತ್ಯಾ ಚಾರ್ ಮಹಿನ್ಯಾಂನಿ ಉಣ್ಯಾರ್ ಸಾಡೆ ತೀನ್ ಮಹಿನೆ ತರೀ ಗಾದ್ಯಾಂತ್ ಆರ್ವಾಸ್ ಉದಕ್ ಆಸಾಜಯಿಚ್.

ಪುಣ್ ಹ್ಯಾ ವರಾ ಥಂಯ್ಚ್ ಜಾಲ್ಲೆ ವಾಂದೆ. ಜಾಂವ್ಕ್ ಆವ್ಲೆ ಪಯ್ಲೆಂಚ್, ಬೆಸೊ ಆಕೇರ್ ಜಾಯ್ಜೆ ತರ್, ಪಾವ್ನ್ ಸುರು ಜಾಲ್ಲೊ. ಕಾರ್ತಿಂಗೆಳಾಂತ್ ಮೃಗಶಿರ ಶಿರಾಂಧಾರೆಂನಿ ಪೊತ್‌ಲ್ಲೊ. ಉಪ್ರಾಂತ್ಲೆ ಪಾವ್ನ್ಯಾಂನಿ ಸೊಣೊ ಮ್ಹಣಾಸರ್ ಖಳಾನಾಸ್ತಾಂ ಎಕ್‌ಚ್ ರಿತಿನ್ ಪಡ್‌ಲ್ಲೆ. ಪುಣ್ ಕಣ್ಣಾಂತ್ ಭಾತ್ ಕಣೆ ಥಾವ್ನ್ ಭಾಯ್ ಪಡ್ತಾನಾ ಪಡಾಜೆ ಜಾಲ್ಲ್ಯಾ ಉತ್ತರ ಫಾಲ್ಗುನಿ ಪಾವ್ನ್ ಹಾತ್ ದಿಲ್ಲೊ. ಕಣ್ಣಾಂತ್ ಮಾರೆಕಾರ್ ಪೊತ್ ಪಡೊನ್ ಗಾದೆ ಉಜೊ ತಾಪ್‌ಲ್ಲ್ಯಾಬರಿ ತಾಪೊಂಕ್ ಸುರು ಜಾವ್ನ್, ಗಾದ್ಯಾಂತ್ಲೆಂ ಉದಕ್ ಜಿರೊನ್, ಭಾತಾಂ ಕಾಣಿರೊನ್ ಗೆಲ್ಲಿಂ. ಜಾಂವ್ಕ್ ದೋನ್ ಮಯ್ಲಾಂ ಪಯ್ಲೆಲ್ಯಾ ಮೊರೊಟಾಂತ್ಲಾ ಪೊರ್ಟುಂಗೆಲ್ಯಾ ತಳ್ಯಾಂತ್ಲೆಂ ಉದಕ್ ಮಾಜಲಾ ಮ್ಹಣಾಸರ್ ವಾಳ್ತಾಲೆಂ ತರೀ ಪಯ್ಲೆಂ ಪೊರ್ಟುಂಗೆಲೆ ಗಾದೆ ಸಗ್ಳೆ ಭಿಜಾಜೆ ಆಸ್‌ಲ್ಲೆ ಜಾಲ್ಲ್ಯಾನ್ ಮಾಜಲಾ ಮ್ಹಣಾಸರ್ ಉದಕ್ ಸೊಡವ್ನ್ ಹಾಡುಂಕ್ ವೊರಾಂಚಿಂ ವೊರಾಂ ರಾಕೊನ್, ತಾಂಚೆ ಹಾತ್ ಪಾಂಯ್ ಧರ್ನ್ ಕಶೆಂಯೀ ತೋಡ್ ಬಾಂದುನ್ ಹಾಡ್ತಾನಾ ಜೀವ್ ಖಾಲಿ ಜಾಲ್ಲೊ ಅನ್ನೊಗ್ ಜಾತಾಲೊ ಸಂಕಣ್ಣಾಕ್. ತಾಚ್ಯಾ ವಯ್ಲಾನ್ ಪಾಟ್ಲಾ ಥೊಡ್ಯಾ ದಿಸಾಂನಿ ತೆದಾಳಾ ತೆದಾಳಾ ಹರ್ದಾಂತ್ ಕಠೀಣ್ ದೂಕ್ ಉಸ್ಕೆತಾಲಿ ತಾಕಾ. ಏಕ್ ದೋನ್ ಪಾವ್ಪಿಂ ಭುರ್ಗಾಂನಿ ದಬಾವ್ ಫಾಲ್ನ್ ಕಟೀಲ್ಚ್ಯಾ ಶಶಿಕುಮಾರ್ ದಾಕ್ತೆರಾ ಸರ್ತಿಂ ಆಪವ್ನ್ ಒಕಾತ್ ಹಾಡ್‌ಲ್ಲೆಂ ತರ್ಯೀ ಚಡ್ ಕಾಂಯ್ ಪ್ರೇಜನ್ ಜಾಲ್ಲೆಂನಾ.

ಮಾಜಲಾಚೆರ್ ಪರ್ತುನ್ ಏಕ್ ಪಾವ್ಪಿಂ ದೀಶ್ ಫಾಲಿ ಸಂಕಣ್ಣಾನ್. ಸಗ್ಳ್ಯಾ ಗಾದ್ಯಾಂತ್ ಥೆಂಬೊ ಉದಕ್ ದಿಸಾನಾ. ಭಾತಾಚಿ ಪಾಲ್ವಿ ಕೆಂಡಾಂತ್ ಲಾಸ್‌ಲ್ಲ್ಯಾಬರಿ ಲಾಸೊನ್ ಆಸಾ. ಸಂಕಣ್ಣಾಚೊ ಜೀವ್ ಆತಾಂ ನಿಜಾಕೀ ಆಕ್ಲಾಸ್ಲೊ. ಕಶೆಂ ಪುಣ್‌ಯೀ ಪೊರ್ಟುಂಕಡೆ ಆಡ್ಲೊಸ್ ಮಾಗೊನ್ ತಳ್ಯಾಚೆಂ ಉದಕ್ ಬಾಂದುನ್ ಹಾಡಿನಾ ತರ್ ಗಾದೆ ಕೊಟಾಂಯ್ ಜಾಲ್ಲೆಬರಿಚ್! ಹ್ಯಾ ಪ್ರಾಯೆರ್ ಕಿತ್ಯಾಕ್ ಸಾಗೊಳಿ ಮ್ಹಣ್ ಆಪ್ಲಿಂ ಶಿಕ್‌ಲ್ಲಿಂ ಭುರ್ಗಿಂ ಸವಾಲಾಂ ಕರ್ತಾತ್ ತರೀ, ಹ್ಯಾ ಗಾದ್ಯಾಂ ಸವೆಂ, ಭಾತಾ ಸವೆಂ,

ಭಾತಾಚ್ಯೆ ಘುಸಿ ಸವೆಂ ಆಪ್ಣಾಕ್ ಆಸ್ಲೊ ಸಿಂತಿಮೆಂತಾಳ್ ಸಂಬಂದ್ ಆಯ್ಚ್ಯಾ ಪಿಳ್ಗೆಕ್ ಆರ್ಥ್ ಜಾಂವ್ಚೊ ತರೀ ಕಸೊ?

“ಓ ಸಂಕಣ್ಣ, ಕಿತೆಂ ತಶೆಂಯೀ ಭುತ್ ಲಾಗ್ಲಲ್ಯಾಬರಿ ಪಳೆವ್ನ್ ಆಸಾಯ್”? ಪೆಂಟೆ ಥಾವ್ನ್ ಪಾಟಿಂ ಯೆಂವ್ಚ್ಯಾ ದೋಟದ ಇಲ್ಲೆ ವೆಂಕು ಪುಜಾರಿಚ್ಯಾ ದುವೆನ್ ಹೇಮಾನ್ ಸಂಕಣ್ಣಾಕ್ ಉಲೊ ಮಾರ್ಲೊ.

“ಪಳೆಂವ್ಚೆಂ ಮ್ಹಜೆಂ ಕರ್ಮಗೋ ಪುತಾ. ಪಳೆ, ಪಾವ್ನಾನ್ ಆಯಿನ್ನ್ ಘಡ್ಯೆ ಹಾತ್ ದಿಲೊ. ಹ್ಯಾ ವರಾ ಮ್ಹಾಕಾ ದಿಸ್ತಾ ಭಾತ್ ಲುಂವೊನ್ ಘರಾ ವರ್ಟೆಬರಿ ನಾ. ನಾಕಾ ಆಸ್ಲಿ ಸಾಗೊಳಿ,” ಸಂಕಣ್ಣ ಸುಸ್ಕಾರೊಂಕ್‌ಲಾಗ್ಲೊ.

“ಆನಿ ಕಿತ್ಯಾಕ್ ಹಾಬಾ ತುಕಾ ಆನಿಕೀ ಹೊರ್ಟೊಸ್? ತುಜೆಂ ಕೋಣ್ ವಾಟೆರ್ ಪಡ್ತಾ ಮ್ಹಣ್ ಸಾಗೊಳಿ ತುಕಾ?”

“ತಶೆಂ ನ್ಹಂಯ್‌ಗೋ ಪುತಾ. ಗಾದೆ ಪಡೀಲ್ ಸೊಡ್ಲ್ಯಾರ್ ತಾಚ್ಯಾಕ್‌ಯೀ ವ್ಹಡ್ಡಿ ಮುರ್ದಾರ್ ಖಿಂಯ್ ಆಸಾ ಸಾಂಗ್? ಏಕ್ ಪಾವ್ಪಿಂ ಗಾದೆ ಪಡೀಲ್ ಸೊಡ್ಲೆಯ್, ಕಮ್ಯುನಿಸ್ಟಾಚಿಂ ಬೊಲಿಂ ವಾಡೊನ್ ಸಗ್ಳೆಂ ನಿಸ್ಸಂತಾನ್ ಜಾತಾ. ತಾಚ್ಯಾಕೀ ಕಾಂಯ್ ಒಂಪ್ಲೆಂ ತರ್ ಗಾದ್ಯಾಂಕೀ ಬರೆಂ, ಚಾರ್ ಭಾತಾಂಯೀ ಮೆಳ್ತಾತ್. ಆತಾಂ ಕಶೆಂ ಪುಣ್‌ಯೀ ತ್ಯಾ ಸೆಲ್ಲಿಚಿ ಸಸಾಯ್ ಮಾಗೊನ್ ಇಲ್ಲೆಂ ಉದಕ್ ಬಾಂದುನ್ ಹಾಡಿಚೆ,” ಸಂಕಣ್ಣ ಸಾಂಗಾಲಾಗ್ಲೊ.

“ಆಜ್ ರಾತಿಂ ಪಾವ್ ಆಸಾ ಸಂಕಣ್ಣ. ಸಗ್ಳೊ ದೀಸ್ ಕಠೀಣ್ ಧಗ್ ಪಳೆ. ತೆಂ ಆಸುಂ, ಸುಜಾಚ್ಯಾ ಸಯ್ತಿಕೆಚೆಂ ಕಿತೆಂ ಜಾಲೆಂ?” ಹೇಮಾನ್ ವಿಶಯ್ ಬದ್ಲಿಲೊ. ಹೇಮಾ ಆನಿ ಸುಜಾ ಎಕಾಚ್ ಕ್ಲಾಸಿಂತ್ ಶಿಕ್‌ಲ್ಲಿಂ. ಹೇಮಾಚೆಂ ಕಾಜಾರ್ ಮುಕ್ಲ್ಯಾ ಮಹಿನ್ಯಾಂತ್ ನಿಗಂಟ್ ಜಾಲೆಂ.

“ತಿಚ್ ಏಕ್ ಫ್ಲಡ್ ಖಿಂತ್‌ಗೋ ಪುತಾ. ಕಿತ್ಲೊ ಜಾಲ್ಯೊ, ಕಿತ್ಲೊ ಗೆಲ್ಯೊ ಪಳೆ. ಏಕ್‌ಯಿ ಸಮಾಕಟ್ವ್ ಜಾವ್ನಾ. ಆತಾಂ ‘ಕುಲೆ ಮದಿಮೆ’ ಪೂರಾ ತಿರುನ್ ಜಾಲೆಂಗೀ, ಫಾಲ್ಯಾಂ ಕಾರ್ಕೊಳ್ ಥಾವ್ನ್ ಏಕ್ ಸಯ್ತಿಕೆ ಯೆಂವ್ಚಿ ಆಸಾ. ಹಾಂವೆಂ ಚೆಡ್ವಾಕ್ ಸಾಂಗ್ಲಾಂ, ಆನಿ ದಂಬು ಕಾಡುಂಕ್ ನಜೊ; ತುವೆಂ ಶಿಕ್‌ಲ್ಲ್ಯಾ ತಿತ್ಲೊಚ್ ಶಿಕ್‌ಲ್ಲೊ ಚೆಡೊ ಮೆಳಾನಾ ತರೀ ವ್ಹಡ್ ನ್ಹಂಯ್, ಪುಣ್ ತುಕಾ ಸಾಂಬಾಳ್ತೊ ಮೆಳ್ಚ್ಯಾರ್ ಪುರೊ ಮ್ಹಣ್ ತಾಕಾ ಸಮ್ಜಾಯ್ಲಾಂ. ಹ್ಯಾ ಚೆಡ್ವಾಚೆಂ ಕಾಜಾರ್ ಏಕ್ ಜಾಲೆಂ ತರ್ ಸುಶೀಲಾಚ್ಯಾ ಆತ್ಮ್ಯಾಕ್‌ಯೀ ಶಾಂತಿ ಮೆಳ್ತೆ, ಹಾಂವ್‌ಯೀ ಸಮಾಧಾನೆನ್ ಮೊರ್ಟೊಂಗೋ ಹೇಮಾ..” ಸಂಕಣ್ಣಾಚ್ಯಾ ನಿಸ್ತೇಜ್ ದೊಳ್ಯಾಂ ಖಾಂಚಿಂನಿ ದುಕಾಂ ಉದೆಲಿಂ.

“ಜಾತೆಲೆಂ ಸಂಕಣ್ಣ; ಆತಾಂ ತುವೆಂ ಕಿತೆಂ ಪೂರಾ ಶಾಸ್ತಿರ್ ಕರುಂಕ್ ಆಸಾ ತೆಂ ಸರ್ವ್ ತಿರ್ಲಿಲಾಂಯ್ ನ್ಹಂಯ್‌ವೇ, ಸುಜಾಕ್ ಹಿ ಸಯ್ತಿಕೆ ಖಂಡಿತ್ ಲಾಗ್ತಲಿ,” ಹೇಮಾನ್ ಧಯ್ತ್ ದಿಲೆಂ.

“ಹಾಂವೆಂಯೀ ತಿತ್ಲೆಂಚ್ ಮಾಗ್ಚೆಂ ಪುತಾ. ಜಾಯ್ತ, ಕಾಳೊಕ್ ಜಾವ್ನ್ ಆಯ್ಲೊ. ಹಾಂವ್ ಇಲ್ಲೆಂ ಉದಕ್ ಬಾಂದುನ್ ಹಾಡುಂಕ್ ಜಾತಾಗೀ ಪಳೆತಾಂ,” ಸಂಕಣ್ಣಾನ್ ಧಂಯ್ ಥಾವ್ನ್ ಮೇಟ್ ಕಾಡ್ಲೆಂ.

ಅಶೀರ್ ಮೆರೆರ್ ಅಸ್ಕತ್ ಪಾಂಯಾಂನಿ ಮೆಟಾಕ್ ಮೇಟ್ ಕಾಡ್ತಾನಾ ತಾಕಾ

ತಾಚಿ ಬಾಯ್ಲೆ ಸುಶೀಲಾಚೊ ಉಡಾಸ್ ಪರುನ್ ಮತಿ ಇಡ್ಯಾಂತ್ ಜಾಗೊ ಜಾಲೊ. ಸುಶೀಲಾ ಸರೊನ್ ಆತಾಂ ವರಾಂ ಸ ಜಾಲಿಂ ತರೀ ಏಕ್ ಘಡಿಯೀ ತಾಚ್ಯಾ ಉಡಾಸಾ ಥಾವ್ನ್ ತೆಂ ಮಾಯಾಕ್ ಜಾಲ್ಲೆಂನಾ. ಕಾಂಯ್ ಸುಜಾಚೆಂ ಕಾಜಾರ್ ಜಾಲ್ಯಾ ಉಪ್ರಾಂತ್ ಪುಣ್‌ಯೀ ಆಪ್ಣಾಕ್ ಸಮಾಧಾನೆನ್ ಜಿಯೆಂವ್ಕ್ ಸೊಡಿತಗೀ ಆಪ್ಣಾಚಿ ಬಾಯ್ಲೆ, ಅಶೆಂ ಚಿಂತಾಲೊ ಸಂಕಣ್ಣ.

ಜಿವಾಂತ್ ಬರೆಂಚ್ ಆಸ್‌ಲ್ಲೆಂ. ಏಕ್ ದೀಸ್ ಪಿಡಾ ನಾ; ಯಾ ಜಿವಾಕ್ ಬರೆಂ ನಾ ಮ್ಹಣ್ ನಿದ್‌ಲ್ಲೆಂ ನಾ. ಬೋವ್ ಕಶ್ಟಾಂನಿ ರುಪ್ಯಾಕ್ ರುಪಯ್ ಜಗವ್ನ್, ಸಯ್ರ್ಯಾಂಕಡೆ ಕಾಂಯ್ ಥೊಡೆ ವಿಚಾರ್ನ್, ಮಾಗಿರ್ ಇಲ್ಲೆಂ ಲೋನ್ ಕಾಡ್ನ್ ಘರ್ ಬಾಂದ್ಲೆಂ. ಪುಣ್ ತ್ಯಾ ಘರಾಂತ್ ಮಹಿನೊ ತರ್‌ಯೀ ಜಿಯೆಲೆಂಗೀ? ತ್ಯಾ ಎಕಾ ದಿಸಾ ಪೊಟಾಂತ್ ಕರಿಣ್ ದೂಕ್ ಮ್ಹಣಾಲೆಂ ದೆಕುನ್ ಶಶಿಕುಮಾರಾ ಸರ್ಕಿಂ ಆಪವ್ನ್ ವೆಲೆಂ. ತೊ ಮ್ಹಣಾಲೊ ಆಸ್ಪತ್ರೆಕ್ ವರ್ನ್ ಸ್ಕಾನಿಂಗ್ ಕೆಲ್ಯಾರ್ ಬರೆಂ. ತಶೆಂ ಕೊಡ್ಯಾಳ್ ಆಸ್ಪತ್ರೆಕ್ ವೆಲೆಂ. ಸ್ಕಾನಿಂಗ್, ಮಾತ್ರಿ ಗೊಬೊರ್ ಕೆಲ್ಲ್ಯಾ ದಾಕ್ಟರಾನ್ ದಿಲ್ಲೆಂ ತೀರ್ಪ್ ಆಯ್ಕೊನ್ ಮಾತ್ ಆಪ್ಣಾಚ್ಯಾ ಪಾಂಯಾಂ ಪಂದ್ಲಿ ಧರ್ನ್ ಆಪೆಂಚ್ ಕೊಸಾಳ್‌ಲ್ಲೊ ಅನ್ನೊಗ್ ಜಾಲ್ಲೊ ಸಂಕಣ್ಣಾಕ್. “ಗರ್ಭಕೋಶಾಚೆಂ ಕ್ಯಾನ್ಸರ್, ಸ್ಕಾನಿಂಗ್ ವಿಸ್ತಾರ್ಲಾಂ. ಆತಾಂ ಕಿತೆಂಚ್ ಕರುಂಕ್ ಸಾದ್ಯ್ ನಾ. ದೂಕಿಕ್ ಕಾಂಯ್ ಥೊಡ್ಯೊ ಗುಳಿಯೊ ಘೆಂವ್ಚಿ; ಒಕತ್ ಜಾಯ್ನಾ,” ಅಶೆಂ ದಾಕ್ಟರ್ ಕಿತೆಂ ಕಿತೆಂ ಸಾಂಗೊನ್‌ಚ್ ಗೆಲ್ಲೊ.

ಉಪ್ರಾಂತ್ ಕೇವಲ್ ಏಕ್‌ಚ್ ಮಹಿನೊ. ಕಿತ್ಲೆಂ ವಳ್ವಳ್ವೆಂ ಬಾವ್ಡೆಂ! ತೆಂಯೀ ಆಪೆಂಚ್ ಬಾಂದ್‌ಲ್ಲಾ ನವ್ಯಾಚ್ ಘರಾಂತ್!! ಆಕ್ರೇಚ್ಯಾ ದಿಸಾಂನಿ ಉದಕ್‌ಯೀ ರಾವಾನಾತ್‌ಲ್ಲೆಂ ಪೊಟಾಂತ್. ತಾಚೆ ತೆ ವಳ್ವಳ್ವೆ ಆಜೂನ್ ಆಪ್ಣಾಚ್ಯಾ ದೊಳ್ಯಾಂ ಮುಕ್ಲೆ ವಚೊಂಕ್ ನಾಂತ್. ದೆಕುನ್‌ಚ್ ಜಾಂವ್ಕ್ ಪುರೊ ಹ್ಯಾ ದಿಸಾಂನಿ ಆಪೆಂಯೀ ವಳ್ವಾಳಾಚೆ ಪಡ್ಲಾಂ. ಕಸಲೆ ವಳ್ವಳ್ವೆ ತರ್‌ಯೀ ಸೊಸೈತೆ, ಪುಣ್ ಆಪ್ಣಾಕ್ ಎಕ್ಸುರೊಚ್ ಸೊಡ್ನ್ ಅರೊ ಜೀವ್ ಕರ್ನಾಂಚ್ ಗೆಲೆಂ. ತೆಂ ಆಸ್‌ಲ್ಲೆಂ ತರ್ ಆಪ್ಣಾಚ್ಯಾ ಹ್ಯಾ ಮಾತಾರ್ಯಾ ಜಿವಾಂತ್‌ಯೀ ಹಸ್ತಿಚೆಂ ಬಳ್ ಆಸ್ಲೆಂ.

“ಓ ಸಂಕಣ್ಣ, ಖಂಯ್, ಖಂಯ್ ಸವಾರಿ...?” ಕೊಣೆಂಗೀ ಉಲೊ ಮಾರ್ತಾನಾ ಘಡ್ಯೆ ಹ್ಯಾ ಸಂಸಾರಾಕ್ ಪಾಟಿಂ ಆಯ್ಲೊ ಸಂಕಣ್ಣ. ಮೊರೊಟ್ಟೆಂ ಸೆಲ್ಲಿ ತಾಚ್ಯಾ ಬಾಕಿಮಾರ್ ಗಾದ್ಯಾಕ್ ಉದಕ್ ಬಾಂದುನ್ ವಾಚ್‌ಮೆನಾಪರಿಂ ಉಬೆ ರಾವ್‌ಲ್ಲೆಂ.

“ಬರೆಂ ಜಾಲೆಂಗೋ ಸೆಲ್ಲಿ, ತುಂಚ್ ಮೆಳ್‌ಲ್ಲೆಂ. ಮ್ಹಜೊ ಮಾಜಾಲ್ ಪುರೊ ಸುಕ್ಲಾಮುಂಗೋ ಬಾಯೆ, ಇಲ್ಲೆಂ ಸೊಡ್‌ಗೋ ಪುತಾ...” ಸಂಕಣ್ಣಾನ್ ಆಡ್ಲೊಸ್ ಮಾಗ್ಲೊ.

“ಹಾಂಗಾ ಹ್ಯಾ ಗಾದ್ಯಾಂತ್ ಪಳೆ ಸಂಕಣ್ಣ, ಗಾದ್ಯಾಕ್ ಗಾದೊ ಧಾಳಿ ಪುಟ್ಲಾ. ಆತ್ತಾಂ ಬಾಂದ್ಲೆಂ ಮಾತ್, ಇಲ್ಲೊ ವೇಳ್ ವಚೊಂದಿ. ಪಾವ್ಸಾನ್ ನಿಜಾಕೀ ಹಾತ್ ದಿಲೊ ಮ್ಹಣ್ತಾಂ,” ಸೆಲ್ಲಿ ಮೊಳ್ಬಾಕ್ ಪಳೆಂವ್ಕಲಾಗ್ಲೆಂ.

“ವ್ಹಯ್‌ಗೋ ಪುತಾ, ಆನಿ ಮ್ಹಜ್ಯಾನ್ ಜಾಯ್ನಾ. ಯೆಂವ್ಚ್ಯಾ ವರಾ ಥಾವ್ನ್ ಹಾಂವ್ ಆನಿ ಸಾಗೊಳಿ ಕರ್ಚಿ; ಕೊಣಾಕ್ ಜಾಯ್ನೆ ಹಿ ಇಜಾ..”

“ಹರ್ಯೆಕಾ ವರಾ ತಶೆಂಚ್ ಸಾಂಗ್ತಾಯ್ ಸಂಕಣ್ಣ ತುಂ, ಪುಣ್ ಮಾಗಿರ್

ಸಕ್ಟಾಂಚ್ಯಾಕ್‌ಯೀ ಪಯ್ಲೆಂಚ್ ಒಂಪುನ್ ಸೊಡ್ತಾಯ್. ಆಸುಂ, ಆಸುಂ.. ತುವೆಂ ಸಾಗೊಳಿ ರಾವಂವ್ಚೆಯೀ ವ್ಹಯ್, ಕಣ್ಣಾಂತ್ ಆವ್ತ್ ಯೆಂವ್ಚೆಯೀ ವ್ಹಯ್.?

“ನಾಂಗೋ ಪುತಾ, ಪಾವ್ನ್ ಖಂಡಿತ್ ಯೆತಾ. ಆಜ್ ಹಸ್ತ ಪಾವ್ನ್ ಲಾಗೊಂಕ್. ಖಂಡಿತ್ ಆಜ್ ರಾಶಿಂ ಪಾವ್ನ್ ಆಸಾ. ತೆಂ ಆಸುಂ, ಚೆರ್ಕಾಚಿ, ತುಜ್ಯಾ ಪುತಾಚಿ ಕಾಂಯ್ ಖಬರ್ ಆಸಾ?” ತಾಣೆಂ ವಿಚಾರ್ಲೆಂ.

“ಹಾಂ, ಪೊನ್ ಕರ್ತಾ ಸಂಕಣ್ಣ, ದೋನ್ ದಿಸಾಂಕ್ ಪಾವ್ಲಿಂ. ಪೊರ್ವಾಂ ಕ್ರಿಸ್ಮಾಕ್ ಗಾಂವಾಕ್ ಯೆತಾಂ ಮ್ಹಳಾಂ. ತಾಕಾಯೀ ಪ್ರಾಯ್ ಜಾವ್ನ್ ಆಯ್ಲಿ. ತಾಚೆಂ ಬರೆಂ ಫಾಲೆಂ ಜಾಲೆಂ ತರ್ ಮಾಗಿರ್ ಹಾಂವ್ ರಿಟಾಯರ್ಲಾ!”

“ತುಂ ರಿಟಾಯರ್‌ಗೀ ಪುತಾ? ಕಾಂಯ್ ಸಗ್ಳೆಂ ಎಕ್ಕಾರ್ ರಿಟಾಯರ್ ಜಾಯ್ತ್ ಜಾಲ್ಯಾರೀ ತುವೆಂ ರಿಟಾಯರ್ ಜಾಂವ್ಚೆಂ ಹಾಂವ್ ಪಾತ್ಯೆನಾ. ಆಸುಂ, ಮ್ಹಜೆ ತಸಲ್ಯಾ ಮಾತಾರ್ಯಾಕ್ ಥೊಡೆ ಪಾವ್ಲಿಂ ತುಂಚ್ ಆಧಾರ್. ಅಳೆಗೋ ಪುತಾ ತುಂಚೆಂ ಕಿಸ್ಮಿಸ್ ಫೆಸ್ತ್ ಆಸಾ ಪಳೆ, ಬೋವ್ ಬರೊ ಕಾಳ್ ತೊ. ತುಜೊ ಪೂತ್ ತ್ಯಾ ವೆಳಾರ್ ಗಾಂವಾಕ್ ಯೆತಾ ತರ್, ಬರಿ ಸಯ್ರಿಕ್ ಪಳೆವ್ನ್ ಕಾಜಾರ್ ಕರ್ನ್ ಸೊಡ್,” ಸಂಕಣ್ಣ ಸಾಂಗಾಲಾಗ್ಲೊ.

“ಕಾಜಾರಾಚ್ಯಾಕೀ ಪಯ್ಲೆಂ ಘರ್ ಜಾಯ್ಲೆ ಸಂಕಣ್ಣ. ದೆಕುನ್ ತೊ ಮ್ಹಣ್ತಾ ಆನಿ ದೋನ್ ವರ್ಸಾಂ ಉಪ್ರಾಂತ್ ಕಾಜಾರ್ ಜಾತಾಂ ಮ್ಹಣ್,” ಸೆಲ್ಲಿನ್ ಸಾಂಗ್ಲೆಂ.

“ನ್ಹಂಯ್, ಹಾಂವೆಂ ಕಿತ್ಯಾಕ್ ಸಾಂಗ್ಲೆಂಗೀ ಮ್ಹಳ್ಯಾರ್, ತುಕಾ ಏಕ್ ವಿಶಯ್ ಸಾಂಗ್ತಾಂ ಸೆಲ್ಲಿ. ಪಳೆ, ಮ್ಹಜಿ ಧುವ್ ಸುಜಾಚ್ಯಾ ಸಯ್ರಿಕೆ ವಿಶಿಂ ತುಕಾ ಕಳಿತ್ ಆಸಾ. ಕಿತ್ಲೊ ಸಯ್ರಿಕೊ ಆಯ್ಲೊ ತರೀ ಏಕ್‌ಯೀ ಗಡ್ವೊಂಕ್ ನಾ. ಕೊಡ್ಯಾಳ್ ಆಮ್ಚ್ಯಾ ಸಯ್ರಿಯಾಂ ಮದ್ಲಾ ಎಕ್ಲಾನ್ ಮ್ಹಾಕಾ ಸಾಂಗ್ಲೆಂ, ತುಂಚೆಂ ತೆಂ ಬಿಕರ್‌ಕಟ್ಟೆ ಜೆಜುಚೆಂ ತೇಂಪ್ಲೆ ಆಸಾನೇ, ಥಂಯ್ ವಚೊನ್ ಆಂಗಂವ್ಕ್.

“ತಶೆಂ ಪೊರುಂ ತುಂಚ್ಯಾ ಕಿಸ್ಮಿಸ್ ಪರ್ಟೆ ವೆಳಾ ಹಾಂವ್ ಥಂಯ್ ಪಾವ್‌ಲ್ಲೊಂಗೊ ಪುತಾ. ಭಾರೀ ಏಕ್ ಸೊಭಿತ್ ಜಾಗೊ ತೊ. ಹಾಂವ್ ಅಶೆಂಚ್ ಥಂಯ್ ಮಾಗೊನ್ ಆಸ್ತಾಂ, ಕಾಳೊಚ್ ಧಗ್ಲೊ ಫಾಲ್ಲೊ ಏಕ್ ಪಾದ್ರಿ ಥಾಂಯ್ ಆಯ್ಲೊ. ಹಾಂವೆಂ ತಾಚೆಲಾಗಿಂ ಬೆಸಾಂವ್ ಮಾಗ್ಲೆಂ. ಹಾಂವ್ ಹಿಂದೂ ಮ್ಹಣ್ ತಾಕಾ ಕಳೆಂ ಮ್ಹಣ್ ದಿಸ್ತಾ. ತಾಣೆಂ ವಿಚಾರ್ಲೆಂ, ಕಿತೆಂಯೀ ಸಮಸೊಗೀ ಮ್ಹಣ್. ತೆದಾಳಾ ಹಾಂವೆಂ ಆಮ್ಚ್ಯಾ ಸುಜಾವಿಶಿಂ, ತಾಕಾ ಸಯ್ರಿಕ್ ಲಾಗಾನಾತ್‌ಲೆವಿಶಿಂ ತಾಕಾ ಸಾಂಗ್ಲೆಂ. ತಾಣೆಂ ಥಯ್ ದೀವ್ನ್ ಕಿತೆಂ ಸಾಂಗ್ಲೆಂ ಕಳಿತ್ ಆಸಾವೇ, ಭಿಯೆನಾಕಾ ಅಣ್ಣಾ, ತುಜ್ಯಾ ಧುವೆಕ್ ಯೆಂವ್ಚ್ಯಾ ಕಿಸ್ಮಿಸ್ ಪರ್ಟೆ ಪಯ್ಲೆಂ ಸಯ್ರಿಕ್ ಜಾತಾ. ಮ್ಹಾಕಾ ಮಸ್ತು ಸಮಾಧಾನ್ ಜಾಲೆಂಗೋ ಪುತಾ.”

“ತೆಂ ವ್ಹಯ್ ಸಂಕಣ್ಣ, ಜೆಜುಚೆರ್ ಭಕ್ತ್ ದವರ್ನ್ ತ್ಯಾ ತೆಂಪ್ಲಾಕ್ ಹಿಂದ್ವಾಂಚೊ, ಮುಸ್ಲಿಮಾಂಚೊಯೀ ಮಸ್ತು ಲೋಕ್ ಯೆತಾ. ತುಜ್ಯಾ ಸುಜಾಕ್ ಸಯ್ರಿಕ್ ಖಂಡಿತ್ ಜಾತಲಿ,” ಸೆಲ್ಲಿನ್ ಥಯ್ ದಿಲೆಂ.

“ಅಳೆ, ಫಾಲ್ಯಾಂ ಕಾರ್ಣಿಕ್ ಥಾವ್ನ್ ಏಕ್ ಸಯ್ರಿಕ್ ಯೆಂವ್ಚಿ ಆಸಾ ಸೆಲ್ಲಿ. ಚೆಡೊ ಆಮ್ಚ್ಯಾ ಚೆಡ್ವಾ ತಿತ್ಲೊ ಶಿಕೊಂಕ್ ನಾ. ಪುಣ್ ಸ್ವಂತ್ ಬಿಸ್ನೆಸ್ ಆಸಾ ಕಂಯ್.

ಬಾಪಯ್ ಸರಾ. ಆವಯ್ ಇಲ್ಲಿ ಪಿಡೆಸ್ತ. ಹಾಂವೆಂ ಸುಜಾಕ್ ಸಾಂಗ್ಲಾಂ, ತುಜ್ಯಾ ತಿತ್ಲೊ ಶಿಕ್‌ಲೆೊ ಜಾಯ್ ಮ್ಹಣ್ ರಾಕೊನ್ ರಾವ್ಲ್ಯಾರ್ ತುಕಾ ಸಯಿಕ್ ಜಾಯ್ನಾ. ದಂಬು ಕಾಡಿನಾಸ್ತಾಂ ಫಾಲ್ಯಾಂ ಸಯ್ ಫಾಲಿಜೆ ಮ್ಹಣ್.”

“ಪಳೆ ಸಂಕಣ್ಣ, ಆತಾಂತಾಂ, ಚೆಡ್ವಾಂ ಚೆಡ್ವಾಂಚ್ಯಾಕ್‌ಯೀ ಚಡ್ ಶಿಕ್ವಾತ್. ತಶೆಂ ತಾಂಚ್ಯಾ ಶಿಕ್ವಾ ತೆಕಿದ್ ಚೆಡೆ ಮೆಳ್ವಾಂತ್. ಪುಣ್ ಶಿಕ್ವಾಚ್ಯಾಕ್‌ಯೀ ಚಡ್ ಏಕ್ ಕುಟಮ್ ಬಾಂದುನ್ ಹಾಡ್ಚೆಂ ಮುಖ್ಯ ಸಂಕಣ್ಣ. ಜಾತೆಲೆಂ, ಸರ್ವ್ ಬರೆಂ ಜಾತೆಲೆಂ,” ಸೆಲ್ವಿನ್ ಭರ್ವಸೊ ಉಚಾರ್ಲೊ.

“ವ್ಹಯ್‌ಗೋ ಪುತಾ, ಹಾಂವೆಂ ಮಾಗ್ಣೆಯೀ ತೆಂಚ್. ಸಾಂಗ್‌ಲ್ಲೆಬರಿ ತುಜೆಂ ಧುವ್ ಕಶೆಂ ಆಸಾ?” ಸಂಕಣ್ಣಾನ್ ವಿಚಾರ್ಲೆಂ.

“ಧುವ್ ಹುಶಾರ್ ಆಸಾ ಸಂಕಣ್ಣ. ತಾಕಾ ದೊಗಾಂ ಜಾಲ್ಯಾಂತ್‌ನೇ ಭುರ್ಗಿಂ. ತಶೆಂ ತಾಕಾಯೀ ಪುರತ್ ನಾ.”

“ತುಂ ಜಾಲ್ಯಾರ್ ಏಕ್ ಧಯ್ರಾದಿಕ್ ಚೆಡುಂಗೋ ಪುತಾ. ಘೊವ್ ಪಾಂಚ್‌ತ್ ವರಾಂನಿ ಸರಾಲ್ಯಾಂ ಕಶೆಂ ಕಶ್ಚೆ ಕಾಡ್ನ್ ಭುರ್ಗ್ಯಾಂಕ್ ವ್ಹಡ್ ಕೆಲೆಯ್ ಪಳೆ,” ಸಂಕಣ್ಣಾನ್ ಹೊಗ್ಗಿಕ್ ಉಚಾರ್ಲಿ.

“ಆನಿ ಕಿತೆಂ ಕರ್ಚೆಂ ಸಂಕಣ್ಣ, ಭುರ್ಗ್ಯಾಂಕ್ ವಾಟೆರ್ ಫಾಲುಂಕ್ ಜಾತಾವೇ? ಮ್ಹಾಕಾ ಕಿತ್ಲೆಂ ಸಾದ್ಯ್ ಜಾಲೆಂ ತಿತ್ಲೆಂ ತಾಂಕಾಂ ವಯ್ ಹಾಡ್ಲೆಂ. ಆನಿ ತಿಂ ತಾಂಚ್ಯಾ ಪಾಂಯಾಂನಿ ರಾವೊಂದಿತ್. ತುಂ ಆತಾಂ ಪಾಟಿಂ ವಚ್. ವೆತಾನಾ ಪೊಣ್ಣಾಂ ಪೂರಾ ಬಾಂದುನ್ ವಚ್. ಇಲ್ಲಾ ವೆಳಾನ್ ಹಾಂವ್‌ಂಚ್ ಉದಕ್ ಮಾಜಾಲಾಕ್ ಸೊಡ್ತಾಂ,” ಸೆಲ್ವಿನ್ ಮ್ಹಳೆಂ.

“ತಶೆಂ ಕರ್‌ಗೋ ಪುತಾ, ತುಜೊ ಉಪ್ಕಾರ್,” ಸಂಕಣ್ಣ ಪಾಟಿಂ ಘುಂವ್ಲೊ.

ಸಂಕಣ್ಣ ಧುವೆಚ್ಯಾ ಸಯಿಕ್ ಧರ್ಮಾಂಚ್ ಅರೊ ಸಲ್ವಾಲ್ಲೊ. ಪಾಟಲ್ಯಾ ದೋನ್ ವರಾಂನಿ ಆಯಿಲ್ಲೊ ಸಯಿಕ್‌ಕೊ ಕಿತ್ಲೊ ತಾಕಾಚ್ ಲೇಕ್ ನಾ. ಚಡ್ತಾವ್, ಚೆಡ್ವಾಚೆಂ ಶಿಕಾಪ್ ಪಳೆವ್ನ್‌ಚ್ ಪಯ್ಸ್ ವೆತಾಲ್ಯೊ ತರ್, ಆನಿ ಥೊಡ್ಯೊ ದೋತಿಚ್ಯಾ ಧರ್ಮಾನ್ ಚುಕ್ತಾಲ್ಯೊ. ಸುಜಾನ್ ಪಯ್ಲೆಂಚ್ ಸಾಂಗ್‌ಲ್ಲೆಂ, ದೋತ್ ಘೆಂವ್ಚ್ಯಾ ಚೆಡ್ಯಾಲಾಗಿಂ ಆಪುಣ್ ಲಗಿನ್ ಜಾಯ್ನಾ!

ತಾಕಾ ಚಡ್ ಶಿಕಯಿಲ್ಲೆಂಚ್ ಏಕಾ ರಿತಿಂ ಮಾರೆಕಾರ್ ಜಾಲೆಂಗೀ ಮ್ಹಣ್ ಸಂಕಣ್ಣ ಥೊಡೆ ಪಾವ್ಪಿಂ ಚಿಂತಾಲೊ. ಆಪ್ಲ್ಯಾ ತೆಗಾಂ ಭುರ್ಗ್ಯಾಂ ಪಯ್ಕಿ ನಿಮಾಣೆಂ ಮ್ಹಣ್ ಕೊಂಡಾಟ್ಯಾನ್ ವಾಗಯಿಲ್ಲೆಂ ತಾಕಾ. ಶಿಕ್ವಾಂತ್‌ಯೀ ಭಾರಿ ಹುಶಾರ್. ಕ್ಲಾಸಿಂತ್ ಕೆದಾಳಾಯೀ ಪಯ್ಲೆಂ ನಂಬರ್ ತಾಣೆಂ ಹೆರಾಂಕ್ ಸೊಡ್ನ್ ದಿಲ್ಲೆಂ ನಾ. ದೆಕುನ್ ತಾಚ್ಯಾ ಉರ್ಟೆಕ್ ಶೆಳೆಂ ಉದಕ್ ಒತ್ಚೆಂ ನಾಕಾ ಮ್ಹಣ್ ಕಶ್ಚೆ ಕಾಡ್ನ್, ರೀಣ್ ಕರ್ನ್ ಶಿಕಯ್ಲೆಂ. ಎಂ. ಬಿ. ಎ. ಕೆಲ್ಲ್ಯಾ ಚೆಡ್ವಾಕ್ ಬೆಂಗ್ಳುರಾಂತ್ ಬರೆಂ ಕಾಮ್‌ಯೀ ಮೆಳ್ಳೆಂ. ಮಾಲ್ಪಡೆಂ ಸುಮಾ ಪಿ.ಯು.ಸಿ. ಮಾತ್ ಶಿಕ್ಲಾಂ ತರ್ ಮದ್ಲ್ಯಾ ಸುರೇಶಾಕ್ ಶಿಕಾಪ್ ತಕ್ಲೆಕ್ ರಿಗ್‌ಲ್ಲೆಂಚ್ ನಾ. ಧಾವೆಂತ್ ಫೇಯ್ಲಾ ಜಾಲ್ಯಾ ಉಪ್ರಾಂತ್ ಶಿಕಾಪ್ ರಾವಯಿಲ್ಲಾ ತಾಣೆಂ ಟೇಯ್ಲರಿಂಗ್ ಕರ್ನ್ ತಾಚೊ ಪುಡಾರ್ ಪಳೆಯಿಲ್ಲೊ. ದೊಗಾಂಯ್ಚಿಂ ಕಾಜಾರಾಂ ಚಡ್ ವಾಂದೆ ನಾಸ್ತಾಂ ತಿರ್ಸಾಲ್ಲೆಂ. ಸುಜಾಚ್ಯಾ ಸಯಿಕ್‌ಚ್ಯಾ ಜಂಜಾಟಾಂತ್‌ಚ್ ಸಂಕಣ್ಣ ಆತಾಂ ಚಡ್ ಹಯ್ವಾಣ್ ಜಾಲ್ಲೊ.

ಫಾಲ್ಗುಣ ಯೇಂವ್ ಆಸ್ತಾ ಕಾರ್ಯಾ ಸಯಿಕೆ ವಿಶಿಂ ಮಾತ್ರ ಸಂಕಣ್ಣಾಕ್ ಚಡಿತ್ ಭರವೊ ಆಸ್ಲೊ. ಕಿತ್ಯಾಕ್ ತಾಣೆಂ ಎದೊಳ್‌ಚ್ ಕರಿಜೆ ಜಾಲ್ಲೆಂ ಶಾಸ್ತಿರ್ ಕರ್ನ್ ಜಾಲ್ಲೆಂ.

ತಸಲೆಂ ಶಾಸ್ತಿರ್ ನಾತ್ಲೆಂ ಮ್ಹಣ್ ನ್ಹಂಯ್. ಪುಣ್ ತಾಚ್ಯಾ ಕುಟ್ಮಾಂತ್ಯೀ ತಾಣೆಂ ಕರಿಜೆ ಪಡಾತ್, ಯಾ ತಸಲಿ ಏಕ್ ಪರಿಸ್ಥಿತಿ ಉದೆತ್ ಮ್ಹಣ್ ತಾಣೆಂ ಸ್ವಪ್ನಾಂತ್ಯೀ ಚಿಂತುಂಕ್ ನಾತ್ಲೆಂ.

ಸುಮಾರ್ ದೋನ್ ಮಹಿನ್ಯಾಂ ಆದ್ಲಿ ಗಜಾಲ್. ಪಲ್ತೊಡಿ ದೋಟದ ಇಲ್ಲ್ ವೆಂಕು ಪೂಜಾರಿನ್ ದಿಲ್ಲಿ ಸಲಹಾ ಸಂಕಣ್ಣಾನ್ ಘೆತ್ಲಿ. ಸಂಕಣ್ಣಾಚ್ಯಾ ಪ್ರಾಯೆಚೊಚ್ ತರೀ ವೆಂಕು ಪುಜಾರಿಕ್ ಶಾಸ್ತಿರ್, ನೇಮಾಂ, ರೆಗ್ನೊ, ರಿವಾಜಿ ವಿಶಿಂ ಚಡ್ ಮಾಹೆತ್ ಆಸ್ಲಿ. “ಪೊಳಲಿ ಸುದರ್ಮನ ಸೊಮ್ಗೊಳಾ ಸರ್ತಿಂ ಏಕ್ ಘಡಿ ವಚೊನ್ ಯೇರೆ ಸಂಕು,” ವೆಂಕು ಪುಜಾರಿನ್ ಸಂಕಣ್ಣಾಕ್ ಸಾಂಗ್ಲೆಂ.

ಪೊಳಲಿ ಸುದರ್ಮನ ಸೊಮ್ಗೊಳ್ ಬೊಲೆಂ ಸಾಂಗ್ಲ್ಯಾಂತ್ ತ್ಯಾ ಸುತ್ತರಾಂತ್ ನಾಂವಾಡ್ಲಿಕ್. ಖಿಂಯ್ಚಾ ಖಿಂಯ್ಚ್ಯಾ ಗಾಂವಾ ಥಾವ್ನ್ ತಾಚೆಲಾಗಿಂ ಬೊಲೆಂ ವಿಚಾರ್ನ್ ಲೋಕ್ ಯೆತಾಲೊ. ವೆಂಕು ಪುಜಾರಿನ್ ಸಾಂಗ್ಲ್ಯಾ ಉಪ್ರಾಂತ್ ತ್ಯಾ ಎಕಾ ದಿಸಾ ಸಂಕಣ್ಣಾನ್ಯೀ ಪೊಳಲಿ ಸುದರ್ಮನ ಸೊಮ್ಗೊಳಾಕ್ ಮೆಳ್ಚೊ ನಿರ್ದಾರ್ ಕೆಲ್ಲೊ.

ಸೊಮ್ಗೊಳಾಲಾಗಿಂ ಎಕ್ಲೊಚ್ ಗೆಲ್ಲೊ ಸಂಕಣ್ಣಿ, ಕೊಣಾಕ್‌ಚ್ ಕಳಾನಾತ್ಲೆಬರಿ. ಥಂಯ್ಸರ್ ಸೊಮ್ಗೊಳಾಕ್ ಮೆಳ್ಚೊಂಕ್ ಲೊಕಾಚಿ ಲಾಯ್ನ್‌ಚ್ ಲಾಗ್ಲಿ. ಸುಮಾರ್ ದೇಡ್ ವೋರ್ ರಾಕ್ಲ್ಯಾ ಉಪ್ರಾಂತ್ ಕಶಿಯೀ ಸಂಕಣ್ಣಾಚಿ ಸರ್ತಿ ಆಯ್ಲಿ.

ಭಿತರ್ ಗೆಲ್ಲಾ ಸಂಕಣ್ಣಾಕ್ ವಿಶೇಸ್ ಕಾವ್ಣೆಣಿ ಭಗ್ಲಿ. ಸೊಮ್ಗೊಳಾಚೆಂ ವಿಶಾಲ್ ಕೂಡ್ ಸಾಧಾರಣ್ ಎಕಾ ದಿವ್ಯಾ ಬರಿಚ್ ದಿಸ್ತಾಲೆಂ. ಸೊಮ್ಗೊಳ್ ಮದೆಂಚ್ ಆಕ್ಟಿ ಪಾಯ್ ಫಾಲ್ಸ್ ಬಸ್ಲೊ. ಲಾಂಬ್ ಖಾಡಾಚೊ, ಗೊಂಟೆರ್, ಗೊಂಟೆರ್ ಕೆಸಾಂಚೊ, ಹರ್ದ್ಯಾರ್, ಹಾತಾರ್ ಲಾಂಬ್ ಲಾಂಬ್ ನಾಮ್ ಒಡ್ಲೊ ಸೊಮ್ಗೊಳ್ ಪಯ್ಲ್ಯಾ ದಿಶ್ಚಿಕ್ ಈಶ್ವರ ದೆವಾಬರಿ ದಿಸೊನ್ ಆತ್ತಾಂಗೀ, ಉಪ್ರಾಂತ್‌ಗೀ ಆಪ್ಲ್ಯಾ ಕಪಾಲಾಚೊ ತಿಸ್ತೊ ದೊಳೊ ಉಗ್ತೆ ಕರ್ಚೆ ಜಿನ್ನಿಂ ಗಂಭೀರ್ ದಿಸೊನ್ ಭಿರಾಂತ್ ಉಟಯ್ತಾಲೊ. ತಾಚ್ಯಾ ಪಾಟ್ಲಾನ್‌ಚ್ ಸುಂರಾರಾಯಿಲ್ಲಿ ದೇವಿಚಿ ಮೂರ್ತಿ! ಸಗ್ಳ್ಯಾ ಕೂಡಾಂತ್ ಥಂಯ್ ಹಾಂಗಾ ಉಮ್ಕಾಳ್ಚೆ ಸಾಂಕ್ಳೆಬರಿ ದಿಸ್ಚೆ ಮಣಿಯಾಂಚೆ ಹಾರ್. ಕಸಲೊಗೀ ತಕ್ಲಿ ಫಡಾಪಡ್ ಹಾಡ್ಚೊ ಪರ್ಮೆ!

“ಕಿತೆಂ ಗರ್ಜ್?” ಸೊಮ್ಗೊಳಾನ್ ತ್ಯಾಚ್ ಗಂಭೀರಾಯೆನ್ ಸಂಕಣ್ಣಾಕ್ ವಿಚಾರ್ಲೆಂ.

“ಮ್ಹು.. ಮ್ಹಜ್ಯಾ ಧುವೆ ವಿಶಿಂ; ಪ್ರಾಯ್ ಜಾಲಿ, ಪುಣ್ ಸಯಿಕ್ ಲಾಗಾನಾ. ಕಿತೆಂ ದೋಶ್ ಮ್ಹಣ್ ಸಾಂಗಾಜೆ ಸೊಮ್ಗೊಳಾಂನೊ,” ಸಂಕಣ್ಣಾನ್ ಕಾಂಪೆರ್ಯಾ ತಾಳ್ಯಾನ್ ಆಪ್ಲಿ ಗರ್ಜ್ ಉಚಾರ್ಲಿ.

“ಜಾತಕ ಹಾಡ್ಲಾಂಯ್‌ವೇ?” ಸೊಮ್ಗೊಳಾನ್ ವಿಚಾರ್ಲೆಂ.

ಸಂಕಣ್ಣಾನ್ ಪೊತ್ಯಾಂತ್ ಸಾಸ್ಪೊನ್ ಸುಜಾಚೆಂ ಜಾತಕ ಕಾಡ್ನ್ ದಿಲೆಂ.

ಜಾತಕ ತೀಕ್ ಪಣಿಂ ತಜ್ಜೀಜ್ ಕೆಲೆಂ ಸೊಮ್ಗೊಳಾನ್. ತಾಚ್ಯಾ ಉಪ್ರಾಂತ್ ಥೊಡೊ ವೇಳ್ ದೊಳೆ ಧಾಂಪುನ್ ಧ್ಯಾನ್ ಕರ್ಚೆ ರಿತಿಂ ನೀಳ್ ಶ್ವಾಸ್ ಘೆತ್ಲೊ.

“ಹಾಂ.. ಆಸಾ.. ದೋಶ್ ಆಸಾ; ಷ್ಟಡ್ಲೊ ದೋಶ್ ಆಸಾ..” ದೊಳೆ ಧಾಂಪ್ಲೆಚ್ ಆಸೊನ್ ಷ್ಟಡ್ ಆವಾಜಾನ್ ಸೊಮೊಳಾನ್ ಸಾಂಗ್ತಾನಾ ಸಂಕಣ್ಣಾಚೆಂ ಕಾಳಿಜ್ ಬಸ್ಲೆಬರಿ ಜಾಲೆಂ.

“ಹ್ಯಾ ಚೆಡ್ವಾಚ್ಯಾ ಪಯ್ಲೆಂ ಜಲ್ಮಾಲ್ಲೆಂ ಚೆಡುಂ ಎಕ್ಲೆಂ ಸರ್ಲಾಂ, ಷ್ಟಯ್‌ಮೂ?” ಸೊಮೊಳಾನ್ ವಿಚಾರ್ತಾನಾ ಸಂಕಣ್ಣಾಚ್ಯಾ ಜಿವಾಂತ್ ಶೆಳೊ ಫಾಮ್ ಸುಟ್ಲೊ; ವಾಚಾ ಫಡ್ಯೆಕ್ ಬಂದ್ ಪಡ್ಲಿ.

“ಷ್ಟಯ್‌ಮೂ?” ಪಂಡಿತಾನ್ ದೊಳೆ ಉಗಡ್ತಾನಾ ಆಪುಣ್ ಭಸ್ಮ್ ಜಾಲೊಂಗೀ ಮ್ಹಳ್ಳೆಬರಿ ಸಂಕಣ್ಣಾಚ್ಯಾ ಜಿವಾಂತ್ ದಾವ್ ಭರ್ಲಿ.

“ಷ್ಟ.. ಷ್ಟ.. ಯ್ ಧನ್ಯಾ..”

“ತೊಚ್ ದೋಶ್. ತಾಕಾ ಕಾಜಾರ್ ಕರುಂಕ್ ನಾಂಯ್ ತುವೆಂ. ತಾಕಾ ಕಾಜಾರ್ ಕರಿನಾಸ್ತಾಂ ತಾಚ್ಯಾ ಉಪ್ರಾಂತ್ಲ್ಯಾ ಚೆಡ್ವಾಕ್ ಸುಮಂಗಲಿ ಕರುಂಕ್ ಭಾಯ್ರ್ ಸರ್ಲಾಯ್. ಅನ್ಯಾಯ್, ಅನ್ಯಾಯ್! ತುಜ್ಯಾ ಮೆಲ್ಲಾ ಚೆಡ್ವಾಚೊ ಆತ್ಮೊ ಸಾಲ್ವಾರ್ ಜಾಯ್ನಾ ದೆಕುನ್ ತೊ ಆಡ್ಕಳ್ ಹಾಡುನ್ ಆಸಾ. ‘ಕುಲೆ ಮದಿಮೆ’ ಕರಿಜೆ,” ಸೊಮೊಳಾನ್ ಶೀದಾ ಸಾಂಗೊನ್ ಸೊಡ್ಲೆಂ.

“ಕುಲೆ ಮದಿಮೆ?” ಸಂಕಣ್ಣ ಘಸ್ಪಡ್ಲೊ.

“ಹಾಂ ಕುಲೆ ಮದಿಮೆ. ಕಾಜಾರ್ ಜಾಯ್ನಾಸ್ತಾಂ ಸರ್ಲೊ ತುಜ್ಯಾ ಚೆಡ್ವಾಚ್ಯಾಕೀ ಏಕ್ ದೋನ್ ವರ್ಸಾಂ ಷ್ಟಡ್ ಚೆಡೊ ಆಸಾಗೀ ಸೊದ್ ಆನಿ ಶಾಸ್ತಿರಾ ಪ್ರಕಾರ್ ದೊಗಾಂಯ್ಚೆಂ ಕಾಜಾರ್ ಕರ್ ಆನಿ ಪನ್ನಾಸ್ ಸಾಟ್ ಲೊಕಾಕ್ ಜೆವಾಣ್ ಫಾಲ್. ದೋಶ್ ನಿವಾರ್ತಲೊ ಆನಿ ತುಜ್ಯಾ ದುವೆಕ್ ಸಯ್ರಿಕ್ ಲಾಗ್ತಲಿ.”

ಸರ್ಲಲ್ಯಾ ದುವೆ ಥಾವ್ನೆಯೀ ಆಪ್ಣಾಕ್ ಆಡ್ಕಳ್ ಯೇತ್ ಮ್ಹಣ್ ತಾಚ್ಯಾ ಗುಮಾನಾಕ್ ಗೆಲ್ಲೆಂಚ್ ನಾ. ಸುಜಾಚ್ಯಾ ಪಯ್ಲೆಂಚೆಂ ಚೆಡುಂ ಸುಧಾ. ತೀನ್ ವರ್ಸಾಂಚೆಂ ಆಸ್ತಾನಾ ನಿಮೋನಿಯಾ ತಾಪ್ ಯೇವ್ನ್ ಒಕಾತ್ ನಾಟ್ವಾನಾಸ್ತಾಂ ಸರ್ಲೆಂ. ಆನಿ ಆತಾಂ ಮೆಲ್ಲಾ ದುವೆಚೆಯೀ ಬರೆಂ-ಫಾಲೆಂ ಜಾಯ್ಜೆಗಿ?

ದುಸ್ರೊ ಉಪಾವ್ ನಾತ್ಲೊ.

ಸಂಕಣ್ಣಾನ್ ಮೆಲ್ಲಾ ದುವೆಕ್ ಸರಿ ಜಾಲ್ಲೊ ತಾಚ್ಯಾಚ್ ಜಾತಿಂತ್ಲೊ ಚೆಡೊ ಖಿಯರ್ ತರ್ಯೀ ಆಸಾಗೀ ಮ್ಹಣ್ ಸೊದ್ನಾಂ ಸುರು ಕೆಲಿಂ. ಸುಮಾರ್ ಪಂದ್ರಾ ದಿಸಾಂಚ್ಯಾ ಸೊದ್ನಾಂ ಉಪ್ರಾಂತ್ ಪೆರ್ನಾಲಾಂತ್ ತಶೆಂ ಲ್ಹಾನ್ ಪ್ರಾಯೆರ್‌ಚ್ ಸರ್ಲಲ್ಯಾ ಚೆಡ್ಯಾ ವಿಶಿಂ ತಾಕಾ ಖಬರ್ ಮೆಳ್ಳಿ. ತ್ಯಾ ಕುಟ್ಮಾಚ್ಯಾಂಕ್ ಒಪ್ಪುನ್ ಶಾಸ್ತಿರಾ ಪ್ರಕಾರ್ ಸೂಡಾ ಸುಬ್ರಹ್ಮಣ್ಯ ದಿವ್ಯಾಂತ್ ಸಂಕಣ್ಣಾನ್ ಮೆಲ್ಲಾ ಚೆಡ್ವಾಚೆಂ ‘ಕುಲೆ ಮದಿಮೆ’ ಕರ್ನ್ ಆಪ್ಣ್ಯಾ ಸಯ್ರಿಯೆಂಕ್ ಜೆವಣ್ ಫಾಲೆಂ. ಸಗ್ಳೆಂ ಕಾರ್ಯೆಂ ಮುಗ್ಗಾತಾನಾ ಖಿರ್ಚ್ ಪಾಂತ್ರೀಸ್ ಹಜಾರ್ ಜಾಲ್ಲೊ ಸಂಕಣ್ಣಾಕ್.

ಅಸಲೆಂ ಶಾಸ್ತಿರ್ ತಿರುನ್ ದೋಶ್ ಪೂರಾ ನಿವಾರ್ಲಾ ಉಪ್ರಾಂತ್ ಆತಾಂ ಫಾಲ್ಯಾಂ ಯೆಂವ್ಚ್ಯಾ ಸಯ್ರಿಕ್ ವಿಶಿಂ ಸಂಕಣ್ಣಾಕ್ ನಿಜಾಕೀ ಚಡಿತ್ ವಿಶ್ವಾಸ್ ಆಸ್ಲೊ...

ಸಂಕಣ್ಣ ಘರಾ ಪಾವ್ತಾನಾ ಕಾಳೊಕ್ ಜಾಲ್ಲೊ. ಪುರಾಸಾಣೆನ್ ಖರಸ್ ಯೆತಾಲಿ.

ಸುಜಾ ನಾಂವ್ಕ್ ತಯಾರಾಯ್ ಕರ್ತಾಲೆಂ. ಹ್ಯಾ ಸಯ್ತಿಕೆಕ್ ಮ್ಹಣ್ಂಚ್ ಬೆಂಗ್ಕುರ್ ಥಾವ್ನ್ ಕಾಲ್ ಆಯಿಲ್ಲೆಂ ತೆಂ. ಪೂತ್ ಕಾಮಾ ಥಾವ್ನ್ ಆಜೂನ್ ಯೇಂವ್ಕ್ ನಾತ್ಲೆಲ್ಲೊ. ಸುನ್ ಕುಜ್ನಾಂತ್ ರಾಂದ್ಚ್ಯಾ ಕಾಮಾಂತ್ ಮಗ್ನ್ ಆಸ್ಚೆಂ ದಿಸೊನ್ ಆಯ್ಲೆಂ ಸಂಕಣ್ಣಾಕ್.

“ಅಪ್ಪಾ, ಇತ್ಲೊ ಕಾಳೊಕ್ ಪರ್ಯಾಂತ್ ತ್ಯಾ ಗಾದ್ಯಾಂನಿ ತುಂ ಕಿತೆಂ ಸಾಸ್ವತಾಯ್ ಮ್ಹಾಕಾ ಸಮ್ಜಾನಾ,” ಸುಜಾ ಸಾಂಗಾಲಾಗ್ಲೆಂ.

“ತಶೆಂ ನ್ಹಂಯ್‌ಗೋ ಪುತಾ, ಮಾಜಾಲಾಂತ್ ಥೆಂಬೊ ಉದಕ್ ನಾ. ಬಾಂದುನ್ ಹಾಡ್ಯಾಂ ಮ್ಹಣ್ತಾನಾ ಪಲ್ತೊಡ್ಚೆಂ ಹೇಮಾ ಮೆಳ್ಳೆಂ. ಮಾಗಿರ್ ವಯ್ರ್ ವೆತಾನಾ ಮೊರೊಟ್ಟೆಂ ಸೆಲ್ಲಿ. ದೋನ್ ಸಬ್ದ್ ಉಲಯ್ತೀ ರಾವ್ತಾನಾ ವೇಳ್ ಗೆಲ್ಲೊಚ್ ಕಳೊಂಕ್ ನಾ. ಆಸುಂ, ಫಾಲ್ಯಾಂಚೊ ದೀಸ್ ತುಜ್ಯಾ ವಾಂಟ್ಯಾಕ್ ಗರ್ಜೆಚೊ ದೀಸ್ ಪುತಾ. ಪೂರಾ ಭರ್ವಸೊ ತ್ಯಾ ಕಟೀಲ್ಚ್ಯಾ ದೇವಿಚೆರ್.”

“ಅಪ್ಪಾ, ಮ್ಹಜ್ಯಾ ಜಲ್ಮಾಂತ್ ಕಾಜಾರ್ ಬರಯ್ಲಾಂ ತರ್ ಜಾತೆಲೆಂ. ನಾ ತರ್ ದೆವಾಚಿ ಖುಶಿ. ಕಾಜಾರ್ ಜಾಯ್ನಾಸ್ತಾಂ ಆಂಕ್ವಾರ್‌ಚ್ ರಾಂವ್ಚಿಂ ಚೆಡ್ವಾಂ ನಾಂತ್‌ವೇ?”

“ಥೂ.. ಮುರ್ದಾರ್ ಉಲಯ್ನಾಕಾ ಪುತಾ. ಫಾಲ್ಯಾಂಚಿ ಸಯ್ತಿಕೆಕ್ ಖಂಡಿತ್ ಗಮ್ತಲಿ. ವಚ್ ತುಂ ನಾಂವ್ಕ್ ಯೇ.”

ಪಾವ್ನ್ ಶಿರಾಂಧಾರೆಂನಿ ವೊತ್ತಾಲೊ. ಮೊದ್ಯಾನೆರ್ ಸುರು ಜಾಲ್ಲೊ ಪಾವ್ನ್ ಆತಾಂ ವೊರಾಂ ಆಟ್ ಜಾಲ್ಯಾರೀ ಸುಟ್ಟಿಂ ಲಕ್ಯಣಾಂ ದಿಸಾನಾತ್‌ಲ್ಲಿಂ. ಸಬಾರ್ ದೀಸ್ ನಾಪತ್ಲೊ ಜಾಲ್ಲೊ ಪಾವ್ನ್ ಪರುನ್ ಪ್ರತ್ಯಕ್ ಜಾವ್ನ್ ಖಳಾನಾಸ್ತಾಂ ಹ್ಯಾ ಪರಿಂ ಒತ್ತಾನಾ ಹ್ಯಾ ದಿಸಾ ಹೆಂ ಬರೆಂ ಲಕ್ಯಣೆಗೀ, ಅಪಶಕುನ್‌ಗೀ ಮ್ಹಳ್ಳೆಂ ಸಂಕಣ್ಣಾಕ್ ಕಳೆಂನಾ. ಸಯ್ರ್ಯಾಂನಿ ದೊನ್ಪಾರಾಂಚ್ಯಾ ಜೆವ್ಣಾಕ್ ಯೆತಾಂ ಮ್ಹಳ್ಳೆಂ. ಅಸೊಚ್ ಪಾವ್ನ್ ಯೇತ್ ತರ್ ತಿಂ ಕಾಂಯ್ ಯೆಂವ್ಚೆಂ ಪಾಟಿಂ ಕರ್ತಿತ್‌ಗೀ?

ಸುಜಾ ಎದೊಳ್‌ಚ್ ಸುಂರ್ಕಾರ್ ಕರ್ಚ್ಯಾಂತ್ ವೆಸ್ತ್ ಆಸ್‌ಲ್ಲೆಂ. ಬರ್ಯಾ ಜೆವ್ಣಾಚಿ ತಯಾರಾಯ್‌ಯೀ ಚಲ್ತಾಲಿ ಕುಜ್ನಾಂತ್. ಸಂಕಣ್ಣಾನ್ ಸಯ್ರ್ಯಾಂಕ್ ದಾದೊಶಿ ಕರ್ಚೆ ಖಾತಿರ್ ಸರ್ವ್ ಸರ್ಬಾರಾಯ್ ಕೆಲ್ಲಿ. ಪುಣ್ ಆತಾಂ ಹ್ಯಾ ಪಾವ್ನಾಚೆಚ್ ವಾಂದೆ ಜಾಲ್ಲೆ. ಮತಿಂತ್‌ಚ್ ಸಂಕಣ್ಣಾನ್ ಕಟೀಲ್ಚ್ಯಾ ದೇವಿಕ್ ಉಲೊ ಮಾರ್ಲೊ.

ಸುಮಾರ್ ಧಾ ಜಾಯ್ತೆ ತರ್ ಪಾವ್ನ್ ಬಾರೀಕ್ ಜಾಲೊ. ಸಂಕಣ್ಣಾಚ್ಯಾ ಜಿವಾಂತ್‌ಯೀ ಕಾಂಯ್ ಥೊಡೊ ಹುರುಪ್ ಭರ್ಲೊ. ಆಂಗಣ್ ಆನಿ ಘರ್ ಸಾಪ್-ಸಪಾಯ್ ಕರ್ಚ್ಯಾಕ್ ತಾಣೆಂ ಆದೇಶ್ ದಿಲೊ. ಒಟ್ಟಾರೆ ಧುವೆಚೆಂ ಬರೆಂ-ಫಾಲೆಂ ಜಾಲ್ಯಾ ಶಿವಾಯ್ ತಾಕಾ ಸುಶೆಗ್ ನಾತ್ಲೆಲ್ಲೊ.

ಜುಸ್ತ್ ಸವಾಯ್ ಬಾರಾಂಕ್ ಸಯ್ತಿಂ ಸಂಕಣ್ಣಾಗೆರ್ ಪಾವ್ಲಿಂ. ತಿಂ ಚ್ಯಾರ್ ಜಣಾಂ ಆಸ್‌ಲ್ಲೆಂ. ಚೆಡೊ ಆನಿ ತಾಚೆ ಸಾಂಗಾತಾ ಆಸ್‌ಲ್ಲೆಂ ಚೆಡ್ಯಾಚಿ ಆವಯ್, ಮಾವೊ ಆನಿ ಮಾವ್ಚಿ ಮ್ಹಳ್ಳೆಂ ಸಂಕಣ್ಣಾಕ್ ಉಪ್ರಾಂತ್ ಕಳೆಂ.

ವ್ಹಡಾ ಹುಮೆದಿನ್ ಆನಿ ಸಂತೊಸಾನ್ ಸಯ್ರ್ಯಾಂಕ್ ಸ್ವಾಗತ್ ಮಾಗ್ಲೊ ಸಂಕಣ್ಣಾನ್.

“ಪಾವ್ನ್ ಧರ್ಮಾನ್ ತುಮಿ ಕಾಂಯ್ ಪಾಟಿಂ ಕರ್ತಾತ್ ಕೊಣ್ಣಾ ಮ್ಹಣ್ ಚಿಂತ್ಲೆಂ,” ಸಂಕಣ್ಣಾನ್ ಮ್ಹಳೆಂ.

“ಕಾರ್ಕೊಳಾಂತ್ ಪಾವ್ನ್ ಇಲ್ಲೊ ಉಣೊ ಆಸ್ಲೊ ಮ್ಹಣ್ಯಾಂ,” ಚೆಡ್ಯಾಚಿ ಆವಯ್ ಸಾಂಗಾಲಾಗ್ಲಿ. “ಪುಣ್ ಪಾವ್ನ್ ಆಸ್ಲಾರ್ಯಾ ಆಮ್ಚೊ ಮಂಜು ಆಸಾ ಪಳೆ, ತೊ ಆವ್ರಾಂತ್ ತರೀ ಮ್ಹಾಕಾ ವೋಡ್ನ್ ಹಾಡ್ತೊ. ಪೂರಾ ತುಮ್ಚ್ಯಾ ಚೆಡ್ವಾಚ್ಯಾ ತಸ್ವೀರೆಚಿ ಮಹಿಮಾ.”

ಚೆಡ್ಯಾಚೆಂ ನಾಂವ್ ಮಂಜು ಯಾ ಮಂಜುನಾಥ್ ಮ್ಹಣ್ ಸಂಕಣ್ಣ ಸಮ್ಜಾಲೊ.

“ಆಮ್ಚಿ ವಾಟ್ ಇಲ್ಲಿಶಿ ಕಶ್ಟಾಂಚಿ,” ಸಂಕಣ್ಣಾನ್ ಆಪ್ರಾದಿ ಭಗಾಪ್ ಉಚಾರ್ಲೆಂ. “ತುಮ್ಕಾಂ ಥೊಡೆ ವಾಂದೆ ಜಾಲೆ ಆಸ್ತಲೆ.”

“ತಶೆಂ ವ್ಹಡ್ ನ್ಹಂಯ್ ಅಂಕಲ್,” ಮಂಜು ಮ್ಹಣಾಲೊ. “ಆಮ್ಕಾಂಯೀ ಚಲ್ಪಿ ವಾಟ್ ಆಸಾ. ಪುಣ್ ಅಮ್ಕಾಕ್ ಇಲ್ಲಿಶಿ ಉಸ್ಕೊಡ್ ಆಸ್ಲಲ್ಯಾನ್ ಮಾತ್ ಥೊಡೆ ಕಶ್ಟ್, ಪುಣ್ ಆಜ್ ವ್ಹಡ್ ನಾ, ತಿ ಬರಿ ಆಸಾ.”

“ಚೆಡುಂ ಖಂಯ್ ಆಸಾ?” ಮಾವೆನ್ ವಿಚಾರ್ತಾನಾ ಸುಜಾ ಪೀವನ್ ಘೆವ್ನ್ ಭಾಯ್ರ್ ಆಯ್ಲೆಂ. ಸಯ್ರಿಂ ಚೆಡ್ವಾಕ್ ವಿವಿಧ್ ದಿಶ್ಟಿಂನಿ ತುಲನ್ ಕರ್ನ್ ಪಳೆಂವ್ಚೆಂ ಸಂಕಣ್ಣಾನ್ ದೆಕ್ಲೆಂ. ಮಂಜುಚ್ಯಾ ವೊಂಟಾರ್ ಬಾರೀಕ್ ಹಾಸೊ ಆಸ್ಲೊ ಸಂಕಣ್ಣಾಚ್ಯಾ ಗುಮಾನಾಕ್ ಯೇನಾಸ್ತಾಂ ರಾವ್ಲೆಂ ನಾ.

“ಆಮ್ಚೆಂ ಸುಜಾ - ಸುಜಾತಾ,” ಸಂಕಣ್ಣಾನ್ ಧುವೆಚಿ ಒಳೊಕ್ ಕರ್ನ್ ದಿಲಿ.

“ಸೊಭಿತ್ ನಾಂವ್, ಚೆಡುಂಯೀ ಸೊಭಿತ್,” ಮಾವೊ ಮ್ಹಣಾಲೊ.

“ತುಂ ಬಸ್ ಪುತಾ,” ಮಂಜುಚ್ಯಾ ಆವಯ್ನ್ ಸುಜಾಕ್ ಬಸಯ್ಲೆಂ.

“ಲಾಂಬಾಯ್ ರುಂದಾಯ್ ನಾಕಾ, ಶೀದಾ ವಿಶಯಾಕ್ ಯೆಂವ್ಯಾಂ,” ಮಾವ್ಯಾನ್ ಸುರ್ವಾತ್ ಕೆಲಿ. “ದೊಗಾಂಯ್ಚೆಂ ಜಾತಕ ಆಮಿ ವೊರವ್ನ್ ಪಳೆಯ್ಲಾಂ ಆನಿ ನಿಜಾಕೀ ಬೋವ್ ಬರೆಂ ತಾಳ್ ಪಡ್ತಾ, ಮಾತ್ ನ್ಹಂಯ್ ತಿಸಾಂ ವಯ್ರ್ ಅಂಕ್ ಪಡ್ತಾತ್ ಮ್ಹಣ್ ಸೊಮೊಳ್ ಮ್ಹಣ್ತಾಲೊ. ಪುಣ್ ಖಂಯ್ಚ್ಯಾಕ್ಯಾಚಿ ಚೆಡೊ ಆನಿ ಚೆಡುಂ ಸಾಂಗಾತಾ ವಚೊನ್ ಎಕಾಮೆಕಾ ಥೊಡೆಂ ಉಲೊಂವ್ಪಿತ್.”

“ತೆಂ ಸಮಾ,” ಸಂಕಣ್ಣಾನ್ ಮ್ಹಳೆಂ. “ವ್ಹಚ್ ಪುತಾ,” ತಾಣೆಂ ಧುವೆಕ್ ಆಜ್ಞಾ ದಿಲಿ. ಸುಜಾ ಆನಿ ಮಂಜು ಮಾತ್ಲೆಂ ಲಜೆವ್ನ್‌ಚ್ ಆಂಗಣ್ ದೆಂವೊನ್ ಗೆಲಿಂ.

“ಪಳೆ ಸಂಕಣ್ಣ,” ಮಾವ್ಯಾನ್ ಮ್ಹಳೆಂ. “ತುಮ್ಚ್ಯಾ ಕುಟ್ಮಾ ವಿಶಿಂ ಆಮಿ ಜಾಣಾ ಜಾಲ್ಯಾಂವ್. ಆಮ್ಕಾಂ ಹಿ ಸಯ್ರಿಕ್ ಪಸಂದ್ ಆಸಾ. ಪುಣ್ ತುಮ್ಚ್ಯಾ ಧುವೆಕ್ ಶಿಕಪ್ ಚಡ್, ಆಮ್ಚ್ಯಾ ಚೆಡ್ಯಾಕ್ ಉಣೆಂ. ಫಾಲ್ಯಾಂ ಸಕಾಳಿಂ ಹೊ ಏಕ್ ಸಮಸ್ಲೊ ಜಾಂವ್ಕ್ ನಜೊ. ದೆಕುನ್ ಕಿತೆಂಯೀ ನಾಸಮಾಧಾನ್ ಆಸ್ಲಾರ್ ಆತಾಂಚ್ ಇತ್ಯರ್ಥ್ ಜಾಯ್.”

“ತಶೆಂ... ತಶೆಂ ಕಾಂಯ್ ನಾ,” ಸಂಕಣ್ಣ ಮ್ಹಣಾಲೊ. “ಆಮ್ಚ್ಯಾ ಚೆಡ್ವಾಕ್ ಹಾಂವೆಂ ಸಮ್ಜಯ್ಲಾಂ. ಶಿಕಪ್‌ಚ್ ಸರ್ವ್ ನ್ಹಂಯ್ ಆಜ್ ಕಾಲ್. ಗೂಣ್ ಜಾಯ್.”

ಆನಿ ಚೆಡೊ ಚೆಡ್ಡಾಕ್ ಬರ್ಯಾನ್ ಸಾಂಬಾಳ್ತಾಗೀ ತೆಂ ಮುಖ್ಯೆ ಖಿಯಾಚ್ಯಾಕ್ಯಾಯೀ ತಾಣಿಂ ಎಕಾಮೆಕಾ ಪಸಂದ್ ಕೆಲೆಂ ತರ್ ದುಸ್ರೆಂ ಉತರ್ ನಾ."

"ಸಂಕಣ್ಣಿ, ಆನ್ಯೇಕ್ ವಿಶಯ್ ಆಸಾ," ಮಾವ್ಲೆ ಮ್ಹಣಾಲೊ. "ಆಮಿ ಲಿಪಂವ್ಕ್ ನಜೊ ದೆಕುನ್ ತುಕಾ ಸಾಂಗ್ಲೆಂ. ದೊಗಾಂಯ್ಚೆಂ ಜಾತಕ ತಾಳ್ ಪಡ್ತಾ ವ್ಹಯ್, ಪುಣ್ ಆಮ್ಚ್ಯಾ ಕುಟ್ಮಾ ದೈವಲಾಗಿಂ ಆಮಿ ಹ್ಯಾ ವಿಶಿಂ ಇತ್ಯರ್ಥ್ ಕರುಂಕ್ ಆಸಾ. ದೆಕುನ್ ಸರ್ವ್ ಉತರ್ ಜಾಲ್ಯಾರ್ಯಾಯೀ ಆಜ್‌ಜ್ ನಿರ್ದಾರ್ ಕರುಂಕ್ ಜಾಯ್ನಾ."

"ವ್ಹಯ್ ಸಂಕಣ್ಣಿ," ಮಂಜುಚಿ ಆವಯ್ ಮ್ಹಣಾಲಿ. "ತಶೆಂ ಕಾಂಯ್ ಚಡುಣೆಂ ಜಾಂವ್ಚೆಂ ನಾ. ಜಾತಕ ಸರ್ವ್ ಸಾರ್ಕೆಂ ಆಸ್‌ಲ್ಲಾನ್ ದೈವಾಯೀ ಆಮ್ಚೆ ಬಗ್ಲೆಕ್ ಆಸ್ತಲೊ. ತರಿಕೀ ಏಕ್ ಉತರ್ ವಿಚಾರ್‌ಲ್ಲಾನ್ ಲುಕ್ಸಾಣ್ ನಾ ನ್ಹಂಯ್‌ಗೀ."

"ಕಾಂಯ್ ನಜೊ," ಸಂಕಣ್ಣಾನ್ ಮ್ಹಳೆಂ. "ಕಾಜಾರಾ ಪಯ್ಲೆಂ ಸರ್ವ್ ದೋಶ್ ನಿವಾರ್ಚೆಂ ಗರ್ಜೆಚೆ." ಎಕಾ ರಿತಿನ್ ಮಾತ್ಸೊ ನಿರಾಸ್ ತಾಕಾ ಭಗ್ಲೊ ತರೀ ಆಮ್ಸೊರೊನ್ ಫಾಯ್ಸೊ ನಾ ಮ್ಹಣ್ ದಿಸ್ಲೆಂ ಸಂಕಣ್ಣಾಕ್.

ಭಾಯ್ರ್ ಗೆಲ್ಲಿಂ ಸುಜಾ ಆನಿ ಮಂಜು ಪಂದ್ರಾ ಮಿನುಟಾಂನಿ ಹಾಸೊನ್ ಹಾಸೊನ್ ಪಾಟಿಂ ಆಯ್ಲಿಂ.

"ಎದೊಳ್‌ಚ್ ದೊಗಾಂಯ್ ಹೊಕಾಲ್ ನವ್ರ್ಯಾಬರಿ ದಿಸ್ತಾತ್," ಮಂಜುಚ್ಯಾ ಮಾವ್ಲೆನ್ ನೆರಾಯ್ತಾನಾ ಮಾತ್ ಸುಜಾನ್ ಲಜೆಂವ್ಚೆಂ ಪಳೆಲೆಂ ಸಂಕಣ್ಣಾನ್.

ನಿಜಾಕೀ ಸಯ್ರ್ಯಾಂಕ್ ವ್ಹಡ್ ಸರ್ಬಾರಾಯ್ ಕೆಲ್ಲಿ ಸಂಕಣ್ಣಾನ್ ಆನಿ ಕುಟ್ಮಾನ್. ದಬಾವ್ ಫಾಲ್ಸ್ ಮ್ಹಳ್ಳ್ಯಾಬರಿ ಪೋಟ್‌ಭರ್ನ್ ಖಾವಯ್ಲೆಂ ಆನಿ ಉಪ್ರಾಂತ್ ತಾಣಿಂ ಮಾತ್ಸೊ ವಿಶೆವ್ ಘೆಂವ್ಚ್ಯಾಬರಿ ಕೆಲೆಂ ತಾಣೆಂ. ಸಾಂಜೆರ್ ಜಾ ಪಿಯೆವ್ನ್ ಜಾಲ್ಯಾ ಉಪ್ರಾಂತ್ ಬಸ್ಸು ಮ್ಹಣಾಸರ್ ಪಾಂವ್ಕ್ ಸಂಕಣ್ಣಾಚ್ ಗೆಲೊ. ದೋನ್ ದಿಸಾಂನಿ ಫೊನ್ ಕರ್ತಾಂ ಮ್ಹಣ್ ಸಾಂಗೊನ್ ಸಯ್ತಿಂ ಬಸ್ಸಾರ್ ಚಡ್ಲಿಂ.

ಪಾಟಿಂ ಆಯಿಲ್ಲಾ ತಾಣೆಂ ಸುಜಾಲಾಗಿಂ ವಿಚಾರ್ಲೆಂ: "ಚೆಡೊ ಪಸಂದ್‌ಮುಂಗೋ ಪುತಾ?"

"ಪಸಂದ್ ಅಪ್ಪಾ," ತೆಂ ಮ್ಹಣಾಲೆಂ. "ತೊ ಬರ್ಯಾ ಗುಣಾಂಚೊ, ಮಯ್ಪಾಸಿ ಆನಿ ಸಾಧೊ. ಪುಣ್ ತೆಂ ಕಿತೆಂಗೀ ಶಾಸ್ತಿರ್ ಆಸಾ ಕಂಯ್. ತೆದೊಳ್ ಮ್ಹಣಾಸರ್ ಕಾಂಯ್ ಕರುಂಕ್ ಜಾಯ್ನಾ ಮ್ಹಣಾಲೊ."

"ವ್ಹಯ್ ಪುತಾ, ತಾಂಚ್ಯಾ ಕುಟ್ಮಾಚ್ಯಾ ದೈವಲಾಗಿಂ ಏಕ್ ಉತರ್ ವಿಚಾರುಂಕ್ ಆಸಾ ಕಂಯ್. ದೇವಿಚಿ ಖುಶಿ ತರ್ ಸರ್ವ್ ಬರೆಂ ಜಾತಲೆಂ."

"ತಾಚ್ಯಾ ವ್ಹಡ್ ಭಾವಾಚೆಂ ಕಾಜಾರ್ ತುಟ್ಲಾಂ ಅಪ್ಪಾ," ಸುಜಾ ಮ್ಹಣಾಲೆಂ. "ಕಾಜಾರಾ ವೆಳಾ ಜಾತಕ ಸಕ್ಲೆಡ್ ಸಾರ್ಕೆಂ ಆಸ್‌ಲ್ಲೆಂ ಕಂಯ್. ಪುಣ್ ದೈವಲಾಗಿಂ ವಿಚಾರುಂಕ್ ನಾತ್‌ಲ್ಲಿಚ್ ವ್ಹಡ್ ಫರಾಮಸ್ ಮ್ಹಣ್ ಆವಯ್ ಆಜೂನ್ ಚಿಂತಾ ಕಂಯ್. ದೆಕುನ್ ಹ್ಯಾ ಪಾಪ್ಲಿಂ ಮಾತ್ ತಿ ರಿಸ್ಕ್ ಘೆಂವ್ಕ್ ತಯಾರ್ ನಾ."

"ವ್ಹಯ್‌ಗೀ ಪುತಾ! ಆಸುಂ, ತುಜ್ಯಾ ನಶಿಬಾಂತ್ ತೊ ಚೆಡೊ ಬರವ್ನ್ ಆಸಾ ತರ್ ದೈವಾಕ್ ಆಡ್ಕಳ್ ಆಸ್ಚಿ ನಾ," ಸಂಕಣ್ಣಾನ್ ಸುಜಾಕ್ ಭರ್ವ್ಸೊ ದಿಲೊ.

ಪಾವ್ ತೀನ್ ದೀಸ್ ಥಾವ್ನ್ ಖಳಾನಾಸ್ತಾಂ ವೊತುನ್‌ಂಚ್ ಆಸ್‌ಲ್ಲೊ, ಎಕಾ ಘಡ್ಯೆಚಿಯೀ ಸುಟ್ಕಾ ದೀನಾಸ್ತಾಂ. ಸಯ್ಲಿಂ ಯೇವ್ನ್ ಪಾಟಿಂ ಗೆಲ್ಯಾ ಉಪ್ರಾಂತ್ ಹೊ ತಿಸ್ತೊ ದೀಸ್, ಪುಣ್ ಆಜೂನ್ ತಾಂಚಿ ಕಾಂಯ್ ಖಬರ್ ನಾತ್‌ಲ್ಲೆ. ಸಂಕಣ್ಣಾಚೆಂ ಧಯ್ ಚುಕೊನ್ ಯೆತಾಲೆಂ ಆನಿ ತೊ ನಿಸ್ತೇಜ್ ದಿಸ್ತಾಲೊ. ಸುಜಾಯೀ ಬೋವ್ ಚಡ್ ನಿರಾಸ್ ಜಾಲ್ಲೆಂ. ಸಗ್ಳ್ಯಾ ಘರಾಂತ್ ಸಿಮೆಸ್ತೆಚೆಂ ವಾತಾವರಣ್!

ಪೊನ್ ಕರ್ನ್ ಖಬರ್ ಕಾಡ್ಲಿ ಜಬ್ಬೊರ್ ತಾಳ್ಲಿ ಆಯ್ಲಿ ಸಂಕಣ್ಣಾಕ್. ಪುಣ್ ಭೆಶ್ಟೆಂಚ್ ಆಂಗಾರ್ ಪಡ್‌ಲ್ಲಾ ಬರಿ ಜಾಂವ್ಕ್ ತಾಕಾ ಮನ್ ನಾತ್‌ಲ್ಲೆಂ. ಪಯ್ಲೆಂ ಥಾವ್ನ್ಯೀ ಸ್ವಾಭಿಮಾನಿ ಮನಿಸ್ ತೊ.

ದೀಸ್ ಬುಡೊನ್ ಆಯ್ಲೊ ತರೀ ತಾಚೊ ಭರ್ವಸೊ ಚಡಂವ್ಚೆಂ ಕಿತೆಂಚ್ ಘಡ್ಲೆಂನಾ. ಸಕಾಳಿಂ ಥಾವ್ನ್ ಉಸ್ಕೆವ್ನ್ ಆಯಿಲ್ಲಿ ಹರ್ಡ್ಯಾಂತ್ಲಿ ದೂಕ್ ಆತಾಂ ಸಂಕಣ್ಣಾಕ್ ಪುಮಾರ್ ಕರುಂಕ್‌ಲಾಗಿ. ಉಸ್ಲಾಸ್ ಕಾಡ್ಲೆಂಯೀ ತಾಕಾ ಅಸಾದ್ಯಾ ಜಾಲೆಂ. ಧರ್ಲಿರ್ ಕುಸ್ಕೊಂಚ್ಯಾ ಪಯ್ಲೆಂ ಆಪ್ಲ್ಯಾ ಧುವೆಚೆಂ ಬರೆಂ ಫಾಲೆಂ ಕರುಂಕ್ ಸಲ್ವಾಲ್ಲ್ಯಾ ಕರೀಣ್ ಭಗ್ಲಾನ್ ದೂಕ್ ತಾಚಿ ದೊಡ್ಡಿ ಜಾಲಿ.

ಸಂಕಣ್ಣ ಕುಸ್ಕೊಂಚೆಂ ಪಳೆವ್ನ್ ಘರ್ಲಿಂ ಸಗ್ಳಿಂ ಧಾಂವೊನ್ ಆಯ್ಲಿಂ. “ಅಪ್ಪಾ.. ಅಪ್ಪಾ,” ಪುತಾನ್ ಬಾಪಯ್ಕ್ ಉಕಲ್ನ್ ಧರ್ಲೆಂ ಪ್ರೇತನ್ ಕೆಲೆಂ. ಸಂಕಣ್ಣ ಫಾಮೆತಾಲೊ. ಸುಜಾ ಬೋವ್ ಚಡ್ ಘಡ್ಲೆಂ.

“ಸುಜಾ ವಚ್ ತಕ್ಯಣ ಅಂಬುಲೆನ್ಸಾಕ್ ಪೊನ್ ಕರ್, ನಂಬರ್ ನೂರ ಎಂಟು..” ಸುರೇಶಾನ್ ಸಾಂಗ್ಲೆಂ.

ಸುಜಾ ಪೊನಾ ಸರ್ಲಿಂ ಪಾವೊಂಕ್‌ಯೀ ಪೊನ್ ವಾಜೊಂಕ್‌ಯೀ ಸಮಾ ಜಾಲೆಂ. ಕಾಂಪ್ಲ್ಯಾ ಹಾತಾಂನಿ ದಡ್ಬೊಡೊನ್ ತಾಣೆಂ ರಿಸೀವರ್ ಉಕಲ್ಲೆಂ.

“ಹಲೋ...”

“ಹಲೋ... ಹಲೋ ಸುಜಾ, ಹಾಂವ್ ಮಂಜು... ಮಂಜು ಉಲಯ್ತಾಂ. ಸೊರ್ಲಿ... ಪೊನ್ ಕರುಂಕ್ ತಡವ್ ಕೆಲೊ. ತೆಂ ಕಿತೆಂಗೀ ಮ್ಹಳ್ಯಾರ್ ಅಮ್ಮಾಕ್ ಕಾಲ್ ಅಸ್ತಮಾ ಅಟ್ಯಾಕ್ ಜಾಲೆಂ ದೆಕುನ್ ತುರ್ತಾನ್ ಆಸ್ಪತ್ರೆಕ್ ದಾಕಲ್ ಕರಿಜೆ ಪಡ್ಲೆಂ. ಆತಾಂ ಹುಶಾರ್ ಆಸಾ. ಮಾಗಿರ್, ಪೋರ್ಚ್ ಆಮಿ ಕುಟ್ಮಾ ದೈವಾಲಾಗಿಂ ಪೂರಾ ಉಲೊವ್ನ್ ಜಾಲೆಂ. ಸಗ್ಳೆಂ ಸಾರ್ಕೆಂ ಆಸಾ. ಆನಿ ತುಂ ಮ್ಹಜಿ ಹೊಕಾಲ್..”

ಮಂಜು ಉಲೊವ್ನ್‌ಚ್ ವೆತಾಲೊ.

(2013)

ಅಕಾಡೆಮಿನ್ ಪರ್ಗಟ್ಲಿಂ ಪುಸ್ತಕಾಂ

1. ಕೊಂಕಣಿ ಮಹಾ ಮಾನೆಸ್ತ್ ಲೇಖನ್ ಮಾಳಾ: (18)

| ಕ್ರ.ಸ. ಪುಸ್ತಕಾಚೆಂ ನಾಂವ್ | ಬರೊವ್ಪಿ | ಮೋಲ್ |
|--------------------------------------------|-----------------------|-------|
| 1 ಲುವಿಸ್ ಮಸ್ಕರೇನ್ಸ್ * | ಗ್ಲೇಡಿಸ್ ರೇಗೊ | 10.00 |
| 2 ಕಾರ್ನಾಡ್ ಸದಾಶಿವರಾವ್ * | ವಿಶ್ವ ಕುಂದಾಪುರ | 10.00 |
| 3 ಎ.ಟಿ.ಲೋಬೋ | ಗ್ಲೇಡಿಸ್ ರೇಗೊ | 10.00 |
| 4 ಪಂಜೆ ಮಂಗೇಶ ರಾವ್ | ಸಿದ್ಧಾಪುರ ವಾಸುದೇವ ಭಟ್ | 10.00 |
| 5 ಉಳ್ಳಾಲ ಶ್ರೀನಿವಾಸ್‌ಮಲ್ಯ * | ಬಸ್ತಿ ವಾಮನ್ ಶೆಣೈ | 10.00 |
| 6 ಅಮೆಂಬಳ್ ಸುಬ್ಬರಾವ್ ಪೈ * | ಸಂಧ್ಯಾ ಶೆವಗೂರ್ | 10.00 |
| 7 ಚಾ. ಫ್ರಾ. ದ.ಕೋಸ್ತ * | ವಿಕ್ಟರ್ ಡಿಸಿಲ್ವಾ | 10.00 |
| 8 ಮಂಜೇಶ್ವರ ಗೋವಿಂದ ಪೈ * | ನಾಗರಾಜ ಜವಳಿ | 10.00 |
| 9 ಪಂಡಿತ ತಾರಾನಾಥ * | ಸಂಧ್ಯಾ ಶೆವಗೂರ್ | 10.00 |
| 10 ದಿನಕರ ದೇಸಾಯಿ * | ವಾಸುದೇವ ಶ್ಯಾನುಭಾಗ್ | 10.00 |
| 11 ಎಮ್.ಎನ್. ಕಾಮತ್ * | ಲೀಲಾ ಭಟ್ | 10.00 |
| 12 ಹಿರಿಯಡ್ಕ ರಾಮರಾಯ ಮಲ್ಯ * | ಇಂದಿರಾ ನಾಯಕ್ | 10.00 |
| 13 ಕರ್ನಾಟಕ ಗಾಂಧಿ ತಿಮ್ಮಪ್ಪ ನಾಯಕ್ * | ವಿಶ್ವ ಕುಂದಾಪುರ | 10.00 |
| 14 ಡಾ.ಟಿ.ಎಮ್.ಎ.ಪೈ * | ಸಿದ್ಧಾಪುರ ವಾಸುದೇವ ಭಟ್ | 10.00 |
| 15 ರೆಂಜಾಳ ಗೋಪಾಲ ಶೆಣೈ * | ಅನಿತಾ ಜಿ.ಶೆಣೈ | 10.00 |
| 16 ಬಿಡಾರಾಂ ಕೃಷ್ಣಪ್ಪ * | ಶಾಂತಾರಾಮ್ ಬಾಳಿಗಾ | 10.00 |
| 17 ಮೊನ್ನಿ. ಸಿಲ್ವೆಸ್ಟರ್ ಫ್ರಾನ್ಸಿಸ್ ಮಿನೇಜ್ * | ಲಿಯೊ ಸೋಜ್ | 10.00 |
| 18 ಕುಡ್ಡಿ ಶ್ರೀನಿವಾಸ್ ಶೆಣೈ * | ಜಯಶ್ರೀ ಬಾಳಿಗಾ | 10.00 |

2. ಅಕಾಡೆಮಿ ದಶಮಾನೋತ್ಸವಾವೆಳಿಂ ಪರ್ಗಟ್ಲಿಂ ಪುಸ್ತಕಾಂ: (7)

| ಕ್ರ.ಸ. ಪುಸ್ತಕಾಚೆಂ ನಾಂವ್ | ಬರೊವ್ಪಿ | ಮೋಲ್ |
|--------------------------------------------------------|--------------------------------------------------|-------|
| 19 ಕೊಂಕ್ಣಿ ಕಾವ್ಯಾಂ * | ಹೆಚ್ ರಾಘವೇಂದ್ರ ರಾವ್ / ಆನ್ನಿ ಸ್ವೀವನ್ ಕ್ವಾಡ್ರಸ್ | 20.00 |
| 20 ಕೊಂಕ್ಣಿಂತ್ಲೊ ಮುಟೊ ಕಥಾ * | ಡೊಲ್ಫಿ, ಕಾಸ್ಸಿಯಾ | 20.00 |
| 21 ಕೊಂಕ್ಣಿಂತ್ ಅಣ್ಕಾರ್ ಸಾಹಿತ್ * | ಫ್ರಾನ್ಸಿಸ್ ಡಿಕುನ್ಹಾ, ಕಾರ್ನಾಡ್ | 20.00 |
| 22 ಕೊಂಕ್ಣಿಂತ್ ಲ್ಹಾನಾಂ ಭುರ್ಗ್ಯಾಂಚೆಂ ಸಾಹಿತ್ಯ * | ಪ್ರವೀಣ್ ಫೆರ್ನಾಂಡಿಸ್ | 20.00 |
| 23 ಕೊಂಕಣಿ ರಂಗಭೂಮಿ * | ವಾಸುದೇವ ಶ್ಯಾನುಭಾಗ್, ಶಿರಸಿ | 20.00 |
| 24 ಕರ್ನಾಟಕಾಂತ್ ಕೊಂಕ್ಣಿ ಸಂಗೀತ್ ಆನ್ನಿ ತಾಂತ್ಲೆ ಪ್ರಕಾರ್ | ಎಲ್ ಎನ್ ರೇಗೊ, ಬೆಂದೂರ್ | 20.00 |
| 25 ಕೊಂಕ್ಣಿ ನೆಮಾಳಿಂ * | | 20.00 |

3. ಸುವರ್ಣ ಕರ್ನಾಟಕ ಯೆವ್ಜಣೆಖಾಲ್ ಪರ್ಗಟ್ಲಿಂ ಪುಸ್ತಕಾಂ: (12)

| ಕ್ರ.ಸ. ಪುಸ್ತಕಾಚೆಂ ನಾಂವ್ | ಬರೊವ್ಪಿ | ಮೋಲ್ |
|--------------------------------------------|-----------------------|--------|
| 26 ದಿನಕರಾಲಿ ಕವನಾಂ * | ಕೂಡ್ಲ ಆನಂದ ಶ್ಯಾನುಭಾಗ್ | 50.00 |
| 27 20 ವ್ಯಾ ಶೆಕ್ಲ್ಯಾಚೆ ಕೊಂಕ್ಣಿ ಮ್ಹಾನ್ ಮನಿಸ್ | ಅಕಾಡೆಮಿ ಪ್ರಕಾಶನ | 200.00 |
| 28 ಸುವರ್ಣ ಕರ್ನಾಟಕಾಂತು ಕೊಂಕ್ಣಿ ಲೋಕ್ | ಮಾ. ರಿಚಾರ್ಡ್ ರೇಗೊ | 200.00 |
| 29 20 ವ್ಯಾ ಶೆಕ್ಲ್ಯಾಚೊ ಕೊಂಕ್ಣಿ ಕಾಣೆಯೊ | ವಲ್ಲಿ ಕ್ವಾಡ್ರಸ್ | 200.00 |
| 30 ಸಾಶಿಲೊ ಉಗ್ಡಾಸ್ | ವಿಕ್ಟರ್ ಡಿಸಿಲ್ವಾ | 50.00 |
| 31 ತಿಚ್ಯಾ ಮೊರ್ನಾ ಉಪ್ರಾಂತ್ | ಫಾ ಪ್ರತಾಪ್ ನಾಯ್ಕ್ | 50.00 |
| 32 ಮಹಾಕವಿ ಗೋವಿಂದ ಪೈ | ಸುವರ್ಣ ಗಾಡ | 50.00 |

| | | | |
|----|-----------------------------------------------------------|-----------------------------------------|--------|
| 33 | ಮಾಧ್ಯಮದಲ್ಲಿ ಕೊಂಕಣಿ ಸಾಹಿತ್ಯ ಅಕಾಡೆಮಿ | ವಿನ್ಸೆಂಟ್ ಆಳ್ವಾ | ಉಚಿತ |
| 34 | ಸಂಸ್ಕಾರ | ವಿನ್ಸೆಂಟ್ ಆಳ್ವಾ | 50.00 |
| 35 | ವೆಲ್‌ಕಮ್ ಟು ಕೊಂಕಣಿ | ಸ್ವೀವನ್ ಕ್ವಾಡ್ರಸ್ | 250.00 |
| 36 | ಶಾಳಾಂನಿ ಕೊಂಕ್ಣಿ ಏಕ್ ಜಯೆವಂತ್ ಸಾಹಸ್ | ಸ್ವೀವನ್ ಕ್ವಾಡ್ರಸ್ / ವಿತೊರಿ ಕಾರ್ಕ್‌ಳ್ | 30.00 |
| 37 | ಸುವರ್ಣ ಕರ್ನಾಟಕಾಂತ್ ಕೊಂಕ್ಣಿ ಲೋಕ್(ವಿಸಿಡಿ) ಫಾ ರಿಚಾರ್ಡ್ ರೇಗೊ | | |

4. ಅಕಾಡೆಮಿ ಥಾವ್ನ್ ಪರ್ಗಟ್ಲಿಂ ಹೆರ್ ಪುಸ್ತಕಾಂ: (29)

| ಕ್ರ. ಸ. | ಪುಸ್ತಕಾಚಿಂ ನಾಂವ್ | ಬರೊವ್ಪಿ | ಮೋಲ್ |
|---------|---------------------------------------------------------|-------------------------|--------|
| 38 | ಕವಿತಾಮೃತ್ * | ಅಕಾಡೆಮಿ ಪ್ರಕಾಶನ್ | 20.00 |
| 39 | ಗೊಂಯ್ ಸೊಡುನ್ ಆಯ್ಲಿ ಮಾಂಯ್ * | ಜೊಕಿಮ್ ಪಿರೇರಾ | 30.00 |
| 40 | ಕೊಂಕಣ್ಯಾಲಿ ಕಾವಿ ಕಲಾ * | ಕೃಷ್ಣಾನಂದ ಕಾಮತ್ | 100.00 |
| 41 | ಕುಡ್ಡಾಲಿ ಗುಮ್ಮಾಂ ಆನ್ನಿ ತೊಣಿಯಾ ಪದಾಂ | ಗೋಪಾಲ ಗೌಡ | 40.00 |
| 42 | ಬಾಕಿಬಾಬ ಬೊರಕಾರ್ * | ಪ್ರಕಾಶ ಥಳಿ (ಲಿಪ್ಯಾಂತರ್) | 60.00 |
| 43 | ಫಾ ಸಿ.ಸಿ.ಎ. ಪೈ * | ವಿಲಿಯಮ್ ಮಾಡ್ಡಾ | 20.00 |
| 44 | ಕೊಂಕಣಿ ಕಳೊ | ಅಕಾಡೆಮಿ ಪ್ರಕಾಶನ್ | 100.00 |
| 45 | ಕೊಂಕಣಿ ಸಮಾಂತರ ಶಬ್ದಕೋಶ್ | ಅಕಾಡೆಮಿ ಪ್ರಕಾಶನ್ | 500.00 |
| 46 | ಅಮ್ಗೆಲೊ ಕಾರಂತು | ಹೆಚ್. ರಾಘವೇಂದ್ರ ರಾವ್ | 20.00 |
| 47 | ಕೊಂಕ್ಣಿ ಗ್ರಂಥಾ ಸೂಚಿ | ಅಕಾಡೆಮಿ ಪ್ರಕಾಶನ್ | 50.00 |
| 48 | ಇಂಗ್ಲಿಷ್-ಕೊಂಕಣಿ ಶಬ್ದ ಕೋಶ್ | ಸ್ವೀವನ್ ಕ್ವಾಡ್ರಸ್ | 250.00 |
| 49 | ಹಾಸುನ್ ನಾಚುನ್ ಗಾವುಯಾಂ (ಸಿ.ಡಿ) * | ಅಕಾಡೆಮಿ ಪ್ರಕಾಶನ್ | 100.00 |
| 50 | ಹಾಸುನ್ ನಾಚುನ್ ಗಾವುಯಾಂ (ಕೆಸೆಟ್) | ಅಕಾಡೆಮಿ ಪ್ರಕಾಶನ್ | 35.00 |
| 51 | ಸಿದ್ದಿ ಲೋಕ್‌ಗೀತ್ ಸಂಗ್ರಹ್ | ಫ್ರಾನ್ಸಿಸ್ ಹಾರ್ನೊಡಕರ್ | 50.00 |
| 52 | ಖಾರ್ವಿ ಲೋಕ್‌ಗೀತ್ ಸಂಗ್ರಹ್ | ಸುರೇಶ್ ತಾಂಡೇಲ | 50.00 |
| 53 | 20 ವ್ಯಾ ಶೆಕ್ಡ್ಯಾಚ್ಯೊ ಕೊಂಕ್ಣಿ ಕವಿತಾ | ಮೆಲ್ವಿನ್ ರೊಡ್ರಿಗಸ್ | 100.00 |
| 54 | ಭಾಯ್ಲ್ಯಾನ್ ಆಯ್ಲೊ ವ್ಹೊರ್ | ಐರಿನ್ ರೆಬೆಲ್ಲೊ | 30.00 |
| 55 | ಕುಡ್ಡಿ ಜಾನಪದ ಸಂಗ್ರಹ್ | ಡಿ.ವಿ.ಪ್ರಕಾಶ್/ಎ.ವಿ ನಾವಡ | 50.00 |
| 56 | ಕನ್ನಡ ಲಿಪಿಯೆಂತ್ ಕೊಂಕ್ಣಿ ಬರೊಂವ್ಪಿ ಪ್ರಮಾಣ್ ರೀತ್ | ಫಾ ಪ್ರತಾಪ್ ನಾಯಕ್ | 30.00 |
| 57 | ಆರ್.ಎಸ್.ಬಿ. ಸಾಹಿತ್ಯ ಸಂಗ್ರಹ್ * | ಪುಂಡಲೀಕ ಮರಾಠೆ | 20.00 |
| 58 | ಯೆಯಾ ಕೊಂಕ್ಣಿ ಶಿಕುಯಾಂ | ಸ್ವೀವನ್ ಕ್ವಾಡ್ರಸ್ | 40.00 |
| 59 | ಕೊಂಕಣಿ ವ್ಯಾಕರಣ | ಪ್ರೇಮ್ ಕುಮಾರ್ | 170.00 |
| 60 | ಕೊಂಕಣಿ ಚಲನಚಿತ್ರಾಂ | ವಾಸುದೇವ ಶಾನ್‌ಭಾಗ್ | 250.00 |
| 61 | ಕರ್ನಾಟಕದ ಕೊಂಕಣಿಗರು | ಪ್ರಮಾನಂದ ಗಡಕರ್ | 80.00 |
| 62 | ಕುಡುಬಿ ಕೊಂಕ್ಣಿ ಗಾದಿ | ಗೋಪಾಲ ಗೌಡ | 50.00 |
| 63 | ಗುಮಟ್ | ಗೋಪಾಲ ಗೌಡ | 100.00 |
| 64 | ಬಾಲ್ಯಾ ತೂ ವಚೂನಾಕಾ | ಕೃಷ್ಣ ಭವಾನಿ ಶಂಕರ ಭಟ್ಟಿ | 75.00 |
| 65 | ಬಂಟ್ವಾಳ್ ಅನಂತ ಮಾಸ್ತಾಲೆ ನಾಂಕೂಟಾಲೆ ಲಗ್ನ ಆನ್ನಿ ಇತರ ನಾಟಕ | ಬಂಟ್ವಾಳ್ ಅನಂತ ನಾಯಕ್ | 150.00 |
| 66 | ವಾರ್ಡ್‌ಗ್ | ಗೋಪಾಲ ಗೌಡ | 200.00 |

5. 2014-17 ಆವ್ಡೆಂತ್ 2014-15 ವ್ಯಾ ವರ್ಸಾಂತ್ ಪರ್ಗಟ್ಲಿಂ ಪುಸ್ತಕಾಂ: (25)

| | | | |
|----|---------------------------|----------------------|-------|
| 67 | ಫೂಲ್ ಆನ್ನಿ ಕಾಂಟೊ (ಕವಿತಾ) | ಕೊಚ್ಚಿ ಅನಂತ ಭಟ್ | 40.00 |
| 68 | ಮೇಘದೂತ (ಅನುವಾದಿತ್ ಕಾವ್ಯಂ) | ಡಾ. ಅರವಿಂದ ಶ್ಯಾನುಭಾಗ | 30.00 |

| | | | |
|----|--------------------------------------------|-------------------------------|--------|
| 69 | ಅಸ್ತಮಾನ (ಕಾದಂಬರಿ) | ಕೆ. ಶಾರದಾ ಭಟ್ | 75.00 |
| 70 | ಪುಷ್ಪಮಾಳ (ಬಾಳ ಗೀತಾಂ) | ಡಾ. ವಾರಿಜಾ ನಿರ್ಜ್ಯೋಲ್ | 50.00 |
| 71 | ಭಾಂಗ್ರಾಚಿ ಗೊದ್ದಡಿ (2 ನಾಟಕ) | ದ. ವಾಸುದೇವ ಶೆಣೈ | 75.00 |
| 72 | ಸುಮತಿ (ಕಾಣೆಯೊ) | ಹೇಮಾಚಾರ್ಯ | 75.00 |
| 73 | ಸರ್ಣತಾಂ (ಕಾದಂಬರಿ) | ಜೊಯೆಲ್ ಪಿರೇರಾ | 100.00 |
| 74 | ಜ್ಞಾನೇಶ್ವರಿ (ಲಿಪ್ಯಾಂತರಿತ್ ಮ್ಹಾ ಕಾವ್ಯಂ) | ಮಧುಕರ್ ಚಂದಾವರ್ಕರ್ | 125.00 |
| 75 | ಕೊಂಕಣಿ ಸಂಪದ (ಶಿಕೊವ್ಪಾಂಕ್ ಹಾತ್ ಪುಸ್ತಕ್) | ವವೆಗೈ ಶಿಕೊವ್ಪಿ | 60.00 |
| 76 | ಅಪಹರಣ್ (ಅನುವಾದಿತ್ ಕಾಣೆಯೊ) | ಜೆ. ವಿ. ಕಾರ್ಲೋ, ಹಾಸನ್ | 75.00 |
| 77 | ಚಾಲ್ತಿ ಕೊಂಕ್ಣಿ (ಮುಳಾವಿ ಕೊಂಕ್ಣಿ ಮಾಹತ್) | ದ. ಜೊರ್ಜ್ ಪೀಂತ್ ಆಯ್ಕೊಳ್ | 50.00 |
| 78 | ಬಾಯ್ಲಿ ಮೆಗೆಲಿ ಕುಳಾರ್ ಗೆಲಿ (3 ನಾಟಕ) | ದ. ಗಣೇಶ ಶರ್ಮಾ, ಉಡುಪಿ | 75.00 |
| 79 | ರತ್ನಗಿರಿಚೊ ಸರ್ದಾರ್ (3 ನಾಟಕ) | ಜೊನ್ ಎಮ್. ಪೆರ್ಮನ್ಸೂರ್ | 75.00 |
| 80 | ಭಾಂಗಾರಾಚೊ ಕೀರ್ (ಭುರ್ಗ್ಯಾಂಚ್ಯೊ ಕಾಣೆಯೊ) | ಜೆ.ಎಫ್. ಅತ್ತಾವರ್ | 75.00 |
| 81 | ಜಾದೂ ಡೋಲ್ (ಭುರ್ಗ್ಯಾಂಚ್ಯೊ ಅನುವಾದಿತ್ ಕಾಣೆಯೊ) | ಗೌರಿ ಮಲ್ಯ | 75.00 |
| 82 | ಉಣ್ಯಾ ಭಾವಾಡ್ತಾಚೆ (1008 ಪಾನಾಂಚಿ ಕಾದಂಬರಿ) | ಎಡ್ವಿನ್ ಜೆ. ಎಫ್. ಡಿಸೊಜಾ | 750.00 |
| 83 | ಆಯೆರಾಚೊ ಬೂಕ್ (ಕವಿತಾ) | ಆ್ಯಂಡ್ರೂ ಎಲ್. ಡಿಕುನ್ಹಾ | 75.00 |
| 84 | ಖಾಂದಿ ಖುರಿಸ್ (ಕತಾ ಪುಂಜೊ) | ವಲ್ಲಿ ವಗ್ಗ | 75.00 |
| 85 | ತಸ್ವೀಂತ್ (ತಸ್ವೀರ್ ಆನಿ ಕವಿತಾ) | ವಿಲ್ಸನ್ ಕಯ್ಯಾರ್/ವಿಲ್ಸನ್ ಕಟೀಲ್ | 250.00 |
| 86 | ರಾಮರಸಾಳೊ (ಲೋಕವೇದ್ ಸಂಗ್ರಹ್) | ರಾಜೇಶ್ ಯು. ಮರಾಠಿ | 50.00 |
| 87 | ಗಾಬಿತ್ (ಕೊಂಕಣಿ ಫೆಲೊಶಿಫ್) | ವಿತ್ತಿ, ಬೆಂಗ್ಕೂರ್ | 100.00 |
| 88 | ನೈಸರ್ಗಿಕ್ ಭಲಾಯ್ಕಿ (ಬಯೊಸರಾಮಿಕ್ ಉಪಚಾರ್) | ಡಾ ವಿಶಂತ್ ದೊಮೆಲ್ | 50.00 |
| 89 | ವಿಂಚ್ಛಾರ್ ಸಾಂಗ್ಣೊ (ಸಾಂಗ್ಣೊ) | ವಿಲ್ಟೆಡ್ ಡಾಯಸ್ | 30.00 |
| 90 | ರಂಗೋಲಿ (ಕೊಂಕಣಿ ಫೆಲೊಶಿಫ್) | ವಿದ್ಯಾ ನಾಯಕ್ | 100.00 |
| 91 | ಗ್ಯಾನ್ ವಿಗ್ಯಾನ್ (ವೈಜ್ಞಾನಿಕ್ ಮಾಹತ್) | ಪ್ರಮೋದ್ ರೊಡಿಗಸ್ | 100.00 |

6. 2014-17 ಆವ್ಡೆಂತ್ 2015-16 ವ್ಯಾ ವರ್ಸಾಂತ್ ಪರ್ಗಟ್ಲೆಲಿಂ ಪುಸ್ತಕಾಂ:

| | | | |
|-----|----------------------------------------------|--------------------------|--------|
| 92 | ಕೊಂಕ್ಣಿ ಕ್ರಿಸ್ತಾಂವ್ ಕಾಜಾರಾಂ (ಸಂಸ್ಕೃತಿ ಮಾಹತ್) | ಹೆರೊಲ್ಡಿಯುಸ್ | 75.00 |
| 93 | ಲೊಸುಣ್ ಲೂಸಿ (9 ನಾಟಕ) | ಮುಂಡ್ರೆಲ್ ಸಿರಿಲ್ | 75.00 |
| 94 | ಅಧ್ಭುತ ಲೋಕಾಂತು ಆಲಿಸ್ (ಅನುವಾದ) | ಪದ್ಮಾ ಬಾಳಿಗಾ/ವಿದ್ಯಾ ಶೆಣೈ | 60.00 |
| 95 | ಉತ್ರಾಂ ಆನ್ನಿ ಮೌನ (ವೈಚಾರಿಕ್ ಲೇಖನಾಂ) | ಬಿ.ಪಿ. ಶಿವಾನಂದ ರಾವ್ | 75.00 |
| 96 | ಮೇಸ್ತ (ಕೊಂಕಣಿ ಫೆಲೊಶಿಫ್) | ರಮಾನಾಥ ಮೇಸ್ತ | 100.00 |
| 97 | ಸಂತಕವಿ ಕನಕದಾಸ (ಅನುವಾದ) | ಡಾ. ಗೀತಾ ಶೆಣೈ | 60.00 |
| 98 | ಜ್ಞಾನೇಶ್ವರಿ (ಮ್ಹಾ ಕಾವ್ಯಂ ನಾಗರಿಂತ್) | ಮಧುಕರ್ ಚಂದಾವರ್ಕರ್ | 500.00 |
| 99 | ಬ್ರಹ್ಮಾಲಿ ಗಾಂಟಿ (2 ನಾಟಕಾಂ) | ಕೆ. ಶಾಂತಾರಾಮ ಹೆಗಡೆ | 75.00 |
| 100 | ಪಯ್ಣ (ಮಟ್ಟೊ ಕಾಣೆಯೊ) | ಮೆಲ್ವಿನ್ ಪಿಂಟೊ, ನೀರುಡೆ | 100.00 |
| 101 | ಗುಲ್‌ಮೊಹರ್ (ಕವಿತಾ ದೇವನಾಗರಿಂತ್) | ಫಿಲೋಮಿನಾ ಸಾಂಫ್ರಾನ್ಸಿಸ್ಕೊ | 75.00 |

* = ಪ್ರತಿಯೊ ಮುಗ್ಡಾಲ್ಯಾತ್

136



ಗಾಂವಾನ್ ನೀರುಡೆಚೊ, ಮೆಲ್ವಿನ್ ಪಿಂಟೊ,
ಏಕ್ ಜೆಜ್ಜಿತ್ ಯಾಜಕ್.

ಕೊಂಕ್ಣೆಂತ್ ಸತ್ತರಾಂ ವಯ್ರ್ ಮಟ್ವೊ
ಕಾಣಿಯೊ, ಶೆಂಬೊರಾಂ ವಯ್ರ್ ಕವಿತಾ ತಶೆಂಚ್
ಸಬಾರ್ ಲೇಕನಾಂ ಲಿಕ್ಲಾಂತ್. 'ಮ್ಹೊಂವ್ ಆನಿ
ಮೂಸ್' ಕವಿತಾ ಸಂಗ್ರಹ್ ಪರ್ಗಟ್ಲಾ. ರಾಕ್ಲೊ,
ಮಿತ್, ಆಮ್ಚೊ ಯುವಕ್ ಪತ್ರಾಂನಿ ಅಂಕಣಾಂ
ಲಿಕ್ಲಾಂತ್. ಥೊಡ್ಯೊ ಕಾಣಿಯೊ ಕನ್ನಡ
ಭಾಶೆಂತ್ ತರುಮೊ ಜಾವ್ನ್ ಪರ್ಗಟ್ ಜಾಲ್ಯಾತ್.

ಸಮೂಹ್ ಸಂವಹನ್ ಆನಿ ಪತ್ರಿಕೋದ್ಯಮ್
ವಿಶಯಾಂತ್ ಸ್ನಾತಕೋತ್ತರ್ ಸನದ್ ತಾಣೆಂ
ಜೊಡ್ಲ್ಯಾ ಬೆಂಗ್ಕೂರ್ ಸೈಂಟ್ ಜೋಸೆಫ್
ಕೊಲೆಜಿಚ್ಯಾ ಕಮ್ಯುನಿಕೇಶನ್ ವಿಬಾಗಾಂತ್ ತಾಣೆಂ
ಶಿಕಯ್ಲಾಂ. ಪ್ರಸ್ತುತ್ ತೊ ಪಿ.ಎಚ್.ಡಿ. ಕರ್ನ್ ಆಸಾ.

ಹೊ ತಾಚೊ ಪಯ್ಲೊ ಕತಾ ಸಂಗ್ರಹ್.

₹ 100/-